

GAEKWAD'S ORIENTAL SERIES

Published under the authority
of the Government of
His Highness the Maharaja
Gaekwad of Baroda.

General Editor :
B. BHATTACHARYYA,
M.A., PH. D., *Rājaraṭna*.

No. LXXXI.

हंसमिष्टुविरचितः
हंसविलासः

HAMSAVILĀSA
OF
ŚRĪ HAMSAMIṬṬHU

Edited by
SWAMI TRIVIKRAMA TIRTHA
and
MAHAMAHOPADHYAYA HATHIBHAI SHASTRI
of
JAMNAGAR.

1937
Oriental Institute
BARODA

Printed at the Government Press, Baroda and Published on behalf of the
Government of His Highness the Maharaja Gaekwad of Baroda by
Benoytosh Bhattacharyya, Director, Oriental Institute, Baroda.

Price Rs. 5-8-0.

प्रस्तावना.

अयं हंसविलासनामा तान्त्रिकग्रंथ उपासनाकाण्डे गणनामर्हति । यद्यप्येतस्य संस्करणाद्यं हस्तलिखितं पुस्तकद्वयमेवोपलब्धं तत्रापि 'क'सञ्ज्ञकं तु नातिशुद्धमिति केवलमेकमेव पुस्तकमवलम्ब्य कृतेऽस्मिन् संस्करणे पाठान्तरादिकमलब्धस्थानकल्पमेव । किञ्च द्वित्रस्थलेषु यथा लिखितमेव निवेशितव्यमभूत् ।

एतस्मिन् संस्करणे आरम्भतश्चतुःषष्टिपृष्ठपर्यन्तो ग्रन्थांशो ब्रह्मभूयङ्गतैः श्रीमद्विस्त्रिविक्रमतीर्थस्वामिभिः स्वकीयानारोग्यदशायां संस्कृतस्तेन तावत्पंशे बहवोऽशुद्धयः सम्भूता इत्यतः शुद्धिपत्रमत्राऽऽवश्यकतामापेदे ।

अपि च मुद्रणार्थमुपासादिते पुस्तके शब्दानां पार्थक्यं लेखकानवधानान्न जातमतस्तदर्थं पश्चात्प्रतिपदमुपरि मध्ये वा रेखार्पणेन पृथक्त्वमापादितं येन बहुषु स्थलेषु त्रिनाऽपि वाक्यपरिसमाप्तिः(१)एतादृशी उर्ध्वरेखा दण्डन्यासभ्रान्तिं जनयति ।

किञ्च समासान्तपदेषु समासघटकपदानां पार्थक्यसूचनाय (—) एतादृशतिर्यग्रेखाचिन्हस्य मध्ये निवेशो नवीनलेखनशैलीसम्प्रतिपन्नः । किन्तु तत्स्थाने (,) एतदल्पविरामचिन्हनिवेशो समासो विकृतरूपतामुपयाति । एवंविधानि कतिचिदवधानि निर्वाणापन्नस्वामिनामस्वास्थ्यप्रयुक्तानि ६४ पृष्ठपर्यन्तंऽशे प्रतीयन्ते तानि शुद्धिपत्रे परिष्कृतानि; कानिचिदशक्यप्रतिविधानानि तदवस्थान्येवेति वाचकैरवधानदानेन परिशीलनीयानि । ग्रन्थान्ते शुद्धिपत्रप्रदानं ग्रन्थसंस्कर्तुः प्रमादमावेदयति किन्तु उपरिप्रदर्शितेन स्वामिनामस्वास्थ्यनिमित्तेन सञ्जाता त्रुटिर्विपश्चिद्दृष्ट्वा क्षन्तव्यपदवीमेव सेवेत ।

परस्तात्तु समाप्तिपर्यन्तं मुद्रितानि प्रत्यन्तराणि (प्रूप्) त्रिस्त्रिः परिशोधितानीत्यतस्तत्सम्बन्धिनि शुद्धिपत्रे क्वाचित्कलीसकाक्षरस्खलनप्रयुक्ता अशुद्धयो विरला एव सन्ति ।

आधारपुस्तकस्याऽन्तिमानि द्वित्राणि पत्राणि जीर्णतया विशीर्णानि तत्र च काश्चित् पङ्क्तयो लुप्तप्राया इति तत्पूर्णे यद्यपि कल्पनानुगुण्येन कृतं तथापि 'ग्रन्थप्रणेतुः(वाऽमन्यक्षराणि' इति निश्चयाऽनाश्रयकतया ग्रन्थमेनं परिशीलयतामपरितोषापनयावधिकमेवाऽऽशासनमिति शिवम् ।

संस्कर्ता ।

उपोद्घातः ।

अयं हंसविलासाख्यो ग्रन्थः प्रायेण सङ्ग्रहरूपो नातिप्रसिद्धो यतस्तन्त्रग्रन्थान्तरे स्वतन्त्रतन्त्रतया न कापि 'तथाचोक्तं हंसविलासे' इत्येवं प्रमाणत्वेनोद्धृतोऽवगम्यते । नातिप्राचीनत्वमप्यत्र हेतुतामश्नति ।

अस्मिन् निबन्धे गद्यात्मकोऽशो हंसकृतिरूपः पद्यात्मकोऽशस्तु सकल आगमादि-ग्रन्थेभ्यः समुद्धृत एवेति न तिरोहितम् । यत्र च हंसेन स्वयं निर्माय पद्यानि निहितानि तत्र 'अस्मत्कृत-मिदं पद्यम्' पृ० १५८ पं. २८, 'इत्यस्मत्कृतम्' पृ. १५९ पं. ३ 'अस्मत्कृतमित्यपि' १५९-७ इत्येवं स्पष्टमुद्धृष्टम् । परंच एवंविधानि पद्यानि पञ्चपस्थानेष्वेवोपलभ्यन्ते न विपुलानि ।

तन्त्रेषु मन्त्रजप-यन्त्रार्चन-पाठ-पूजादीनां निरूपणं प्रचुरप्रचारम् । तद्वदत्रापि सन्दृश्यत एव तत् तथापि मन्त्रमहोदध्यादौ महाविद्योपासनाप्रकारा वर्णितास्तदपेक्षयाऽत्रोपवर्णिताना-मुपासनाप्रकाराणामस्ति वैलक्षण्यं यतोऽत्र सर्वोपचारसमर्पणादिषु भोगप्राधान्यमिति वैशिष्ट्यम् ।

एतस्मिन् हंसमिदुसम्प्रदाये यन्त्रः य मूर्त्तिर्वा प्रतीकत्वापेक्षया केवलं दीक्षितयुग्मानामेव, तत्रापि गुर्वीगुर्वोः प्रतीकताप्राधान्यम् ।

हंस-रसिक-शिवेत्यादीनि दीक्षितोपासकाभिधानानि, हंसी-रसिका-शिवाप्रभृतीनि च दीक्षि-तोपासकस्त्रीनामानि निर्दिश्यन्ते । रसशब्दार्थे च आनन्द-सुख-तृप्ति-निवृत्ति-शान्त्यादिसंविदां समावेशो भव्यते; तादृशरससम्पादनाय क्रियाऽनुष्ठानं रासशब्दापरपर्यायमुपासनं भण्यते ।

यद्यपि अगमान्तरेषु निरूपितं श्रीनगर-सुधासिन्धु-कल्पवृक्षोद्यानमणिद्वीप-कदम्बोपवन-चिन्तामणिप्रासाद-—ब्रह्मविष्णुरुद्रेश्वरात्मकपादचतुष्टयावष्टम्भ-—शिवाकारमञ्च-—परमशिवपर्यङ्कादि श्रीविद्योपासनौपयिकमत्रापि महता विस्तरेण निरूपितं परन्तु प्राधान्यं तु रासार्चनापरपर्यायस्य रासयागस्यैवोपवर्ण्यते । तथा च समग्रग्रन्थस्य मुख्यत्वेन प्रतिपाद्यपदवीं रहस्यरास एवाधिष्ठतीति गम्यते ।

तन्त्रान्तरेषु उपासनाराधनासपर्यायानुष्ठानादिषु सर्वत्रोपचारसमर्पणस्य यादृक् क्रमो भवति दृष्टिगोचरस्तदपेक्षया एतस्मिन् ग्रन्थे रासार्चनविधावासानाद्युपचारसमर्पणक्रमोऽन्यादृश एवा-वगम्यते ।

राजोपचारक्रमेऽपि छत्रचामरादिभिः सार्धं नृत्यगीतयोरपि तन्त्रान्तरेषु परिगणनमुपलभ्यते किन्तु अनेन ग्रन्थप्रणेत्रा सङ्गतिप्रहावश्यकतामनपेक्ष्यैव प्रसक्तानुप्रसक्तविधया छन्दोविचिति रसभावालङ्कारलज्ज्यादि-रीतिकाव्यगुणदोषादीनां निरूपणे पुष्कलोऽङ्गीकृतः श्रमः । तदपि सकलं रासपदार्थान्तर्गतमिति मत्वैव ।

एवं रासत्वावच्छिन्नरासस्य प्रवृत्तिनिमित्ततायामन्तर्भाव्य तृतीय-पुरुषार्थप्रतिपादक-वात्स्या-यनीयशास्त्रस्यापि भूयान्विषयश्चाश्चितः ।

अयं हंसमिदुः कस्मिन् काले देशे च समजनि इत्येतद्विचारणायामपेक्षितं किञ्चिद् ग्रन्थप्रणेत्रा स्वयमेवाऽस्मिन्निबन्ध एव तृतीयपृष्ठे न्यरूपि तद्यथा—

श्रीशिवशक्तयोरनुग्रहाद् गुर्जरदेशे १७९४ मिते वैक्रमेऽब्दे फाल्गुने सुदि १५ दिने मध्याह्न समये कृपारामनाम्नो भूमिदेवात् सूरीनाम्न्या मातुरुदरात् हंसस्य जनिरजनि । तस्मिन्नेवानेहोऽवसरे जीवनाम्नः पितु रामकुमारीनाम्न्या मातुरुदरादवतीर्णा हंसी । हंसस्य मिहुरिति हंस्याश्च भूली इति च नामनी ससंस्कारं प्रदत्ते ।

सामवेदीयविधानेन पञ्चवर्षीयस्य हंसस्योपनयनं विहितं, गायत्रीमन्त्रोपदेशादनन्तरं तज्जपनिष्ठस्य हंसस्य सावित्रीप्रसादादेवाचिरेण श्रीविद्याप्राप्तिरभूत् । तावति कालात्यये मिहृशुक्लामिधस्य हंसस्य भूलीनाम्न्या द्वादशवर्षदेशीयया वयस्यया हंस्या साकमभूत्परिणयविधिः । तत आरभ्या-षोडशवर्षं काकक्रीडया कालो व्यतीतः । सप्तदशे च वर्षेऽकस्मादेव कस्माच्चिन्मितात् हंसस्य वैराग्यमाविरभूत् । धिक्कुर्वन् स्वं शरीरादि परित्यज्य स्त्रियं कृतमतिर्देहत्यागायाययौ काशीम् । तत्र चागमादिरहस्यं शृण्वतोऽपि तस्य न मनस्तोषमभजत । ततश्च प्रस्थाय वाराणस्याः श्रीविन्ध्यवासिनीमभिप्रपन्नः । अत्र केनचिद्दयालुना परमहंसेन स्वामिना आत्मरहस्योपदेशः कृतस्तत्प्रभावात्तस्याविरासीदात्मनि हंसभावना, तथा च सज्जातालम्भावः प्रत्यावृत्त्य गृहान्प्रसन्नाऽन्तःकरणो हंस्या साकं स्थितः, प्रत्यैक्षत च स्वस्येव हंस्या अपि विरक्त्याविर्भावम् । एकदा रहति हंस्या प्रदर्शिते विरक्त्युन्मुखत्वे कृतकृत्यमन्यो धन्योहमिति मन्यमानः ‘आवयोरिदानीं तिरस्करिणीमोहपटजन्त्याभीतिः परास्तेति’ गृहिणीमभिननन्द । अन्येषु प्रातरेव स्नातानुलिप्तां तां सविधमावेश्य तस्यै पारमहंस्यरहस्यविद्यामुपदिदेश । तत आरभ्य परमहंसनाथगुरोः प्रसादेनोभावपि राजयोगानन्दमनुभवन्तौ बहूनि मिथुनानि प्रबोधयन्तौ प्रश्नप्रतिवचनरूपमेतच्छास्त्रं प्रकटितवन्तौ ।

एवं गृहाश्रम एव श्रीरासोत्सवानन्दान् रसयन्तौ परात्मपदं प्रतिपेदाते । आतश्च निबन्धोऽयं हंसीहंसयोः प्रश्नोत्तरात्मकः प्रभूतानां तान्त्रिकविषयाणां प्ररूपणाभिः परिपूर्णः पारिभाषिक पारमहंस्यापादनविधया रहस्यरासस्य पारम्यप्रतिपादनायां पर्यवस्यतीति । एतेनापि हंसेन—अत्र ३१७ पृष्ठे ‘अङ्गने !’ इति हंसी सम्बोध्य ‘अस्मदादिषु तु’ इति ‘तु’ शब्देन पूर्वनिरूपितोपचारपारम्पर्यं व्यावर्त्य ‘उल्लासाय प्राणाप्यायनार्थं च सर्करामिश्रं क्षीरं, शीतलं सुवासितं च नीरम् । + + + किमु कटमदोत्पादकैः सुरासंविस्सोमाद्यैः’ इत्यादिना ‘विप्राः क्षोणि-मुजो विशस्तदितर क्षीराज्यमव्यासव’रिति—पञ्चस्तवीकारप्रवर्तितव्यवस्थामनुरुन्धानेन स्वरसः प्रकटीकृतः ।

संस्कृता ।

श्रीहंसविलासस्य विषयानुक्रमणिका ।

प्रथमोऽङ्कासः ।	पृष्ठम् पङ्क्तिः ।		पृष्ठम् पङ्क्तिः ।
मङ्गलाचरणम् ।	१ ६	श्रौतकर्मनिरूपणम् ।	३९ २३
ग्रन्थप्रकटनप्रसङ्गः ।	२ १	स्मार्तकर्मलक्षणम् ।	४१ ८
ग्रन्थकर्तुराख्यायिका ।	३ १८	नवमोऽङ्कासः ।	४३ २२
द्वितीयोऽङ्कासः ।	४ ११	पातञ्जलयोगशास्त्रनिरूपणम् ।	४४ २६
कलिखण्डम् ।	५ १८	हठप्रदीपिकातो योगाङ्गवर्णनम् ।	४४ १
तृतीयोऽङ्कासः ।	६ १	आसनलक्षणानि ।	४५ २८
कपिलोक्तप्राणिलक्षणम् ।	७ ४	प्राणायामप्रकाराः ।	४५ ४
यमलोक्यातनावर्णनम् ।	९ ११	धौत्यादिकर्मपट्टकथनम् ।	४६ २७
नानाविधनरकवर्णनम् ।	१० १५	समाधिसमुद्देशः ।	४८ १६
चतुर्थोऽङ्कासः ।	१५ १	सिद्धिनिरूपणम् ।	४९ ३१
जीवत्रैविध्यम् ।	१५ १	सिद्धीनां ज्ञानयोगविप्रता ।	५० १
वासिष्ठोक्ताः सप्ताज्ञानभूमिकाः ।	१७ १	दशमोऽङ्कासः ।	५१ १९
पञ्चमोऽङ्कासः ।	१९ १८	गौतमीयन्यायदर्शननिरूपणम् ।	५१ २२
पुराणेतिहासनिर्वचनम् ।	२० ५	कणादधिप्रणीतवैशेषिकदर्शनोद्देशः ।	५२ २४
स्त्रीदोषवर्णनम् ।	२१ १२	एकादशोऽङ्कासः ।	५३ ३०
हंस्य दूषणराहित्यम् ।	२३ १२	कपिलमुनीरितसांख्यशास्त्रसङ्क्षेपः ।	५४ ३
षष्ठोऽङ्कासः ।	२३ ३०	द्वादशोऽङ्कासः ।	५६ २६
सत्पुरुषलक्षणानि । सुसुखलक्षणम् ।	२४ २६	औपनिषद् (वेदान्त) दर्शनम् ।	५६ २६
गुर्वाचार्यलक्षणानि ।	२४ २६	वासिष्ठोक्तमैन्द्रनालिकलवर्णनम् ।	५८ २६
गुरुपदार्थनिर्वचनम् ।	२५ २०	त्रयोदशोऽङ्कासः ।	६० २३
आचार्यपदनिर्वचनम् ।	२५ २०	वासिष्ठोक्तमुक्तवर्णनम् ।	६० २३
अन्यान्यपि गुरुलक्षणानि ।	२६ ९	चतुर्दशोऽङ्कासः ।	६३ २७
सप्तमोऽङ्कासः । तत्र शिष्यलक्षणम् ।	२७ १०	श्रीकृष्णवर्णप्रपञ्चितो वेदान्तविचारः ।	६८ ४
त्रिविधसुसुखलक्षणानि ।	२७ १७	कपिलगीतावर्णितं सच्चिदानन्दलक्षणम् ।	७६ ५
अपरोक्षानुभूत्युक्त-साधनचतुष्टयम् ।	२८ ५	पञ्चदशोऽङ्कासः ।	७७ १५
शमादिलक्षणानि ।	२८ ५	ज्ञानयोगः ।	७७ १५
भगवद्भोक्तोक्तममानित्वादि ।	२९ १६	शरीरचातुर्विध्यम् ।	७९ ६
श्रीमद्भगवतोक्तशिष्यलक्षणम् ।	२९ १६	पञ्चोत्तरनिरूपणम् ।	७९ ६
शिष्यपरीक्षा ।	३० १७	कोशपञ्चकम् ।	८१ ११
परीक्षापूर्वकाधिकारलक्षणम् ।	३० १७	स्थूलशरीरम् ।	८१ ११
कुलगमोक्ता वासिष्ठोक्ता चोपदेशार्हता ।	३१ १	सूक्ष्मशरीरम् ।	८१ ११
अष्टमोऽङ्कासः ।	३७ ३४	कारणशरीरम् ।	८० २३
मीमांसाशास्त्रलक्षणवर्णनम् ।	३८ १०	महाकारणशरीरम् ।	८१ ३१
जैमिनीये कर्मप्राधान्यम् ।	३८ १४	पञ्चपुराणीयसिद्धान्तसारतः कपिलोक्त	८१ १
		स्थूलसूक्ष्मकारणशरीरनिरूपणम् ।	

	पृष्ठम्	पङ्क्तिः ।
षोडशोऽष्टासः ।	४४	१
प्रणवाख्याक्षराच्चाद्विन्द्यादिक्रमेणसृष्टिः ।	४	४
अत्रार्थं शारदातिलकवचनानि ।	३४	३४
कुट्टिजकलतन्त्रात् परादिशक्तिप्रादुर्भावः ।	८५	१९
भूतभौतिकोत्पत्तिनिरूपणम् ।	८६	१९
योगरसायनतः पञ्चकृतपञ्चमहाभूतानि ।	८८	२९
अध्यारोपकथनम् ।	८९	२५
अपवादनिरूपणम् ।	९०	४
सप्तदशोऽष्टासः ।	९०	२४
आत्मविवेकः ।	९१	५
वासिष्ठोक्तभूतसर्गः ।	९१	५
जडवर्गाच्चेतनविवेकः ।	९३	९
अष्टादशोऽष्टासः ।	९६	१२
दीक्षोपक्रमः ।	९६	१२
सदुपदेशनिश्चयः ।	१००	७
ऊनविंशोऽष्टासः ।	१०१	२८
दीक्षोपदेशयोर्विशेषप्रपञ्चः ।	१०२	१२
दीक्षामाहात्म्यम् । योगिनीतन्त्रे	१०३	२६
स्त्रीणां स्वतो दीक्षानधिकारः ।	१०५	२७
दीक्षाप्रकाराः ।	१०५	२७
क्रियावती दीक्षा ।	१०६	७
कलावती ।	१०६	७
वेधमयी ।	१०९	२९
स्पर्शदीक्षादयो भेदाः ।	११०	८
विश्वसारोक्त उपदेशविधिः ।	११०	८
विंशतितमोऽष्टासः ।	११३	९
आश्रमधर्मविचारः । चतुर्थश्रमनिर्ण-	११३	९
यथ ।	११३	९
सामरस्यप्रपञ्चानामाश्रमवैलक्षण्यम् ।	११३	९
एकविंशतितमोऽष्टासः ।	११३	९
मन्त्रोपदेशविचारः ।	११५	१५
सम्प्रदायार्थः ।	११५	१५
आचारनिरुक्तिः ।	११५	१५
शिष्यशुद्ध्यर्थः ।	११५	१५
शाक्तमार्गिकलपूजनयोरैकार्थ्यम् ।	११५	१५
भक्त्यर्थनिरूपणम् ।	११६	१९

	पृष्ठम्	पङ्क्तिः ।
द्वाविंशतितमोऽष्टासः ।	१२१	२७
आगमरहस्योक्तो रसाचारः ।	१२५	२
मधुप-मांसांश-स्त्रीनियेयकानां	१२५	२
यथार्थनिर्वचनानि ।	१२५	२
त्रयोविंशतितमोऽष्टासः ।	१२५	२
रासयोम्यस्थानम् ।	१२६	७
स्थानादिपञ्चगुह्यः ।	१२७	१९
रसिकलक्षणम् ।	१२७	१९
चतुर्विंशतितमोऽष्टासः ।	१३०	७
रासाचार-निरूपणम् ।	१३०	७
श्रीकण्ठादि-केशवादि-गणेशादि-कामादि ।	१३१	१
रश्मिमालोदितमिथुनाचनम् ।	१३५	१५
रासोत्सवप्रशंसा ।	१३४	१७
पञ्चविंशतितमोऽष्टासः ।	१३४	१७
रसिकानां पञ्च महापातकानि ।	१३५	१४
रसिकैर्वर्जनीयानि ।	१३५	१४
रासाचारसङ्गोपनोपदेशः ।	१३५	१४
षड्विंशतितमोऽष्टासः ।	१३६	२३
आगमरहस्योक्तं रासमाहात्म्यम् ।	१३६	२३
सामरस्यस्य वेदादिभ्य उल्लेखत्वम् ।	१३६	२३
सप्तविंशतितमोऽष्टासः ।	१४२	२७
रसिकरासयोर्महिमा ।	१४३	१
अष्टाविंशतितमोऽष्टासः ।	१४६	१७
आम्नायमन्त्रभेदनिर्देशः ।	१४६	१७
श्रीपरागमरहस्योक्तमूर्ध्वाम्नाय-	१४६	२२
निरूपणम् ।	१४६	२२
एकोनविंशतितमोऽष्टासः ।	१५१	२१
पञ्चायतनदेवताः ।	१५१	२१
श्रीरहस्यगमोक्तमूर्ध्वाम्नायादिवर्णनम् ।	१५२	१८
त्रिंशतितमोऽष्टासः ।	१५७	९
श्रीगुरुपूजाप्रकारः ।	१५७	९
गुरुयन्त्रनिर्माणम् ।	१५८	२४
गुरुमन्त्रोद्धारः ।	१५९	९
गुरुगायत्री ।	१५९	९
गुरुपादुकायन्त्रः ।	१५९	९
गुरुपारम्पर्यक्रमः ।	१५९	९

पृष्ठम् पङ्क्तिः ।	
दिव्यौघसिद्धौघमानबौघादिप्रार्थना । १६०	१३
श्रीगुरुपादुकास्तोत्रम् ।	२०
एकत्रिंशत्तमोऽङ्काः ।	१६१ २४
श्रीमहाविद्यानिरूपणम् ।	२७
भागमारहस्योक्तमन्त्रोद्धारः ।	३१
पञ्चदशमन्त्रोद्धारः ।	१६२ १
षोडशमन्त्रोद्धारः ।	३
अष्टादशमन्त्रोद्धारः ।	६
ललिता-वसुवर्णाऽजपामन्त्रोद्धारः ।	११
पञ्चाक्षर-षडक्षराष्टाक्षरशैवमन्त्राः ।	२०
गुह्यमन्त्रादीनामृध्यादिकम् ।	१६२ २७
ऋष्यादिलक्षणम् ।	१६४ १९
मन्त्रविययोर्वैलक्षण्यम् ।	१६५ १९
मन्त्रशोधकदशसंस्कारनिरूपणम् ।	१६६ १
एकगुरुपदिष्टयोर्दम्पत्योर्व्यवायादि न दोषकृत् ।	१६७ २५
द्वात्रिंशत्तमोऽङ्काः ।	१६८ १२
स्त्रीलक्षणम् । तत्र प्रथमं सात्त्विको- वर्णनम् ।	२०
राजसीनिरूपणम् ।	२९
तामसीनिरूपणम् ।	१७० १९
सात्त्विकादिपुरुषलक्षणानि ।	१७३ ९
स्त्रीप्रशंसा ।	१७४ २१
त्रयस्त्रिंशत्तमोऽङ्काः ।	१७५ ३४
स्त्रीणां पतिषु नवधा भक्तिः ।	२३
स्त्रीत्यागिनां मौल्यादपुरुषार्थता ।	२३
वासिष्ठोक्तज्ञानभूमिकासप्तकम् ।	१७७ २३
रसिकविलासनिरूपणम् ।	१७९ २०
चतुस्त्रिंशत्तमोऽङ्काः ।	१८० ६
रासदीक्षावतानुष्ठेयं योगचतुष्टयम् ।	१८ १८
जपयोगवैशिष्ट्यम् ।	२३
पुरश्चरणस्य पञ्चाङ्गानि ।	१८१ १
जपकाले वर्ज्यानि ।	१९
जपयज्ञे विधेयानि ।	२७
जपयोग्यदेशः ।	१८२ ५
निषिद्धदेशाः ।	१३
दीपस्थापनम् ।	१८३ २०

पृष्ठम् पङ्क्तिः ।	
आसनम् ।	१८३ २३
मालानिरूपणम् ।	१८४ ३
मालासंस्कारः ।	२७
सङ्कल्पन्यासादि अन्यच्च ।	१८५ १९
पञ्चत्रिंशत्तमोऽङ्काः ।	१८६ २३
होमार्थ-कुण्डलक्षणम्	२२
नवकुण्ड-स्थानादि ।	१८७ ११
चतुरस्रकुण्डप्राशस्त्यम् ।	२२
खातमेखलादिप्रमाणम् ।	२९
कण्ठदानम् ।	१८८ ९
योनिर्निवेशो नामिमानं च ।	१३
कुण्डाभावे स्थण्डिलम् ।	१८९ ९
तान्त्रिकी कुशकण्डिका ।	१४
शिवाभितासम्पादनम् ।	१९० ६
अग्निध्यानार्चनादि ।	१९२ ७
होमतन्त्रप्रक्रमः ।	१४
अग्नेर्गर्भाधानादिसंस्काराः ।	१९३ ३०
होमान्ते तर्पणम् ।	१९५ १३
मार्जनम् ।	१७
ब्राह्मणभोजनम् ।	१९
देवीरहस्योक्ता पुरश्चरणप्रशंसा ।	२३
पुरश्चर्यायन्त्रम् ।	१९६ १
सूर्यचन्द्रग्रहणादौ पुरश्चरणविधिः ।	१९७ ५
पट्टिंशत्तमोऽङ्काः । तत्र भक्तियोगः ।	१३
तदन्तरायभूता अष्टौ पाशाः ।	१९८ ८
तद्व्यपोहेन श्रीभक्तिमतां भक्ति- योगसिद्धिः ।	१९९ ७
भक्त्युपास्तिभक्तसाधकपदनिर्वचनम् ।	२१
भक्तियोगस्य त्रैविध्यं तल्लक्षणानि च ।	२०० १
सकलप्रपञ्चस्य शिवाशक्त्यात्मकरवम् ।	२४
सप्तावरणानि ।	२०१ ३४
तिरस्करिणीनिरूपणम् ।	२०२ २
सप्तत्रिंशत्तमोऽङ्काः ।	२०३ २६
सुधासुरयःवैलक्ष्यप्ररूपणा ।	२८
सुधासिःशुक्लसादिवर्णनम् ।	२०६ १
अष्टत्रिंशत्तमोऽङ्काः ।	२०८ ५
श्रीनगरवर्णनम् ।	२०

	पृष्ठम्	पङ्क्तिः ।
एकोनचत्वारिंशत्तमोऽङ्कासः ।	२१५	१
श्रीनगरान्तर्गतशिवशक्तिमिथुनानां		
मातृकादिशक्तीनां च वर्णनम् ।	"	"
श्रीमदागमरहस्योक्तं श्रीविद्यास्थानम् २१६	२२	
रासेश्वरस्य परमशिवस्य स्वरूपवर्णनम् २१८	२२	
चत्वारिंशत्तमोऽङ्कासः ।	२२१	६
सपर्यासम्भारसाधनम् ।	"	२८
अनुचिन्तनपूर्वकं पाठार्थमधु-		
पर्काचमनानि ।	२२४	१०
एकचत्वारिंशत्तमोऽङ्कासः ।	२२५	१
स्नानविधिः ।	"	२
वस्त्रदानम् ।	"	१९
श्रीगुर्वादिस्नपनम् । वस्त्रदानं च ।	"	२४
शक्तीनां कवरीप्रसाधनम् ।	"	३३
अलङ्कारार्पणम् ।	२२६	१६
पुष्पपूजा ।	२२७	१४
आवरणपूजा ।	"	१९
धूपोपचारः ।	"	२३
दीपदानम् ।	"	२६
स्थालसादनपूर्व परिषेवणोपक्रमः । २२८	१	
द्वाचत्वारिंशत्तमोऽङ्कासः ।	"	७
परिवेषणक्रमः ।	"	"
भोजनविधिः ।	२२९	१
ताम्बूलप्रदानम् ।	"	१७
नीराजनम् ।	"	२७
मन्त्रपुष्पाञ्जलिः ।	"	२६
सर्वान् यथायथं बाहूनैः शिवसभां	२३०	९
नीत्वा तत्र छत्रचामरादिराजोपचार		
समर्पणपूर्वं नृत्यदर्शनम् ।		
त्रयश्वरवारिंशत्तमोऽङ्कासः ।	२३१	२०
छन्दोलक्षणानि ।	"	२६
प्राकृतच्छन्दसां कोष्ठकम् ।	२४१	१४
चतुर्थचत्वारिंशत्तमोऽङ्कासः ।	"	२१
अलङ्कारनिरूपणम् । अर्थालङ्काराः ।	"	"
शब्दालङ्कारनिरूपणम् ।	२४३	६
अलङ्कारकोष्ठकम् ।	"	१८

	पृष्ठम्	पङ्क्तिः ।
रसनिरूपणम् ।	२४३	२४
स्थाविभावलक्षणम् ।	२४४	१०
व्यभिचारिभावलक्षणम् ।	"	१४
विभावानुभावलक्षणम् ।	"	१९
दृष्टिभेदाः ।	"	३०
नायिकभेदाः ।	२४५	१८
चतुर्विधनायकनिरूपणम् ।	२४७	४
दशविधहावनिरूपणम् ।	"	१४
विप्रलम्भभृङ्गारनिरूपणम्	२४८	२४
भृङ्गाररसस्योद्दीपनविभावाः ।	२४९	२
तस्यानुभावाः ।	"	८
सात्विकभावाः ।	"	१३
व्यभिचारिभावाः ।	"	१६
हास्यरसनिरूपणम् ।	"	२१
कंठरसः ।	२५०	१५
रौद्ररसः ।	"	३०
वीररसः ।	२५१	१३
भयानकरसः ।	"	२९
वीभत्सरसः ।	२५२	१२
अद्भुतरसः ।	"	२४
शान्तरसः ।	२५३	५
मायारसः ।	"	१०
रसभावादिकोष्ठकम् ।	२५४	१
पञ्चचत्वारिंशत्तमोऽङ्कासः ।	"	२०
षड्जादिस्वरभेदनिरूपणम् ।	२५५	१
तालभेदास्तेषां लक्षणानि च ।	२५६	१३
तालप्रस्तारः ।	२५८	३
वर्णप्रस्तारः ।	"	१५
रागार्णवोक्तं ध्रुवपदलक्षणम् ।	"	२०
तत्राऽष्टौ सालगाद्वभेदाः ।	"	"
ध्रुवकलक्षणम्	२५८	३०
षोडशध्रुवाणां नामानि } तेषां लक्षणानि च	२५९	२३
मण्डकलक्षणं तद्भेदाश्च ।	२६०	२४
प्रतिमण्डकाः ।	२६१	६
अद्भुतालः ।	"	२२
रासकभेदाः ।	२६२	१

	पृष्ठम् पङ्क्तिः
शुद्धसङ्गतानि ।	२६२ १७
रूपकनिरूपणम् ।	२६ २६
सप्तधा गमकवर्णनम् ।	२०
प्रत्यन्तरस्वरूपकथनम् ।	२६३ २
खलोत्तरलक्षणम् ।	५
तालदिकोष्ठकम् ।	११
तदेवावशिष्टम् ।	२६४ १
षट्चत्वारिंशत्तमोल्लासः ।	११
रागभेदनिरूपणम् ।	२६५ ३०
रागाणां पुत्राः ।	१२
रागभेदकोष्ठकम् ।	१
रागाणां वर्णाः ।	५
रागाणां स्थानानि गानसमयाश्च ।	३०
गायकेऽपेक्षिता गुणाः ।	१३
कविकाव्यप्राशात्यम् ।	२०
काव्यगुणा दश ।	२३
छाटीप्रभृतिपङ्क्तिवर्णनम् ।	२८
भाषाचतुष्टयोद्देशः ।	६
प्राकृतगद्यपद्योदाहरणानि ।	१
सप्तचत्वारिंशत्तमोल्लासः ।	६
राजयोगाङ्कुरासनिरूपणम् ।	२४
आन्तरवाद्यभेदेन रासद्वैविध्यम् ।	३२
श्रीनगरे सर्वानन्दपुरवर्णनम् ।	२८
मण्डलकेलिवर्णनम् ।	१
अष्टाचत्वारिंशत्तमोल्लासः ।	३
श्रीगोपालीप्रभृतीनां क्रीडावर्णनम् ।	१६
वाक्क्रीडाकथनम् ।	१६
ऋतुलीलासमुद्देशः ।	२
तत्र प्रथमो वसन्तः ।	३४
ग्रीष्मलीलावर्णनम् ।	२
प्रावृद्धिनोदवर्णनम् ।	१६
शरल्लीलावर्णनम् ।	७
एकोनपञ्चाशत्तमोल्लासः ।	१०
रहस्यरासनिरूपणम् ।	५
अनङ्कुरोक्तं चन्द्रकलोद्दीपनम् ।	२९
पद्मिन्यादीनां लक्षणानि ।	

	पृष्ठम् पङ्क्तिः
शशादिपुष्पलक्षणानि ।	२८६ २५
वालादिवयोवस्थाकथनम् ।	८
रतामित्रापंचशः ।	३०
मुखसाध्याः ।	२८९ ३०
दुःसाध्याः ।	१
स्त्रीणां वैराग्यहेतुः ।	६
विरकालक्षणम् ।	११
नाशहेतुः ।	१६
अगम्याः ।	२१
सुरतत्याज्यस्थानावसराः ।	२६
विहितप्रदेशाः ।	१
प्रीतिः ।	६
दर्शनम् ।	१५
स्त्रीस्वभावः ।	१८
समागमस्थानानि ।	२१
अथ सङ्केतः ।	२६
कामावस्थाः ।	११
दूत्यः ।	१६
दूतिलक्षणम् ।	२१
पञ्चाशत्तमोल्लासः ।	१
आलिङ्गनभेदाः ।	५
तल्लक्षणानि च ।	११
कुम्बनभेदाः ।	६
नक्षदानविधानम् ।	१४
दन्तक्षतविधानोद्देशः ।	१८
केशग्रहणोद्देशः ।	१७
आलिङ्गनादिकेशग्रहान्तानां कोष्ठकम् ।	२
योनिलक्षणम् ।	२३
सुरतप्रभेदाः ।	१५
उत्तानकवन्धाः ।	२८
तिर्यग्वन्धाः ।	९
अथोपविष्टवन्धाः ।	२२
अथोत्थितवन्धाः ।	१७
व्यानतवन्धाः ।	३०
पुष्पायितवन्धाः ।	५
करताडनसीकृतोद्देशः ।	५

	पृष्ठम् पङ्क्तिः ।		पृष्ठम् पङ्क्तिः
ताडनभेदाः ।	३०४ १२	सुधावर्णनम् ।	३०९ ९
सीत्कृतप्रभेदाः ।	„ २५	द्वापञ्चाशत्तमोच्छासः ।	३१४ १७
एकपञ्चाशत्तमोच्छासः ।	३०६ १	भङ्गाभाहात्म्यम् ।	„ „
अधिदैवतरासवर्णनम् ।	„ „	‘अङ्गने’ इत्यारभ्य हंसस्य स्वाभि-	३१७ २५
अधिभौतिकरासवर्णनम् ।	३०७ २५	मतप्रकाशनम् ।	
अथाव्यारमरासवर्णनम् ।	३०८ ११	धीरासोत्कर्षस्तुतिः। रासयोगसमाप्तिः।	३२२ १४
पारमहंस्यराससूचनम् ।	„ २५	अनुक्रमणिका पूर्णा ॥	

॥ ॐ श्रीमदर्द्धनारीश्वरमूर्त्तये नमः ॥

ब्रह्मविलोडितनिर्मलसहस्रपत्राब्जकर्णिकान्तःस्थे ।

हंसमयरत्नपीठे रक्तं शुक्लं गुरोः पदं वन्दे ॥ १ ॥

वन्दे गुरुपदद्वन्द्वमवाङ्मनसगोचरम् ।

रक्तशुक्लप्रभामिश्रमतर्क्यं त्रैपुरं महः ॥ २ ॥

पञ्चदशभिश्च दशभिः प्राकारैस्तुङ्गगोपुरैर्जुष्टम् ।

प्रतिशालचतुर्द्वारं श्रीनगरं नैमि सर्वशक्तिगृहम् ॥ ३ ॥

सच्चिदानन्दनिलयं परापरमकारणम् ।

शिवाद्वयप्रकाशाद्वयं श्यामलं धाम धीमहि ॥ ४ ॥

॥ श्रुतिः ॥

तत्सवितुर्वरेण्यं भर्गो देवस्य धीमहि ।

धियो यो नः प्रचोदयात् ॥ ५ ॥

अस्यास्तु व्याख्या । यः सविता सर्वान्तर्यामितया प्रेरकः परमशिवः देवः नः अस्माकं धियः मोक्षविषया बुद्धीः प्रचोदयात् प्रेरयेत् ॥ तत् तस्य देवस्य स्वयं द्योतमानस्य सवितुः सर्वान्तर्यामितया प्रेरकस्य जगत्स्रष्टुः श्रीपरमशिवस्य तत् तादृशं वरेण्यं सर्वरूपास्यतया ज्ञेयतया च सम्भजनीयं भर्गः । अविद्या तत् कार्ययोर्भर्जनात् भर्गः । स्वयं ज्योतिः परब्रह्मात्मकं तेजः धीमहि वयं ध्यायामेत्यर्थः ॥ ५ ॥

॥ गीतायाम् ॥

न तद्भासयते सूर्यो न शशाङ्को न पावकः ।

यद्गत्वा न निवर्तन्ते तद्धाम परमं मम ॥ ६ ॥

ललिताविभूषिताङ्गो ललिताकारो नवारुणच्छायः ।

श्रीचक्रनगरसम्राट् श्रीमान् कामेश्वरः सदा पातु ॥ ७ ॥

श्रीश्रीनगरगतानां शक्तीनामेकनायिका जीयात् ।

श्रीललितापरमेशी सम्भित्सिंहासनैकसाम्राज्ञी ॥ ८ ॥

त्रैलोक्यमोहन, सर्वाशापरिपूरक, सर्वसंक्षोभण, सर्वसौभाग्यदायक, सर्वार्थसाधक, सर्वरक्षाकर, सर्वरोगहर, सर्वसिद्धिप्रद, सर्वानन्दमयचक्र, समुन्मिषत् प्रकट, गुप्त, गुप्ततर, सम्प्रदाय, कुलकौल, निगर्भ, रहस्यातिरहस्य, परापररहस्य, परिवृतत्रिपुरा, त्रिपुरेश्वरी, त्रिपुरसुन्दरी, त्रिपुरवासिनी, त्रिपुराश्री, त्रिपुरमालिनी, त्रिपुराम्बा त्रिपुरासिद्धा, त्रिपुरभैरवी, चक्रनायिका वन्दितचरणकमला महानित्या, श्रीचक्रेश्वरी, सर्वमन्त्रेश्वरी, सर्वविद्येश्वरी, सर्ववागीश्वरी, सर्वपीठेश्वरी, सर्वतत्त्वेश्वरी, सर्वजगदुत्पत्तिस्थितिसंहारमातृका, श्रीपुरुषोत्तम, परमशिवाभिर्ज्ञात्मिका, श्रीराजराजेश्वरी पराशक्ति सर्वानन्दमयचक्रे परापररहस्या विजयते ॥

अथास्य जगतः पारे निरावरणं ज्योतिर्मण्डलं निगमानामप्यगोचरं श्रीनगरमस्ति ॥

तत्र परब्रह्मपूर्णानन्दधामार्द्धनारीश्वरनामकं च कश्चिद्विद्यते ॥

अथैकदा 'एकोऽहं नानारूपो भूत्वा क्रीडेयमि'त्युत्थित सङ्कल्पस्तस्मात् ।

श्रुतयोऽप्येवं वदन्ति ।

तदैक्षत । स ईक्षाञ्चके ।

एकोऽहं बहुस्यामित्यादयः । तदैव तस्याः श्रीपराशक्तेखलासरूपं ततः सैवावरणविक्षेप-
ज्ञानेच्छाक्रियानिरोधाद्यनेकरूपिणीव विराजिता । इत्थमनन्तशक्तिस्वरूपिण्या श्रीपराशक्त्या
क्रीडतः श्रीपरमशिवात् अनेकशक्तिमदव्यक्तनामकं कश्चिदाविर्भूतम् । ततोऽयं प्रपञ्चो
वक्ष्यमाणप्रकारेण स्फुरितः । एष तत्त्वप्रपञ्चः क्षर इत्युच्यते ॥ गीतायां च ।

द्वाविमौ पुरुषौ लोके क्षरश्चाक्षर एव च ।

क्षरः सर्वाणि भूतानि कूटस्थोऽक्षर उच्यत इति ॥

ननु कथमक्षरतः क्षरः ? । कारणानुरूपं कार्यमिति सत्यम् । अतर्क्यैश्वर्यः श्रीपरमशिवः ।
अक्षरात्क्षरं चेतनाज्जडमित्यत्र नाप्रतर्क्यमहिम्नि वितर्काणामवकाशः । श्रुतिः—'नैवा तर्केण
मतिरापनेया' इत्यादिः । स्मृतिरपि ।

'अचिन्त्याः खलु ये भावा न तांस्तर्केण योजयेत् ।

प्रकृतेस्तु परं यच्च तदचिन्त्यस्य लक्षणम् ॥

इति । कर्तुमकर्तुमन्यथाकर्तुमुपकर्तुं प्रतिकर्तुमित्याद्यनन्तशक्तित्वात् श्रीपरमशिव-
विलासे का विचिकित्सा ? । इत्थं नानारूपं परब्रह्मार्द्धनारीश्वराभिख्यं खेलतीति दिङ्मात्रम् ।
सर्वदैव श्रीनगरे श्रीरासलीलां विरचयतः पूर्णानन्दधाम्नः श्रीमदर्थनारीश्वरस्य पार्श्ववर्ती
प्रियश्च हंसाख्यानिकः कश्चित्सेवकः स्थितः । एकदा तु श्रीशरदुत्सवसमयेऽनेकशक्तिमण्ड-
लालङ्कृतः श्रीरासेश्वरः श्रीमहाराज्ञीं पराशक्तिमपाकृत्यान्याभिः श्रीललिताकामेश्वरीनित्य-
क्लिन्नाकुलसुन्दरी भगमालिनीप्रभृतिभिः सह रासविलासं कृतवान् । ततः सा महाराज्ञी निज-
धाम प्रति धावन्ती हंसमाकार्य 'रे रे दृष्टं तव स्वामिनः स्वान्तम । किं मयि साहसमि'ति
सगद्गद्मुदीर्य प्रस्थिता ।

अथ स हंसः 'भोः स्वामिनि ! निभेयं स्थायितां यावत्स्वामिनं निवेद्य पुनरागच्छेयमि'
ति सप्रणयं प्रार्थ्य स्वामिनः सामीप्यमगमत् । तत्रापि ससम्भ्रमं नत्वा 'भोः स्वामिन् !
किमिति श्रीमहाराज्ञी निरस्ते'ति सम्प्रार्थितोऽपि स पुरुषोत्तमस्तमप्यवमत्य तथैव विहृतवान् ।
किमिदं यत लाम्पट्यं यत्परकीयाभिः साकं स्वीयामवगणय्य विलसनमिति तेन तदाचरणं
मनस्याक्षिप्तम् ।

अथ विषण्णमानसं तं हंससेवकं निशम्य रे हंस ! चलानीयते सा साम्राज्ञीत्यु-
क्त्वाऽऽत्मनः स्कन्धे तामुपवेश्य रासमण्डलमानीता । सोऽपि स्वाभिलषितं लब्ध्वा सन्तुष्टः ।
अथ समयान्तरे तं हंसमाह्वय 'रे प्रियशुश्रूषक ! सन्तुष्टोऽहं साम्प्रतं त्वयि । प्रार्थय स्वम-
नोरथमि'ति विप्रलम्बितः श्रीमहाराजेन स हंसः परकीयेति द्वैतभावत्वात् मौग्ध्येन । भोः

रात्रं लिप्समाने सति मिट्टैः श्रीपरमहंसप्रसादेनैकदैकान्ते विहारवेलायां तथा सनिःश्वासं स्वम-
नोगतं शुद्धवैराग्यं विज्ञापितम् । ततो हृष्टः स मिट्टः कृतकृत्योऽहमनयाकान्तयेत्यात्मानं कृतार्थं
मन्यमानः प्रभाते निर्वातितस्नानसन्ध्यादिः सुस्नातां सानुलिप्तां सालङ्कृतां तां स्वाङ्कमुपवेश्य
श्रीपारमहंस्यरहस्योपदेशं तस्यै दत्तवान् । अथ श्रीपरमहंसानन्दनाथगुरुपूर्णप्रसादतस्तौ
हंसौ श्रीराजयोगं कियत्कालं सैकतानमाप्त्वाद्य कतिचन मिथुनानि च प्रारब्धानुसारेण
प्रबोध्य श्रीहंसीद्वारा सप्रश्नप्रत्युत्तरं श्रीरहस्यशास्त्रमपि प्रकाश्य मैथुनीं सृष्टिं वितत्य
गृहाश्रम एव यावद्देहं श्रीरहस्यमुपास्य अहोरात्रं परिपूर्णप्रेम्णाऽऽविष्कृतश्रीरासोत्सवौ श्रीनगर-
गर्भादंचद्विन्दुपुरःस्फुरचिन्तामणिमन्दिरोल्लसत् श्रीरासशालोत्तरदिगुल्लसितात्मपदं पुनः
प्राप्तौ ॥ इति श्रीहंसमिदुप्रकाशिते श्रीहंसविलासे ग्रन्थावतारहेतुनाम
प्रथमोल्लासः ॥

अथेह खलु श्रीमत्परमशिवसङ्कल्पितानां मुमुक्षूणामानन्दास्वादनोद्यतमानसानां स्त्रीपुं-
समिथुनानां योगिगुह्यं राजयोगं जिप्राहयिषया मया सकलत्रप्रश्नोत्तरं श्रीहंस
विलासो निरूप्यते ।

कुरः कलिर्मतिर्मन्दा स्वल्प मायू रुजोऽधिकाः ।

चिन्ता शोको वियोगश्च दारिद्र्यं सर्वतो भयम् ॥

एवं प्राया नृलोकेऽस्मिन्महाविपन्ननिरीक्षिताः ।

अतः स्वल्पशेमुषीसमासाद्या श्रीहंसविलासवाणी प्रियां प्रति
प्रकाशयते ॥

अत्राह प्रिया-भोः प्रिय ! विस्तरेण कलेर्लक्षणमुच्यताम् ।

श्रीहंसः-(स्कन्दपुराणे पुरन्दरं प्रति बृहस्पतिः)

शृणुष्वभावहितो भूत्वा वदतो मम साम्प्रतम् ।

रौद्रं कलियुगं नाम यत्र कृष्णो जनार्दनः ॥ १ ॥

न शृण्वन्ति पितुः पुत्रा न स्नुषा भ्रातरो न च ।

न भृत्या न कलत्राणि यत्र शत्रुः परस्परम् ॥ २ ॥

यत्र षोडशमे वर्षे नराः पलितयौवनाः ।

यत्र द्वादशमे वर्षे गर्भं धारयन्ति चाङ्गनाः ॥ ३ ॥

आयुः परं मनुष्याणां शतसंख्यं सुरेश्वर ।

नागानां च तरूणां च वर्षाणां यत्र नाधिकम् ॥ ४ ॥

द्वात्रिंशद्वयमुख्यानां चतुर्विंशत्खरोष्ट्रयोः ।

अजानां षोडश प्रोक्तं शुनां द्वादशसंख्यया ॥ ५ ॥

चतुष्पदानामन्येषां विंशं च पञ्चभिर्युतम् ।

यत्र काकाश्च गृध्राश्च कौशिकाश्चिरजीविनः ॥ ६ ॥

तथा पापपरा लोके दुःखिताश्च विशेषतः ।
 तद्वत्कण्टकिनो वृक्षा रूक्षाः पुष्पफलच्युताः ॥ ७ ॥
 सेवितास्तेऽपि गृध्राद्यैः पत्रच्छायाविवर्जिताः ।
 यत्र धर्मो ह्यधर्मेण पीडितः सुरसत्तम ॥ ८ ॥
 असत्येन तथा सत्यं भूपाश्चैरैः सदैव तु ।
 गुरवश्च तथा शिष्यैः स्त्रीभिश्च पुरुषाधमाः ॥ ९ ॥
 स्वामिनो भृत्यवर्गश्च मूर्खैश्चापि बहुश्रुताः ।
 यत्र सीदन्ति धर्मिष्ठा नराः सत्यपरायणाः ॥ १० ॥
 दान्ता विवेकिनः शान्तास्तथापरहिते रताः ।
 आश्रयो व्याधयश्चैव तत्र पीडा महाद्भुताः ॥ ११ ॥
 सदैव संस्थिता यत्र साधुपीडनवाञ्छया ।
 अल्पायुपस्तथामर्त्या जायन्ते वर्णसङ्कराः ॥ १२ ॥
 ये केचन प्रजावन्तेस्ते दुःखेन समन्विताः ।
 न वर्पति घनः काले सम्प्राप्तेऽपि यथोचितम् ॥ १३ ॥
 न सस्यं स्यात्सुवृष्टेऽपि कर्षुकस्यापि वाञ्छितम् ।
 न च क्षीरप्रदा गावो यद्यपि स्युः सुपोषिताः ॥ १४ ॥
 न भवन्ति प्रसूताश्च यत्नेनाऽपि सुरक्षिताः ।
 अविकानां तथोष्णीनां यत्र क्षीरप्रशंसकाः ॥ १५ ॥
 लोका भवन्ति निःश्रीकास्तथैव च मलिम्लुचाः ।
 तपस्विनो यत्र शूद्राः शूद्रा धर्मपरायणाः ॥ १६ ॥
 शूद्रा वेदविचारज्ञा यज्ञकर्मसु चोद्यताः ।
 शूद्राः प्रतिगृहीतारः शूद्रा दानप्रदास्तदा ॥ १७ ॥
 शूद्राश्चापि द्विजैर्वन्द्याः शूद्रास्तीर्थपरायणाः ।
 पञ्चगर्तान् खनन्त्येव मृत्युकाले नराधमाः ॥ १८ ॥
 वेदविक्रयकर्तारो ब्राह्मणाः शौचवर्जिताः ।
 स्वाध्यायरहिताश्चैव शूद्रास्तन्निरताः सदा ॥ १९ ॥
 असत्प्रतिग्रहप्राया जिह्वालौल्यसमुत्सुकाः ।
 पाखण्डिनो विकर्मस्थाः परदारोपजीविनः ॥ २० ॥
 कार्यकारणमाश्रित्य यत्र स्नेहः प्रजायते ।
 न स्वभावात्सहस्राक्ष कथञ्चिदपि देहिनः ॥ २१ ॥

यास्यन्ति म्लेच्छभावत्वं सर्वे वर्णा द्विजादयः ।
 नष्टोत्सवा विधर्माणो योनिसङ्करकारकाः ॥ २२ ॥
 भविष्यन्त्यफलायज्ञास्तथा वेदव्रतानि च ।
 नियमाः संयमाः सर्वे मन्त्रवादास्तथैव च ॥ २३ ॥
 तीर्थानि म्लेच्छसम्पर्काद् दूषितानि शतक्रतो ।
 स्वप्रभावविहीनानि हीनानि च तथाजलैः ॥ २४ ॥
 कुत्सिता मन्त्रवादा ये कुत्सिताश्च तपस्विनः ।
 तत्र ते प्रभविष्यन्ति कुत्सिता ये च मानवाः ॥ २५ ॥
 सर्वकृत्येषु दुःशीलाः प्रयत्नेनापि रक्षिताः ।
 भर्तारं वञ्चयिष्यन्ति कुलीना अपि योषितः ॥ २६ ॥
 कन्यकाः प्रकरिष्यन्ति पुरुषैः सह सङ्गतिम् ।
 कन्यकाः प्रसविष्यन्ति कन्यकाः सुरतोत्सुकाः ॥ २७ ॥
 निर्दयाश्चापि भूपालाः पीडयिष्यन्ति कर्षकां ।
 दण्डयिष्यन्ति निर्दोषान् वित्तलोभान्तरेभ्यः ॥ २८ ॥
 वधार्हमपिसम्प्राप्य वित्तलोभान्मलिम्लुचम् ।
 सन्त्यक्ष्यन्त्यधमा भूपाः प्राणिद्रोहेऽतिवर्त्तिनम् ॥ २९ ॥

॥ श्रीभागवते च ॥

यस्मिँल्लुब्धा दुराचारा निर्दयाः शुष्कवैरिणः ।
 दुर्भगा भूरितर्षाश्च शूद्रदासोत्तराः प्रजाः ॥ ३० ॥
 यस्मिन् शूद्रदृशोमर्त्या शूद्रभाग्या महाशनाः ।
 कामिनो वित्तहीनाश्च स्वैरिण्यश्च स्त्रियोऽस्ततीः ॥ ३१ ॥
 दस्यूत्कृष्टा जनपदा धमः पाखण्डदूषिताः ।
 राजानश्च प्रजाभक्षाः शिश्रोदर-परायणाः ॥ ३२ ॥
 अव्रता वटवोऽशौचा भिक्षवश्च कुटुम्बिनः ।
 तपस्विनो ग्रामवासा न्यासिनो ह्यर्थलोलुपाः ॥ ३३ ॥
 ह्रस्वकाया महाहारा भूर्यपत्या गतहियः ।
 स्त्रियः कटुकभाषिण्यश्चौर्यमायोरुसाहसाः ॥ ३४ ॥
 पणयिष्यन्ति वै शूद्राः किराटाः कूटकारिणः ।
 अनापद्यपि मंस्यन्ते वार्ता साधुजुगुप्सिताम् ॥ ३५ ॥
 पतिं त्यक्ष्यन्ति निर्द्रव्यं भृत्या अप्यखिलोत्तमम् ।
 भृत्यं विपन्नं पतयः कौलङ्गाश्चापयस्विनीः ॥ ३६ ॥

पितृभ्रातृसुहृज्जातीन् हित्वा सुरतसौहृदाः ।
 ननानन्दश्यालसम्वादा दीनाः खैणाः कलौ नराः ॥ ३७ ॥
 शूद्राः प्रतिगृहिष्यन्ति तपोवेपोपजीविनः ।
 धर्मं वक्ष्यन्त्यधर्मज्ञा अधिरुह्योत्तमासनम् ॥ ३८ ॥
 नित्यमुद्विग्नमनसो दुर्भिक्षकरकर्षिताः ।
 निरन्त्रे भूतले राजन्ननावृष्टिभयानुराः ॥ ३९ ॥
 वासोऽन्नपानशयनव्यवायस्नानभूषणैः ।
 हीनाः पिशाचसन्दर्शा भविष्यन्ति कलौ प्रजाः ॥ ४० ॥
 कलौ काकिणिकेऽप्यर्थे विगृह्यत्यक्तसौहृदाः ।
 त्यक्ष्यन्ति हि प्रियान् प्राणान् हनिष्यन्ति स्वकानपि ॥ ४१ ॥
 न रक्षिष्यन्ति तनुजाः स्थविरौ पितरावपि ।
 पुत्रान् सर्वार्थकुशलान् शूद्राः शिश्रोदरम्भराः ॥ ४२ ॥

किन्तु ।

कलेर्दोषनिधे राजन्नस्ति ह्येको महान् गुणः ।
 कीर्तनादेव कृष्णस्य मुक्तबन्धः परं व्रजेत् ॥ ४३ ॥
 कृते यद् ध्यायतो विष्णुं त्रेतायां यजतो मखैः ।
 द्वापरे परिचर्यायां कलौ तद्धरिकीर्तनात् ॥ ४४ ॥

इति ।

प्रिये ! प्राणिष्वहोरात्रं पुनः पुनर्युगचतुष्टयं प्रवर्तते नो केवलं कलिरेव ॥
 श्रीमद्भागवते ।

सत्त्वं रजस्तम इति दृश्यन्ते पुरुषे गुणाः ।
 कालसञ्चोदितास्ते वै परिवर्तन्त आत्मनि ॥ १ ॥
 प्रभवन्ति यदा सत्त्वे मनोबुद्धीन्द्रियाणि च ।
 तदा कृतयुगं विद्याद्वयाने तपांसि यद्रुचिः ॥ २ ॥
 यदा कर्मसु काम्येषु भक्तिर्भवति देहिनाम् ।
 तदा त्रेता रजोवृत्तिरिति जानीहि बुद्धिमन् ! ॥ ३ ॥
 यदा लोभस्त्वसन्तोषो मानं दम्भोऽथ मत्सरः ।
 कर्मणां चापि काम्यानां द्वापरं यद्रजस्तमः ॥ ४ ॥
 यदा मायानृतं तन्द्रा निद्रा हिंसाविषादनम् ।
 शोको मोहो भयं दैन्यं स कलिस्तामसः स्मृत इति ॥ ५ ॥
 इति श्रीहंस मित्रु विरचिते श्रीहंसविलासे कलिलक्षणकथनं
 नाम द्वितीयोऽष्टासः ॥ २ ॥

रे कान्ते ! प्रोक्तलक्षणेऽस्मिन्कलौ तु बाहुल्येन श्रीकपिलाचार्यप्रदर्शितलक्षणाः प्राणिनो
नरकदुःखभाजो दृश्यन्ते । सुखिनस्तु कचिद्विद्यन्ते नवेत्यवगन्तव्यम् ।

कान्ताः-भोः कान्त ! किं लक्षणास्ते श्रीकपिलप्रोक्ताः प्राणिनः ।

श्रीहंसः-श्रूयतां-श्रीभागवते स्वमातरं श्रद्धेवहृतिप्रति श्रीकपिलः ।

तस्यैतस्यजनो नूनं नायं वेदोरुविक्रमम् ।

काश्यमानोऽपिवलिनो वायोरिव घनावलिः ॥ १ ॥

एतत् प्राणिनां पारवश्यं सूचितम् ।

यं यमर्थमुपादत्ते दुःखेन सुखहेतवे ।

तं तं धुनोति भगवान् पुमान् शोचति यत्कृते ॥ २ ॥

यदध्रुवस्य देहं य सानुबन्धस्य दुर्मतिः ।

ध्रुवाणि मन्यन्ते देहात् ध्रुवं क्षेत्रवसूनि च ॥ ३ ॥

जन्तुर्वैभवपतस्मिन् यां यां योनिमनुव्रजेत् ।

तस्यां तस्यां स लभते निर्वृत्तिं न विरज्यते ॥ ४ ॥

नरकस्थोऽपिदेहं वै न पुमाँस्त्यक्तुमिच्छति ।

नारक्यां निर्वृतौ सत्यां देवमायाविमोहितः ॥ ५ ॥

आत्मजायासुतागारपशुद्रविणवन्धुषु ।

निरुद्धमूलहृदयमात्मानं बहु मन्यते ॥ ६ ॥

स दह्यमानसर्वाङ्ग एषामुद्धृताधिना ।

करोत्यविरतं मूढो दुरितानि दुरत्ययः ॥ ७ ॥

आक्षिप्तात्मेन्द्रियः स्त्रीणामसतीनां च मायया ।

रहो रचितयाश्लापैः शिशूनां कलभाषिणाम् ॥ ८ ॥

गृहेषु कूटधर्मेषु दुःखतन्त्रेष्वतन्द्रितः ।

कुर्वतस्तत्पतीकारं सुखवन्मन्यते गृही ॥ ९ ॥

अर्थैरापादितैर्गुर्व्यां हिंसयेतस्ततश्च तान् ।

पुष्णाति येषां पोषेण शेषभुग्यात्यधः स्वयम् ॥ १० ॥

वार्त्तायां लुप्यमानायामारब्धायां पुनः पुनः ।

लोभाऽभिभूतो निःसत्त्वः परार्थं कुरुते स्पृहाम् ॥ ११ ॥

कुटुम्बभरणाकल्पो मन्दभाग्यो वृथोद्यमः ।

श्रियाविहीनः कृपणो ध्यायन् श्वसिति मूढधीः ॥ १२ ॥

एवं स्वभरणाकल्पं तत्कलत्रादयस्तथा ।

नाद्रियन्ते यथापूर्वं कीनाशा इव गोजरम् ॥ १३ ॥

तत्राप्यजातनिर्वेदो म्रियमाणः स्वयम्भूतैः ।
 जरयोपात्तवैरूप्यो मरणाऽभिमुखो गृहं ॥ १४ ॥
 आस्तेऽयमत्योपन्यस्तं गृहपाल इवाहरन् ।
 आमथाव्यप्रदः सान्निहिरल्पाहारोऽल्पचेष्टितः ॥ १५ ॥
 वायुनोत्क्रमतोत्तारः कफसंरुद्धनाडिकः ।
 कासश्वासकृतायासः कण्ठे घुरघुरायते ॥ १६ ॥
 शयानः परिशोचद्भिः परिधीतः स्वबन्धुभिः ।
 वाच्यमानोऽपि न ब्रूते स हि कालवशं गतः ॥ १७ ॥
 एवं कुटुम्बभरणे व्यापृतात्माऽजितेन्द्रियः ।
 म्रियते रुदतांस्वानामुखवेदनयास्तथाः ॥ १८ ॥
 यमदूतौ तदा प्राप्तौ भीमौ सरभसेक्षणौ ।
 स दृष्ट्वा त्रस्तहृदयः शकुन्मूत्रं विमुञ्चति ॥ १९ ॥
 यातनादेह आवृत्य पार्श्वध्वा गले बलात् ।
 नयतो दीर्घमध्वानं दण्डयं राजभट्टा यथा ॥ २० ॥
 तयोर्निर्मिन्नहृदयस्तर्जनैर्जातवेपथुः ।
 पथि श्वभिर्भक्ष्यमाण आर्त्तोऽर्घं स्वमनुस्मरन् ॥ २१ ॥
 क्षुतृष्परीतोऽर्कदवानलानिलैः
 सन्तप्यमानः पथि तप्तबालुके ।
 कृच्छ्रेण पृष्ठे कपया च ताडित-
 श्रलत्यशक्तोऽपि निराश्रमोदके ॥ २२ ॥
 तत्र तत्र पतन्श्रान्तो मूर्छितः पुनरुत्थितः ।
 पथा पापीयसा नीतस्तमसा यमसादनम् ॥ २३ ॥
 योजनानां सहस्राणि नवतिर्नव चाध्वनः ।
 त्रिमिर्मुहूर्तैर्द्वाभ्यां वा नीतः प्राप्नोति यातनाः ॥ २४ ॥
 आदीपनं स्वगात्राणां वेष्टयित्वोत्सुकादिभिः ।
 आत्ममांसादनं कापि स्वरुत्तं परतोऽपि वा ॥ २५ ॥
 जीवतश्चान्त्राभ्युद्धारः श्वगृधैर्यमसादने ।
 सर्पवृश्चिकदंशाद्यैर्दशङ्गिश्चात्मवैशसम् ॥ २६ ॥
 रुन्तनं चावयवशो गजादिभ्यो मिद्रापनम् ।
 पातनं गिरिशृङ्गेभ्यो रोधनं चाश्वगुर्तयोः ॥ २७ ॥

यास्तामिस्त्रान्धतामिस्त्रारौरवाद्याश्च यातनाः ।

भुङ्क्ते नरो वा नारी वा मिथः सङ्गेन निर्मिताः ॥ २८ ॥

अत्रैव नरकः स्वर्ग इति मातः प्रचक्षते ।

या यातना हि नारक्यस्ता इहाप्युपलक्षिताः ॥ २९ ॥

एवं कुटुम्बं विभ्राण उदरम्भर एव वा ।

विसृज्येहोभयं प्रेत्य भुङ्क्ते तत्फलमीदृशम् ॥ ३० ॥

एकः प्रपद्यते ध्वान्तं हित्वेदं स्वकलेवरम् ।

कुशलेतरपाथेयो भूतद्रोहेण यद्भृतम् ॥ ३१ ॥

देवैनासादितं तस्य शमलं निरये पुमान् ।

भुङ्क्ते कुटुम्बपोष्य हृतवित्त इवातुरः ॥ ३२ ॥

केवलेन ह्यधर्मेण कुटुम्बभरणोत्सुकः ।

याति जीवोऽन्धतामिस्त्रं चरमं तमसः पदम् ॥ ३३ ॥

अथस्तान्नरलोकस्य यावतीर्यातनादयः ।

क्रमशःसमनुक्रम्य पुनरत्राव्रजेच्छुचिः ॥ ३४ ॥

अत्र प्रेयसी ! भोःपते ! पठ्यतां पुनरेतद्विस्तरः । केन केन कर्मणा कं कं नरकं जन्तवो भुङ्क्ते कति च ते नरकाः क च तेरांस्थानम् यत्र यमदूतैरितो नीत्वा नानायातनाः प्राप्यते । पतिराह । तदप्याकर्णयतु भवती । श्रीभागवते परीक्षितं प्रति शुकः--अन्तराल एव त्रिजगस्यास्तु दिशि दक्षिणस्यामधस्तात् भूमेरुपरिष्ठाच्च जलात् । यस्यामग्निष्वात्तादयः पितृगणाः स्वानां गोत्राणां परमेण समाधिना सत्या एवाशिष आशासमाना निवसन्ति । यत्र ह वा भगवान् पितुराजो वैवस्वतः स्वविषयं प्रापितेषु संपरेतेषु यथाकर्मदोषमेवानुल्लङ्घितभगवच्छासनः सगणो दमन्धारयति । तत्रैकेनरकानेकविंशतिं गणयन्ति । अथतौस्ते राज्ञामरूपलक्षणतोऽनुक्रमिष्यामः ॥ तामिस्त्रोऽऽन्धतामिस्त्रो २ रौरवो ३ महा-रौरवः ४ कुम्भीपाकः ५ कालसूड ६ मसिपत्रवनम् ७ सूकरमुख ८ मन्धकूपः ९ कृमिभोजनं १० सन्दंश ११ स्तप्तसूर्मि १२ वज्रकण्टकशालमली १३ वैतरणी १४ पूयोदः १५ प्राणरोधो १६ विशसनं १७ लालाभक्षः १८ सारमेयादन १९ मवीचि २० रयःपान २१ मिति । किञ्च । क्षारकर्मो १ रक्षेगण भोजनः २ शूलप्रोतो ३ दन्दशूको ४ वटनिरोधनं ५ पर्यावर्त्तनं ६ सूचीमुख ७ मित्यष्टाविंशति नरका विविधयातना भूमयः । तत्र यस्तु परवित्तापत्यकलत्रा-ण्यपहरति स हि कालपाशवद्धो यमपुरुषैरतिभयानकैस्तामिस्त्रे नरके बलान्निपात्यते । अनशनानुदपानदण्डताडनसन्तर्जनादिभिर्यातनाभिर्यात्यमानो जन्तुर्यत्र कश्मलमासादित एकदैव मूर्च्छावेदनामुपयाति तामिस्त्रप्राये ॥ १ ॥ एवमेवान्धतामिस्त्रे यस्तु वञ्चयित्वा पुरुषं दारादीनुपयुङ्क्ते यत्र शरीरी निपात्यमानो यातनास्थो वेदनया नष्टमतिर्नष्टदृष्टिश्च भवति यथा वनस्पतिर्वृश्च्यमानमूलस्तस्मादन्धतामिस्त्रं तमुपदिशन्ति ॥ २ ॥ यस्त्विह वा ए

तदहमिति ममेदमिति भूतद्रोहेण केवलं स्वकुटुम्बमेवाऽनुदिनं प्रपुष्णाति स तद्विह विहाय-
स्वयमेव तदशुभे नरके पतति । येतिह यथैवामुना विहिंसिता जंतवः परत्र यमयातनामु-
पगतास्त एव रुखो भूत्वा तथा तमेव विहिंसन्ति । तस्माद्रौरथं मित्याहुः । रुखरिति सर्पा-
दतिकूरसत्त्वापदेशः ॥ ३ ॥ एवमेव महारौरथो यत्र निपतितं पुरुषं क्रव्यादानाम रु-
वस्तं क्रव्येण घातयन्ति केवलं देहंभरम् ॥ ४ ॥ यस्त्विह वा उग्रः पशून् पक्षिणो वा प्राणत
उपरन्धयति । तमपकर्णं पुरुषं पुरुषादैरपि विगर्हितममुत्र यमानुचराः कुम्भीषाके
तप्ततैले उपरन्धयन्ति ॥ ५ ॥ यस्त्विह पितृविप्रह्लादुक् कालसूत्रसंज्ञके नरकेऽयुत-
योजनपरिमण्डले ताम्रमये तप्तखले उपर्यधस्तादग्न्यर्काभ्यामतितप्यमाने ऽभिविभे-
शितः श्रुत्पिपासाभ्यां च दह्यमानान्तर्वहिःशरीर आस्ते शेते चेष्टते ऽवतिष्ठति
परिधावति च यावन्ति पशुरोमाणि तावद्वर्ष सहस्राणि ॥ ६ ॥ यस्त्विह वै निजवेद-
पथादनापद्यपगतः पाखण्डं चोपगतः तमस्मिपञ्चवेनं प्रवेश्य कपया प्रहरन्ति तत्र-
हासावितस्ततो धावमान उभयतोधारेस्तालवनासिपत्रैश्छिद्यमानसर्वाङ्गो हा हतो-
ऽस्मीति परमया वेदनया मूर्छितः पदे पदे निपतति स्वधर्महा पाखण्डानुगतं फलं
भुङ्क्ते ॥ ७ ॥ यस्त्विह वै राजा राजपुरुषो वा अदण्डये दण्डं प्रणयति । ब्राह्मणस्य वा शरीर
दण्डम् । स पापीयान्नरकेऽमुत्र सूकरमुखे निपतति । तत्रातिवलयैर्निष्पिप्यमाणावयवो
यथैहैवैश्वखण्ड आर्तस्वरेण स्वनयन् कचिन्मूर्छितः कश्मलमुपगतो यथैवैहादृष्टदोषा उप-
गताः ॥ ८ ॥ यस्त्विह वै भूतानामिभ्वरोपकल्पितवृत्तीनामधिविक्त परव्यथो व्यथामाचरति ।
स यत्रान्धकूपे तदभिद्रोहेण निपतति । तत्रहासौ तैर्जन्तुभिः पशुसरीसृपमृगपक्षिभि-
र्मशकयूकामृकुणमक्षिकादिभि र्ये के चाभिद्रुग्धास्तैः सर्वतो द्रुह्यमाण स्तम्भिविहतनिद्रा-
निर्वृत्तिरलव्धावस्थानः परिक्रामति यथा कुशरीरे जीवः ॥ ९ ॥ यस्त्विह वाऽसम्बिभज्या
श्नाति यत्किञ्चनोपनतमनिर्भितपञ्चयज्ञो वायससंस्तुतः परत्र किमिभोजने नरकाधमे
परिपतति । तत्र शतसहस्रयोजने किमिकुण्डे कृमिभूतः स्वयं किमिभिरिव भक्ष्यमाणः कि-
मिभोजनो यावत्तदप्रत्ताप्रहुतादोऽनिर्वेशमात्मानं यातयति ॥ १० ॥ यस्त्विह वै स्तेयेन
बलाद्वा हिरण्यरत्नादीनि ब्राह्मणस्य वापहरति । अन्यस्य वाऽज्ञापदि पुरुषः । तमनुचराजन्
यमपुरुषा अयस्मयैरक्षिपिण्डैः सन्दंशैस्त्वचि निष्कुपन्ति ॥ ११ ॥ यस्त्विह वाऽगम्या
स्त्रियमगम्यं वा पुरुषं योपिदमिगच्छति, तावमुत्र कशया ताडयन्त स्तिग्मया सूर्म्या लोह-
मय्या पुरुषमालिङ्गयन्ति स्त्रियं च पुरुषरूपया सूर्म्या ॥ १२ ॥ यस्त्विह वै सर्वाभिगमः
तममुत्र निरये वर्त्तमानं वज्रकण्टकशालमलीमारोप्य निष्कर्षन्ति ॥ १३ ॥ ये त्विह वै
राजन्या राजपुरुषा वा ऽपाखण्डान् धर्मसेतून् भिन्दन्ति, ते परेत्य वैतरिण्यां निपतन्ति
भिन्नमर्यादाः तस्यान्निरयपरिखाभूतायां नद्यां यादोगणैरितस्ततो भक्ष्यमाणा आत्मना न वि-
शुज्यमानाश्चासुमिरुह्यमानाः स्वाधेन कर्मपाकमनुस्मरन्त उपतप्यन्ते । विष्णुत्रयूयशो-
णितकेशनखास्थिमेदमांसवसावाहिन्यामुपतप्यन्ते ॥ १४ ॥ येतिह वै वृषलीपतयो नष्ट
शौचाचारनियमास्त्यकलजाः पशुचर्यां चरन्ति, ते चापि प्रेत्य पूयविण्मूत्रश्लेष्म-
मलापूर्णार्णवे निपतन्ति तदेवातिधीमत्सितमश्नन्ति ॥ १५ ॥ ये त्विह वैश्वगर्दभपतयो ब्रा-

क्षणादयो मृगयाविहारा अर्तार्थे च मृगाभिघ्नन्ति, तानपि सम्परेताँल्लक्ष्यभूतान् यमपुरुषा
 इषुभिर्विध्वन्ति ॥ १६ ॥ ये त्विह वै दम्भयज्ञेषु पशून्विशसन्ति तानमुष्मिन्लोके पतितान्
 निरयपतयो पातयित्वा विशसन्ति ॥ १७ ॥ यस्त्विह वै सवर्णा भार्या द्विजो रेतः पाय-
 यति काममोहितः । तं पापकृतममुत्र रेतः कुल्यायां पातयित्वा रेतः सम्पाययन्ति ॥ १८ ॥
 ये त्विह वै दस्यवो ऽग्निदा गरदा ग्रामान् सार्थान् वा विलुम्पन्ति राजानो भटा वा, तां
 आऽपि हि परेत्य यमदूता वज्रदंष्ट्राः श्वानः सप्तशतानि विंशतिश्च सरभसं खादन्ति ॥ १९ ॥
 यस्त्विह वा ऽनृतं वदति साक्ष्ये द्रव्यादिविनिमये दाने वा कथञ्चित् । स वै प्रेत्य नरके
 ऽधीचिमत्पथःशिरा निरवकाशे योजनशतोल्लायात् गिरिमूर्ध्नः सम्पात्यते । यत्र जलमिव
 स्थलमश्मपृष्ठमवभासते । तदधीचिमत्तिलशो विशीर्यमाणशरीरो न स्त्रियमाणः पुनरारोपिता
 निपतति ॥ २० ॥ यस्त्विह वै विप्रो राजन्यो वैश्यो वा सोमपीथस्तत्कलत्रं वा सुरां व्रतस्थो
 ऽपि वा पिबति प्रमादतः तेषां निरयं नीतानामुरसि पदाक्रम्य ऽऽस्ये वह्निना द्रवमाणं
 कार्ष्णीयसं निषिञ्चन्ति ॥ २१ ॥ इत्येकविंशतिमहानरकाः ॥ अथ यस्त्विह
 वाऽऽत्मसम्भावनेन स्वयमधमो जन्मतपोविद्याचारवर्णाश्रमवतो वरीयसो न बहु
 मन्येत, स मृतक एव मृत्वा क्षारकर्दमे निरयेऽवाक्शिरा निपातितो दुरन्ता यातना
 ह्यश्नुते ॥ २२ ॥ येत्विह वै पुरुषाः पुरुषमेधेन यजन्ते याश्च स्त्रियो नृपशून् खादन्ति । तांश्च ते
 पशव इव निहता यमसदने यातयन्तो रक्षोगणाः सौनिका इव स्वधृतिनाऽवदायाऽसृक्
 पिवन्ति नृत्यन्ति गायन्ति च हृष्यमाणा यथेह पुरुषादाः ॥ २३ ॥ येत्विह वा ऽनागसोऽरण्ये
 ग्रामे वा वैश्रम्भकैरुपसृतानुपविस्त्रम्भ्य जिजीविषून् शूलसूत्रादिभिरुपप्रोतान् क्रीडन्कतया
 यातयन्ति, तेऽपि च प्रेत्य यमयातनासु शूलादिषु प्रोतात्मानः क्षुतृद्भ्यां चाभिहताः कङ्कवटा-
 दिभिश्चेतस्ततस्तस्मिन्तुण्डैराहन्यमाना आत्मशमलं स्मरन्ति ॥ २४ ॥ येत्विह वै भूतान्युद्वेजयन्ति
 नरा उल्वणस्वभावा यथा दन्दशूकाः । तेऽपि प्रेत्य नरके दन्दशूकाख्ये निपतन्ति यत्र नृप
 दन्दशूकाः पञ्चमुखा उपसृत्य ग्रसन्ति यथा विलेशयान् ॥ २५ ॥ येत्विह वाऽन्धावटकुसूल-
 गुहादिषु भूतानि निरुन्धन्ति । तानमुत्र तेष्वेवोपदेश्य सगरेण वह्निना धूमेन रुन्धन्ति ॥ २६ ॥
 यस्त्विह वाऽतिथीनभ्यागतान्वा गृहपतिरसकृदुपगतमन्युर्दिधक्षुरिव पापेन चक्षुषा निरी-
 क्षते, तस्य चापि निरये पापदष्टेरक्षिणी वज्रतुण्डा गृध्राः काककङ्कवटादयः प्रसह्योस्वला
 उत्पाटयन्ति ॥ २७ ॥ यस्त्विह वा ऽऽढ्याभिमतिरहङ्कृतेस्तिर्यक्प्रेक्षमाणः सर्वतोऽभिशङ्की
 अर्थव्ययनाशमलग्रहः सूचीमुखे नरके पतति यत्र ह वित्तग्रहं पापपुरुषं धर्मराजपुरुषा
 वायका इव सर्वतोऽङ्गेषु सूत्रैः परिवयन्ति ॥ २८ ॥ एवंविधा नरका यमालये सन्ति शतसह-
 स्रशः । तेषु सर्वेषु सर्व एवाधर्मवर्तिनो ये केचिदिहोदिता अनुदिताश्चावनिपते ! पर्यायेण
 विशन्ति । इत्थं नानानरकानन्नामुत्र च यथाकर्मदोषं भुङ्क्त्वा तन्वि ! पञ्चान्मनुष्यदेहमा-
 न्नोति प्राणी ॥ तत्र श्रीकपिलः भागवते ।

कर्मणा देवनेत्रेण जन्तुर्देहोपपत्तये ।

स्त्रियाः प्रविष्ट उदरं पुंसो रेतःकणाश्रयः ॥ १ ॥

कललन्त्वेकरात्रेण पञ्चरात्रेण बुद्बुदम् ।

दशाहेन तु कर्कन्धुः पेश्यण्डं वा ततः परम् ॥ २ ॥

मासेन तु शिरो द्वाभ्यां बाह्व्याद्यङ्गविग्रहः ।
 नखलोमास्थिचर्माणि लिङ्गछिद्रोद्भवस्त्रिभिः ॥ ३ ॥
 चतुर्भिर्धातवः सप्त पञ्चभिः श्रुतुड्भवः ।
 षड्भिर्जरायुणा वीतः कुक्षौ भ्राम्यति दक्षिणे ॥ ४ ॥
 मातुर्जगन्नात्रपानाद्यैरेधद्वातुरसम्मते ।
 शेते विष्णुत्रयोर्गत्ते स जन्तुर्जन्तुसम्मते ॥ ५ ॥
 किमिभिः क्षतसर्वाङ्गः सौकुमार्यात् प्रतिक्षणम् ।
 मूर्छामाप्नोत्युरुक्लेशस्तत्रत्यैः श्रुधितैर्मुहुः ॥ ६ ॥
 कटुतीक्ष्णोष्णलवणरूक्षाम्लादिभिरुद्वणैः ।
 मातृभुक्तैरुपस्पृष्टः सर्वाङ्गोरित्यतवेदनः ॥ ७ ॥
 उद्वेगेन सम्भृतस्तस्मिन्नन्त्रैश्च वहिरावृतः ।
 आस्ते कृत्वा शिरःकुक्षौ भुग्नपृष्ठशिरोऽधरः ॥ ८ ॥
 अकल्पः स्वाङ्गचेष्टायां शकुन्त इव पञ्जरे ।
 तत्र लब्धस्मृतिर्द्वात् कर्म जन्मशतोद्भवम् ॥ ९ ॥
 स्मरन् दीर्घमनुच्छ्वासं शर्म किन्नाम विन्दते ।
 आरभ्य सप्तमान्मासाह्वयवोध्योऽपि वेपितः ॥ १० ॥
 नैकत्रास्ते सूतिवातैर्विंष्टाभूरिवसोदरः ।
 नाथमानः कपिर्भातः सप्तवध्रिः कृताञ्जलिः ॥ ११ ॥
 स्तुवीत तं विह्वलया वाचा येनोदरेऽर्पितः ।

॥ जीव उवाच ॥

तस्योपसन्नमवितुं जगदिच्छयात्तनानातनोर्भुवि चलच्चरणारविन्दम् ।
 सोऽहं व्रजामि शरणं ह्यकुतोभयं मे येनेदृशी गतिरदृश्यसतोऽनुरूपा ॥ १२ ॥
 यस्त्वत्र बद्ध इव कर्मभिरावृतात्मा भूतेन्द्रियाशयमयीमवलम्ब्य मायाम् ।
 आस्ते विशुद्धमविकारमखण्डबोधमातप्यमान हृदयेऽवसि तन्नमामि ॥ १३ ॥
 यः पञ्चभूतरचिते रहितः शरीरे छन्नो यथेन्द्रियगुणार्थचिदात्मकोऽहम् ।
 तेनाविकुण्ठमहिमानमृषिन्तमेनं वन्दे परं प्रकृतिपूरुषयोः पुमांसम् ॥ १४ ॥
 यन्माययोरुगुणकर्म्मनिबन्धनेऽस्मिन् सांसारिके पथिचरँस्तदभिश्चमेण ।
 नष्टस्मृतिः पुनरयं प्रवृणीत लोकं युवस्या कया महदनुग्रहमन्तरेण ॥ १५ ॥
 ज्ञानं यदेतददधात् कतमः स देवत्त्वैकालिकं स्थिरचरेष्वनुवर्त्तितांशः ।
 तं जीवकर्मपदवीमनुवर्त्तमानास्तापत्रयोपशमनाय वयं भजेम ॥ १६ ॥
 देहान्यदेहविवरे जठराग्निनासृग्विष्णुत्रकूपपतितो भृशतप्तदेहः ।
 इच्छन्नितो विवसितुं गणयन् स्वमासान् निर्वास्यते कृपणधीर्भगवन् कदा नु ॥ १७ ॥

येनेद्दशीं गतिसौ दशमास्य ईश ! सङ्ग्राहितः पुरुषेन भवादृशेन ।
 स्वेनैव तुष्यतु कृतेन स दीननाथः को नाम तत्प्रति विनाञ्जलिमस्य कुर्यात् ॥ १८ ॥
 पश्यत्ययं धिपणया ननु सप्तवध्निः शारीरकेदमशरीर्यपरःस्वदेहे ।
 यत् सृष्टया स तमहं पुरुषं पुराणं पश्ये बहिर्हृदि च चैत्यमिव प्रतीतम् ॥ १९ ॥
 सोऽहं वसन्नपि विभो बहुदुःखवासं गर्मान्न निर्जिगमिपे बहिरन्ध्रकूपे ।
 यत्रोपयातमुपसर्पति देवमाया मिथ्यामतिर्यदनु संसृतिचक्रमेतत् ॥ २० ॥
 तस्मादहं विगतविक्रव उद्धरिष्य आत्मानमाशु तमसः सुहृदात्मनैव ।
 भूयो यथा व्यसनमेतदनेकरन्ध्रं मा मे भविष्यदुपसादितविष्णुपादः ॥ २१ ॥
 एवं कृतमतिर्गर्भे दशमास्यः स्तुवन्नृषिः ।
 सद्यः क्षिपत्यवार्चीनं प्रसूत्यै स्मृतिमारुतः ॥ २२ ॥
 तेनावसृष्टः सहसा कृत्वाऽवाक्क्षिर आतुरः ।
 विनिष्क्रामति कृच्छ्रेण निरुच्छ्वासो हतस्मृतिः ॥ २३ ॥
 पतितो भुव्यसृङ्मूत्रे विष्टाभूरिव चेष्टते ।
 रोरूयतिगते ज्ञाने विपरीतां गतिं गतः ॥ २४ ॥
 परच्छन्दं न विदुषा पुण्यमाणो जनेन सः ।
 अनभिप्रेतमापन्नः प्रत्याख्यातुमनीश्वरः ॥ २५ ॥
 शायितोऽशुचिपर्यङ्के जन्तुस्वेदजदूषिते ।
 नेशः कण्डूयनेऽङ्गानामासनोत्थानचेष्टने ॥ २६ ॥
 तुदन्त्यामत्वचं दंशा मशका मत्कुणादयः ।
 रुदन्तं विगतज्ञानं क्रिमयः कृमिकं यथा ॥ २७ ॥
 इत्येवं शैशवं भुक्त्वा दुःखं पौगण्डमेव च ।
 अलब्धाभीप्सितोऽज्ञानादिद्वमन्युः शुचापितः ॥ २८ ॥
 सह देहेन मानेन वर्द्धमानेन मन्युना ।
 करोति विग्रहं कामी कामिष्वन्ताय चात्मनः ॥ २९ ॥
 भूतैः पञ्चभिरारब्धे स्वदेहे ह्यवुधोऽसकृत् ।
 अहं ममेत्यसद्ग्राहः करोति कुमतिर्मतिम् ॥ ३० ॥
 तदर्थं कुरुते कर्म यद्वदो याति संसृतिम् ।
 योऽनुयाति ददन्क्लेशमविद्याकर्मबन्धनः ॥ ३१ ॥
 यद्यसद्भिः पथि पुनः शिश्रोदरकृतोद्यमैः ।
 आस्थितो रमते जन्तुस्तमो विशति पूर्ववत् ॥ ३२ ॥
 इति श्रीहंसमिदुप्रकाशिते श्रीहंसविलासे ।
 जीवयातनावर्णनं नाम तृतीयोल्लासः ॥ ३ ॥

श्रीहंसः । भोः सीमन्तिनि अस्मिन्संसारे जीवास्त्रिविधाः । विषयी मुमुक्षुः मुक्तश्चेति । तत्र विषयिलक्षणं श्रीकपिलस्वामिप्रदर्शितं तु तत्राप्रे प्रोक्तमेव । अन्यदपि । विषयी तु जन्मतोऽवसानान्तं दुःखभागेव । कदाचिद्वात्ये वालकीडया विषयान् भुङ्क्ते । शब्दापशब्दज्ञानरहितो यत्र तत्र पर्यटन् हसन् रोदनखानपानचर्चणस्खलनपतनकूर्डनभ्रमणशयनदीन्यनेकलक्षणविषयवृन्दान्यनुभवति । स्वस्वेन्द्रियद्वार्भिः द्वेषक्लेशरोषदोषाक्रोशप्रोतिमानगलानादीनि वस्तुतो न वेति ॥ वर्णाश्रममार्गाचरणं च न जानीते विधितेयेष्वशास्त्रसूचितं । सौवर्णराजतादिषु नानाभरणेष्वपि ममत्वं तनुते । शारीरादिसकलसांसारिककृत्येषु विचारतो नो व्याप्रियते । किञ्च रमणीषु रासविलासलालसां न सृजति । केवलं दिङ्मूढवत् प्रथमायामवस्थायाम् शास्त्रीयसांसारिकसदृशानुभवेकविधुते विषयी जीवः शारीर्यात्रां निर्वर्तयति । किमधिकम् । एतादृशीविषयिणः पर्वीवस्था । अथ यौवनारूढो विषयी त्वमहं त्वत्तमत्ता त्वदीयमदीया दीनपतिशब्दार्थानभिमानानो महान्धतमिस्रा मुग्धमना भक्ष्यभोज्यलेह्यपेयचर्व्यचोष्यादिहृषीकार्थकामुकः संसाराटव्यामटायते । थिक् थिक् यौवनं विषयिणो यूनः पुरुषस्य श्वनरपुरुषयोरन्तरं यत्र न निर्भाति । शुनीं श्वेव स्वीयां परकीयां वा निरीक्ष्य स्त्रियं निर्भर्त्सनताडनसन्तर्जनादिना तयाऽवमानितोऽपि ग्राम्यधर्मं समीहते । तथैव नार्यऽपि । किञ्च पितरौ भ्रातरं स्वसारं च तिरस्कृत्य केवलं स्त्रीपुंसावेव व्यवायादिविषयसुखलिप्सयाऽऽलये व्याप्रियेते । मदीयमिदं सदनं मामका अभू वालकाः धनमेतदस्मदीयं एतेऽस्माकं पशवःकुतः कलेवरे मम काश्यं किं भेषजं भक्षयेयं येन वीर्यान् पुष्टः स्यामिति नैकचिन्तातुरतया विषयी ज्ञातिकुलकलत्रपुत्रवित्तभर्तृतन्त्रप्रन्निकेतनवसनचतुष्पदशयनीयादनीयकृषिवाणिज्यभिक्षाशस्त्रशास्त्रसाधनादिषु व्यापृतोऽहंभेत्युद्धतोऽयत्र तत्र पर्यटन् भवभारमूढयति । शृणोपि श्रवणालसे । । अन्यच्च । पापेन धनमुपाज्य पुत्राद्युद्वाहादौ प्रसूपित्रादीनामौद्धदैहिकादौ वाऽन्यस्मिन् यस्मिन्कस्मिँश्चिदिष्टे दुर्द्धिया तद्धनमन्नाद्यं च सजातीयेभ्यः प्रतिपाद्य । अहमेवाग्रणीर्ज्ञातीनामहंकुलीनो न मत्तः कोपि परः प्रशस्यइति दृष्टो दिवानिर्शं चेष्टे । स्वयं परवानपि प्रदायत्तमेतदित्यभिमान्यते । एवमन्यागारिकान्धपरं परया विषयी कदाचिद्वास्त्रिलिप्तविषयमनुरुध्य प्रमनी भवति । आकर्णितमप्यात्मरूपमप्रत्येत्य मायोपदर्शितनामरूपविस्त्रब्धः शरीरशरण्यो विषयानेव स्पृहयति । किञ्च लौकिककर्मलोलुपो भावुकमलब्ध्वा सङ्कलुकः कथञ्चिन्न स्वापमभीप्सति । अनवस्करं परमपदं व्युदस्य फेनफल्गुस्फारपदार्थानविश्रान्तं लिप्समानोऽस्मिँल्लोके कलेवरं लुठति । अन्यदपि कदाचिद्देवात् दुर्गतः स अहह अहं निःस्वः स्वीयान् पोष्टुमपर्याप्तः कथमपीभ्यो भवेयमित्याकुलीभूयाभीक्ष्णं तच्चिन्तयेतस्ततोऽवगुरते । स्नानसन्ध्याव्रतनियमवरिवस्यातपस्याग्न्याधानस्तोत्रपाठतीर्थयात्रादानयज्ञपूराणश्रवणादिषु पृथग्विधेषु कर्मसु तत्परस्यापि दिदंमिपोस्तस्य तदखिलं फल्गुफलभवेत्यतः सर्वथा क्लेशभागेव विषयी ॥ मनस्विनि भणितमेतदभिहितं वचस्त्वया । महामोहोदन्वत्यस्मिन्नितस्ततः कामकोधरागद्वेषप्रमुखविषयमकरादिभिर्हृतादाकृष्टा विषयिणः परं क्लिश्यन्तोऽपि सुखरत्नलेशलालसां न जहति । जगज्जलामिलाषजिह्वाजालजूटसन्दब्ध जन्गुर्जोषं कथं वर्तेत । कायकाननकामकृशानुदूनकर्मज्ञानगुरुन्नमसङ्गमैर्मानसकासारं कथं चिदप्युड्डयितुमशक्यम् कुटुम्बतुरुक्केण मानसोत्तमाङ्गे सन्निवेशितां विषयचिन्ताविष्टिमुपती वाक्कशाताडनाशङ्काकातः शरीरी निरन्तरं बोधुमक्षमोऽपि कृष्ण वहत्येव ललने । तरलं तव चेतस्तव्योक्त्य श्रोतव्यम् । ईदृशी विषयिणो

द्वितीयावस्था । शृणोपि सध्वे वार्द्धक्ये तु । हाहा अहं जीर्णो जातः । अरेरे मम मूर्ध-
जादिसकलकेशानिकुरम्भं पलितम् । वयस्येन यद्यदाचरितं तदिदानीं प्रवयसा मया न
क्षम्यते विधानुम् । विसृज्या समग्रमस्मच्छरीरं ध्यायन् नानारूपा रुजाऽहर्निशं शरीरे वे
धेष्टि । भो भो भिषजः । भवन्तोऽगदङ्कुराः किल मम रुजो न किं चिकित्स्यन्ते । क्षणमानाहः ।
कदाचिद्विरेकः । ज्वरश्च । वय्माऽपि वारं वारं व्याकुलीक्रियते, अन्नाद्यं च कृपीटगतं न
जीर्यति । कश्चैप कासः । पीनसेनाऽपि परं पीडयते । श्वयथुः प्रेक्ष्यताम् अलमतिजल्पनेन ।
यौवने निरामयोऽहमधुना स्थाविरेऽनेकासह्यगदगणेन ग्लानः । कथञ्चिदपि नोद्धावः ।
अभ्यमिते मयि किं भव्यमित्यभीक्ष्णम् जरसाऽभिभूतो विपीदति विषयी ! पुरा प्रबलप्रतीको-
ऽहम् । साम्प्रतं शिथिलसंहननः सत्तुमपि न शक्तः । स्रवति रसज्ञातः सृष्टिका न सम्यक्-
दृश्यते दूषिकाशुद्रपिताक्षणा । उन्मूलद्रव्यं दूष्येन दुःखायते तुण्डम् । नासाप्यन्तान्तं निश्चयो-
तति किमुच्येत पडेनेव न श्रूयते, श्वोभ्यामपि श्राव्यं । किं जीवितं वताधुना । समीचीनमप्य-
स्मदीयं वचः कलत्रपुत्रनप्तृमित्रादय उच्चरन्ते । सकलकलाकोविदमप्यनुयुङ्क्ते न मां कि-
ञ्चित् कुटुम्बम् । इदानीं तु निपुणपरिवारो मामवज्ञाय प्रपञ्चेन परस्परं परिवर्त्तयति । भो भो
लोका लोच्यताम् यादृज्याकृतः पराक्रम स्तथा मामका अथो जायन्ते आः किमेतत् दारा-
दयोऽपि दूरदर्शिनं मामनादित्येतारान् बालिशानाद्रियन्ते ! किञ्च इमंशुपरिष्कारादिपरिष्कृतमपि
मम वर्ष्म नो सुपमं शोभते अहो दृष्टव्यम् दुःखेन मयोपार्जितं द्रव्याद्यं पुत्राः प्रसह्य गृह्यन्ते,
भोःपुत्राः मामप्रभ्रयन्तोऽपि भवन्तः शृण्वन्तु । वित्तं यस्मै कस्मै मा दातव्यम् एतावन्तं कालं
मया न कस्मै काकिणिकामात्रमर्पितम्, न च बहुधा भुक्तम् । दुष्कर्मभिरुपाज्यं निमयवि-
निमयादिभिर्धर्द्धितं धनमवर एव निक्षिप्य रक्षितम् सम्पादने महदाभिलम्, इतस्ततश्चाति-
कृष्टेणाऽऽनीतं वित्तमनिगूढं नश्येत् ! रे रे दाराः शृणुत, यद्यप्यस्मद्वचो भवती न संशृणुते
तदपि मुमुर्षोर्मम मनसि महती चिन्ता जायते ! कुतः यन्मया महता कष्टेन द्रविणं समासाद्य
न स्वाहाकृतं न च स्वधाकृतं, केचनात्राज्ञा महत्तु पर्वसु सूर्याशुपरागादिषु श्रोत्रियेभ्योऽन्न-
सुवर्णाद्यं विश्राणयन्ति केचित्तु प्राहुणकागंवादीनप्युपचितिपूर्वकं लड्डुकाद्यमादयन्ते, एके तु
केनाऽपिप्रकारेण कुटुम्बं मूडयन्ति । अन्ये च शुद्धमनसा साधून् सम्मन्यन्ते अपरेऽपि शिव-
विष्णुसुरेशादीन् सकलैश्वर्यसम्पन्नान् सुरान् सपर्ययन्ति, इतरे तु । विद्योतासूर्यसुतासोमोद्भूता-
सरस्वत्यादिषु नानानिम्नगासु निमज्जनेन्मज्जनादिनात्मानं निर्णिज्य पवित्रीभूय ब्राह्मणादीन्
भोजयित्वा विविधरत्नादीनां वितरणेनानन्दयन्ति ! केचित्तपुनः श्रुतिस्मृतिशास्त्रपुराणादिभि-
र्दर्शितानि धर्मकर्माणि श्रद्धाघाताः स्फारधनेन साधयन्ति । एवमन्यानपि प्रचुरद्रव्यादिना
पुराणश्रवणाद्यानुप्यमार्गान्निशम्य गृहिणो यत्र तत्राऽनुतिष्ठन्तो इष्टाः श्रुताश्च किं वाच्यम्
मयात्वेतेषां न किमप्याचरितम् समग्रंमृषेत्येवं मत्वा कलेवरकलत्रकनकादिष्वेव सत्यत्वेन
स्वान्तं संरक्ष्यैतावन्तं कालं जीवितः । अरे !! किं कर्तव्यमेतर्हि श्वः परश्वो वा हं तु परैष्यामि ॥
कुतः परासुरियादक्षो ममविग्रहो । न तादृक् परत् । एषमस्तु विशीर्णावयवोऽहं नूनमेव न
जीवेयम् अतो भवत्याऽपत्यादिभिरपि नैक्यतनतो वित्तगोपनं विधातव्यम् नोचेदहं पिशाचो
भविष्यामीति लब्धलक्ष्म्यादीनि लक्ष्मीकृत्य वारंवारं वर्षायसा विषयिणा शून्यविषादमाप्राप्यते ।
किं बहुना सर्वथा अज्ञानस्य भूमिका सत्सकमारूढो विषयी बाल्ययौवनवार्द्धक्येष्वपि
परं कृद्वायमाणो न कचिच्छममाप्नोति यथासप्तमीमन्तर्वसतिमुत्गतश्चेतनोऽन्धध्वान्ताधिकृत-
लोचनो न लोचते रूपम् ! तद्वत्सप्तमीं सौषुप्तिं भूमिकामापन्नो विषयी जीवः

अत्राह हंसी । भोः स्वामिन् । अज्ञानमिति किम् तस्य सप्तभूमिकाश्च काः एतद्व-
दतु विपश्चित्

श्रीहंसः, अंगने, ! जीप्साऽस्ति चेत्तवाग्रे न वयंकिमप्यावृणुमः । अज्ञानलक्षणं त्वग्रतः
कथयिष्यामः । साम्प्रतं तस्य भूमिकासप्तकं श्रूयताम् ।

बृहद्योगवासिष्ठे श्रीरामचन्द्रं प्रति श्री वसिष्ठः ।

बीजजाग्र १ तथा जाग्र २ महाजाग्रत्तथैव च ।

३ जाग्रत्स्वप्न ४ स्तथास्वप्नः ५ स्वप्नजाग्रदत्सुषुप्तकम् ७ ॥

इति सप्तभूमिका अज्ञानस्य, एतासां लक्षणाणि ।

प्रथमं चेतनं यत्स्यादनाख्यं निर्मलं चितः ।

भविष्यच्चित्तिजीवादि नामशब्दार्थभाजनम् ।

बीजरूपस्थितं जाग्रत् बीजजाग्रतदुच्यते ॥ १ ॥

व्याख्या—सुषुप्तेरुत्थाने प्रथमं चितो विश्वरूपायाः सम्बन्धि यच्चेतनं प्रतिविम्ब-
लक्षणं, तद्वीजजाग्रत् उच्यते । चेतनं विशिनष्टि । अनाख्यं जीवाख्यया तदानीमनुल्लेख्यम् ।
भविष्यतां चित्तिजीवचेतनादिनामात्मकशब्दानां तदर्थानां चित्त्वप्राणभृत्त्वज्ञानकर्तृत्वादि-
लक्षणानां च भाजनं पात्रम् आलम्बनमित्यर्थः । बीजजाग्रच्छब्दं विगृह्णाति । उत्तरावस्थानां
बीजरूपेण स्थितं च तज्जाग्रच्च बीजजाग्रत् ॥ १ ॥

तत्राऽपि एषा जप्तेर्नवावस्थेति मूलम् ।

तदर्थः । एषेति बीजजाग्रत् परामुश्यते । विधेयावस्थानुरोधेन तस्य स्त्रीलिङ्गता । एषा
बीजजाग्रत् जप्तेः जीवस्य नवा नूतनाऽवस्था यथा वृक्षस्यांकुरावस्था इति प्रथमा
भूमिका ॥१॥

मूलम्

नवप्रसूतस्य परादयं चाहमिदं मम ।

इति यः प्रत्ययः स्वस्थस्तत् जाग्रत्प्रागभावनात् ॥ २ ॥

टीका । परात् परमात्मनो विम्बात् नवप्रसूतस्य अभिनवजातस्य जीवस्य इति यः
प्रत्ययः तज्जाग्रदिति सम्बन्धः । इति शब्दपरामृष्टमाह । तत्राकार्यकरणसङ्घातोऽहमस्मि ।
इदं गृहादिकं ममइत्येवंरूपः प्रत्ययो जाग्रन्नाम अवस्थान्तरम्, न बीजजाग्रत् । कुतः । अङ्कुरा-
वस्थानन्तरभाविद्विदलावस्थेव । नाऽपि महाजाग्रत् प्राक् अभावनात्, पूर्वानुभवाभावात् ।
पूर्वानुभवसंस्कारमपेक्ष्य हि प्रत्यभिज्ञारूपमहाजाग्रज्जायते जातिस्मरे पुरुषे । इति
द्वितीयाभूमिका ॥ २ ॥

मूलम् ।

अयं सोऽहमिदं तन्मे इति जन्मान्तरोदितः ।

पीवरः प्रत्ययः प्रोक्तो महाजाग्रदिति स्फुरन् ॥ ३ ॥

अर्थः । अयं सोऽहमिति । सोऽहमिति जन्मान्तरानुभवसंस्कारात् उत्पन्नमिति यावत् ।
यद्वा । पूर्वजन्मापेक्षया वर्तमानजन्मैव जन्मान्तरम् । तस्मिन् प्राक्संस्कारात् उदितः पीवरः
पीनः दृढ इत्यर्थः । अस्य च महाजाग्रत्वं महाकालस्पर्शितत्वात् पीवरत्वाच्चेतिज्ञेयम् । जन्मान्त-

३ हं.

द्वितीयावस्था । शृणोषि सध्रुवे वार्द्धक्ये तु । हाहा अहं जीर्णो जातः । अरेरे मम मूर्ध-
जादिसकलकेशनिकुरम्बं पलितम् । वयस्येन यद्यदाचरितं तदिदानीं प्रवयसा मया न
क्षम्यते विधातुम् । विसृजसा सन्नग्रमस्मच्छरीरं ध्यातुम् नानारूपा रुजाऽहर्निशं शरीरे वे
वेष्टि । भो भो भिषजः । भवतोऽगदङ्गाराः किल मम रुजो न किं चिकित्स्यन्ते । क्षणमानाहः ।
कदाचिद्विरेकः । ज्वरश्च । वम्याऽपि वारं वारं व्याकुलीक्रियते, अन्नाद्यं च कृपीयते न
जीर्यति । कश्चैष कासः । पीनसेनाऽपि परं पीडयते । श्वयथुः प्रेक्ष्यताम् अलमतिजल्पनेन ।
यौवने निरामयोऽहमधुना स्थाविरेऽनेकासह्यगदगणेन ग्लानः । कथञ्चिदपि नोलायः ।
अभ्यमिते मयि किं भव्यमित्यभीक्ष्णम् जरसाऽभिभूतो विपीदति विषयी । पुरा प्रवलप्रतीको-
ऽहम् । साम्प्रतं शिथिलसंहननः सत्तुमपि न शक्तः । स्रवति रसज्ञातः सृणिका न सम्यक्-
दृश्यते दूषिकाशुदूषिताक्षणा । उन्मूलद्रुदंष्ट्राद्येन दुःखायते तुण्डम् । नासाप्यश्रान्तं निश्चयो-
तति किमुच्येत पडेनेव न श्रूयते, श्रवोभ्यामपि ध्राद्यं । किं जीवितं वताधुना । समीचीनमप्य-
स्मदीयं वचः कलत्रपुत्रनप्तृमित्रादय उच्चरन्ते । सकलकलाकोविदमप्यनुगुह्ये न मां कि-
ञ्चित् कुटुम्बम् । इदानीं तु निपुणपरिवारो मामवज्ञाय प्रपञ्चेन परस्परं परिवर्त्तयति । भो भो
लोका लोच्यताम् यादृङ्गयाकृतः पराक्रमस्तथा मामका अथो जायन्ते आः किमेतत् दारा-
दयोऽपि दूरदर्शिनं मामनादत्येतारान् बालिशानाद्रियन्ते । किञ्च इमंशुपरिष्कारादिपरिष्कृतमपि
मम वर्ष्म नो सुपमं शोभते अहो दृष्टव्यम् दुःखेन मयोपाजितं द्रव्याद्यं पुत्राः प्रसह्य गृह्यन्ते,
भोःपुत्राः मामप्रश्रयन्तोऽपि भवन्तः शृण्वन्तु । वित्तं यस्मै कस्मै मा दातव्यम् एतावन्तं कालं
मया न कस्मै काकिणिकामात्रमर्पितम्, न च बहुधा भुक्तम् । दुष्कर्मभिरूपाय्यं निमयवि-
निमयादिभिर्बद्धितं धनमवर एव निक्षिप्य रक्षितम् सम्पादने महदाभिलम्, इतस्ततश्चाति-
कृच्छेणाऽऽनीतं वित्तमनिगूढं नश्येत् । रे रे दाराः शृणुत, यद्यप्यस्मद्भवो भवती न संश्रणुते
तदपि मुमुर्षोर्मम मनसि महती चिन्ता जायते ! कुतः यन्मया महता कष्टेन द्रविणं समासाद्य
न स्वाहाकृतं न च स्वयाकृतं, केचनात्राज्ञा महत्तु पर्वसु सूर्याशुपरागादिषु श्रोत्रियेभ्योऽन्न-
सुवर्णाद्यं विधाणयन्ति केचित्तु प्राहुणकागंवादीन्युपचितिपूर्वकं लङ्घुकाद्यमादयन्ते, एके तु
केनाऽपिप्रकारेण कुटुम्बं मूढयन्ति । अन्ये च शुद्धमनसा साधून् सम्मन्यन्ते अपरेऽपि शिव-
विष्णुसुरेशादीन् सकलैश्वर्यसम्पन्नान् सुरान् सपर्ययन्ति, इतरे तु । विज्ञोतासूर्यसुतासोमोद्भूता-
सरस्वत्यादिषु नानानिम्नगासु निमज्जन्तेऽन्मज्जनादिनात्मानं निर्णिज्य पवित्रीभूय ब्राह्मणादीन्
भोजयित्वा विविधरत्नादीनां वितरणेनानन्दयन्ति ! केचित्तुनः श्रुतिस्मृतिशास्त्रपुराणादिभि-
र्दर्शितानि धर्मकर्मणि श्रद्धाघानाः स्फारधनेन साधयन्ति । एवमन्यानपि प्रचुरद्रव्यादिना
पुण्यश्रवणाद्यान्पुण्यमार्गाभिश्चाश्रय गृहिणो यत्र तत्राऽनुतिष्ठन्तो दृष्टाः श्रुताः किं वाच्यम्
मयात्रेतेषां न किमप्याचरितम् समग्रमुपेत्येवं मत्वा कलेवरकलत्रकनकादिष्वेव सत्यत्वेन
स्वान्तं संरक्ष्यैतावन्तं कालं जीवितः । अरे !! किं कर्तव्यमेतर्हि श्वः परश्वो वा हं तु परैष्यामि ॥
कुतः परासुरियादृक्षो ममविग्रहो । न तादृक् पशुः । एषमस्तु विशीर्णावयवोऽहं नूनमेव न
जीवेयम् अतो भवत्याऽपत्यादिभिर्गपि नैकयत्नतो वित्तगोपनं विधातव्यम् नोत्वेदहं पिशाचो
भविष्यामीति लङ्घ्यलक्ष्म्यादीनि लक्ष्मीकृत्य वारंवारं वर्षायसा विषयिणा शून्यविषादमाप्राप्यते ।
किं बहुना सर्वथा अज्ञानस्य भूमिका लक्ष्म्यमाकरो विषयी बाल्ययौवनवार्द्धक्येष्वपि
परं कृद्वायनाणो न कचिच्छममाप्नोति यथासप्तमीमन्तर्वसतिमुत्गतश्चेतनोऽन्धध्वान्ताधिकृत-
लोचनो न लोचते रूपम् ! तद्वत्सप्तमीं सौषुप्तिं भूमिकामापन्नो विषयी जीवः

अब्राह्म ईसी । भोः स्वामिन् । अज्ञानमिति किम् तस्य सप्तभूमिकाश्च काः एतद्व-
दतु विपश्चित्

श्रीहंसः, अंगने, ! शीघ्राऽस्ति चेत्तवाग्रे न वयं किमप्यावृणुमः । अज्ञानलक्षणं त्वग्रतः
कथयिष्यामः । साम्प्रतं तस्य भूमिकासप्तकं श्रूयताम् ।

बृहद्योगवासिष्ठे श्रीरामचन्द्रं प्रति श्री वासिष्ठः ।

बीजजाग्र १ तथा जाग्र २ महाजाग्रत्तथैव च ।

३ जाग्रत्स्वप्न ४ स्तथास्वप्नः ५ स्वप्नजाग्रद्वत्सुषुप्तकम् ७ ॥

इति सप्तभूमिका अज्ञानस्य, एतासां लक्षणानि ।

प्रथमं चेतनं यत्स्यादनाख्यं निर्मलं चितः ।

भविष्यच्चित्तिजीवादि नामशब्दार्थभाजनम् ।

बीजरूपस्थितं जाग्रत् बीजजाग्रतदुच्यते ॥ १ ॥

व्याख्या—सुषुप्तेस्थाने प्रथमं चितो विश्वरूपायाः सम्बन्धि यचेतनं प्रतिविश्व-
लक्षण, तद्वीजजाग्रत् उच्यते । चेतनं विशिनष्टि । अनाख्यं जीवाख्यया तदानीमनुल्लेख्यम् ।
भविष्यतां चित्तिजीवचेतनादिनामात्मकशब्दानां तदर्थानां विश्वप्राणभृत्स्वज्ञानकर्तृत्वादि-
लक्षणानां च भाजने पात्रम् आलम्बनमित्यर्थः । बीजजाग्रच्छब्दं विगृह्णाति । उत्तरावस्थानां
बीजरूपेण स्थितं च तज्जाग्रच्च बीजजाग्रत् ॥ १ ॥

तत्राऽपि एषा ज्ञप्तेर्नवावस्थेति मूलम् ।

तदर्थः । एषेति बीजजाग्रत् परामृश्यते । विधेयावस्थानुरोधेन तस्य खीलिङ्गता । एषा
बीजजाग्रत् ज्ञप्तेः जीवस्य नवा नूतनाऽवस्था यथा वृक्षस्यांकुरावस्था इति प्रथमा
भूमिका ॥१॥

मूलम्

नवप्रसूतस्य परादयं चाहमिदं मन ।

इति यः प्रत्ययः स्वस्थस्तत् जाग्रत्प्रागभावनात् ॥ २ ॥

टीका । परात् परमात्मनो विम्बात् नवप्रसूतस्य अभिनवजातस्य जीवस्य इति यः
प्रत्ययः तज्जाग्रदिति सम्बन्धः । इति शब्दपरामृष्टमाह । तत्राकार्यकरणसङ्घातोऽहमस्मि ।
इदं गृहादिकं ममइत्येवंरूपः प्रत्ययो जाग्रन्नाम अवस्थान्तरम्, न बीजजाग्रत् । कुतः । अङ्कुरा-
वस्थानन्तरभाविद्विदलावस्थेव । नाऽपि महाजाग्रत् प्राक् अभावनात्, पूर्वानुभवाभावात् ।
पूर्वानुभवसंस्कारमपेक्ष्य हि प्रत्यभिज्ञारूपमहाजाग्रज्जायते जातिस्मरे पुरुषे । इति
द्वितीयाभूमिका ॥ २ ॥

मूलम् ।

अयं सोऽहमिदं तन्मे इति जन्मान्तरोदितः ।

पीवरः प्रत्ययः प्रोक्तो महाजाग्रदिति स्फुरन् ॥ ३ ॥

अर्थः । अयं सोऽहमिति । सोऽहमिति जन्मान्तरानुभवसंस्कारात् उत्पन्नमिति यावत् ।
यद्वा । पूर्वजन्मापेक्षया वर्तमानजन्मैव जन्मान्तरम् । तस्मिन् प्राक्संस्कारात् उदितः पीवरः
पीनः दृढ इत्यर्थः । अस्य च महाजाग्रत्वं महाकालस्पर्शितत्वात् पीवरत्वाच्चेतिज्ञेयम् । जन्मान्त-

३ ह्.

रोदितो वानन्तरोदित इति व्याचक्षाणाः सर्वसाधारणस्तादृशप्रत्ययो महाजाग्रदिति मन्यन्ते ।
इति तृतीयभूमिकालक्षणम् ॥ ३ ॥

मूलम्

अरुढमथवा रूढं सर्वथा तन्मयात्मकम् ।

यज्जाग्रतो मनोराज्यं जाग्रत्स्वप्नः स उच्यते ॥४॥

अर्थः । अरुढम् अनिष्पन्नम् अथवा रूढं दृढं निष्पन्नं । तन्मयात्मकं तन्मयस्वरूपं
विषयमयस्वरूपमित्यर्थः । अथ शब्देन अप्रमारूपस्मृतिलक्षणः सर्वोऽपि प्रत्ययो गृह्यते ।

लक्षणान्तरं च ।

द्विचंद्र-शुक्तिकारूप्य-मृगतृष्णादिभेदतः ।

अभ्यासं जाग्रतः प्राप्य स्वप्नोऽनेकविधो भवेदिति ।

अत एवाह । पूर्वं कदाचिदपि विषयाननुभवे तद्विपर्ययायोगात् अभ्यासं प्राप्ये-
त्युक्तम् ॥ ४ ॥ इति चतुर्थभूमिकालक्षणम् ॥

मूलम् ।

अल्पकालं मया दृष्टमेतन्नो वेति यत्र हि ।

परामर्शः प्रबुद्धस्य स स्वप्न इति कथ्यते ॥ ५ ॥

प्रबुद्धस्य स्वप्नात् उत्थितस्य इति परामर्शो यत्र यस्मिन् काले भवति तदा स स्वप्न इति
कथ्यते । एतन्नो वेति संशयः कथं अत आह । इतिपञ्चमी भूमिका ॥

मूलम् ।

चिरसंदर्शनाभावात्प्रफुल्लवृद्धद्वयः ।

चिरकालानुवृत्तश्च स्वप्नो जाग्रदिवोदितः ॥ ६ ॥

स्वप्नजाग्रदिति प्रोक्तो जाग्रत्पि परिस्फुरन् ॥ ६ ॥

अर्थः । अप्रफुल्लम् अविस्पष्टं वृद्धद्वयः स्थूलस्वरूपं यस्य स तथोक्तः । जाग्रदिव उदितः ।
जागरितमिव विस्पष्टम् उदितः । जागरेऽपि परिस्फुरन् स्फुरणारूढतया । स्पष्टप्रकाशमानेत्यर्थः ।
इति षष्ठी भूमिका ॥ ६ ॥

षड्वस्थापरित्यागे जडा जीवस्य या स्थितिः ।

भविष्यद् दुःखबोधादया सौषुप्ती सोच्यते गतिः ॥

जगत्तस्यामवस्थायामन्धे तमसि मज्जते ॥७॥

भविष्यद् दुःखबोधादया जाग्रत्स्वप्नयोर्भाविदुःखस्य बोधोऽनुभवः तदादया । तद्वीज-
वासनोपेतत्वात्तदादयत्वम् । गतिः अवस्था । इति सप्तमी भूमिका ॥ ७ ॥

अत्र भूमिका शब्दो जीवेऽवस्थापरः । बाल्याद्या अवस्थाः शरीरपराः । जीवस्य बीज-
जाग्रदाद्या अवस्थाः सप्त । शरीरस्य बाल्यादयोऽवस्थास्तिस्रः । बहुधा तु जाग्रत्स्वप्नसुषुप्ति-
रिति तिस्र एवावस्थाः सम्मन्यन्ते जीवस्य, इत्थं यस्यां कस्यामप्यवस्थायां विषयी जीवः
संसारचक्रमधिरूढ्य चक्रमीति । नो जातु सुखम् । सुखलेशसंयुक्तं भूरिदुःखमेव सुखं मत्वा
तच्छते विधिविहितविधिधर्मकर्मकीदीन्यनुतिष्ठन्नपि पुरः परं दुःखायत एव । यथा

कश्चिद्वैधेयो मधुरमात्रामिश्रं श्वेदं मधुररुच्याऽदन्नपि नश्यति, किञ्च कश्चित्केनचित् धर्म-
कर्मणि कृत्वा त्रिविष्टपं प्राप्य तत्र कियत् कालं व्योमयानस्वर्गदयापीयूषादीनानाविधान्
भोगान् भुक्त्वा, ततश्चिरकालमधोगतिमाप्नोति । सुखं स्वप्नवत् । दुःखं तु गाढमेव । तद्वत्
केचनेह पूर्वपुण्यवशात् पायसशर्करापूपलङ्कुकपङ्कसोपदंशादिभिर्वहुविधैर्भक्ष्यैर्भक्ष्यविशेषैः
शरीरं परिपोष्य, पश्चादायुषोऽवसाने प्रेत्य कालसूत्रासिपत्रादिपूर्वोक्तनानानरकेषु
पृथग्विधा यातनाः सूक्ष्मशरीरवन्तः स्मृतिपूर्वकं प्रपद्यन्ते । तद्वदितरेषां हिैव विपयिणो राज-
भट्टैर्निगडशृङ्खला शस्त्रकपासुष्टिपातपदरक्षकाद्यैर्विविधप्रहरणविशेषैस्ताड्यमाना यत्र तत्र
दृष्टाः श्रुताश्च । कान्ते किमधिकम् । सर्वथा विपयिणां जीवानां न कचिदपि सुखं दृष्टम् ।
दुःखोत्सृष्टं सुखं विपयिभिरनेककर्मभिरपि प्राप्तुमशक्यम् । अत्र साङ्ख्यसूत्रम्-
दुःखाद्दुःखं जलाभिषेकवन्ना जाड्यविमोक्त इति ।

शीतजलेन जाडयानिवृत्तिरिव न कर्मणा दुःखनिवृत्तिरित्यर्थः ।

पुनर्यालयं च कौमारं कैशोरं यौवनं पुनः ।

तथैव वार्द्धकं भूयो जाग्रत्स्वप्नसुषुप्तकम् ॥ १ ॥

जीवनं मरणं चाऽपि संसारेऽस्मिन्पुनः पुनः ।

धिग्धिग् विपयिणो जीवान् यतस्तेऽत्यन्तदुःखिनः ॥ २ ॥

इति श्रीहंसमिष्टुविरचिते श्रीहंसविलासे जीवदशावर्णनं नाम
चतुर्थोल्लासः । ४ ॥

अथ श्रीहंसा श्रीहंसास्यसरसिजाद्राज्यमयातनाद्या नानापदो विपयिजीवेषु विचिन्त्य
स्वमाकर्ण्य सत्रासं रेरे धिक् जीवितं । भवादृशा मद्गतीरः सर्वज्ञा भवन्ति किन्तु मया न किमपि
ज्ञातं, न च श्रुतं, न स्नातं, न जप्तं, नापि तप्तं, न दत्तं, नो हुतं, नाचितं, नाचरितानि महा-
व्रतानि न कृता तीर्थ देवयात्रा, दैवान्मनुष्यशरीरं समासाद्य दिग्भ्रमवशान्महाजङ्गलं गतया
मृग्या कृटिलकण्टकाटव्यामिवाहानात् संसारगतया मया कुटुम्भाटव्यामेतावन्तं कालं
वासरा नीताः । हाहाऽहं हता दैवेनैवं विलप्य बाष्पाकुललोचनकमलाऽयलाऽधोमुखी वाम-
चरणाङ्गुष्ठेन भुवं निखनन्ती भर्तृश्चरणयोरग्रतः पतिता । ततः पत्यापूर्णराजयोगिनाङ्गनायां
विरक्तिं विचिन्त्य पृथिव्या उत्थाप्य तां स्वाङ्गुवामैकदेशमुपवेश्य स्वीयांशुकेन शरीरं प्रोज्ज्वल्य
करकिसलयेनाननकमलाद्यं परिमार्ज्य सीमन्तिनि मा शोच । मा विषीद । तव दैवं बलीयः ।
त्वन्मानसेऽद्यशुद्धा वासना दृष्टा । त्वत्समा भाग्यवती दुर्लभा भूमण्डल इत्युदीर्य सामभिः
साऽऽश्वासिता । मुहुर्तं विरम्य समयमाना सा स्वामिनो मुखमालोक्य भो भर्तृ ! किमद्य मम
जातम् । क्षम्यतां जलिवतमिति दीनतामगमत् ।

अथ श्रीहंसः । सुभगे । तद्वर्ण्यते यद्वदत्योदितम् । मम किं जातमित्याकर्णयतु भवती ।
पूर्वजनुषि जनितं यच्छुभमशुभं च तदन्तर्वाणिभिरावेद्यते दैवम् । तद्वलारवयि विरक्तिरावि-
र्भूता इयामे ! निशामय विरक्तिर्नाम वैराग्यम् । तत्त्रिविधं प्रवीणैर्निर्वर्ण्यते, शोकजं, श्रुतजं,
सहजं चेति । यथा-यदा पितरौ पत्नी पतिः पुत्रो वाऽन्यः कश्चित् सुहृद्भग्नः पञ्चत्वमापन्नस्तदा
यत् तत्शोकतोवैराग्यमुत्पद्यते तच्छोकजम् वा, राजाशितस्कराद्युद्धतभयात्, विस्फोट-
कातिसारसन्निपातत्रिदोषाद्यामयापत्तेः अथवा, हेमादिहृद्यवस्तुहानितोऽपि विरज्यते तच्छोकज-

मिति। श्रूयते च पुराणेतिहासान्तरे सपत्नजनन्या निर्भस्सिते ध्रुवे । तक्षको दशतु
इति शृङ्गिसुतशापवशाद्विष्णुराने । इतरेष्वपि बहुष्वितिहासादिविधुतेषु वैराग्यमाकर्ण्यते
कृतमुखेभ्यस्तच्छोकजमेवेत्यवगन्तव्यम् ।

प्रिया । भोः प्रिय ! पुराणेतिहासयोरप्यर्थः कथ्यताम् ।

प्रियः । श्रीकुलार्णवागमानिरहस्ये ।

पुण्यपापादिकथनाद्रागद्वेषादिवारणात् ।

नन्दनात्सर्वं वर्णानां पुराणं मिति कथ्यते ॥ १ ॥

इष्टधर्मकलात्मत्वात्तिमिराज्ञाननाशनात् ।

हरणात्सर्वदुःखानामितिहास इति स्मृतः ॥ २ ॥

किञ्च वेदान्तादिविशिष्टवैराग्य शास्त्राणां सङ्ग्रहया श्रवणतः सनुत्पतितं यद्वैराग्यं
तदभिज्ञैः श्रुतजमित्यभिधीयते । यथा-

मनवो मनुपुत्राश्च येऽन्ये राजर्षयोऽमलाः ।

वैराग्यं परमापन्नाश्चतुर्थाश्रममाश्रिताः ॥ ३ ॥

अनेकजन्मसुपाजितं कस्मिंश्चिज्जन्मन्येवमेवात्मना सह जायते तत्सहज
मित्युच्यते । यथा-श्रीरामस्तथैवात्रां निर्वर्त्य गृहमागत्य यौवने स्वयमकस्माद्विरकि-
मातवान् । तद्वर्णनन्तु बृहद्योगवासिष्ठे । तथा शुकश्चोद्भवमात्राद्विरक्तोऽभूत् ।
पिङ्गलायामपि स्वतो वैराग्यमजनि । कलौ च शङ्करकरामलकादयोऽप्यनेकशः श्रवणा-
द्विरहिता अपि परां विरक्तिमगमन् । पुरा जडभरतोऽपि शास्त्रश्रवणमन्तरा पूर्वस्मिन्नेव
वयसि ब्रह्मीभूतः ।

अत्र कान्ता । भो भर्तः ! श्रीमद्भिर्ज्ञेये वर्णितास्ते सर्वे विदितवृत्तान्ताः । पिङ्गलाया
वृत्तान्तस्तु नावगतः । मय्यनुकम्पा चेत् तस्याः प्रवृत्तिर्विस्तराद्वाच्या ।

श्रीहंसः साह्लादम् । अयि वरवर्णिनि ! त्वयि मम मनोऽद्य दयते । अतस्तस्या विस्त-
रेणोदन्तः शृणोतु भवती । विदेहपुरे काचन पिङ्गलानाम रूपाजीवाऽसीत् । सा स्वधर्मेण
साधारणपुष्पिः सार्द्धं निधुवनेन कृत्वा धनमुपाज्य जीवति स्म । अथैकदा दिष्टवशात्सा द्रव्यं
कामयित्रि नक्तं सङ्केतनिकेतनमागत्य आढ्यं पुमांसमाशंसमानाऽतिष्ठत् । तस्यां निशि न
कोप्यायातो जारः । ततः सा पुनः पुनर्वेश्म प्रविशन्ती बहिश्च निःसरन्ती व्याकुलीभूय
चिन्तयामास । हा हा धिक् धिक् धनं यौवनं च दिवानिशं मया परेषामाशया प्राण्यते ।
अरे मम दैवं निन्द्यमिति भाग्यं धिक्कृत्य सर्वं त्यक्त्वा श्रीपुरुषोत्तममेवाश्रयेयमिति स्वय-
मेव निश्चित्य ।

धिक् धनं धनिकान् धिक् धिक् जीवितं च जनिं च धिक् ।

किं मया जीव्यते व्यर्थं जीवितान्मरणं वरमिति

वारंवारं विपीदन्ती सान्द्रवैराग्यं जगाम । ततस्तया तत्प्रभृति यावज्जीवं तत्कर्म परि-
ह्यज्य विरक्तिवशेन श्रीपुरुषोत्तम एव निषेवित इति । केचिदेतच्छोकजमित्याचक्षते

तदयुक्तम् । शोकजं शिक्षामन्तरेण नोत्तिष्ठति । धनञ्जयादिषु विपादादिवशादाविर्भूतं वैराग्यं शिक्षया दृढीकृतं । स तु स्थिरीभूतमित्याश्रूयते । सा तु न केनापि शिक्षिताऽतः सहजमेव विद्वांसो मन्यन्ते ।

अथ हंसी । साधु साधु श्रीधव ! यद्वेद्याऽपि पिङ्गला शिक्षकमन्तरेण श्रीपुरुषोत्तम-शरणमाश्रिता । मादृशी तु महामोहहर्म्यं देहादौ मोमुह्यमाना मुधोर्जयतीति प्रश्वस्य सत्रपं पतिं प्रत्याह । अङ्ग प्रियतम ! सुरतोऽसि यन्ममाग्रे पिङ्गलावार्त्ताऽऽवेदिता धन्याऽस्मि यद्गवाहशः स्वामी । हे पते ! पुनरपि मम मनः किञ्चित् पिपृच्छिषति । इति सस्मितं स्वामिनोऽभिमुखमवेक्ष्य भणति स्म ।

श्रीहंसः । प्रेयसि पृच्छ । किं पृच्छसि यद्यपि स्त्रीणामग्रे सत्योक्तिः सद्भिः प्रतिपिद्धा । तदपि सपरीक्षं भवत्या मानसमस्माभिरुपलब्धम् । तत्पिपृच्छिषा चेत् पृच्छतु भवती !

प्रिया । सपरीक्षमित्याश्रुत्य स्वद्रूपं स्वयमेव वक्ति । भोः परमकारुणिक ! कथमहं परीक्षिता । सर्वत्र सज्जनैर्जुगुप्सिता स्त्री श्रूयते च । शास्त्रान्तरे

अनृतं साहसं माया मूर्खत्वमतिलोभता ।

अशौचं निर्दयत्वं च स्त्रीणां दोषाः स्वभावजाः ॥ १ ॥

उशनावेदयच्छास्त्रं यच्च वेद बृहस्पतिः ।

स्त्रीबुद्ध्या न विशिष्येत तस्माद्रक्ष्याः कथं हि ताः ॥ २ ॥

नाति प्रसङ्गः प्रमदासु कार्यो

नेच्छेद्दलं स्त्रीषु विवर्द्धमानम् ।

अतिप्रसक्तैः पुरुषैर्यतस्ताः

क्रीडन्ति काकैरिव लूनपक्षैः ॥ ३ ॥

अन्तर्विषमया होता बहिश्चैव मनोरमाः ।

गुञ्जाफलसमाकारा योषितः केन निर्मिताः ॥ ४ ॥

मधु तिष्ठति वाचि योषितां

हृदि हालाहलमेव केवलम् ।

अतएव निपीयतेऽधरो

हृदयं मुष्टिभिरेव ताड्यते ॥ ५ ॥

एता हसन्ति च रुदन्ति च कार्यहेतो-

र्विश्वासयन्ति च परं न च विश्वसन्ति ।

तस्मान्नरेण कुलशीलसमन्वितेन

भार्याः श्मशानघटिका इव वर्जनीयाः ॥ ६ ॥

आवर्त्तः संशयानामभिनयभवनं पत्तनं साहसानां

दोषाणां सन्निधानं कपटशतगृहं क्षेत्रमप्रत्ययानाम् ।

दुर्ग्राह्यं यन्महद्भिर्नरवरवृषभैः सर्वमायांकरण्डं

स्त्रीयन्त्रं केन लोके विषममृतमयं धर्मनाशाय सृष्टम् ॥ ७ ॥

सत्यं शौचं दया मौनं बुद्धिर्हीः श्रियः क्षमा ।
 शमो दमो भगश्चेति यत्सङ्गाद्याति संक्षयम् ॥ ८ ॥
 तेष्वशान्तेषु मूढेषु खण्डितात्मस्वसाधुषु ।
 सङ्गं न कुर्याच्छ्लोच्येषु योषित् क्रीडामृगेषु च ॥ ९ ॥
 न तथास्य भवेन्मोहो बन्धश्चान्यप्रसङ्गतः ।
 योषित्सङ्गाद्यथा पुंसो यथा तत्सङ्गिसङ्गतः ॥ १० ॥
 प्रजापतिः स्वां दुहितरन्दृष्ट्वा तद्रूपधर्षितः ।
 रोहिङ्गतां सोऽन्वधावत् कक्षरूपी हतव्रतः ॥ ११ ॥
 तत्सृष्टसृष्टसृष्टेषु को नन्वखण्डितधीः पुमान् ।
 ऋषिं नारायणमृते योषिन्मर्येह मायया ॥ १२ ॥
 बलं मे पश्य मायायाः स्त्रीमय्या जयिनो दिशाम् ।
 या करोति पदाक्रांतान् भूविजृम्भेण केवलम् ॥ १३ ॥
 सङ्गन्न कुर्यात्प्रमदासु जातु
 योगस्य पारं परमारुरुक्षुः ।
 मत्सेवया प्रतिलब्धात्मलाभो
 वदन्ति यां निरयद्वारमस्य ॥ १४ ॥
 योपयाति शनैर्माया योषिहैवविनिर्मिता ।
 तामिक्षितात्मनो मृत्युं तृणैः कूपमिवावृतम् ॥ १५ ॥
 यां मन्यते पतिर्मोहान् मन्मायामृषभायतीम् ।
 स्त्रीत्वं स्त्रीसङ्गतः प्राप्तो वित्तापत्यगृहप्रदम् ॥ १६ ॥
 तामात्मनो विजानीयात्पत्यपत्यगृहात्मिकाम् ।
 दैवोपसादितं मृत्युं मृगयोगायनं यथा ॥ १७ ॥
 पुरञ्जनो नाम राजा स्त्रीसङ्गात् स्त्रीरूपोऽभूत् ।
 श्रीदाशरथिश्च सीतासङ्गतः परं क्लिष्टः ।

श्रीमहाश्वरोऽपि पार्वतीप्रसङ्गात् परामापदमाप्तवान् । कृष्णेनाऽपि कामिनीनां तद्वशात्
 कतिचन कर्माणि कृतानि । एते हि कर्तुमकर्तुमन्यथाकर्तुं समर्था अपि स्त्रीवशाद्बद्धा इव
 लक्षिताः । इतरेषां कापुरुषाणां तु का कथा । भर्तृभिर्निर्दिशाम्यते । पुरुषैः स्वयमेवात्मना सार्द्धं
 स्त्रियो बद्धाः । पुरुषाणां सकलाङ्गत्वेन स्त्रियो बन्धहेतवः ।

अत्र श्रुतिः ।

अन्नपाशेन मणिना प्राणसूत्रेण पृश्निना ।
 बध्नामि सत्यग्रन्थिना मनश्च हृदयं च ते ॥
 यदेतद् हृदयं तव तदस्तुहृदयं मम ।
 यदिदं हृदयं मम तदस्तु हृदयं तव ।

व्याख्या । विवाहकर्मणि स्त्रीपुंसौ परस्परं भोजयतः । तत्र वधूं प्रति वरो वक्ति । ह वधु, ते तव मनः चित्तं । च शब्दाद्बुद्धिं, च हृदयं, अन्तर्गतं, अहं परिणेतु । वशामि । वध-
बन्धने, केन, किञ्च, पृथिना, किंभूतेन प्राणसूत्रेण । प्राणः सूत्रप्रभूतो यस्य तत् प्राणसूत्रं ।
तेन, “अन्नं वै देवाः पृथीति वदन्ति” । तेन वध्नामीत्यपेक्षते, पुनरपि तदेव विशिष्यते । सत्य-
ग्रन्थिना । सत्यं ग्रन्थिरिव भवति यस्य तत् सत्यग्रन्थि अतस्तेनेति । यत् एतत् प्रत्यक्षं उक्त-
लक्षणं हृदयं तव सम्बन्धि तन्मम भवतु । ममसम्बन्धि च हृदयं तवास्तु । आवयोरेकहृदयं
भवत्वित्यर्थः । स्वामिन् इत्थं स्त्रीपुंसौ परस्परं वदौ । एतत् पुरुषे बन्धनं तु स्त्रीप्रसङ्गतः ।
अतो वेदशास्त्रपुराणकवीनां वचोवैचित्र्येण विदूषितायां बन्धनसूतायां वामायां का परीक्षा !

रमणः । साधु साधु शोधयित्रि । त्वया शास्त्रसारं श्रुतमस्ति खलु । स्त्री तु तादृश्येव
श्रूयते च हृश्यते, किन्तु न हि त्वाद्दशी कश्चित्कैरपि दृष्ट्वा सल्लक्षणसम्पन्नत्वात् । तानि
सल्लक्षणानि त्वयि दर्शयामः । पञ्चदशवर्षात् प्रभृति अद्यदिवसपर्यन्तं मायाप्रपञ्चेऽस्मिन्स्व-
च्छेतो न चञ्चर्यते । लेह्यपेयादीनि त्वमतिमात्रं न लेक्षि, पायसाप्लवङ्गुकाद्यं नानाभक्ष्यमपि-
त्वत्प्राणो नाशिशिषति । पटकूलादीनि सूक्ष्मतराण्यप्यम्बराणि नातिवेलं परिधित्सति भवती ।
किञ्च वार्ताधिलासादिकमपि न निर्भरं रोचते । बालपाश्याललाटिकाकार्णिका ललन्तिकोर्मि-
काकाञ्चीतुलाकोट्यादयोऽनेकलक्षणा अलङ्कारा विद्यमाना अपि नात्यर्थं त्वयि मोदाय दृश्यते ।
जनयित्रीजनिकरभ्रातृभगिनीपतिनयतन्वादिषु तव स्वान्तं त्वं स्नेहेनोचरिक्त्रि । हेमहीरक
मुक्तामाणिक्यविद्रुमवैदूर्यरजतसाम्राज्यदिनानारत्नधातुजातिनिकरोऽपि तव नाऽतिश्रीतये सम्प-
श्यामहे । किञ्च सुकोमले सोपवहे मशकमत्कुणायनेकोपद्रववर्जिते पल्यंकेऽपि त्व-
न्मनोऽतितरां न निद्रायते । समानशीलः सहजसरलः सखीजनोऽपि त्वां सुखयितुमस-
मर्थः । ऐहिकेष्वनेकविधेषु विषयेषु ललने तव लालसा न लक्ष्यते । सकलसुन्दरीणां शरीरं
कम्पयितुं पर्याप्तोऽपि कन्दर्पस्त्वत्पदवीमवेक्ष्य न्यञ्जतीति निचायामः । अन्यदपि । अङ्गने !
वस्तुतो विरक्तं मनो न कचिदुद्गाढं स्निह्यति । नोद्वन्ति । नानुकम्पते । न भ्रामते । नाभिनि-
विशते । नेक्ष्यति । न सुखायते । न चाशास्ते । नाप्युद्वेगः । किन्तु । सर्वमनुतिष्ठद्रूप्यौ-
दासीन्येनावगणय्य यथाकथञ्चिद्वर्त्तते । तन्वि ! तादृशं तव चित्तं चिरेणाऽलोच्यते । अतस्त्वं
सल्लक्षणवती मुमुक्षुसंज्ञका जाता ।

हंसी । एवमस्तु चिह्ननिरीक्षणं चातुर्येण युष्माभिः सम्यगस्मत्स्वरूपं परीक्षितम् । किमे-
तत् क्षुद्रवैराग्येण दुःखदेनेत्युदर्यं खिन्नमनस्का तूष्णीमासीत् ।

**इति श्रीहंसमिह्रविरचिते श्रीहंसविलासे वैराग्योदयलक्षणं नाम
पञ्चमोऽध्यायः ॥ ५ ॥**

अथ हंसः-भोः सखि ! मा खिद्यताम्, मुमुक्षोवैराग्यं प्राग्दुःखदमपि ज्वरार्त्तस्य कटुचूर्ण-
वत् परिणामेऽखण्डसुखदमित्यतः खेदो न कार्यः ।

हंसी-भो वल्लभ ! अहमयोग्याऽपि दयालुभिर्मर्तृभिराहिता हि न किमप्यनुयोक्तुमां-
शङ्क इत्यतः कथयतां मुमुक्षुलक्षणमिति पप्रच्छ ।

श्रीहंसः-वल्लभे वेष्टितवचनाप्यस्माभिस्त्वमुरसिऽरुतेत्यतः श्रूयतामस्मद्वचः श्रवणो-
त्सुके । प्रागुक्तलक्षणो विषयी जीवः कदाचिदैवात्सल्लवशेन सतां वाचः श्रद्धाय महादुः-
खाद्यदा मुमुक्षते । तर्हि तस्य मुमुक्षुरिति नाम मोक्षदर्शिर्भग्यते ।

स्त्री-भोः स्वामिन् ! सन्तः कीदृशः । तेषां सङ्गश्च केन विधिना विधातव्य इत्युच्यताम् ।
 हंसः । प्रमदे ! यद्यपि मद्भणितं भवत्या परिसूयेत् तदपि त्वयि मम प्रेमानावाञ्छति । अ-
 तस्त्वं निशामय श्रीशास्त्रस्वारस्यम् । मायाप्रपञ्चस्य पारेऽनुत्तरं श्रीनगरमस्ति ।
 तन्मध्यप्रदेशे चिन्तामणिमन्दिरमस्ति । तदन्तः श्रीरासशालाख्यं श्रीपरम-
 शिवान्तः पुरस्य विलाससदनमस्ति । तत्राप्यलक्ष्यं सभास्तृतकौसुभतूलिकं श्रीतल्पमस्ति !
 तस्मिन् श्रीमदनिर्वचनीयमर्द्धनःरीश्वरस्वरूपमस्त्येवेति तत्तच्छास्त्रतोऽनुसृत्या च निर्णाय
 तद् ध्यानगानैकतानास्तन्मयाश्च यत्र क च ये केचन, त एव सन्तः । वस्तुतः सन्तस्त्वास्तिकाः
 ततः परे नास्तिकाश्च । अत्र श्रुतिः—असन्नेवस भवति असद्वद्वेति वेद चेत् ।

अस्ति ब्रह्मेति चेद्रेद सन्तमेनं ततो विदुरिति ।

सुन्दरि ! सज्जना हि लोके विप्रयिण इव विहरन्तोऽपि न तैर्वैदितुं शक्या ।

वासिष्ठे च ।

लोभमोहरूपां यस्य तनुताऽनुदिनम्भवेत् ।

यथाशास्त्रं विहरति स्वकर्मसु स सज्जनः ॥ १ ॥

अन्यत्राऽपि ।

सन्तोऽन्तः कोमलास्तज्जुह्वैर्विज्ञेया नालिकेरवत् ।

अन्ये तु वदराकारा बहिरेव मनोरमाः ॥ २ ॥

किञ्च । प्रिये ! सन्तो गुरवो जीवन्मुक्ताश्चैकपर्यायाः । यत् प्रसङ्गतस्तद्रूपतामासादयन्ति
 मुमुक्षवः ।

हंसी । भोः श्रीहंस । सतां लक्षणं तु श्रीमतां वचनान्मयाऽवसितम् । सद्गुरुः कीदृग्-
 लक्षण इति विशेषेण श्रोतुकामाऽस्मि ।

हंसः । श्री आगमरहस्ये ! (इदितोऽंश इव दृश्यते)

हंसी । भो भो बल्लभ ! आगमार्थः कथ्यतामित्युपक्रमे सा पृच्छति स्म ।

हंसः ।

आचारकथनाद्विव्यगतिप्राप्तिनिधानतः ।

महावाक्यार्थकथनादागमः कथितः प्रिये ॥ १ ॥

गुरुलक्षणान्युच्यन्ते ।

श्रीगुरुः परमेशानि शुद्धवेपो मनोहरः ।

सर्वलक्षणसम्पन्नः सर्वावयवशोभितः ॥ १ ॥

सर्वागमार्थतत्त्वज्ञः सर्वमन्त्रविधानवित् ।

लोकसम्मोहनकरो देववत् प्रियदर्शनः ॥ २ ॥

सुमुखः सुलभः स्वच्छः संशयच्छिदसंशयः ।

इङ्गिताकारचेष्टाञ्च ऊहापोहविदुज्ज्वलः ॥ ३ ॥

अन्तर्मुखो बहिर्दृष्टिः सर्वज्ञो देशकालवित् ।

आज्ञासिद्धस्त्रिकालज्ञो निग्रहानुग्रहक्षमः ॥ ४ ॥

वेधको बोधकः शान्तः सर्वजीवदयापरः ।
 स्वाधीनेन्द्रियसञ्चारः षड्वर्गविजयेक्ष्मः ॥ ५ ॥
 अग्रगण्योऽतिगम्भीरः पात्राऽपात्रविशेषवित् ।
 शिवविष्णुसमः साधुर्न च दर्शनदूषकः ॥ ६ ॥
 निर्ममो नित्यसन्तुष्टः स्वतन्त्रो नित्यशक्तिमान् ।
 स्वभक्तवत्सलो धीरः कृपालुः स्मितपूर्ववाक् ॥ ७ ॥
 भक्तिप्रियः सर्वसमो गम्भीरः शिष्यशासितः ।
 स्वेष्टदेवगुरुप्राज्ञदेवतापूजनोत्सुकः ॥ ८ ॥
 नित्ये नैमित्तिके काम्ये रतः कर्मण्यनिन्दिते ।
 रागद्वेषभयक्लेशदम्भाहङ्कारवर्जितः ॥ ९ ॥
 स्वविध्यनुष्ठानतपोधर्माणामप्रकाशकः ।
 वर्णाश्रमज्ञानतपोधर्माणां तु प्रकाशकः ॥ १० ॥
 यदृच्छालाभसन्तुष्टो गुणदोषविभेदकः ।
 स्त्रीधनादिष्वनासक्तो दुःसङ्गव्यसनातिगः ॥ ११ ॥
 सर्वाहम्भावसंयुक्तो निर्द्वन्द्वो नियतव्रतः ।
 अनुलोमोऽर्हिसकश्च पक्षपातविचक्षणः ॥ १२ ॥
 निःसङ्कल्पविकल्पश्च विनीतात्माऽतिधार्मिकः ।
 तुल्यनिन्दास्तुतिर्मौनी निरपेक्षो नियामकः ॥ १३ ॥
 इत्यादिलक्षणोपेतः श्रीगुरुः कथितः प्रिये !

॥ गुर्वर्थश्च ॥

गुकारस्त्वन्धकारोऽपि रुकारस्तन्निरोधकः ।
 अन्धकारनिरोधित्वात् गुरुरित्यभिधीयते ॥ १ ॥
 गुह्यागमार्थतन्मन्त्रसाधनोद्बोधनादपि ।
 रुद्रादिदेवरूपत्वाद्गुरुरित्यभिधीयते ॥ २ ॥
 आचार्याराध्यश्रीनाथदेशिकस्वामिनोऽपि गुरुपर्यायायाः ।

तदर्थस्तु

आचिनोति हि शास्त्रार्थमाचारे स्थापयेत्परम् ।
 स्वयमप्याचरेद्यस्तु तमाचार्यं प्रचक्षते ॥ १ ॥
 आम्नायतत्त्वविज्ञाना चराचरसमानतः ।
 यमादियोगयुक्तत्वादाचार्यं इति कथ्यते ॥ २ ॥

आत्मभावप्रदानाच्च रागद्वेषादि वर्जनात् ।
 ध्यानैकनिष्ठचित्तत्वादा^१राध्य इति कथ्यते ॥ ३ ॥
 श्रीमोक्षदानदक्षत्वान्नादब्रह्मानुबोधनात् ।
 स्थगिताज्ञानविभवाच्छ्रीनाथ इति कथ्यते ॥ ४ ॥
 देवतारूपधारित्वा चिच्छ्रयानुग्रहकारणात् ।
 करुणामयमूर्त्तित्वाद्देशिकः कथ्यते प्रिये ! ॥ ५ ॥
 स्वान्ताश्रितसमुन्मीलत्परतत्त्वार्थचिन्तनात् ।
 मिथ्याज्ञानविहीनत्वात् प्रिये स्वामी^२ति कथ्यते ॥ ६ ॥

॥ अन्यान्यपि तल्लक्षणानि ॥

योचिलङ्घ्याश्रमान्वर्णनात्मन्येव स्थितः सदा ।
 सोऽतिवर्णाश्रमी योगी स गुरुः स च मे प्रियः ॥ १ ॥
 दृश्यं विना स्थिरा दृष्टिर्मनश्चालम्बनं विना ।
 विनाभ्यासं स्थिरो वायुर्यः स्यात्सगुरुकृतमः ॥ २ ॥
 यच्च सम्बित्तिजननं परानन्दसमुद्भवम् ।
 तत्तत्त्वं विदितं येन स गुरुः कुलनाथिके ! ॥ ३ ॥
 भूतं भावं मन्त्ररौद्रशाक्तशाम्भवमित्यपि ।
 वेधं च षड्विधं वेत्ति स हि वेधकरो गुरुः ॥ ४ ॥
 पदवर्णकलामन्त्रसत्तत्त्वभुवनाह्वयान् ।
 षडध्वानं शोधयेद्यः शोधकः स गुरुः स्मृतः ॥ ५ ॥
 षडाधारनवाधारषोडशाधारनिर्णयम् ।
 यो जानाति विधानेन स गुरुः कथितः प्रिये ! ॥ ६ ॥
 जाग्रत्स्वप्नसुषुप्तिश्च तुर्या च तदतीतकम् ।
 यो वेत्ति पञ्चकं देवि ! स गुरुः कथितः प्रिये ! ॥ ७ ॥
 पिण्डं पीठं तथारूपं रूपातीतं चतुष्टयम् ।
 यो वै सम्यग्विजानाति स गुरुः कथितः प्रिये ! ॥ ८ ॥
 यो वा परां च पश्यन्तीं मध्यमां वैखरीमपि ।
 चतुष्टयं विजानाति स गुरुः कथितः प्रिये ! ॥ ९ ॥
 आत्मविद्याशिवः सर्वमिति तत्त्वचतुष्टयम् ।
 यो वेत्ति परमेशानि स गुरुः कथितः प्रिये ॥ १० ॥
 पशुपार्शं पशूनां च रहस्यार्थविधानवित् ।
 यो जानाति वरारोहे ! स गुरुः परिकीर्तितः ॥ ११ ॥

वर्णोत्तरं स्वयंभवाख्यं लिङ्गत्रितयसंस्थितिम् ।
 तत्त्वतो यो विजानाति स गुरुः कथितः प्रिये ! ॥ १२ ॥
 आग्निकं कार्मिकं चैव मायिकं च मलत्रयम् ।
 यो विशोधयितुं शक्तः स गुरुः कथितः प्रिये ! ॥ १३ ॥
 सरक्तशुक्लमिश्राख्यचरणत्रयवासनाम् ।
 यो जानाति महादेवि ! स गुरुः कथितः प्रिये ! ॥ १४ ॥
 चक्रसङ्केतकं मन्त्रपूजासङ्केतके तथा ।
 त्रिविधं यो विजानाति स गुरुः कथितः प्रिये ! ॥ १५ ॥
 महामुद्रां नभोमुद्रां चोद्घ्याणं च जलन्धरम् ।
 मूलबन्धं च यो वेत्ति स गुरुः कथितः प्रिये ! ॥ १६ ॥
 शिवादिक्षितिपर्यन्तं पञ्चविंशत्तत्त्वनिर्णयम् ।
 यो विजानाति तत्त्वेन स गुरुः कथितः प्रिये ! ॥ १७ ॥
 अन्तर्यागं बहिर्यागं कालज्ञानस्थितिं प्रिये ! ।
 धारायन्त्रविधानं च यो वेत्ति स गुरुः स्मृतः ॥ १८ ॥
 पिण्डब्रह्माण्डयोरैक्यस्थितिं यो वेत्ति तत्त्वतः ।
 शिरोऽस्थिरोमसङ्ख्यादि स गुरुर्नापरः प्रिये ! ॥ १९ ॥
 पद्मादिचतुराशीतिनानासनविचक्षणः ।
 यमाद्यष्टाङ्गयोगज्ञः स गुरुः कथितः प्रिये ! ॥ २० ॥
 घृणा शङ्का भयं लज्जा जुगुप्सा चेति पञ्चमः ।
 कुलं शीलं तथा जातिरष्टौ पाशाः प्रकीर्तिताः ॥ २१ ॥
 पाशबद्धः पशुः प्रोक्तः पाशमुक्तः सदाशिवः ।
 तस्मात् पाशहरो योऽत्र स गुरुः कथितः प्रिये ॥ २२ ॥
 बन्धनं योनिमुद्राया मन्त्रचैतन्यदर्शनम् ।
 मात्राद्यं तत्स्वरूपं च यो वेत्ति स गुरुर्मतः ॥ २३ ॥
 विनिःक्षिप्तं गतायातं संश्लिष्टन्तु विनीतकम् ।
 चतुर्विधां मनोऽवस्थां यो वेत्ति स गुरुर्मतः ॥ २४ ॥
 मूलादिब्रह्मरन्धान्तं सप्ताऽम्भोजदलेषु च ।
 जीवाचारफलं वेत्ति स गुरुर्नापरः प्रिये ! ॥ २५ ॥
 शिवादिक्षितिपर्यन्तं पारंपर्यं क्रमेण यः ।
 अवाह्यतत्त्वसद्भावं यो वेत्ति स गुरुर्मतः ॥ २६ ॥
 येन वा दर्शिते तत्त्वे तत्क्षणात्तन्मयो भवेत् ।
 मन्यते मुक्तमात्मानं स गुरुर्नापरः प्रिये ! ॥ २७ ॥

ये द वा सहजानन्दं हरतीन्द्रियजं सुखम् ।
 सेव्यास्तेगुरवः शिष्यैरन्ये त्याज्याः प्रतारकाः ॥ २८ ॥
 ये मनःस्थं स्वशिष्येषु दर्पणेष्विव रूपतः ।
 सङ्क्रामयन्ति ते धन्या गुरवोऽन्ये प्रतारकाः ॥ २९ ॥
 संसारभयभीतस्य शिष्यस्य गुरुरादरात् ।
 व्रतोपवासनियमैर्नियन्ता स गुरुर्मतः ॥ ३० ॥
 यः प्रसन्नः क्षणार्द्धेन मोक्षलक्ष्मीं प्रयच्छति ।
 दुर्लभं तं विजानीयात् गुरुं संसारतारकम् ॥ ३१ ॥
 यः क्षणेनात्मसामर्थ्यं स्वशिष्याय ददाति हि ।
 क्रियायासादिरहितं स गुरुर्देवि ! दुर्लभः ॥ ३२ ॥
 दीपादीपान्तरं देवि ! सञ्चरन्ते यथा तथा ।
 यो दद्यात् स गुरुर्नानमायासादिविवर्जितम् ॥ ३३ ॥
 यो हि सद्यः सुखकरं सुलभं स्वात्मसौख्यदम् ।
 ज्ञानोपदेशं कुरुते स गुरुर्देवि ! दुर्लभः ॥ ३४ ॥
 क्षुधितस्य यथा तृप्तिराहारादाशु जायते ।
 तथोपदेशमात्रेण शिष्यं यस्तर्पयेद्गुरुः ॥ ३५ ॥
 गुरवो बहवः सन्ति वेदशास्त्रार्थपारगाः ।
 दुर्लभोऽयं गुरुर्देवि ! परतत्त्वार्थपारगः ॥ ३६ ॥
 गुरवो बहवः सन्ति दीपवच्च गृहे गृहे ।
 दुर्लभोऽयं गुरुर्देवि ! सूर्यवद्भुवि दीपकः ॥ ३७ ॥
 गुरवो बहवः सन्ति नानातुच्छफलप्रदाः ।
 दुर्लभोऽयं कुलेशानि ! लोके स्वात्मप्रदो गुरुः ॥ ३८ ॥
 गुरवो बहवः सन्ति कुमन्त्रौषधिदेवताः ।
 निगमागमशास्त्रज्ञो मन्त्रज्ञो दुर्लभो गुरुः ॥ ३९ ॥
 वर्णाश्रमकुलाचारनिरता गुरवः कति ।
 सर्वसङ्कल्पहीनो यः स गुरुर्देवि ! दुर्लभः ॥ ४० ॥
 श्रीगुरोरेवस्य सम्पर्कात् परानन्दोऽत्र जायते ।
 गुरुं तमेव वृणुयान्नापरं मतिमान्नरः ॥ ४१ ॥
 यस्यानुभवपर्यन्ता बुद्धिस्तत्त्वे प्रवर्तते ।
 तस्यावलोकमात्रेण मुच्यते भवबन्धनात् ॥ ४२ ॥
 शङ्कया भक्षितं सर्वं त्रैलोक्यं सचराचरम् ।
 सा शङ्का भक्षिता येन स गुरुर्देवि ! दुर्लभः ॥

यथा वह्निसमीपस्थं नवनीतं विलीयते ।
 तथा दुःखं विलीयेत सदाचार्यसमीपतः ॥ ४४ ॥
 यथा दीप्तोऽनलः काष्ठं शुष्कमार्द्रं च निर्दहेत् ।
 तथा गुरुकटाक्षस्तु शिष्यपापं दहेत्क्षणात् ॥ ४५ ॥
 यथा महाऽनिलादूर्कतुलं दश दिशो व्रजेत् ।
 तथैव गुरुकारुण्यात् पापराशिः प्रगच्छति ॥ ४६ ॥
 दीपदर्शनमात्रेण प्रणश्यति यथा तमः ।
 सद्गुरोर्दर्शनादेवि ! तथाऽज्ञानं विनश्यति ॥ ४७ ॥
 सर्वलक्षणसंपन्नो वेदशास्त्रविशारदः ।
 सर्वोपायविधानज्ञस्तत्त्वहीनो गुरुर्न हि ॥ ४८ ॥
 पूजाहोमाश्रमाचारतपस्तीर्थव्रतादिकम् ।
 मन्त्रदीक्षादिविज्ञानं तत्त्वहीनस्य निःफलम् ॥ ४९ ॥
 सुसम्बेद्यं परं तत्त्वं स्वात्मनश्च न निश्चयः ।
 आत्मनोऽनुग्रहो नास्ति परस्यानुग्रहः कुतः ॥ ५० ॥
 प्रदूषकारं मनोरूपं प्रत्यक्षे स्वात्मनि स्थितम् ।
 या न जानाति चान्यस्य कथं मोक्षं ददात्यसौ ॥ ५१ ॥
 सर्वलक्षणहीनोऽपि तत्त्वज्ञानी गुरुः स्मृतः ।
 तस्मात्तत्त्वविदेवेह मुक्तो मोचक एव च ॥ ५२ ॥
 यस्तत्त्वविन्महेशानि ! स पशुं बोधयत्यलम् ।
 तत्त्वहीनात्कुतो बोधः कुतोऽप्यात्मपरिग्रहः ॥ ५३ ॥
 तत्त्वज्ञैरूपदिष्टा ये तत्त्वज्ञास्तेन संशयः ।
 पशुभिश्चोपदिष्टा ये देवि ! ते पशवः स्मृताः ॥ ५४ ॥
 विद्वस्तु वेधयेद्देवि नाविद्धो वेधको भवेत् ।
 मुक्तस्तुमोचयेद्द्वन्द्वं ममुक्तो मोचकः कथम् ॥ ५५ ॥
 मतिज्ञश्चोद्धरेन्मूर्खं न मूर्खो मूर्खमुद्धरेत् ।
 शिलां सन्तारयेन्नौहि किं शिलां तारये चिच्छला ॥ ५६ ॥
 तत्त्वहीनं गुरुं लब्ध्वा केवलं भवतत्परम् ।
 इहामुत्रफलं किञ्चित् स नरो नाप्नुयात् प्रिये ! ॥ ५७ ॥
 अनभिज्ञं गुरुं प्राप्यासंशयोच्छेदकारकम् ।
 शिष्यो गुर्वन्तरं गत्वा न तद्दोषैर्हि लिप्यते ॥ ५८ ॥
 मधुलुब्धो यथा भृङ्गः पुष्पात्पुष्पान्तरं व्रजेत् ।
 ज्ञानलुब्धस्तथा शिष्यः गुरोर्गुर्वन्तरं व्रजेत् ॥ ५९ ॥

शैवे गुरु त्रयं प्रोक्तं वैष्णवे गुरुपञ्चकम् ।
 वेदशास्त्रेषु शतशो गुरुरेकः कुलान्वये ॥ ६० ॥
 प्रेरकः सूचकश्चैव वाचको दर्शकस्तथा ।
 शिक्षको बोधकश्चैव पठेते गुरवः स्मृताः ॥ ६१ ॥
 पञ्चैते कार्य भूताः स्युः कारणं बोधको भवेत् ।
 बोधकान्नापरः कश्चिद्गुरुः श्रेष्ठो हि बोधकः ॥ ६२ ॥
 श्रीगुरुं लक्षणोपेतं संशयच्छेदकारकम् ।
 लब्ध्वा ज्ञानप्रदं देवि ! न गुर्वन्तरमाश्रयेत् ॥ ६३ ॥
 ललने इत्यादि ललितलक्षणविशेषलक्षितः श्रीगुरुरवगन्तव्यः । प्रेरकादयः पञ्चतु
 सन्तः । वेधकस्तुसद्गुरुरिति गुरुसतोरापद्भेदः ।
 किञ्च ।
 मनुष्यचर्मणा बद्धः साक्षात् परतरः शिवः ।
 स्वशिष्यानुग्रहार्थाय गुरुरूप्यदति क्षितौ ॥ १ ॥
 सद्भक्तलक्षणायैव निराकारोऽपि साकृतिः ।
 शिवः कृपानिधिलोके संसारीव हि चेष्टते ॥ २ ॥
 ललाटलोचनं चान्द्री कलामपि च दोर्द्धयम् ।
 अन्तर्निधाय च शिवो वर्त्तते गुरुरूपभाक् ॥ ३ ॥
 अत्रिनेत्रः शिवः साक्षादचतुर्बाहुरच्युतः ।
 अचतुर्वदनो ब्रह्मा श्रीगुरुः कथितः प्रिये ! ॥ ४ ॥
 नर वदृश्यते लोके श्रीगुरुः पापकर्मिणाम् ।
 शिववदृश्यते साक्षान्नराणां पुण्यकर्मिणाम् ॥ ५ ॥
 श्रीगुरुं परमं तत्त्वं तिष्ठन्तं चक्षुरग्रतः ।
 मन्दभाग्या न पश्यन्ति ह्यन्धाः सूर्यमिवोदितम् ॥ ६ ॥
 गुरुः सदाशिवः साक्षात्सत्यमेव न संशयः ।
 शिव एव गुरुर्नो चेत् भुक्तिमुक्तिप्रदः कथम् ॥ ७ ॥
 सदाशिवस्य देवस्य श्रीगुरोरपि पार्वति ! ।
 उभयोरन्तरं नास्ति यः करोति स पातकी ॥ ८ ॥
 शिवो गुरुमधिष्ठाय पशोः पाशानशेषतः ।
 छित्त्वा परं पदं दत्ते तस्मात्परशिवो गुरुः ॥ ९ ॥
 सर्वानुग्रहकर्तृत्वादीश्वरः करुणानिधिः ।
 आचार्यरूपमास्थाय दीक्षया मोक्षयेत्पशुम् ॥ १० ॥

यथा घटश्च कलशः कुम्भश्चैकार्थवाचकाः ।
 तथा देवश्च मन्त्रश्च गुरुश्चैकार्थवाचकाः ॥ ११ ॥
 यथा देवस्तथा मन्त्रो यथा मन्त्रस्तथा गुरुः ।
 देवमन्त्रगुरुणां हि पूजनात्सदृशं फलम् ॥ १२ ॥
 गुरुरूपं समास्थाय भवपाशनकृन्तये ।
 सिद्धान्तसार वेत्ताऽहं बीजहा स्थिरवेधकृत् ॥ १३ ॥
 इति गुरुप्रशंसा ।

इति श्रीहंसमिडुविरचिते श्रीहंसविलासे मुमुक्षुलक्षणे
 सद्गुरुलक्षणवर्णनं नाम षष्ठोल्लासः ॥ ६ ॥

अथ शिष्य लक्षणम् । कुलार्णवागमरहस्ये ।

यथा पिपीलिका मन्दं मन्दं वृक्षाग्रजं फलम् ।
 चिरेणाप्नोति कमपि देशश्चापि तथा प्रिये ! ॥ १ ॥
 यथा कपिः स्वशाखायाः शाखामुलङ्घ्य यत्नतः ।
 फलमाप्नोति भक्त्या स्या दुपदेशस्तथा प्रिये ! ॥ २ ॥
 यथा विहङ्गमः शीघ्रं फलमेव निषीदति ।
 तथा ज्ञानोपदेशस्तु कथितः कुलनायिके ! ॥ ३ ॥

प्रिये ! किमुक्तम् । मुमुक्षु स्त्रिविधः । पिपीलिकः

कपी विहङ्गमश्चेति । तत्रापि क्रमेण कनिष्ठो मध्यमः
 श्रेष्ठश्च । ततः श्रेष्ठलक्षणं वर्णयामः ।

परशिष्यं च पाखण्डं षण्डं पण्डितमानिनम् ।
 हीनाधिकविकाराङ्गविकलाऽवयवान्वितम् ॥ १ ॥
 पङ्क्तुं मन्दं च बधिरं मलिनं व्याधिपीडितम् ।
 उच्छिष्टं दुर्मुखं चापि स्वेच्छावेषधरं प्रिये ! ॥ २ ॥
 दुर्विकाराङ्गचेष्टेहागतिभाषणवीक्षणम् ।
 निद्रातन्द्राजडालस्यद्यूतादिव्यसनान्वितम् ॥ ३ ॥
 कपाटकुड्यस्तम्भादौ तिरोहिततनुं सदा ।
 कुलगूढकरं क्षुद्रं बाह्यभक्तिविवर्जितम् ॥ ४ ॥
 किमेकवादिनं स्तब्धं प्रेषितं प्रेषिकं शठम् ।
 धनस्त्रीशुद्धिरहितं निषेधविधिवर्जितम् ॥ ५ ॥
 रहस्यभेदकं चापि देवि कार्यार्थपातकम् ।
 मार्जारवकवृत्तिञ्च रंभान्वेषणतत्परम् ॥ ६ ॥

मायाविनं कृतघ्नं च प्रच्छिन्नावरदायकम् ।
 विश्वासघातुकं स्वामित्रोहिणं पापकारिणम् ॥ ७ ॥
 अविश्वासकरं संशयात्मानं सिद्धिकाङ्क्षिणम् ।
 आततायिनमादित्सुं कुत्सितं कूटसाक्षिणम् ॥ ८ ॥
 सर्वप्रतारकं देवि ! सर्वोत्कृष्टाभिमानिनम् ।
 असत्यनिष्ठुरासह्यप्राभ्यादिवहुभाषितम् ॥ ९ ॥
 दुर्विचारकुतर्कादिकारिणं कलहप्रियम् ।
 वृथा वृक्षकटं मूर्खं फल्गुवाचं विडम्बकम् ॥ १० ॥
 परोक्षे दूषणकरं प्रत्यक्षे प्रियवादिनम् ।
 वाग् ब्रह्मवादिनं विद्याचोरमात्मप्रकाशकम् ॥ ११ ॥
 गुणासहिष्णुमहितमार्तं क्रोधनमधिके ।
 चार्वाकदुर्जनसखं सर्वलोकविगर्हितम् ॥ १२ ॥
 पिशुनं परसंतापं संविदप्रणयं प्रिये ! ।
 स्वकेशवादिनं स्वामित्रोहिणं स्वात्मवञ्चकम् ॥ १३ ॥
 जैह्वौपस्थ्यपरं देवि ! तस्करं पशुचेष्टितम् ।
 अकारणद्वैतहास्यक्लेशक्रोशादिकारिणम् ॥ १४ ॥
 अतिसाहसकर्मणमन्यथापरिहासकम् ।
 कामुकं चातिनिर्लज्जं मिथ्यादुष्टेष्टदूषकम् ॥ १५ ॥
 असूयामदमात्सर्यदम्भाहङ्कारसंयुतम् ।
 इच्छापावृष्यपैशुन्यकार्पण्यक्रौर्यमानसम् ॥ १६ ॥
 अधीरं दुःखिनं भीरुमशक्तं स्तब्धमातुरम् ।
 अर्धमत्तं मन्दमर्तिं मूढं चिन्ताकुलं विटम् ॥ १७ ॥
 तृष्णालोभयुतं दीनमतुष्टं सर्वयाचकम् ।
 बह्माशिनं कपटिनं भ्रामकं कुटिलं प्रिये ! ॥ १८ ॥
 भक्तिधृद्धादयाशान्तिधर्माचारादिवर्जितम् ।
 मातापितृगुरुप्राज्ञसद्वचोहास्यकारिणम् ॥ १९ ॥
 पूजाद्रव्यादिवीभत्सुं गुरुसेवाभिमानिनम् ।
 स्त्रीद्विष्टं समयभ्रष्टं गुरुशक्तमपीश्वरि ! ॥ २० ॥
 इत्यादि लक्षणोपेतं गुरुः शिष्यं परित्यजेत् ।
 किमुक्तम् । यथोक्तैर्दुर्लक्षणैरनन्वितो यो मुमुक्षुः स उत्तर इत्यर्थः ।
 किञ्च ।
 सच्छिष्यं तु कुलेशानि ! शुभलक्षणसंयुतम् ।
 शमादिसाधनोपेतं गुणशीलसमन्वितम् ॥ १ ॥

स्वच्छ देहाम्बरं प्राज्ञं धार्मिकं शुद्धमानसम् ।
 दृढप्रज्ञं सदाचारं श्रद्धाभक्तिसन्धितम् ॥ २ ॥
 कृतज्ञं पापभीरुं च साधुसज्जनसंमतम् ।
 आस्तिकं दानशीलं च सर्वभूतहितैरतम् ॥ ३ ॥
 विश्वासयिनयोपेतं दीनदेहापवञ्चकम् ।
 असाध्यसाधने शूरमुत्साहबलसंयुतम् ॥ ४ ॥
 अनुकूलरूपायुक्तिमप्रमत्तं विचक्षणम् ।
 हितसत्यमितस्मेरभाषिणं मुक्तदूषणम् ॥ ५ ॥
 सकृदुक्तगृहीतार्थचतुरं बुद्धिविस्तरम् ।
 दक्षमल्पाशिनं गृहचित्तं निर्व्यीजसेवितम् ॥ ६ ॥
 विमृश्यकारिणं वीरं मनोदारिद्र्यवर्जितम् ।
 सर्वकार्यातिकुशलं स्वच्छं सर्वोपकारकम् ॥ ७ ॥
 स्वस्तुतौ परनिन्दायां विमुखं सुमुखं प्रिये ! ।
 जितेन्द्रियं सुसम्पुष्टं श्रीमन्तं ब्रह्मचारिणम् ॥ ८ ॥
 सन्त्यक्तव्याधिचापल्यदुःशङ्कातर्कसंशयम् ।
 नित्यं गुरुसमीपस्थं गुरुसन्तोषकारकम् ॥ ९ ॥
 गुरुध्यानस्तुतिकथासेवार्चावन्दनोत्सुकम् ।
 गुरुदैवतसद्भक्तप्रमदापूजनप्रियम् ॥ १० ॥
 मनोवाक्कनुभिर्नित्यं गुरुकार्यं समुद्यतम् ।
 गुर्वाज्ञापालकं देवि ! गुरुकीर्तिप्रकाशकम् ॥ ११ ॥
 गुरुवाक्यप्रमाणज्ञं गुरुशुश्रूषणे रतम् ।
 चित्तानुवर्तिनं प्रेक्ष्यकारिणं कुलनायिके ! ॥ १२ ॥
 लज्जाविवादगर्वादिवर्जितगुरुसन्निधौ ।
 निरपेक्ष्यं गुरुद्रव्ये तत्प्रसादामिलाषिणम् ॥ १३ ॥
 गुरुध्यानादिनिरतं मोक्षमार्गाभिकाङ्क्षिणम् ।
 मोक्षशास्त्रप्रियं देवि ! पशुशास्त्रपराङ्मुखम् ॥ १४ ॥
 इत्यादिलक्षणोपेतं गुरुः शिष्यं परिग्रहेत् ।
 किमुक्तम् । पूर्वोक्त लक्षणेभ्यो विलक्षण एतल्लक्षणं
 लक्षितो यः कश्चित् स एवात्र श्रीराजयोगशास्त्रे उक्तमोऽधिकारी ज्ञातव्यः ।
 किञ्च इयामे । शृणोषि । शमादिसाधनोपेतमित्युक्तेः । साधनचतुष्टयसम्पन्नोऽपि
 सच्छिष्यः । शान्तो दांत इति श्रुतेः । किन्तदित्युच्यते । अपरोक्षानुभूतौ
 श्रीशंकराचार्यः । नित्यानित्यवस्तुविधेकः वैराग्यम् । शमादिषट्कसंपत्तिः
 मुमुक्षुत्वम् । इतिसाधनचतुष्टयम् । एतेषां लक्षणानि च ।
 नित्यमात्मस्वरूपं हि दृश्यं तद्विपरीतगम् ।
 एवं यो निश्चयः सभ्यग्विवेको वस्तुनः स वै ॥ १ ॥

श्रीकुलागमेऽपि ।

जन्मान्तरसहस्रेषु या बुद्धिर्विहिता नृणाम् ।
तामेव लभते जन्तुरूपदेशो निरर्थकः ॥ १ ॥
पूर्वजन्मकृताभ्यासात्तत्त्वज्ञानं प्रकाशते ।
सुप्तोत्थितप्रत्ययवहुपदेशादिकं विना ॥ २ ॥

वासिष्ठेऽपि ।

उपदेशक्रमो राम! व्यवस्थामात्रपालनम् ।
ज्ञेतेस्तुकार्णं साक्षादात्मप्रज्ञैव केवलम् ॥
ज्ञप्तेरात्मसाक्षात्कारस्येत्यर्थः ।
न शास्त्रेणाऽपि गुरुणा दृश्यते परमेश्वरः ।
दृश्यते स्वात्मनैवात्मा स्वया सत्त्वस्थया धिया ॥ ३ ॥
स्वात्मनैव स्वपौरुषेणैव सत्त्वगुणनिष्ठयास्वबुद्ध्या च ।
शास्त्रार्थैर्बुध्यते नात्मा गुरोर्वचनतो न च ।
बुध्यते स्वयमेवैष स्वबोधवशतः स्वतः ॥ ४ ॥
स्वबोधवशतः स्वरूपानुसन्धानमहिम्ना स्वत एव बुध्यत इत्यर्थः ।
गुरुपदेश शास्त्रार्थैर्विना चात्मा न बुध्यते ।
एतत् संयोगसत्तैव स्वात्मज्ञानप्रकाशिनी ॥ ५ ॥
गुरुशास्त्रार्थशिष्याणां चिरसंयोगसत्तया ।
अहनीव जनाचार आत्मज्ञानं प्रवर्तते ॥ ६ ॥

अहनि सूर्यसंनिधौ जनाचारः लोकव्यवहारवत् तेषां गुरुशास्त्रार्थशिष्याणां सन्निधिसत्तया
स्वात्मज्ञानप्रवृत्तिरित्यादि ।

भोः कामिनि! शुकशङ्करकरामलकादयः कतिचनोपदेशमन्तरेणाऽपि मुक्ता एवाकर्णिताः
यथा तालफलं परिपक्ववृन्तं वाशुस्पर्शात्पतति नापक्ववृन्तम् । तद्वदत्राऽपि । किञ्च सति तेषां
ऽसतामनधिकारिभ्यस्तत्त्वज्ञानदानप्रत्यवायोऽपि ।

आगमे ।

अनर्हो तत्त्वविज्ञानं न तिष्ठति कदाचन ।
तस्मात्परीक्ष्य वक्तव्यं तत्त्वज्ञानं मयोदितम् ॥ १ ॥
न ब्रूयात् शुद्धविज्ञानमयोग्ये शिवशासनम् ।
आज्ञाभङ्गं तु यः कुर्याद्देवताशापमाप्नुयात् ॥ २ ॥
मन्त्रिदोषश्च राजानं जायादोपस्तथा पतिम् ।
तथा प्राप्नोत्यसन्देहं शिष्यपापं गुरुः प्रिये ! ॥ ३ ॥

वासिष्ठेऽपि ।

जीवं विवेकिनमिहोपदिशन्ति तज्ज्ञा नो बालमुद्भ्रममसन्मयमार्थमुक्तम् ।
अज्ञं प्रशास्ति किल यः कनकावदातां स स्वप्रदप्रपुरुषाय सुतां ददाति ॥ १ ॥

विवेकिनं अधिकारिणं उद्भ्रमं उद्धूतविपरीतज्ञानं अत एवायैः सभ्यैः मुक्तं परित्यक्तं असन्मयं अविवेकिनं विद्यमानसङ्कल्पं बालं मूर्खं नोपदिशन्तीत्यर्थः ।

आदौ शमदमप्रायैर्गुणैः शिष्यं प्रबोधयेत् ।

पश्चात्सर्वमिदं ब्रह्म शुद्धस्त्वमिति बोधयेत् ॥ २ ॥

अज्ञस्यार्धप्रबुद्धस्य सर्वं ब्रह्मेति यो वदेत्

महानरकजालेषु स तेन विनियोजित इत्यादि

उपरशालिवद्वन्ध्यावीर्यवदन्ध्रदर्पणवत्तप्तयस्तोयलववदपद्वर्पणवच्छवामृतवत् । यद्यपि सज्जनैस्तत्त्वज्ञानमनर्हेषु स्वभावात्समन्व्येत तथाऽपिमलीमसमानसेषु याथातथ्येन न स्फुरति । यथा पार्षदमणिस्पर्शेन निर्मलं लोहं सर्वतः सुवर्णं भवति । मलिनं तु बाह्यत एव । तथा बलात्सज्जनैः स्वसङ्गेन स्वात्मविद्विग्नचितोऽपि न तत्त्वतस्तत्त्ववित् । बहिरेव ज्ञानी दाम्भिको विचित्रवेपो वाचा उदरम्भरिस्तत्वाभिमानीति । किमेतावता । तत्सङ्ग संस्कारसंस्कृतः कालान्तर-उत्तमोऽधिकारीभूत्वा मुक्तः स्यात् ।

दयिते ! दुष्टक्षेत्रे दिव्यदर्शनवीजं दयालुभिः कथञ्चित्प्रक्षिप्तमपि न तदैवसाकल्येन प्रतिभासते कचित्तुव्यर्थमेव । यथा सन्ततलोहगोलके घनक्षिप्तजलकणो व्यर्थो भवति स एव कमलदलगतो मुक्तावदाभासते स एव कदल्यापतितः कर्पूरं भवति सर्पास्ये तु विषमेव । शुक्तौ हि मौक्तिकमित्येवमेव यथाक्षेत्रं तत्त्वज्ञानमित्यतः सन्तो यथोक्तपरीक्षापूर्वकमेवाधिकारमादाववलोक्य पश्चात्तद्योग्योपदेशान् कुर्वन्ति नो एवमेवेत्यतः सत्सुमावैषम्यमाशङ्क्यम् । इत्थं प्रागुदीरितलक्षणावित्याय विहङ्गममुमुक्षुवे महानुभावाः श्रीपरमेश्वरस्वरूपिणः श्रीगुरवः सद्य एव सच्छास्त्ररहस्यं ज्ञानोपदेशं सर्वाङ्गत्वेन समर्पयन्ति ते च सारूप्यसम्पन्नाः सहजानन्दरस-साक्षात्कारेण यावद्देहमिहेहमानाः परिणामे परमशिव एव भवन्ति । किञ्च प्रिये प्रागुक्तोत्तमाधिकारचिह्नार्द्धचिह्निता यः स कपी मुमुक्षुः तस्मै च ते सन्तः शाखाचन्द्रन्यायेन सगुण-शिवस्वरूपसाक्षात्काराय भक्त्युपदेशं कृत्वा तदनु कस्मिंश्चित्समये पूर्णलक्षणः प्रेक्षितश्चेत् तर्हि पूर्णशिवस्वरूपमुपदिशन्ति नाऽन्यथा । अन्यच्च । यदि तु मध्यमाधिकारलक्षणार्द्धलक्षणलक्षितः कश्चिदृष्टिपथं प्राप्तस्तर्हि तस्मै तु बाह्यमक्तलक्षणकर्मोपदेशमेव पूर्वमुपदिश्याधिकचिह्नश्चेदध्यात्म-भक्त्युपदेशं विधायाग्रेसकलसल्लक्षणसम्पन्नमवलोक्य शुद्धशिवस्वरूपमुपदिशन्ति । किञ्च इतरेऽपि ये केचित्संस्कारवशात् किञ्चिच्चिहिताः सदुरोः सकाशमासादयन्ति तेभ्यस्तु नाम-कीर्तनोपयोगिमन्त्रकर्मोपदेशमेवादौ दिशन्ते नाऽन्यत् ।

तन्वि ! किमेतावतासतां मनसि प्रियाऽप्रियभेदः यदि तु अर्थाद्वा कामतो लोभतो वा भयादपि चान्यत् किञ्चित् स्वप्रयोजनस्य कृतेऽनधिकारिणे सदर्थनं दद्यात् । स सज्जनोऽपि शास्त्रदर्शितदुरन्तदोषभुगेव । न तस्य तत्सौजन्यम् । स तु स्वस्थानात् संसते । दौकते च तमन्त-कानुचरवर्गइत्यतोऽधिकारिण एव यथायोग्यमुपदेश्याः सद्भिर्पिति सिद्धम् । इति श्री-हंसमिदुविरचिते श्रीहंसविलासे त्रिविधमुमुक्षुलक्षणदर्शनं नामसप्तमो-ल्लासः ॥ ७ ॥

अथ हंसी भोः कृपालो श्रीहंस ! कथ्यतां यथातथं किंतच्छास्त्रमिति ममाद्य सुदिनाहम् । दैवमप्यानुकूल्येन प्रेक्ष्यते ॥

श्रीहंसः भोः परमार्थपथिके ! प्रेक्ष्यतां अस्यां जगत्यां मुमुक्षूणां कृते परमकृतिभिः प्रपञ्चितानि पातंजलादीनि मोक्षदर्शनान्यनेकानि सच्छास्त्राणीव सन्ति शास्त्राणि । किञ्च कर्मवैचित्र्याच्छास्त्रवैचित्र्यम् । एकं शास्त्रं केवलं भोगमेव दर्शयति । अन्यत् मोक्षमेव । अपरंचोभावपि । इतरस्तु तच्छून्यमेव । प्रिये ! अतः किमस्माभिर्वीच्यम् । भवत्वेवं का नः क्षतिः । वेदमन्वीक्ष्य वदेयम् । तत्रादौ वेदार्थः

वेदितात्सकलामिष्टसद्धर्मार्थनिकर्षणात् ।

दर्शनानां प्रमाणत्वात् वेदइत्यभिधीयत

इत्यागमे

अहह!!! वेदवारिघेः पारमस्मद्विधैरन्धध्रिपणैः कथमप्यवाप्तुमशक्यं । नानादैवतत्वाद-
गणेयमन्त्रत्वात् । कर्मवैचित्र्यात्पृथग्विधफलत्वान्नाविधिनिषेधत्वाच्च । अस्त्वेवमेव पर-
मर्षिभिर्जैमिनिमुष्यैः सकलश्रुत्यर्थं पर्यालोच्य मीमांसाशास्त्रमिह व्यक्तीकृतमस्ति । तदनुसन्धाय
व्याहरेयम् ।

आः किल दृष्टमेतत् । नैवैतज्जैमिनिना विनिर्मितं तदर्हतिसच्छास्त्रं भवितुं मोक्षाभावत्वात्

किमुक्तं मीमांसकमते मोक्षोनास्ति ।

कर्मणा जायते जन्तुः कर्मणैव प्रवर्धते ।

कर्मणा लीयते काले कर्ममूलमिदञ्जगदिति ॥ १ ॥

इह ज्योतिष्टोमादिकृतनिकरैरिन्द्राद्या देवता इष्ट्वा यजमानो देहान्ते स्वर्गसुखमनुरुध्यात् ।
एवमेव ब्रह्महननादिभिर्निषिद्धकर्मभिरौर्वादिनरकयातनामाप्नुयात् । किञ्च न स्वर्गसुखादपरं
सुखमस्ति किञ्चित् । नहि नहि नरकदुःखादुःखमन्यत् । न च मुक्तानां सुपर्वपश्चादपरमस्ति पदं
किञ्चित् । वस्तुतः मुक्त एव न सम्भवति । कुतः कर्मणां नित्यत्वात् । यः कर्मभिर्मुक्तः स मुक्त
इति तु मनोविलासमात्रम् । न कैश्चित्कर्मभिरुडयन्ते जन्तवो जगत्यां । येन मुक्ताः स्युः । ननु
'क्षीयन्ते चास्यकर्माणि तस्मिन्दृष्टे परावरे' इत्यादिश्रुतिभिः कर्मणामनित्यत्वं प्रदर्शितं ।

बाढम् ।

"कृतकर्मक्षयो नाऽस्ति कल्पकोटिशतैरपि" अवश्यमेव भोक्तव्यं कृतं कर्म शुभाऽशुभमिति
सञ्चितप्रारब्धक्रियमाणानामनेकेषां कर्मणां फलभोगावसाने क्षयः सूचितोऽपि तत्त्वतस्तद्बीज-
क्षयो न स्यात् । जगदुत्सेदापत्तेः कृत्स्नकर्मणां मूलभूतं यत्कर्म तदुत्सेदे जगदुत्सेदः ।
बीजवृक्षवत् । वृक्षौषध्यादीनां बीजवत् जगतां बीजं कर्मैवास्ति । न तस्य वास्तवः क्षयो
युक्तो भवितुम् । ननु जगतोऽपि प्रदर्शितः श्रुतिभिः प्रलयः 'तज्जलानिति' तस्माज्जायत इति तज्जं
तस्मिंल्लीयते तल्लमिति तज्जलार्थः । सत्यम् । कालवैवश्याज्जगतोऽवस्थात्रयमावेद्यते वेदैः
कदाचिदुदयो जगतः कियत्कालं स्थितिः प्रलयोऽपि तद्वत् । न तु तात्त्विकः प्रलयो जगतः
क्षत्यर्थविद्भिः शक्यो वक्तुम् । पुनरुत्पत्तेः । ननु यल्लीयते तदेवोत्पद्यत इत्यत्र किं प्रमाणम् । सत्यम्
श्रुतिरेव 'धाता यथा पूर्वमकल्पयत्' 'तद्देहव्याघ्रो वा सिंहो वा वृको वा वराहो वा कीटो वा
पतङ्गो वा दंशो वा मशको वा यद्यद्भवति तदा भवन्तीत्यादिः । न जगतः प्रलय
आत्यन्तिकः । किञ्च अनादिनैसर्गिकोऽयं कर्मव्यवहारो न हि कैरप्यास्तिकैरपाकर्तुं योग्यः । ननु
सुषुप्तौ कर्माभावः । सत्यम् । श्रोतव्यम् । यावच्चेतनस्य चेतसा सार्कं संयोगः चित्तस्य हृषीकैः
सत्तासंयोगः विपरिण्यां च विपर्यैः समं तावत्कर्मव्यवहारः स्फुटं प्रवर्तते । न चेतत् सुषुप्त्य-
वस्थायां सम्भवति । कस्मात् । मनसोऽवस्थाविशेषत्वात् । यथा कश्चनभारवाही श्रान्तो भारं
कचिद्विधम्य सुखमासीनः सुप्तो वा ऽतन्मनस्कः पुनस्तद्भारं शिरसि निवेश्य पर्यटति

तद्वन्मनोऽपि जाग्रदवस्थायां सुखं लिप्समानं यत्र तत्र नानाकर्मतन्त्रं वितन्वत् स्वप्नावस्थायां च तदाभासमप्याचरत् । परं परिश्रान्तं सत् सुषुप्तौ क्षणं सर्वव्यापारशून्यं स्थित्वा पुनस्तत्तदवस्थायां तत्तत्कर्मतन्त्रं हि निवर्त्तयत्येव । एवमेव प्राकृतप्रलयेऽपि तत्तत्कर्मफलभोगार्थं मुद्गरुपत्तित्वात् । किञ्च नास्तिकश्च न कर्ममुक्तः कापि । भगवद्गीतायामपि ।

न हि कश्चित्क्षणमपि जातु तिष्ठत्यकर्मकृत् ।

कार्यते ह्यवशः कर्म सर्वः प्रकृतिजैर्गुणैः ॥ १ ॥

विहितकर्मत्यागो प्रत्यवायोऽपि तत्रैव ।

येत्वेतद्भ्यसूयन्तो नानुतिष्ठन्ति मे मतम् ।

सर्वज्ञानविमूर्ढांस्तान्विद्धि नष्टानचेतस इति ॥ २ ॥

अतो नित्यमेव वर्ष्मवद्भिः कर्मतन्त्रं वितन्यते । यद्यत्कर्म तत्तत्फलमत् । इच्छामूलत्वात् फलन्त्ववश्यमेव भोक्तव्यम् । अतस्तत्तत्कर्मफलभोगार्थं भोगायतनमुत्पद्यते भोगावसाने तस्य क्षयश्च । अत एव मोक्षैव मोक्षाशा मुमुक्षूणामिति मीमांसकमतम् ॥

तन्वि! अतो निगमार्थनिर्भितमपि मीमांसाशास्त्रं न वक्तुं युक्तं सच्छास्त्रमिति ।

भो भर्त्तः! कतिविधङ्कर्म ।

वनिते! नानाविधं तत् केन कलयितुं शक्यम् । तथा ईषद्ब्रूयताम् । कर्म द्विविधं । श्रौतं स्मार्त्तञ्च तत्र तावत्श्रौतं नामकेवलं श्रुतिभिर्यद्दर्शितं । अग्निष्टोमात्यग्निष्टोमवाजपेयोक्वयपोडश्यऽतिरात्रादिसप्तसामसंस्था सप्तहविः संस्थात्मकयज्ञलक्षणम् । तत्राप्यध्वर्युहोत्रयुक्तात् प्रमुखैर्यजूकृत्सामब्राह्मणैः स्वस्वमन्त्रसूचिताः शतक्रतुप्रभृतीर्देवताः सोमवल्लीरसभरितचमसपात्रप्रदानेन पुरोडाशादिना च सन्तोष्य स्वयञ्च तानात्मानमपि तत्तद्यज्ञशेषेण द्रव्येण सन्तोषयन् कृतकृत्यो भूत्वाऽऽयुषोऽवसाने देवयानेन दिव्यलोकमधिरुह्य आपुण्यबलं तत्र रम्भोर्वशीतिलोत्तमादिस्वर्वेद्यापीयूषनन्दनोद्यानसुमनः सौरभाद्यात्रानाविधान्दिव्यभोगानजरामरोभुञ्जन् यथासुखमवतिष्ठते ।

श्रौतार्थश्च ।

श्रुतानेकमहामन्त्रयन्त्रतन्त्राधिदैवतम् ।

तत्त्वतो भेदविधिना श्रौतमित्यभिधीयते ॥ १ ॥

इत्यागमे ।

श्रुतौ काण्डत्रयं वर्तते कर्मोपासनं ज्ञानमिति तन्मीमांसकमते तु कर्मकाण्डमेव केवलम् । कर्मोपासनाकाण्डम् । ज्ञानकाण्डन्तु कर्मणः प्रशंसामात्रमेव न तेन किञ्चिदपि लभ्यम् । अत्र जैमिनिसत्रम् । आम्नायस्यक्रियार्थत्वादानर्थक्यमतदर्शानाम् ।

आम्नायार्थस्तु ।

आदित्वात्सर्वधर्माणां मनोल्लासप्रवर्त्तनात् यज्ञादिधर्महेतुत्वादाम्नाय इति कथ्यते ।

इत्यागमे ।

आम्नायो वेदः श्रुतिर्निगमइत्येकपर्यायाः । किमुक्तम् । सर्वस्य वेदस्य क्रियार्थत्वम् । अत एव क्रियार्थरहितस्य ज्ञानकाण्डस्योपनिषदलक्षणस्य तु नैष्कल्यात्तेन कर्मकाण्डमेव प्रशस्यते ।

कर्मकाण्डस्यैव श्रेष्ठ्यमितिमीमांसकमतम् । किञ्च सकलेषु च श्रौतमन्त्रेषु कर्मैव श्रूयते यद्यत्कर्म तत्तत् सफलम् । मन्त्रास्तु प्राग्दर्शित'तत्सवितुरिति'मन्त्रे धीमहीति ध्यानलक्षणं कर्म । धिय इति कर्माणि वा मेधे विषयाद्धारिति च । 'भर्गशब्देनाऽपि अन्नम् ।

तत्राथर्वणं ।

वेदाश्छन्दांसि सवितुर्वरेण्यं भर्गोदेवस्य कवयोऽन्नमाहुः
कर्माणि धियस्तनुते प्रब्रवीमि प्रचोदयात् सवितायामिरेतीति ।
धियो भर्ग इति फलम् ।

अग्न आयाहि वीतये गृणानो हव्यदातये ।

निहोता सत्सि बर्हिषि ॥ १ ॥

व्याख्यायते । हे अग्ने अङ्गनादि गुणविशिष्टत्वं आयाहि अस्मद्यज्ञं प्रत्यागच्छ । किमर्थं । वीतये हविषां च पुरोडाशादीनां भक्षणाय । वीतिर्भक्षणार्थः । कीदृशः सन् । गृणानः अस्मा-
भिस्तूयमानः । गृणस्तुतौ । पुनः किमर्थं । हव्यदातये । देवेभ्योहविः प्रदानाय । 'अग्निमुखेन वै देवा हविर्गृह्णति' ब्राह्मणे । आगत्य च होता । देवानामाह्वाता सन् बर्हिषि । आस्तीर्णे दर्भे निषत्सि । निषादेत्यर्थः । एतस्मिन्नपि कर्मफलार्थत्वम् ॥ १ ॥

आ नो मित्रावरुणा धृतैर्गव्यूतिमुक्षतं ।

मध्वा रजांसि सुक्रतू ॥ २ ॥

सुक्रतू शोभनकर्माणौ । हे मित्रावरुणौ नः अस्माकं । गव्यूतिं । गवांमार्गं गो निवास-
स्थानं । धृतैः क्षरणसाधनैः पयोभिरुदकैः । आउक्षतं । समन्तात् सिञ्चतां ॥ अस्मभ्यं दोग्ध्राः गाः
प्रयच्छतमित्यर्थः । किञ्च । मध्वा मधुरेण सुखरसेन । रजांसि । पारलौकिकानि अस्मदावा-
सस्थानानि । सिञ्चतम् ॥ २ ॥

सकर्मफलोऽप्येषः ।

विष्णोः कर्माणि पश्यत यतो व्रतानि पस्पशे ।

इन्द्रस्य युज्यःसखा ॥ ३ ॥

ह ऋत्विगादयः, विष्णोः कर्माणि पालनादीनि पश्यत । यता यैः कर्मभिः व्रतानि
अग्निहोत्रादीनि पस्पशे । सर्वो यजमानः स्पृष्टवान् । स्पश वाधन स्पर्शयोः । विष्णोरनुग्रहादनु-
तिष्ठतीत्यर्थः । तादृशो विष्णुः । इन्द्रस्य युज्यः योज्यः । अनुकूलः सखा भवति ॥ ३ ॥

अग्निमीळेपुरोहितं यज्ञस्य देवमृत्विजं ।

होतारं रत्नधातमम् ॥ ४ ॥

अहं अग्निनामकं देवं इडे स्तौमि । इडस्तुतौ । डलयोरैक्यं । कीदृशं । यज्ञस्य पुरोहितं
यथाराज्ञः पुरोहितः तदभीष्टं सम्पादयति । तथा अग्निरपि यज्ञस्यापेक्षितं होमं सम्पादयति ।
यद्वा । यज्ञस्य सम्बन्धिनि पूर्वभागे आवहनीय रूपेणावस्थितं । पुनः कीदृशं । होतारं ऋत्विजं
देवानां यज्ञेषु होतृनामकऋत्विगश्चिरेव । तथा च 'यते, 'अग्निर्वैदेवानां होतेति । 'पुनरपि
कीदृशं । रत्नधातमम् । यागरूपाणां रत्नानां अतिशयेन धारयितारं पोषयितारं वा ॥ ४ ॥

शन्नोदेवीरभीष्टये आपो भवन्तु पीतये ।

शंयोरभिस्रवन्तु नः ॥ ५ ॥

आपः नः अस्माकं शं कल्याण्यो भवन्तु । किं भूताः । देवीः देव्यः स्तुत्यादिविषयाः किमर्थं अभीष्टये उपचयार्थं पीतये पानाय च । किञ्च नः अस्माकं शंयोः कल्याणसंयोगाय अभिस्रवन्तु अभिमुखं गच्छन्तु । एवमेव ऋग्यजुः सामाथर्वेदोदीरिताः सर्वे मन्त्रास्तत्तत्सूचिततत्तत् क्रतुकर्म विशेषेषु प्रयोजितास्तत्तत्फलविशेषान् ददति । यद्यल्लभ्यं तत्तन्नश्वरमित्यतः धौतकर्मशास्त्रमसदित्यामनन्ति तत्त्वविदः ।

श्रूयते सुन्दर्या सम्प्रति स्मार्त्तकर्मलक्षणं वचमः ।

स्वस्वशाखाभेदेन गृह्यसूत्रतत्तत्परिशीष्टतत्तद्याज्ञवल्क्यादिस्मृतिविशेषैर्विधापितं यत्त-
त्स्मार्त्तमुच्यते ।

स्मृत्यर्थश्च ।

स्मरणोत्सुकचित्तानां धर्माधर्मनिरूपणात् ।

तिमिरोत्सादनाद्देवि ! स्मृतिरित्यभिधीयते ॥ १ ॥

त्रिविधं स्मार्त्तं देवपितृमनुष्यभेदात् । तत्रापि देवादीनुद्दिश्य यद्यत्कर्मतन्त्रं प्रकटितं । तत्र ये ये मन्त्रा वैदिकाः स्मार्त्ताश्च । ते ते तत्तत् क्रियाविशेषेषु प्रयोजिता अनेकफलदा भवन्ति ।

यथा देवकर्मणि ।

ये चत्वारः पथयो देवयाना अन्तरा द्यावापृथिवी वियन्ति ।

तेषां यो अज्यानिमजीजिमावहास्तस्मै नो देवाः परिदत्तेह सर्वे ॥१॥

व्याख्या ।

हे सर्वे देवाः ! यूयं इहकर्मणि प्रवृत्तान् नः अस्मान् तस्मै पथे परिदत्तं समर्पयत । कस्मै इत्युत्प्रेक्षायां ये चत्वारः देवयानाः स्वर्गमार्गाः आश्रमा इत्यर्थः । पथयः पन्थानः । द्यावा पृथिवी । पृथग्र्थे द्वितीया । द्यावा पृथिव्योः अन्तरा मध्ये वियन्ति विविधं गच्छन्ति । तेषां चतुर्णां पथां मध्ये यः पन्थाः । अजीजिं जीजूअभिभव नजीजिः अजीजिः तां, अनभिभव । आवहाः आव-
हति, प्रापयति । किंभूतां अजीजिं अज्यानि, ज्यावयोहानौ नविद्यते ज्यानिः वयोहानिः यस्यां तां अज्यानि । क्षेमेणामीष्टदेशामृतत्वप्राप्तिहेतुः । इत्यम्भूतायेत्यर्थः ॥१॥

आकूर्ती देवीं मनसा प्रपद्ये यज्ञस्य मातरं सुहवा मे अस्तु

यस्यास्त एकमक्षरं परं सहस्रायुतं च शाखाः ।

तस्यैवाचे निहवे जुहोम्या मा वरो गच्छतु श्रीर्यशश्च ॥२॥

आकूर्ती, शरीराधिष्ठात्रीवाग्देवता, देवीदानादिगुणयुक्ता । तामहं मनसा प्रपद्ये प्रपन्नोऽस्मि । कथं भूतां यज्ञस्य, मातरं निर्मात्रीं । किञ्च, सा देवी, मे मम, सुहवा शोभनाङ्गाना अस्तु भवतु सैव प्रत्यक्षीकृत्योच्यते, यस्याः ते तव एकं अक्षरं 'उमित्येतद्ब्रह्म' बाङ्मयमूलं । परं प्रकृष्टं सहस्राः बहुप्रकाशः । अयुतं दशसहस्रसंख्याश्च, शाखाः तस्यै एवं भूतायै वाचे
६ हं.

निहवे आह्वाने सति, जुहोमि, तदुद्देशेन अग्नौ हविः प्रक्षिपामि । मा मां, वरः अभिप्रेतफलं, आगच्छतु, श्रीः यशश्च आगच्छतु ॥२॥

एवमाद्यावैदिकामन्त्रा सफलाः सकर्मकाश्च

स्मार्त्ता अपि तथैव ज्ञेयाः

ते च

प्रार्थये द्रविणोदरं ।

आरोग्यमायुरैश्वर्यं धीर्धृतिः शं बलं यशः ।

ओजो वर्चः पशुन्वीर्यं ब्रह्म ब्राह्मण्यमेव च ॥१॥

सौभाग्यं कर्मसिद्धिं च कुलज्यैष्ठं सुकर्तृताम् ।

सर्वमेतत्सर्वसाक्षिन् द्रविणोदरिरीहिणः ॥२॥

इत्यादयो देवकर्मणिमन्त्राः ।

पैत्रयेऽपि ।

वाजे वाजेऽवत वाजिनो नो धनेषु विप्रा अमृता ऋतज्ञाः ।

अस्य मध्वः पिबत मादयध्वं तृप्ता यात पथिभिर्देवयानैः ॥१॥

हे वाजिनः । वाजं अन्नं अस्त्येषामिति वाजिनः पितरः नः अस्माकं, वाजेवाजे, अन्नेऽन्ने
श्राद्धोपस्थापितं यत्तत्र सर्वत्र, यूयमितिशेषः । अवत रक्षत, च पुनः धनेषु अन्नातिरिक्तश्राद्धीय
द्रव्येषु अवतेतिसम्बन्धः । किमृता यूयं विप्राः विप्रमूर्त्तयः विप्रदेहस्था इति यावत् । पुनः किं
लक्षणाः । अमृताः अमृतधर्माणः, पुनः कीदृशाः, ऋतज्ञाः सत्यज्ञानशालिनः, किं च रक्षित्वा,
अस्य मध्वः श्राद्धदत्तान्नमधुनः रसमितिशेषः । पिबत, पीत्वा च, मादयध्वं मदयुक्ता भवत-
तृप्ताः सन्तः । देवयानैः ये वर्त्मभिर्देवा यान्ति, तैः पथिभिः वर्त्मभिः, यात गच्छत ॥१॥

स्मार्त्तश्च ।

अन्नं च नो बहुभवेदतिथींश्च लभेमहि ।

याचितारश्च नः सन्तु मा च याचिष्म कंचन ॥१॥

इत्यादि ।

मानुष्ये च विवाहे ।

मम व्रते ते हृदयं दधातु मम चित्तमनु चित्तं ते अस्तु ।

मम वाचमेकमना जुषस्व बृहस्पतिस्त्वा नियुनक्तुमह्यम् ॥१॥

वरः पठति । हे कन्यके ! ते तव हृदयं मनः मम व्रते कर्मणि दधातु स्थापयतु मद्दे-
त्वहृदयं निधेहीत्यर्थः । अन्यच्च मम चित्तमनु येन तेन ते तव चित्तमस्तु । एतदुक्तं भवति,
आवयोरेकचित्तं भवत्वित्यर्थः । किंच, मम वाचं, मदीयां वाणीं एकमना अनन्यचेताः त्वमितिशेषः ।
जुषस्व सेवस्व प्रीतियुक्तां वाचंकुर्वित्यर्थः किंच, बृहस्पतिः देवगुरुः त्वा त्वां मह्यं मदीयां
नियुनक्तु, नियोजयतु, सम्बन्धयत्विति यावत् ॥१॥

सीमन्ते ।

येनादितेः सीमानं नयति प्रजापतिर्महते सौभगाय ।

तेनाहमस्यै सीमानं नयामि प्रजामस्यै जरदृष्टिं कृणोमि ॥ २ ॥

प्रजापतिः जगतः सष्टा । येन वीरतरेण । अदितेः देवमातुः सीमानं सीमन्तं नयति नीतवान् । किमर्थं महते बृहते सौभगाय सुभगत्वाय तेन शरेण अहं भर्ता अस्यै अस्याः प्रकृतायाः स्त्रियः । सीमानं सीमन्तं नयामि करोमि । किंच । अस्यै अस्याः ' बहुलं छन्दसी ' ति षष्ठ्यर्थे चतुर्थी । प्रजां पुत्रपौत्रादिकां जरदृष्टिं जरापर्यन्तां दीर्घकालजीविनीं कृणोमि करोमि अहं भर्तेति सम्बन्धः ॥ २ ॥

उपनयने

येन पूषा बृहस्पतेर्वायोरिन्द्रस्य चावपत् ।

तेन ते वपामि ब्रह्मणा जीवातवे (जीव+नाय) (दीर्घायुष्टवाय) वर्चसे ॥ ३ ॥

पूषा देवः येन स्वधितिनोदुम्बरश्रुणेन । बृहस्पतेः वायोः च पुनः इन्द्रस्य आवपत् । भद्रं कृतवानित्यर्थः वपिन्नछेदनार्थः ब्रह्मणा ब्रह्मभूतेन तेन स्वधितिना अहमितिशेषः ते तव आवपामि भद्रं करोमीत्यर्थः । किमर्थं जीवातवे पतद्व्याचष्टे जीवनाय अस्याप्यर्थः दीर्घायुष्टवाय वर्चसे तेजो विवृध्यर्थम् ॥ ३ ॥

प्रिये ! कर्मशास्त्रे एवमेव ये ये यत्र यत्र मन्त्रास्ते ते तत्र तत्र सफलाः सकर्मकाश्च वेदितव्याः । किं बहुना सर्वथाऽपि मन्त्रकर्मफलव्रतानामवसाने निश्चयेन विनाश एव 'इहकर्मजितो लोकः क्षीयते एवमेवामुत्र पुण्यजितो लोकः क्षीयत' इति श्रुतेः । अतः कृत्स्नं कर्मशास्त्रं विचार्यमाणे असदेवेति सिद्धान्तः ॥

इति श्रीहंसमिदुप्रकाशिते श्रीहंसविलासे मीमांसाशास्त्रलक्षणवर्णनं
नामाष्टमोऽङ्काः ॥ ८ ॥

अथ वरवर्णिनी । वरं वरं विद्वन् । महामुग्धधियो मम मानुष्याः श्रीमत्सु सङ्गः केनचित् कृपालुना विधात्रा घटित इत्याशंसापूर्वकं स्वामिनं नत्वा धर्मकर्मशास्त्रश्रवणानन्तरमिदमाह । भो विपश्चिद्विदितमेतत्कर्मशास्त्रतत्त्वम् ।

पतिः । प्रेयसि ! किन्तच्छास्त्रमिति प्रश्नाकाङ्क्षाचेच्छृणु श्रीमता पतञ्जलिना प्रोक्तं यत्तत् सच्छास्त्रमितीतरे कृतिनो ब्रूयते कुतः कर्ममोचनत्वात् । 'कर्मवद्धो भवेज्जीवः कर्ममुक्तः सदाशिव' इत्यङ्गीकृत्य हठात् कृत्स्नकर्मभ्यो जीवं मोचयित्वा साक्षात् शिवरूपं प्रापयति । पातञ्जलमित्यतो हठयोगविधिं व्याचक्ष्महे । अथ तत्त्वदर्शनोपायो योग इति पातञ्जलं सूत्रम् । यथा अष्टाङ्गे दशाङ्गे वा हठयोगः सिध्यति । तत्र तावत् ।

यमः । नियमः । आसनं । प्राणायामः । प्रत्याहारः । धारणा । ध्यानं समाधिः । इत्यष्टाङ्गानि ।

१. नेदपातञ्जलसूत्रे । तद्वत्त्रेयवर्णिनात् । इदं श्रीमच्छङ्करभाष्ये उद्धृतम् । कस्माच्चित्प्राचीनयोगग्रन्थात् ।

पञ्चदशाङ्गानि तु । यमः । नियमः । त्यागः । मौनं । देशः । कालः ।
आसनं । मूलबन्धः । देहसाम्यं । दृक्स्थितिः । प्राणायामः । प्रत्याहारः ।
धारणा । ध्यानं । समाधिः ।

एतेषां लक्षणानि तु । तृणादिषु प्रपञ्चजातेषु वस्तुषु अहिंसा । तथैतदादिषु चास्ते-
यता । वचनेषु सत्यता । ब्रह्मचर्यं । अपरिग्रहश्च । एषपञ्चाङ्गोऽयमः ॥ १ ॥
शौचं । तपश्चर्याः । सन्तोषः । स्वाध्यायः । आराधनं । एषः पञ्चाङ्गो नियमः ।
हठप्रदीपिकायाश्च । (?)

अत्याहारः प्रयासश्च प्रज्वाल्योनियमग्रहः ।

जनसङ्गश्च लौल्यश्च षड्विंशो विनश्यति ॥ १ ॥

उत्साहान्निश्चयाद्वैर्यात्तत्त्वज्ञानाच्चदर्शनात् ।

जनसङ्गपरित्यागात् षड्भ्यो योगस्तु सिध्यति ॥ २ ॥

अक्रोधवैराग्यजितेन्द्रियत्वं क्षमा दया सर्वजनप्रियत्वम् ।

त्यागस्ततो लोभभयेऽप्यशोको योगाधिकारो दशलक्षणोऽसौ ॥ ३ ॥

किञ्च । मनसा शरीरेण च सर्वथा सांसारिकवस्तुष्वसङ्गतात्यागः ॥ ३ ॥ निः सङ्गेऽपि
केनचित् प्रसङ्गेन वक्तव्यं स्यात्तत्र सत्यमेव वचनं मौनम् ॥ ४ ॥

सुराऽये धार्मिके देशे सुभिक्षे निरुपद्रवे ।

एकान्ते मठिकामध्ये स्थातव्यं हठयोगिना ॥ १ ॥

अभ्यङ्गारमरुभ्रगर्त्तविटपन्नात्युच्चनीचापितं

सम्यग्गोमघसाढ्वलिप्तममलनिर्दोषवाधोद्धृतम् ।

बाह्ये मण्डपवेदिकोपरचितप्राकारसम्बेष्टितं

प्रोक्तं योगमठस्य लक्षणमिदं सिद्धैर्हठाभ्यासिभिः ॥ २ ॥

इति देशः ।

सुदिने सुमुहूर्त्तेऽपि ग्रहतरावलान्विते ।

शुभे मासे हठाभ्यासः कर्तव्यो हठयोगिभिः ॥

इति कालः ।

आसनानि तु बहूनि सन्ति । किन्तु तेषां चत्वारि सिद्धपद्मसिंहभद्राभिधानानि
मुख्यानि । तत्राऽपि सिद्धासनं प्रकृष्टम् । अतस्तल्लक्षणमेवोच्यते ।

हठप्रदीपिकायाम् ॥

योनिस्थानकमूलमङ्घ्रिघटितं कृत्वाहटं विन्यसेत्

मेढ्रपादमथैकमेव हृदये धृत्वा समं विग्रहम् ।

स्थाणुः संयमितेन्द्रियोच्चलदृशा पश्यन्भ्रुवोऽन्तरं

चैतन्मोक्षकपाटभेदजनकं सिद्धासनं प्रोच्यते ॥ १ ॥

मेढ्रादुपरिनिक्षिप्य सव्यगुल्फं तथोपरि ।

गुल्फान्तरञ्च निक्षिप्य सिद्धासनमिदं भवेत् ॥ २ ॥

इति कचिदित्यासनम् ।

अथ प्राणायामः । तत्रनाडीचक्रसंशोधनाय । योगशास्त्रमार्गेण प्राणायामं विदधीत ।

उक्तञ्च ॥

मलाकुलासु नाडीषु मारुतो नैव मध्यगः ।

कथं स्यादुन्मनीभावः कार्यसिद्धिः कथं भवेत् ॥ १ ॥

शुद्धिमेति यदा सर्वं नाडीचक्रं मलाकुलम् ।

तदैव जायते योगी प्राणसंग्रहणे क्षमः ॥ २ ॥ इति

प्राणश्चेदिडया पिबेन्नियमितं भूयोऽन्यथा रेचयेत्-

पीत्वा पिङ्गलाया समीरणमथो बध्वा त्यजेद्दामया ।

सूर्याचन्द्रमसोरग्नेन विधिना विम्बद्वयं ध्यायतां ॥

शुद्धा नाडीगणा भवन्ति यमिनां मासत्रयादूर्ध्वतः ॥ ३ ॥

इडा तु वामनासायां दक्षिणायाञ्च पिङ्गला ।

तयोर्मध्यगता नाडी सुषुम्णा सर्वसिद्धिदा ॥ ४ ॥

इडायान्तु स्मृतश्चन्द्रः पिङ्गलायां प्रभाकरः ।

किञ्च मात्रामेदोऽपि पूरकादिषु ॥

पूरकं नृप १६ मात्राभिश्चतुःषष्ट्या ६४ तु कुम्भकम् ।

द्वात्रिंश ३२ न्मातृकामिस्तु कुर्याद्रेचकमुत्तमम् ॥ ५ ॥

इति प्राणायामः ।

दृष्यत्प्रतिकृतिरिव हस्तपादाद्यवयवव्रातं स्तब्धकृत्य समतयाऽवस्थानं देहसाम्यम् ।

तत्कृते मशकमक्षिकापिपीलिकादिभिर्गाढं बाधितोऽपि धैर्येण तदवधीर्य तथैवस्थेयं

चञ्चलाऽपि दृष्टिर्हठाद्वोरन्तरिर्भिद्य स्वनासाग्रएव निवेशनीया । यद्यपि तत्र चिरकालं न

तिष्ठेत्तदपि शनैरितस्ततः समाकृष्य पुनस्तत्रैवस्थाप्येति दृक्स्थितिः

अथाऽत्र योगसिद्धयेऽन्यान्यऽपि तदङ्गानि कानिचिद्यथास्व चेतश्चमत्कृतये च कर्तव्यानि तानि तु ॥

धौतिर्वस्तिश्च नेतिश्च ताटकं नौलिकं तथा ।

कपालभाति चैतानि षट् कर्माण्याप्तिसिद्धये ॥ १ ॥

अन्यच्च

सूर्यभेदनमुज्जायी तथा सीत्कार शीतली ।

भस्त्रिका भ्रामरीमूर्छा केवलश्चाष्टकुम्भकाः ॥ १ ॥

एवमाद्येषु कर्मसु कृतेषु सत्सु नाडीचक्रस्य शुद्धिः ।

तल्लक्षणं हि ।

वायोः कृशत्वं वदने प्रसन्नता नादस्फुटत्वं नयने च निर्मले ।

आरोग्यता बिन्दुजयोऽग्निदीपनं नाडीषु शुद्धास्त्विति सिद्धिलक्षणम् ॥ १ ॥

किञ्च ।

गुदात्तुद्वयङ्गुलादूर्ध्वं मेढ्रात्तुद्वयङ्गुलादधः ।

मूलाधार इति प्रोक्तो यत्र तिष्ठति कुण्डली ॥ २ ॥

प्रसुप्तभुजगाकारा सार्द्धत्रिवलया शुभा ।

तडित्कोटिप्रभाशक्तिर्विसतन्तुतनीयसी ॥ ३ ॥

आगमे नामान्तराणि च ।

कुटिलाङ्गी कुण्डलिनी भुजङ्गी शक्तिरीश्वरी ।

कुण्डल्या चेति रुद्धन्ति(?)शब्दाः पर्यायवाचकाः ॥ १ ॥

किन्तु ।

येन मार्गेण गन्तव्यं ब्रह्मस्थानं निरामयम् ।

मुखेनाच्छाद्य तद्द्वारं प्रसुप्ता परमेश्वरी ॥ २ ॥

तस्मात्सर्वप्रयत्नेन प्रबोधयितुमीश्वरीम् ।

ब्रह्मद्वारमुखे सुप्तां मुद्राभ्यासं समाचरेत् ॥ ३ ॥

इत्यतो मुद्राकर्म कर्तव्यम्

मुद्रानामानि च ।

महामुद्रा महाबन्धो महाविधश्च खेचरी ।

उड्डीयानं मूलबन्धस्ततो जालबन्धराऽभिधः ॥ ४ ॥

करणी विपरीताद्या वज्रोली शक्तिचालनम् ।

इति दशमुद्राः ।

एतासां पूर्वोक्तानामप्यङ्गविशेषाणां लक्षणानि तु पातञ्जले प्रेक्ष्य ज्ञातव्यानि नात्रविस्तर-
मिया लिखितानि

किञ्च ।

गोमांसं भक्षयेन्नित्यं पिवेदमरवारुणीम् ।

कुलीनं तं विजानीयादितरे कुलघातुकाः ॥ १ ॥

इत्यर्थे

गोशब्देनोहिताजिह्वा तत्प्रवेशो हि तालुनि ।

गोमांसभक्षणं तच्च महापातकनाशनम् ॥ २ ॥

जिह्वाप्रवेशसम्भूता वह्निं गोतापितादरम् ।

चन्द्रास्त्ववति यत्सारः सस्यादमरवारुणी ॥ ३ ॥

गङ्गायमुनयोर्मध्ये बालरण्डां तपस्विनीम् ।

धलात्कारेण गृह्णीयात्तद्विष्णोः परमं पदम् ॥ ४ ॥

इडा भगवती गङ्गा पिङ्गला यमुना स्मृता ।

इडापिङ्गलयोर्मध्ये बालरण्डां सरस्वतीम् ॥ ५ ॥

पुच्छे प्रगृह्य भुजर्गी सुप्तमुद्रोधयेच्च ताम् ।

इति ।

निद्रां विहाय सा ऋज्वी चोर्ध्वमुत्तिष्ठते हठात् ॥ ६ ॥

तां धारयेदुत्तमांगे दिव्यदृष्टिप्रदायिनीं ॥

कान्ते ! एवमाद्यनेककर्मभिर्हठान्मूलाधारस्थितामधोमुखीं तां कुण्डलिनीं ऋज्वीकृत्य शून्यपदव्या षट्पद्मानि भेदयित्वा ऊर्ध्वमानीय द्वादशान्तस्थितस्य श्रीपरमशिवस्याभ्याशं स्वयं चापि तिष्ठेत् । शून्यपदवी मध्यमार्गः ।

उक्तञ्च ।

सुषुम्णा शून्यपदवी ब्रह्मरन्ध्रं महापथः ।

श्मशानं शाम्भवी मध्यमार्गश्चेत्येकवाचका इति ।

षट्पद्मलक्षणं त्वग्रे वर्णयिष्यामः ।

एवंकृतेऽपि यदि मनःप्राणादीनि चिरेण न तत्र प्रतितिष्ठेयुस्तदपि पुनः पुनस्तेषामित-
स्ततः स्वप्नवत्पदार्थादिषु लग्नानां स्वसकाशबलात् प्रत्याहरणं प्रत्याहारः ॥ १२ ॥

इत्थं बाह्याभ्यन्तरविषयव्रातेभ्यश्चित्तमाकृष्य भ्रुवोरन्तर्गतं तूर्यपदं नीत्वा धैर्येण सुचिरं तत्रैव धारयेदिति धारणा ॥ १३ ॥

उक्तञ्च ।

भ्रुवोरन्तः शिवस्थानं मनस्तत्र विलीयते ।

ज्ञातव्यं तत्पदं तूर्यं तत्र कालो न विद्यत इति ।

अथ ध्यानम् । स्वयमेव शिवोऽपि तदनादृत्य किञ्चिज्जीवत्वेन व्योमवद्भ्यापकमपि श्रीपरमशिवं शाखाचन्द्रवत् स्वमूर्द्धस्थ सहस्रदलकमलकर्णिकायां चिरकालं तूर्यारूढचेतसा-
चिन्तयेत् । तद्रूपन्तु तन्मन्त्रप्रदर्शितमेवेत्यवगन्तव्यम् ।

नमः शिवाय गुरवे नादबिन्दुकलात्मने ।

निरञ्जन पदं याति यत्र योगीपरायणः इति ध्यानम् ॥ १४ ॥

अथ समाधिः । तन्नामानि ।

राजयोगः समाधिश्च उन्मनी च मनोन्मनी ।

अमरौघालयस्तत्र शून्याच्छून्य परंपदम् ॥

लक्षणञ्च ।

सलिले सैन्धवं यद्भृत् साम्यं भवति योगतः ।

समाध्राबुभयोरैक्यं जीवात्मपरमात्मनोः ॥ १ ॥

समस्तनष्टसङ्कल्पः समाधिः सोऽभिधीयते ।

प्रबुद्धायामादिशक्तौ प्राणः शून्ये विलीयते ॥ २ ॥

उत्पन्नशक्त्योधस्य त्यक्तनिःशेषकर्मणः ।

योगिनः सहजावस्था स्वयमेव प्रकाशते ॥ ३ ॥

सुषुम्णावाहिनि प्राणे शून्ये विशति मारुतः ।

तदा सर्वाणि कर्माणि निर्मूलं यान्ति निश्चितम् ॥ ४ ॥

निरालम्बे महाशून्ये व्योमचके व्यवस्थितः ।
 निरालम्बं मनः कृत्वा न किञ्चिदपि चिन्तयेत् ॥ ५ ॥
 शक्तिमध्ये मनः कृत्वा शक्तिं मनसि मध्यतः ।
 मनसा मन आलोक्य धारयेत्परमं पदम् ॥ ६ ॥
 खमध्ये कुरुचात्मानमात्ममध्ये च खं कुरु ।
 सर्वञ्च खमयं कृत्वा मा किञ्चिदपि चिन्तय ॥ ७ ॥
 अन्तः शून्यो बहिः शून्यः शून्य कुम्भ इवाम्बरे ।
 अन्तःपूर्णो बहिः पूर्णः पूर्णकुम्भ इवाऽर्णवे ॥ ८ ॥
 बाह्यचिन्ता न कर्तव्या तथैवान्तरचिन्तनम् ।
 सर्वचिन्तां परित्यज्य न किञ्चिदपि चिन्तयेत् ॥ ९ ॥
 अर्द्धोद्घाटितलोचने स्थिरमना नासाग्रदक्षेण
 श्रन्द्रार्कौ च विलीनतामधिगतौ निक्षिप्य भासोऽन्तरे ।
 ज्योतीरूपमशेषबाह्यरहितं देदीप्यमानं परम् ।
 तत्त्वं यच्च विशुद्धवस्तुपरमं वाच्यं किमत्राधिकम् ॥ १० ॥

पातञ्जले एषा मुक्तिः ।

अमनस्कं तदद्वैतं निरालम्बं निरञ्जनम् ।
 जीवन्मुक्तिश्च सहजं मुक्तिश्चेत्येकवाचकाः ॥ ११ ॥
 ज्ञेयवस्तुपरित्यागाद्विलयं याति मानसम् ।
 मानसे विलयं याते कैवल्यमिति कथ्यते ॥ १२ ॥
 मनोदृश्यमिदं सर्वं यत् किञ्चित्सचराचरम् ।
 मनसश्चोन्मनीभावे द्वैतं नैवोपलभ्यते ॥ १३ ॥

इति समाधिः ॥ १५ ॥

किञ्च यथोक्तलक्षणसमाधौ विविधा नादाः पूर्वमुत्तिष्ठन्ति ।
 उक्तञ्च ॥

श्रवणपुटं नयनयुगलनासामुखरोधनं च कर्तव्यम् ।
 शुद्धसुषुम्णाशरणे स्फुटममलः श्रूयते नादः ॥ १ ॥
 विचित्रकुणके देहेऽनाहतः श्रूयते ध्वनिः ।
 श्रूयते प्रथमाभ्यासे नादो नानाविधो महान् ॥ २ ॥
 वर्द्धमाने ततोऽभ्यासे श्रूयते सूक्ष्मसूक्ष्मतः ।
 आदौ भूतमहामेघभेरीणां श्रूयते स्वनः ॥ ३ ॥
 मध्ये माईलशङ्खोत्थघण्टाकोलाहलस्तथा ।
 अन्ते तु किङ्किणीवंशीवीणाभ्रमरनिस्वनः ॥ ४ ॥

महति श्रूयमाणेऽपि मेघमेर्यादिके ध्वनौ ।
 तत्र सूक्ष्मभ्रादमेव परितोऽपि परामृशेत् ॥ ६ ॥
 नादो यावन्मनस्तावन्नादान्ते तु मनोन्मनी ।
 सशब्दं कथितं व्योम निःशब्दं ब्रह्म कथ्यते ॥ ७ ॥
 भावना काम सङ्कल्पो यावच्छब्दं प्रवर्तते ।
 निःशब्दं तत्परं ब्रह्म परमात्माऽनुमीयते ॥ ८ ॥
 नादज्ञाने विनष्टे तु ह्युन्मन्येवाऽवशिष्यते ।
 नादको हि सहस्राणि बिन्दुकोटिशतानि च ॥ ९ ॥
 सर्वे तत्र लयं यान्ति यत्र देवो निरञ्जनः ।

उन्मनी लक्षणम् ।

दुन्दुभ्यादिनिनादश्च निःशृणोति कदाचन ॥१०॥

काष्ठवज्जायते देहो ह्युन्मन्यावस्थया ध्रुवम् ।

प्रिये ! शृणोषि, एतत्पातञ्जलशास्त्रमप्यसदिव प्रतिभासते । कस्मात् ? बलात्कारेण कर्ममोचनत्वात् । उक्तञ्च तत्रैव-

दृष्टिः स्थिरा यस्य विनैव दृश्यं
 वायुस्थिरो यस्य विना प्रयत्नतः ।
 चित्तं स्थिरं यस्य विनावलम्बं
 स एव योगी स गुरुः स सेव्यः ॥ १ ॥

किञ्च,

सर्वे हठलयोपाया राजयोगाय केवलम् ।
 राजयोगं समारूढः पुरुषः कालवञ्चकः ॥ २ ॥
 राजयोगमजानन्तः केवलं हठकर्मगाः ।
 ये तान्कर्मवशान्मन्ये प्रयासफलवर्जिताः ॥ ३ ॥

किमुक्तम् । सञ्चितप्रारब्धं क्रियमाणेभ्यः कर्मभ्यो हठाद् जीवं मोचयित्वा राजयोगं प्रापयति पातञ्जलमित्यतः किं सत् ? विनैव हठकर्मजीवेनैवमेव श्रीराजयोगमासाद्यते किमेतैककटप्रयासैः । सुन्दरि ! सहजसरलैः सद्गी राजयोगः प्रादुर्भूतो दृष्टः श्रुतश्च, अतः पातञ्जलशास्त्रं सच्छास्त्रत्वेन नाङ्गीकृतमिति ।

गृहिणि ! गृहकृत्यं हित्वा गृह्यतां दृश्यं मद्वचनम् । यथोक्तहठयोगिनि नानासिद्धयोऽप्या-विर्भवन्ति ।

हंसी ! भोः श्रीराजहंस ! कास्ताः सिद्धयः ?

श्रीहंसः । अस्ति चेद्विबिक्ता श्रूयतां । अणिमा १ लघिमा २ महिमा ३ प्राप्तिः ४ प्राकाम्यं ५ ईशिता ६ वशिता ७ श्वेतता (?) ८ विचित्रवाक्श्रवणं ९ विश्वदर्शनं १० नानारूपता ११ परपिण्डप्रवेशः १२ खेचरी १३ सङ्कल्पः १४ आज्ञा १५ त्रैकालिकी १६ आरम्भं (?) १७ परचित्तज्ञानं १८ अग्न्यादिप्रतिष्ठम्भः १९ अपराजयः २० पता अन्या अपि

बह्व्यः क्षुद्रसिद्धयो यास्ताः सर्वा हठयोगाभ्यासिभिलभ्यन्ते । किन्तु सन्मुमुक्षुभिस्ता उपेक्षणीयाः । कुतः ? अन्तरायभूतत्वात् ।

उक्तञ्च श्रीभागवते—

अन्तराया वदन्त्येता युञ्जतो योगमुत्तमम्
मया सम्पद्यमानस्य कालक्षपणहेतवः ॥ १ ॥

श्रीवासिष्ठेऽपि—

आकाशगमनादीनि यान्येतानि रघूद्वह ।
प्रमाणिताः पदार्थानां सहजाः खलु शक्तयः ॥ १ ॥
यद्विचित्रं क्रियाजालं दृश्यते गम्यते पुनः ।
राम ! वस्तुस्वभावोऽसौ न तदात्मविदां मतम् ॥ २ ॥
अनात्मविदमुक्तोऽपि नभोविहरणादिकम् ।
द्रव्यमन्त्रक्रियाकालशक्त्या प्राप्नोति राघव ! ॥ ३ ॥
नात्मज्ञस्यैष विषय आत्मज्ञो ह्यात्मवान्स्वयम् ।
आत्मनात्मनि सन्तृप्तो नाविद्यामनुधावति ॥ ४ ॥
ये केचन जगद्भावा स्तानविद्यामयान्विदुः ।
कथं तेषु किलात्मज्ञस्त्यक्ताविद्यो निमज्जति ॥ ५ ॥
अविद्यामपि ये युक्त्या साधयन्ति सुखात्मिकाम् ।
तेह्यविद्यामया पव न त्वात्मज्ञास्तथाविधाः ॥ ६ ॥
न तस्यार्थो नभोगत्या न सिद्ध्या न च भोगकैः
न प्रभावेण ना मानैर्नाशा मरणजीवितैः ॥ ७ ॥
नित्यतृप्तः प्रशान्तात्मा वीतरागो विवासनः ।
आकाशसदृशाकारस्तज्ज्ञ आत्मनि तिष्ठति ॥ ८ ॥
असङ्केतोपयातेन दुःखेन च सुखेन च ।
तृप्यत्यपगतासङ्गो जीवने मरणे न च ॥ ९ ॥
यथा विषाणि निघ्नन्ति मदयन्ति मधूनि च ।
वमयन्ति च शुक्लानि मदनानि फलानि च ॥ १० ॥
तथा स्वभाववशतो द्रव्यकालक्रियाक्रमाः ।
नियतं साधयन्त्याशु प्रयोगं युक्तियोजिताः ॥ ११ ॥
द्रव्यदेशक्रियाकालयुक्तयः साधुसम्बिदः ।
परमात्मपदप्राप्तौ नोपकुर्वन्ति काश्चन ॥ १२ ॥
यस्येच्छा विद्यते काश्चित्ससिद्धिं साधयत्यलम् ।
आत्मज्ञस्य तु पूर्णस्य नेच्छा सम्भवति क्वचित् ॥ १३ ॥

सर्वेच्छाजालसंशता वात्मलाभोदयो हि यः ।
 तद्विरुद्धा कथं तस्मादिच्छा सञ्जायतेऽनघ ॥ १४ ॥
 यथोदेति च यस्येच्छा स तथा यतते तथा ।
 यथा कालं तदाप्नोति शो वाप्यज्ञतरोऽपि वा ॥ १५ ॥
 या बलाबलयोगेन सम्प्राप्ताः सिद्धिनामिकाः ।
 तास्तेनाधिगता राम ! निजात्प्रपतनद्रुमात् ॥ १६ ॥

महताश्रित्य तृप्तानां तज्ज्ञानां भावितात्मनाम् ।
 ईहितं सम्प्रयातानां नोपकुर्वन्ति सिद्धयः ॥ १७ ॥
 किमुक्तम् । एताः सिद्धयो मोक्षपदवीं गन्तुकामस्य विघ्नरूपाः सविकल्पकसमाधौ
 स्फुरन्ति । इतरेऽपि प्रत्युद्वास्तत्रापतन्ति ।

अपरोक्षानुभूतौ-

समाधौ क्रियमाणे तु विघ्ना ह्यायान्ति वै बलात् ।
 अनुसन्धानराहित्यमालस्यं भोगलालसम् ॥ १ ॥
 लयस्तमश्च विक्षेपस्तेजः स्वादश्च शून्यता । इत्यादि ।
 प्रिये । यद्यद्वलेन निष्पादितं न तत्र किञ्चित्स्वारस्यमित्यतः पातञ्जलमतमसम-
 जसम् । स्वल्पायासेन पूर्णराजयोगः सूचितः सज्जनैरिति ।
 इति श्रीहंसमिदुविरचिते श्रीहंसविलासे पातञ्जलशास्त्र-
 लक्षणं नाम नवमोऽध्यायः ॥ ९ ॥

॥ अथ दशमोऽध्यायः ॥

अथ हंसी । भो मनीषिन् ! मनितमेतन्मीमांसकमतमजसाऽसमजसमिति । किञ्च ।
 पातञ्जलजल्पितमपीदृक् लक्षणम् । अतोऽन्यत्कोविदैः किञ्चिद्वक्तव्यम् ।

श्रीहंसः । गुणवति ! गौतमर्षिमतं साम्प्रतं श्रूयताम् । श्रीमता गौतमर्षिणा निर्मितं यत्त-
 द्वायःशास्त्रमित्युच्यते । तन्मते तु षोडशपदार्थज्ञानान्मुक्तिरिति तान्वितर्कयन्तोऽन्यत्कृतस्न-
 मसकुर्वन्ते तार्किकाः ॥

तन्वी । के ते ? षोडशपदार्थाः ।

पति । जानीहि युवते ! प्रमाणं १ प्रमेयं २ संशयः ३ प्रयोजनं ४ दृष्टान्तः
 ५ सिद्धान्तः ६ अवयवः ७ तर्कः ८ निर्णयः ९ वादः १० जल्पः ११ वितण्डा
 १२ हेत्वाभासः १३ छलं १४ जातिः १५ निग्रहस्थानं ॥ १६ ॥

लक्षणानि ।

प्रत्यक्षानुमानोपमानशब्दाः प्रमाणानि ॥ १ ॥

आत्मशरीरेन्द्रियार्थबुद्धिमनः प्रवृत्तिदोषप्रेत्यभावफलदुःखापवर्गाः प्रमेयम् ॥ २ ॥

समानानेकधर्मोपपत्तेर्विप्रतिपत्तेरुपलब्धिव्यवस्थातश्च विशेषापेक्षो विमर्शः संशयः ॥ ३ ॥

यमर्थमधिकृत्य प्रवर्तते तत्प्रयोजनम् ॥ ४ ॥

लौकिकपरीक्षकाणां यस्मिन्नर्थे बुद्धिसामान्यं स दृष्टान्तः ॥ ५ ॥

तन्त्राधिकरणाभ्युपगमसंस्थितिः सिद्धान्तः ॥ ६ ॥

प्रतिज्ञाहेतूदाहरणोपनयनिगमनान्यवयवाः ॥ ७ ॥

अविज्ञाततत्त्वार्थे कारणोपपत्तितत्त्वज्ञानार्थमूहस्तर्कः ॥ ८ ॥

विमृश्य पक्षप्रतिपक्षाभ्यामर्थावधारणं निर्णयः ॥ ९ ॥

प्रमाणतर्कसाधनोपालम्भः सिद्धान्ताविरुद्धः पञ्चावयवोपपन्नः पक्षप्रतिपक्षपरिग्रहो
वादः ॥ १० ॥

यथोक्तोपपन्नश्छलजातिनिग्रहस्थानसाधनोपालम्भो जल्पः ॥ ११ ॥

स्वपक्षस्थापनाहीनो वितण्डा ॥ १२ ॥

सव्यभिचार-विरुद्ध-प्रकरणसम-साध्यसमातीतकाला हेत्वाभासाः ॥ १३ ॥

वचनविघातोऽर्थविकल्पोपपत्त्याछलम् ॥ १४ ॥

साधर्म्यवैधर्म्याभ्यां प्रत्यवस्थानं जातिः ॥ १५ ॥

साधर्म्य-वैधर्म्योत्कर्षापकर्ष-वर्ण्यावर्ण्य-विकल्पसाध्यप्राप्त्यप्राप्तिप्रसङ्गप्रतिदृष्टान्तानुत्प-
त्ति-संशयप्रकरणहेत्वार्थापत्त्यविशेषोपपत्त्युपलब्ध्यनुपलब्ध्यनित्यानित्यकार्यसमाः विप्रतिपत्तिर-
प्रतिपत्तिश्च निग्रहस्थानाः ? प्रतिज्ञाहानिः प्रतिज्ञान्तरं प्रतिज्ञाविरोधः प्रतिज्ञासन्ध्यासो हेत्व-
न्तरमर्थान्तरं निरर्थकमविज्ञातार्थमपार्थक्यमप्राप्तकालं न्यूनमधिकं पुनरुक्तमनुभाषणमज्ञानम-
प्रतिभाविक्षेपो मतानुज्ञा पर्यनुयोज्यापेक्षणं निरनुयोज्यायोगोऽपसिद्धान्तो हेत्वाभासाश्च
निग्रहस्थानानि ॥ १६ ॥

एतेषां तत्त्वज्ञानान्निश्रेयसाधिगम इति गौतममतम् ।

मतान्तरमपि । कणादर्थिमते तु सप्तपदार्थाः ते हि द्रव्यगुणकर्मसामान्य-
विशेषसमवायाभावाः ।

एतल्लक्षणान्यपि ।

पृथिव्यग्नेजोवाय्वाकाशकालदिगात्ममनांसीति नव द्रव्याणि ॥ १ ॥

रूपरसगन्धस्पर्श सङ्ख्यापरिमाणपृथक्त्वसंयोगविभागपरत्वापरत्वगुरुत्वद्रवत्वस्नेह-
शब्दबुद्धि सुखदुःखेच्छाद्वेषप्रयत्नधर्माधर्मसंस्काराश्चतुर्विंशतिगुणाः ॥ २ ॥

उत्क्षेपणापक्षेपणाकुञ्चनप्रसारणगमनानि पञ्चकर्माणि ॥ ३ ॥

परमपरञ्चेति द्विविधं सामान्यम् ॥ ४ ॥

नित्यद्रव्यवृत्तयोऽनन्ता विदोषाः ॥ ५ ॥

अयुतसिद्धानां यः सम्बन्ध इह प्रत्ययहेतुः स एकः समवायः ॥ ६ ॥

प्रागभावप्रध्वंसाभावान्योन्याभावात्यन्ताभावात्मकश्चतुर्विधोऽभावः ॥ ७ ॥

कच्चित् अभावविहीनाः पडेव पदार्थाः ।

तत्र तार्किकमते एकविंशतिदुःखध्वंसो मोक्षः । मोक्षेऽपि जीवो जीव एव । न कदाचन जीवः शिवः स्यात् । जीवास्त्वनन्तानित्याश्च ।

तरुणि ! यत्र तत्र तार्किकाः सज्जनानिरीक्ष्य कुतर्कैरुपक्रान्तेः स्वमतस्थापनाय जञ्ज-
ल्पन्ते । किन्तु 'नैषा तर्केण मतिरापनेयेति' श्रुत्या तर्कशास्त्रमसंस्कृतमस्ति ॥

पौराणिकैरपि ॥ अचिन्त्याः खलु ये भावा न तांस्तर्केण योजयेत् । प्रकृतिभ्यः परं
यच्च तदचिन्त्यस्य लक्षणम् ।

इत्याद्यैरनेकवचनैरपाकृतम् ।

शारीरमीमांसाभाष्येऽपि शङ्करः वैशेषिकराद्धान्तो दुर्युक्तियोगाद्देवविरोधा-
च्छिष्टापरिग्रहाच्च नापेक्षितव्यः । सोऽर्द्धं वैनाशिक इत्युक्तवान् ॥

पुष्पदन्तोऽपि ।

अतर्क्यैश्वर्ये त्वय्यनवसरदुस्थो हतधियः

कुतर्कोऽयं कांश्चिन्मुखयति मोहाय जगताम् ।

इत्युच्ये ।

अत्राह हंसी । भोः स्वामिन् ! 'आत्मा वा अरे द्रष्टव्यः श्रोतव्यो मन्तव्यो निदध्यासि-
तव्यः' इत्यादि श्रुतिभिर्मननं तूदीरितम् । किञ्च ।

नोत्पद्यते विना ज्ञानं विचारेणान्यसाधनैः । यथा पदार्थविज्ञानं प्रकाशेन विना कश्चित् ।
इति श्रीशङ्करोक्तिः श्रीमदानुसूतः पुरा श्रुताऽस्ति ।

स हंसः । सत्यम् । मननलक्षणं श्रीसदानन्दाचार्येण वेदान्तसारे दर्शितम् ।

मननन्तु श्रुतस्याद्वितीयवस्तुनो वेदान्तार्थानुगुणयुक्तिभिरनवरतमनुचिन्तनम् । कान्ते ! किं
श्रूयते । किमुक्तम् । कणभुगाद्यैर्जल्पकैस्तर्क बलाद्यद्यज्जल्पितं तत्तार्किकाणां मुखराणामेव
समञ्जसम् । न चैतावता सच्छास्त्रमिति युक्तं वक्तुम् । किञ्च । भेदवादिवात् युक्तिरुल्लिखित-
त्वाच्च । अतो न्यायशास्त्रमप्यसदेवेत्येवैतु भवती ॥

इति श्रीहंसभिद्विविरचिते श्रीहंसविलासे न्यायवैशेषिकशास्त्र-
द्वयवर्णनं नाम दशमोऽध्यायः ॥ १० ॥

अथ सा स्मेरमुखी स्वाभ्युदीरिततर्कशास्त्रमाकर्ण्येदमालपति स्म ।

भोः पते ! । तार्किकापचायिततत्त्वज्ञानं त्ववगतम् । अन्यदप्युद्यतां किमपि महर्षिमत्-
मित्युक्तोत्कण्ठती तूष्णीमासु ।

अथ प्रियः । प्रियतमे ! सच्छास्त्रश्रवणायोत्सहंत्या चेतोऽगारव्यापारात्रिवार्य त्वया निशाम्यताम् । श्रीमता कपिलमुनिना निरूपितं यत् साङ्ख्यशास्त्रं तत्स्वारस्यमिदानीं मुद्घाट्यते ।

अजामेकां लोहितशुककृष्णां

बह्वीः प्रजाः सृजमानां सरूपाः ।

अजो ह्येको जुषमाणोऽनुशेते

जहात्येनां भुक्तभोगामजोन्यः ॥ इति श्रुतेः ।

तत्र तावत्साङ्ख्यसूत्रम् । प्रकृतिपुरुषविवेकज्ञानान्मुक्तिः ।

अर्थः । सत्त्वरजस्तमसां साम्यावस्था प्रकृतिः । निर्गुणः पुरुषः अचेतनाऽपि प्रकृतिः । पुरुषस्य कृते तत्सत्तया चतुर्विंशतितत्त्वैर्जगद्रचयति । तत्त्वानि तु-प्रकृतिः ॥ १ ॥ महत्तत्त्वं २ मनः ३ अहङ्कारः ४ तन्मात्रापञ्चकं ५ इन्द्रियदशकं १० पञ्चभूतानि २४ इति चतुर्विंशतितत्त्वानि । तत्र तत्त्वेषु या प्रकृतिः सा विकृतिरनित्येत्यर्थः । मूलप्रकृतिस्तु भिन्ना नित्येत्यर्थः । एतेषां रचनाविशेषस्तु पुरतः पठिष्यामः । प्रकृतिप्रपञ्चेऽभिमानवशात् सच्चिदानन्दरूपस्य पुरुषस्य कर्तृत्वम् । अभोक्तुरपि भोक्तृत्वं चोपपद्यते । अकर्ताऽभोक्ता पुष्करपलाशवन्निलितोऽपि पुरुषः प्रकृतिसन्निकर्षेण तद्रचनायामभिमुते ।

उक्तञ्च-

प्रकृतेः क्रियमाणानि गुणैः कर्माणि नित्यशः ।

अहङ्कारविमूढात्मा कर्ताऽहमिति मन्यते ॥ १ ॥

। गीतायाञ्च ।

पुरुषः प्रकृतिस्थो हि भुङ्क्ते प्रकृतिजान् गुणान् ।

कारणं गुणसङ्गोऽस्य सदस्यो निजन्मसु ॥ २ ॥

किञ्च प्रकृतिः कर्त्री । सैव भोक्त्री । नो पुरुषः । किन्तु तत्प्रतिविम्बितस्य पुरुषस्याविवेकतोऽहं कर्ता अहं भोक्तेत्याद्यभिमानः । विना पुरुषेण केवलं प्रकृत्या न किमप्युपपद्यते अचेतन्यात् । पुरुषस्तु निर्गुणः न तस्मादुणरचना । यथा कस्यचिदैन्द्रजालिकस्य काचन पार्श्वे विद्याऽस्ति । स यदा इच्छति तदा तयाऽचेतनया विद्ययाऽविचित्रवस्तुरचना विरचय्यते । कस्मिंश्चित् क्षणे सोऽनियच्छति । तर्हि तया सर्वमुपसंहृत्य स्वमहिम्नि स्थीयते । एवमत्रापि । प्रकृतिः स्वयमचेतनाऽपि प्रतिफलितपुरुषेच्छया विचित्रप्रपञ्चरचनां विरचय्य । पुरुषं कर्तृत्व-भोक्तृत्वाद्यनेकविधाविवेकतां नयति । अथा परिजनेन क्रियते भुज्यते च । तत्र तदधीशस्य कर्तृत्वाद्यभिमानः सम्भवति । तद्वत् । किञ्च । अविवेको विवेकश्च पुरुषस्यैव चेतनत्वात् । यस्य अविवेकस्तस्य बन्धः । यस्य बन्धस्तस्य मोक्षः । इच्छयाऽविवेकी सन् स्वयं बध्यते । अनिच्छया च विवेकी भूय मुच्यते । किमुक्तम् । पुरुषः स्वयं निर्गुणो निरवयवो निष्प्रपञ्चो

नित्यमुक्तो निःसङ्गश्चित्सदानन्दः । स्वयंप्रकाशोऽपि प्रकृतिप्रपञ्चकूरमिच्छयाऽधिष्टायाऽहं
कर्त्ताऽहं भोक्ताऽहं दुःखी ह्यहं सुखी मृतोऽहं जीवितोऽहमित्याद्यनेकविधतत्कर्माभिमन्यमान-
स्तज्जनितविचित्रविषयरसानास्वाद्य क्षीयवदात्मरूपं विस्मृत्य ब्राह्मणक्षत्रियवैश्यशूद्रा द्यप-
शब्दानाचक्षणां दुःखीभूय बन्धनं वहति । अथ काचिल्लब्धवैराग्यः श्रीसाङ्ख्याचा-
र्यमुपसङ्गम्य सचिनयं प्रधानपुरुषविवेकोपदेशेनौदासीन्यमासादयति । तदानीं नैककर्मो-
पार्जितजन्ममरणाद्यनेकदुःखजालान् मुच्यते । सूत्रं-विविक्तबोधात्सृष्टिनिवृत्तिः
प्रधानस्य सूपवत्पाके ॥ १ ॥

अर्थः । पुरुषार्थी सृष्टिः । तन्निवृत्तिस्तु प्रकृतिपुरुषविवेकज्ञानात् । यथा सूपकारः पाकं
कृत्वा निवर्त्तते ॥ १ ॥

भोः प्रियः ! सृष्टिस्वभावा प्रकृतिविवेकिनं प्रति कुतस्तां न करोति ।

हंसः । सत्यं सत्यव्रते ! यद्यपि सानित्यमेव सृष्टिस्वभावा भवति । तदपि तद्बीजराहि-
त्यात्ततो निवर्त्तते ।

सूत्रं । कर्मनिमित्तायोगाच्च ।

अर्थः । विवेकिनं प्रतिकर्मणो निमित्तस्याभावात् न बीजं विनाऽङ्कुरो भवति । 'क्षीयन्ते
चास्य कर्माणि' इति श्रुतेः ।

अन्यदपि ।

नर्त्तकीवत्प्रवृत्तस्याऽपि निवृत्तिश्चारितार्थात् ।

अर्थः । यथा नर्त्तकी परिष्वारितार्थात् नृत्यान्निवर्त्तते । तद्वत्प्रकृतिरपि पुरुषस्य
विवेके चारितार्थात् सर्गान्निवर्त्तत इति ॥ १ ॥

हंसी । भोः प्रियतम ! कियन्तः पुरुषाः ?

हंसः । प्रिये ! किमाशङ्क्यते एक एव पुरुषः ?

प्रिया । भो भगवन् ! प्रपञ्चे तु नैकशः पुरुषः श्रूयन्ते च दृश्यन्ते ।

भर्त्ता । किं किं कान्ते ! न ज्ञायते त्वया । ज्ञायताम् । एक एव पुरुषः श्रीपरमेशिवः । तस्य
पार्श्वे काचन प्रकृतिसंज्ञकाऽस्ति । सा जडाऽपि श्रीपरमेश्वरप्रसङ्गतश्चेतना । तस्य श्रीपुरुषस्य
विलसनेच्छया तथा श्रीमूलप्रकृत्या विचित्रास्तनवो विरचिताः । तासामपि प्रकृतिरित्ये-
वाख्या । स परमेश्वरः पुरुषो विलसनाय प्रकृतिविरचितान् नानातनुषु प्रतिविम्बात्मना
प्रविष्टः । प्रवेशमात्रेणात्मरूपं विस्मृत्यानन्तनामरूपात्मको जातः । यथा सजलकुम्भमणिका-
दिषु प्रतिविम्बितश्चन्द्रः । कुम्भचन्द्रमणिका चन्द्रादिसंज्ञया स्फुरति । तथा त्वयि मयि च
प्रविष्टः श्रीपुरुषः मूलसंज्ञको मिष्टसंज्ञकश्च जातः । किमेतावताऽनेकत्वम् । एवमेव सर्वत्रा-
ऽस्मिन्संसार एक एव पुरुषः खेलति स्त्रीषु पुंसु च । स्त्रीपुलिङ्गानि शरीराणि प्रकृतिजनितानि ।
तेषु यो जीव इत्युच्यते स पुरुषः । स एक एव स्त्रीसंज्ञया पुमाख्यया च बद्ध एव विस्मृतात्म-
स्वभावः परं दुःखीभूय प्रकृतिपुरुषविवेकज्ञानेन मुक्तोऽहमित्यात्मानं पुरुषं संस्मृत्य जीवन्मुक्त-
तया प्रधानप्रपञ्चे व्यापृतोऽपि तदभिमतिराहित्यान् तज्जनितजन्ममरणादिदुःखमनुभवति ।
प्रारब्धभोगाय हि जीवति । नो तदपि काचिदापत्तिः । प्रारब्धफलभोगावसाने निखिलकर्म-

निर्मूलनत्वात् कृतकृत्यः सन् प्रकृतिजनितशरीरबन्धनात् प्रमुच्यत एवेति साङ्ख्यस्मृति-
सिद्धान्तः ।

स्त्री । भोः स्वामिन् ! यर्हि एक एव पुरुषः स्त्रीपुंषु चान्यत्र च बद्धः । तर्हि कस्य
कुतश्चित् पुरुषस्यात्मविवेकज्ञानेन मुक्त्या सर्वतः सर्वेषां मुक्तिप्रसङ्गः ।

हंसः । सत्यं तरुणि ! यद्यप्येवं प्रसज्येत तदपि न तथा । कुतः ? प्रकृतेर्नित्यत्वात् ।
यथा कलशकुड वशरावादीनां मृण्मयानां भाण्डानां प्रकृतिः मृत्तिका तत्राशे तदुत्सेदः । एवं
सकलशरीराणां मूलकारणं प्रकृतिः । तदुत्सेदे जगदुत्सेदः । स तु न युक्तो वक्तुम् ।
यथाग्निः सहस्रशः पात्रेषु दीपात्मना स्फुरन् यत्पात्रतस्तैलादि क्षीणं तत एव सोऽग्निर्भवति
नेतरस्मात् । तद्वत् यतः कर्मादि नष्टं तस्मादेव कलेवराज्जीवो मुक्तो भवति नान्यतः ।

सुन्दरि ! विशेषशास्त्रार्थस्तु साङ्ख्यस्मृतावेवास्ति । नास्त्येवास्मदादीनान्तु वादार्थं
विवक्षा । तात्पर्यार्थग्रहणमात्रं प्रयोजनम्, कलौ मनुष्याणां जीवितं कियत् ? शब्दाकूपारपा-
वार माप्नुमपर्याप्ताः पद्मोद्भवाद्योऽपीत्यन्तं स्तोक्ततत्त्वज्ञानस्वारस्यं स्वीकृत्य हि ब्रह्मीभूय
कृत्स्नकर्मफलभोगावधि निःस्पृहताया तैः स्थेयम् ॥

वरवर्णिनि ! वर्णितमेतत्कपिलमुनिमतम् । श्रीकापिलं मतं सदसदित्यावेद्यम् । द्वैत-
श्रुतिविरोधित्वात् । प्रकृतिपुरुषयोरनित्यत्वे द्वैतवादः सिद्धः । स तु वेदान्तसम्मतो न भवति ।
प्रकृत्यादितत्त्वरचनाऽस्मत्प्रभृतिरसिकानां सम्मता । अन्यत्तु यथायोग्यसम्मतमित्यतः सद-
सदित्युक्तम् । पश्य पश्य प्रतीपदर्शिनि ! अमू जैमिनिमुख्या महर्षयो निखिलनिगमार्थोपालो-
चनचातुर्येणोत्तरीय तत्तद्वचनविचारमैहिककर्मरूपेभ्यो मुमुक्षुभ्यः रूपयाऽर्पितवन्तं शास्त्र-
सन्दोहमहामृतमिति । अधिकारबाहुल्याच्छास्त्रवैचित्र्यम् । सर्वेषां मोक्ष एव लक्ष्यम् अतः
पद्म्याभेदेऽपि पदभेदो न भवति ।

॥ पुष्पदन्तश्च ॥

त्रयी साङ्ख्यं योगः पशुपतिमतं वैष्णवमिति प्रभिन्ने प्रस्थाने परमिदमदः पथ्यमिति च ।

रुचीनां वैचित्र्याद्भुजकुटिलनानापथजुषां नृणामेकोगम्यस्त्वमसि पयसामर्णव इवेति ॥ १ ॥

इति श्रीहंसमिह प्रकाशिते श्रीहंसविलासे साङ्ख्यशास्त्रकथनं नाम
एकादशोल्लासः ॥ ११ ॥

शृणोतु सम्प्रति सीमन्तिनी सच्छास्त्रम् । उपनिषद्भिर्हर्षितं तत्सच्छास्त्रत्वेन स्वीकृतं
श्रीव्यासादिभिरित्यतस्तत्तत्त्वं वचमः । कश्चिद्ब्रह्मनाम्ना चित्सदानन्दाद्वितीयाऽखण्डाऽचला-
ऽजाक्रियकृत्स्थाऽनन्तस्वप्रकाशस्वरूपं निरूपितमुपनिषद्भिः । अपि च तस्याप्यात्मेत्याख्या ।
अथानन्तशक्तेस्तस्मादात्मन एकोऽहं बहु स्थामिति नानारूपो भवितुमुत्थितसङ्कल्पः । तन्मात्रतः
स आवृत आवरणं शक्त्याविक्षितश्च कयाचिद्विक्षेपशक्त्या । पश्चाद्विचित्रविषयं तस्मिन् स्फुरित-
मिदं जगदिन्द्रजालवदिति । सङ्कल्पस्वरूपमेवेदं विश्वमवस्तुभूतं न किमप्युत्पन्नम् । किन्तु
आवरणविक्षेपवशाद्विचित्रं विश्वं प्रतिभासमानमण्डवस्त्वेव । मायैव, मानिषेधे यामा नास्त्येव ।
समायेति तदर्थविचार्यमाणेन किञ्चिदुत्पन्नं जगन्नाम्ना कालत्रयेऽपि । 'सर्वं खल्विदं ब्रह्म,'

नेहनानाऽस्ति किञ्चनेत्यादिभिर्भाषितं हि श्रुतिभिः । अतः किं कथनीयम् । तथापि कथ-
यामः कल्पितमेव किञ्चित् । बन्ध्यातनयव्यवहाराकाशकुसुमसौरभ्य शशविषाण तिग्मत्व-
गन्धर्वनगर स्वप्नसुरतव्योम चित्रेन्द्रजालवस्तुवर्णनवद्वहणि विश्ववर्णनमत्पन्तालिकम् ।
तथाप्यावरणवशाद्यथातथं नाविरस्ति । अतोऽध्यारोपलक्षणं किञ्चिद्वाच्यम् । स एव पर-
मात्मा परमशिवः । तत्प्रतिविम्बात्मना भोगायतनं भोगसाधनमिति देहद्वयमधिष्ठितो जीव
इत्युच्यते । श्रुतिश्च । तत्सृष्ट्वा तदेवानुप्रविशत् । 'अनेन जीवेनात्मना-
ऽनुप्रविश्य नामरूपे व्याकरवाणीति' ।

किं तद्भोगायतनञ्चभोगसाधनमित्यत्रात्मबोधे शङ्करः ॥

पञ्चीकृतमहाभूत सम्भवं कर्म सञ्चितम् ।

शरीरं सुखदुःखानां भोगायतनमुच्यते ॥ १ ॥

पञ्चप्राण मनोबुद्धि दशेन्द्रिय समन्वितम् ।

अपञ्चीकृतभूतोत्थं सूक्ष्माङ्गं भोगसाधनम् ॥ २ ॥

किञ्च भगवद्गीतायामपि श्रीभगवान् ।

ममैवांशो जीवलोकं जीवभूतः सनातनः ।

मनः षष्ठानीन्द्रियाणि प्रकृतिस्थानि कर्षतीति ॥ १ ॥

प्रतिविम्बात्मत्वादे श इत्युक्तम् ।

शृणोषि योषे ! । यत्रतत्र श्रुत्यन्त तत्त्वस्मृतिदृष्टान्ताद्यैर्वेदान्तदर्शने ब्रह्मणि भ्रान्तिमात्र-
मेव जीवत्वं तत्त्वज्ञैर्विज्ञापितं न वास्तवम् । निःशेषं जगदपि तथैव । अतस्तस्मिन्निवृत्तिरेव
मुक्तिः । मुक्तिर्नाम न कश्चित् पदार्थ विशेषः प्राप्यः ।

अत्र स्त्री भो विपश्चित् ! किमेतत् ? यत तो । ज्ञानयने परमशिवेऽविद्यावशाज्जीवभाव
इति ।

हंसः । सम्यक्सम्यक् श्रीहंसि ! चित्सदानन्दघने श्रीपरमशिवेऽविद्यावशतो जीवभ्रम
इत्यसदेव । तदप्येतदवैतु भवती । अखण्डज्ञानघनरूपोऽनन्तशक्तिः श्रीपरमशिवोऽपि स्वे-
च्छया लीला कलेवरं मायामयं निर्मायतदधिष्ठितत्वेन तदावृतस्तद्विक्षिप्तश्च जीवाख्यानिको
भूत्वा कियत्कालं सङ्कल्पमात्रं तत्प्रपञ्चसुखमास्वाद्य, पुनः कस्मिंश्चित्कल्पितक्षणे ह्यात्मना
निर्विकल्पी भूय श्रीपरमशिव एव भवति । अनन्तशक्तिवान्नकाचनाऽऽशङ्का कयाचिदुल्लास-
शतया विजृम्भित जीवभावोऽपि नोवास्तवः ।

प्रियो ! परमशिवे जीवभ्रमो न भवत्येव व्यावहारिकीदशमाश्रित्योच्यते । कल्पितं
कथयाम इत्युक्तमेव पूर्वक्रमे ।

अथ हंसी । ननु, यद्येवं श्रीपरमशिवेन स्वयमेव जीवत्वमासादितं, स्वशक्त्यैव जीवभ्रमं
व्युदस्य शिवो भवेत् । नान्यजातञ्च किञ्चिज्जायमानं तर्हि शास्त्रोपदेशस्य वैयर्थ्यम् ।

श्रीहंसः । तथ्यं तथ्यं, तर्कचतुरे, भूयिष्ठोपाधिभेदवशाद्विडिजीवभ्रमनिवृत्तये शास्त्रो-
पदेशस्य प्रामाण्यम् । नाना नामरूपात्मका उपाधयोऽविद्याविरचिताः सन्ति सहस्रशः । अतः
कचिद्राधिष्ठकालेऽभीक्षणं शतशः शास्त्रोपदेशैस्तन्निवृत्तिः । कुत्रचिच्छ्रवणमात्रतः । अन्यत्र तु ।

८ हं.

नो किमप्यपेक्ष्यम् । स्वतः शिव एवेत्यवगन्तव्यं विद्वद्वन्दितया भवत्या । भार्ये ! । न विभे-
द्व्यम् । शङ्काचेत्पुनः पृष्ठव्यम् । किन्तु शारीरमीमांसायां सत्यवती तनयेन विविक्तवेदान्त-
वाक्यानां विविधवादार्थो निरुद्धितः । परन्तु ।

नानुध्याये द्रष्टुं शब्दान्वाचो विग्लापनं हि तत् ।

प्रशान्तशास्त्रार्थविचार चापलइत्याद्यैः सहजविरक्तस्य तु शास्त्रार्थविचारस्य प्रातिपि-
ध्यात्तात्पर्यग्रहणमेवयुक्तम् । किमसत्तमैरुहापोहेः ।

हंसी । स्वामिन् ! सम्यक् परास्तद्वापरं पर्युर्वचनं समञ्जसं । किमध्याहारैरविद्यावि-
हितैः प्रस्तुतं प्रोच्यताम् । प्रियः अयि आर्ये ! श्रुत्यन्तशास्त्रस्वारस्यं विशुद्धधिपण्या परि-
श्रुत्याहं ब्रह्मास्मीत्याद्यै महावाक्यैः शिवाभिन्नमेवात्मानं मुपलभ्य ज्ञानदशाऽध्यक्षी-
कृतात्मरूपो यथाकथञ्चिदितस्ततः पर्यटन् प्रारब्धफलभोगपर्यवसाने पन्नगनिर्मोकवद्देहद्वयात्
पृथक्भूत्वा कीटभ्रमस्वत् स्वयं शिव एव भवति । नात्रसन्देहः । न च पुनर्मिथ्यामतेराशङ्का ।
श्रुतिश्च न स पुनरावर्तते ब्रह्मविदुद्वैतैव भवति । तरतिशोकमात्मं विदि-
त्यादिः ।

वेदस्तुतौ च ।

त्वयितइमे ततो विधनामगुणैः परमे

सरितइवार्णवे मधुनिलित्युरशेषरसा इति ।

शुकश्च ।

यद् नद्यो दधिसमरसाः सागरत्वं प्रपन्ना स्तद्वज्जीवो लयपरिगतः सामरस्यैकं भूतम् ।

भेदातीतं परिचयगतं सच्चिदानन्दरूपं नित्यैगुण्ये पथिविचरतां को विधिः को निषेध इति॥१॥

यथा, सैन्धवशकलं जलधौगलितं पुनस्तदेव ततो नोत्पद्यते बुद्धश्चाधौ लीनो न च
पुनः स एव सम्भवति । एवमनेककल्पितदृष्टान्तरैः कश्चिज्जीवः शिवो जातः स नैव कापि
कदाचन पुनर्जीवो भवतीति निःसन्देहतयाज्ञेयमिति वेदान्त शास्त्रसिद्धान्तः

प्रिये ! किमुक्तम् । अलण्डसच्चिदानन्दस्वरूपे श्रीपरमशिवेस्वेतो(?)त्पन्नं किं प्रलीनं । कुतो
न प्रतिवक्षि । नो किमपीति का तत्र विचिकित्सा ॥ अत्रोपाख्यानम् ॥ वासिष्ठानु-
मतम् ।

श्रीवासिष्ठः । कश्चिल्लवणो नाम राजासीत् । तेनैकस्मिन्नवसरे सभायामुच्चासनमुपवि-
श्याहमिन्द्रजालं मालोकयेयमित्यपध्यातम् । तदुःसङ्कल्पमात्रात्तत्राकस्मात्कश्चिदिन्द्रदेवस्य
ऐन्द्रजालिकः प्रादुर्भूतः । श्रुतिश्च, 'इन्द्रो मायाभिः पुरुरूप ईयतइति' । तेनाग-
त्यादौ तदुपरि तिरस्करीणी विस्तारिता दृष्टव्यमिदमिन्द्रजालमित्युक्त्वा तत्प्रपञ्चो विरचितः ।

हंसी भो दीर्घदर्शिन् ! किं लक्षणः स प्रपञ्चः प्रोच्यताम् ।

श्रीहंसः श्रूयतां श्रवणोत्सुके तत्क्षणे तस्य राज्ञःप्रतिहारेणागम्येतन्निवेदितम् । भोः प्रभो
केनचिच्छ्रीमतां कृतेऽलौकिकोऽश्वः प्रेषितः । यादृशी आज्ञा तर्हि तेन राज्ञाऽवरणवशाद्वि-
क्षितान्तरेणानीयतामश्व इत्युक्तम् । पश्चात् प्रतिहारेणाज्ञप्तः कश्चिदैन्द्रजालिककल्पितः पुरु-

पोऽश्वमादाय तत्रागतः । सुलक्षणं तमश्वमालक्ष्याध्यारोदुमुत्थितः स लवणः । ततस्तदैव तमश्वमारुह्य सानुचरः सनगराद्बहिर्निर्गत्य जवपरिक्षायां कपया पार्ष्णिभ्यां चेषत्ताडयामास । तन्मात्रतस्तदनुचरवर्गं तिरस्कृत्यराज्ञाबलाद्यन्ततश्च बलानेनाकृष्टोऽपि तदैन्द्रजालिक-कल्पितकान्तारकाननं स तं नीतवान् । ततः प्रान्तरविपिनं प्राप्य समुद्धर्त तत्र स्थितः अथ सप्तेरुत्तीर्यनातिदूरं निरीक्षितवृक्षमूले समूतः (?) । आतपवशेनतर्पितः स राजा ससम्भ्रम-मितस्ततः कापथकाननं पर्यटञ्जलमलभमान एवमेव बुभुक्षितोऽप्यप्राप्तान्नाद्यो जटरकुशानु-शुष्ककण्ठौष्ठः पुनर्व्यध्वविपिनकृपीटात्तत्तर्वभ्यग्रमागत्य तत्राप्यनालौकिततुरङ्गमः शोकाशु-शुक्षणि सन्धुक्षितस्वान्तो विक्षिप्तस्वभावः कथञ्चिदप्यनासत्स्वापो रात्रीमत्यकमीत् । अथ प्रत्यूपसि पोडशवार्षिकी काञ्चिद्वृक्षकविरचितां चाण्डालीमुन्मदामपरिणीतां मिष्टान्नजलकरां स्वसकाशमालोक्य ससम्भ्रमं भूपतिनोर्ध्वभूयअयि आर्ये, परं पिपासिताय बुभुक्षिताय च मह्यमुदकायं सम्पादयेति कर्पण्येन भिक्षितम् । तदाकर्ण्यतया चाण्डाल्या आः पापकस्त्वं कृपणः कुतोऽत्र मत्तातकान्तारकाननोपकण्ठमभ्यागतो मञ्जनकात्राद्यमिदमयेश्वरसहितं कृत्रिम-संरम्भेणावहलैतोऽपि पुनर्मन्दमन्दं तत्पृष्ठेगत्वा किञ्चिद्वत्स्वदस्त्वेयसकृतेनार्दितम् । तत-स्तत्रतिष्ठन्त्या तया चाण्डालपुत्र्या नेदिष्टमागतंकमितारं तं नरपतिं । भोः कामुक ! यद्येवं भवानुदम्पतिश्रुधितोऽप्यस्ति । तन्मामुपयच्छतामिति सस्मितमभ्युक्तम् । अथ नवयौवन-गर्वितं तद्विग्रहं विलोक्यराजमदवशात्तेन लवणेन प्राणरक्षिणि मह्यमन्नाद्यं दीयता महं त्वां परिणेष्यामीत्यारब्धातम् । तच्छ्रुत्वातया तु तस्यै यद्येच्छं तदन्नाद्यं दत्तम् । तदनन्तरं सा तेन साकं स्वपितुरन्तिकं गत्वा ।

भोः पितः ! एष मया मनसा तु वृतः परन्तु पितुरादेशोऽपेक्षितइति निजगाद । अथ पित्रोरनुज्ञया सा सह तेन परिणीता आद्वादशवर्षं तयासार्द्धं चाण्डाललोकेऽपुष्य । तस्यां निधुवन धर्मेणापत्यान्युत्पाद्य, प्रत्यहं हिंसाद्युपार्जितकन्यादिना स्वात्मस्त्रीशिशुसम्बन्धि बान्ध-वान् सन्तर्प्य चाण्डालोऽहमिति तल्लोकमभिमन्यमानस्तत्रैव तस्थौ । अथ कर्हिचित् काला-न्तरेऽनावृष्टिवशात्सचाण्डाललोकस्तज्जङ्गलं त्यक्त्वाऽन्यतरामरण्यानीं प्रतिजगाम । ततस्तद-प्यरण्यमकस्माद्वाशिनावलयितम् । तत्र केचन चाण्डाला दग्धाः । केचिदेवमेव मृताः । एके तु केनचिन्मार्गेण विनिर्गताः । ततः सलवणोऽपि दैवात् कान्तापत्यसहितः कथञ्चित्तं दावानलमतीत्य । निरुपद्रवस्थाने स्थितः । तदैव तस्य स्त्री तु शिशुद्वयेन साकं सुप्ता पञ्चात्केनचिदशनाऽपि तेन तत्तनयेन रे रे तात ! श्रुधितोऽहंकिमग्नि दातव्यं किमपि त्वया भक्ष्यमिति मुहुर्मुहुःराकोशेन स आकृष्टः ततो लवणेन सक्रोधं आःपाप ! किमत्र दष्टं अहं त्वस्मिन्नादमामित्याक्षिप्तम् । ततः ससुतः गृहाणेमं खड्गं छिन्धित्वदं त्वन्मांसादिकमपि मह्यं सत्वरं ददस्वेत्युक्तवान् इत्थं स्वसुतस्य पशवचनश्रवणमात्रेण धिक्कृमां धिगिमां धिगप-त्यानि धिक्संसारमित्युत्थितविषादवैराग्यः प्रज्वालितानलेऽपतत् पतनमात्रतः स्वसिंहास-नात्कम्पितः । इत्थं मानसत्रासाद्वेपितेनृपतौ तदनुजीविभिस्तत्क्षणात् क्षमाक्षमामहाराज किमेतदित्युक्त्वा त्वरितं तद्वाहुयुगं गृहीतम् । ततः सलवणो राजा सावधानधिषणो विमुक्त-कृत्रिमावरणः स्वात्मानं स्वीयां च समां निर्मलदशा निरीक्ष्य अहह !!! किमेतन्ममनसि स्फुरितमिति विचारयामास । अथतत्समये श्रीमतामहर्षिणावसिष्ठेन तदभ्याशं गत्वा स प्रबोधितः । भोः पार्थिव इन्द्रजालविलोकनाभिलाषमात्रादिन्द्रप्रेषितेन्द्रजालिकेन त्वदन्तिकमा-

गत्य । कयाचित् मायया त्वदृष्टिं निबध्य तदखिलं जाग्रत्स्वप्नदुःखजालं दर्शितम् । यदा तु दुःखमनुभूय त्वं विरक्तो जातः तदा तत्रिखिलं व्यर्थीभूतम् भो भो भूपते भवान् सावधान-
तया मद्भाषणं मनसिकुरुताम् । कालत्रयेऽप्ययं भूलोको न भवति । असौस्वर्लोकोऽपि नास्ति ।
न च पाताललोकः इदं दृश्यमानमपि तव वर्णनास्ति । असतिशरीरे लवणइतिनाम गौरवर्ण-
श्चेतद्वयं क । क्षुण्डामयाद्यमप्यसत् । जन्ममरणादिकमपिसलिङ्गशरीरेऽसम्भवति । किं बहुना,
त्वं शिव एव तथापि वासनावशेन या चिद्विद्यया निर्मितोऽयं शरीरादिप्रपञ्चोऽसद्रूपोऽपि
सत्तया चाण्डाललोकवत्त्वायि प्रतिभासितः । अतस्त्वमस्मद्वाक्यविवेकेनात्मरूपं साक्षये-
त्युक्त्वा स वसिष्ठः स्वाश्रमं प्रतिजगाम ।

अथ गते महर्षौ स लवणः स्वात्मानं तद्वद्वाक्यविवेकेन शिवरूपमनुभूय । ब्रह्मभूयं गतः
एवं पुराणेतिहासादिषु महर्षिर्दर्शिताः शतशउपाख्यायिकाः सन्ति ।

कान्ते ! किमुदीरितम् । परमार्थतः श्रीपरमशिव एव सर्वत्रास्तिजीवाश्चाऽऽ । तथापि
व्यावहारिकमाश्रित्य जीव इत्युच्यते । जीवत्वविनिवृत्तये सच्छास्त्रोपदेशः ।

किञ्च । अङ्गने ! यद्वदतात्त्विकं जीवत्वं तद्वदेवशास्त्रोपदेशाअप्यसन्तः । तथाप्यविद्या-
प्राबल्यात् स्वात्मानुभावाधिसत्यत्वेनप्रतीयन्ते ।

शाङ्करश्च ।

न शास्ता न शास्त्रं न शिष्यो न शिक्षा

न च त्वं न चाहं न चायं प्रपञ्चः ।

स्वरूपानुबोधो विकल्पासहिष्णु

स्तदेकोऽवशिष्टः शिवः केवलोऽहमिति ।

इति श्रीहंसमिष्टुप्रदर्शिते श्रीहंसविलासे वेदान्तशास्त्रवर्णनं नाम
द्वादशोल्लास ॥ १२ ॥

इति षट् शास्त्राणि ।

श्रीहंसः भोःश्रीहंसि ! श्रीवसिष्ठ शास्त्रं समीचीनमस्ति । अतस्तदप्याकर्ण्य-
तामीपत् ।

युक्तियुक्तमुपादेयं वचनं बालकादपि ।

अन्यत्तणमिव त्याज्यमप्युक्तं पञ्चयोनिना ॥ १ ॥

ब्रह्मोपदेशदृष्टान्तो यस्तवेह हि कथ्यते ।

एकदेशसधर्मित्वं तत्रान्तः परिगृह्यताम् ॥ २ ॥

एवं सति निराकारे ब्रह्मण्याकारवान् कथम् ।

दृष्टान्तइहानोद्यन्ति मूर्खवैकल्पिकोक्तयः ॥ ३ ॥

नकुलार्किकतामेत्य नाशनीया प्रबुद्धता ।

अनुभूत्यबला पान्त्यै रपवित्रैर्विकल्पितैः ॥ ४ ॥

आरोऽविवेकिनः शास्त्रां आरोहानं च रागिणः ।

अशान्तस्य मनो भारो भारोनात्मचिदो वपुः ॥ ५ ॥

रूपमायुर्मनोबुद्धि रहङ्कारस्थिरेहितम् ।
 भारोभारधरस्येह सर्वदुःखायदुर्धियः ॥ ६ ॥
 वासनावेगवैवश्यात्स्वरूपे प्रजहाति तत् ।
 भ्रान्तं पश्यति दुर्दृष्टिः सर्वं मदवशादिव ॥ ७ ॥
 वासना द्विविधा ज्ञेया शुद्धा च मलिना तथा ।
 मलिना जन्मनो हेतुः शुद्धा जन्मविनाशिनी ॥ ८ ॥
 अज्ञानसुघनाकाराघनाहङ्कार शालिनी ।
 पुनर्जन्मकरी प्रोक्ता मलिना वासना बुधैः ॥ ९ ॥
 पुनर्जन्मान्तरं त्यक्त्वा स्थिता सम्भृष्टबीजवत् ।
 देहार्थं धियते ज्ञात ज्ञेयाशुद्धेति सोच्यते ॥ १० ॥
 वासनेहामनश्चित्रं सङ्कल्पोभावनं स्पृहा ।
 इत्यादिनिवहोनाम्ना मस्याआशयकोपगः ॥ ११ ॥
 भीषयत्यपि धीरेवमन्धयत्यपि सेक्षणम् ।
 खेदयत्यपि शान्तहं तृष्णा कृष्णेव शर्वरी ॥ १२ ॥
 यन्नशक्नोति तत्रापि धत्तेताण्डविनी गतिम् ।
 नृत्यत्यानन्दरहितं तृष्णा जीर्णैव नर्त्तकी ॥ १३ ॥
 चित्तबालोजगद्यक्षं मिथ्यापश्यत्यबोधतः ।
 बोधितोऽसौ परं रूपं संपश्यति निरामयम् ॥ १४ ॥
 चित्तमेव हि संसारो रागादिक्लेशदूषितम् ।
 तदेव तैर्विनिर्मुक्तं भवान्त इति कथ्यते ॥ १५ ॥
 इच्छामात्रमविद्येयं तन्नाशो मोक्ष उच्यते ।
 अकर्तृकमरङ्गञ्च गगने चित्रमुत्थितम् ॥ १६ ॥
 कातकं फलमासाद्य यथा वारिप्रसीदति ।
 तथा विज्ञानवशतः स्वभावः सम्प्रसीदति ॥ १७ ॥
 प्रवृत्तश्च निवृत्तश्च भवति द्विविधः पुमान् ।
 स्वर्गापवर्गोन्मुखयोः शृणु लक्षणमेतयोः ॥ १८ ॥
 कियत्तन्नाम निर्वाणं वरं संसृतिरेव मे ।
 इति निर्णीय यः कर्त्ता सप्रवृत्त उदाहृतः ॥ १९ ॥
 असारा बत संसारे व्यवस्थाऽलं ममैतया ।
 किं कर्मभिः पर्युषितैर्दिनं तैरेव नीयते ॥ २० ॥
 क्रियातिशयनिर्मुक्तं किं स्याद्विश्रमणं परम् ।
 इति निश्चयवान् योन्तः स निवृत्त उदाहृतः ॥ २१ ॥
 अप्यापदिदुरन्तायां नैवगन्तव्यमक्रमे ।
 राहुरप्यक्रमेणैव पिबन्नप्यमृतं मृतः ॥ २२ ॥
 शिविधो राघवास्तीह सोऽहङ्कारो जगत्रये ।
 द्वौ श्रेष्ठावितरस्त्याज्यः शृणु ते कथयाम्यहम् ॥ २३ ॥

अहं सर्वमिदं विश्वं परमात्माऽहमच्युतः ।
 नान्यदस्तीति संविद्यात्परमा साह्यहङ्कृतिः ॥ २४ ॥
 सर्वस्माद्व्यतिरिक्तोऽहं बालाग्रशतकल्पितः ।
 इति या संविदेवासौ द्वितीयाऽहङ्कृतिः शुभा ॥ २५ ॥
 पाणिपादादिमात्रेण महमित्येवनिश्चयः ।
 अहङ्कारसदतीयोऽसौ लौकिकस्तुच्छ एव सः ॥ २६ ॥
 वर्ज्य एषदुरात्माऽसौ । कन्दःसंसारसन्ततेः ।
 अनेनाभिहतो जन्तुरधोऽधः परिधावति ॥ २७ ॥
 जीवस्य त्रीणि रूपाणि स्थूलसूक्ष्मापराणि च ।
 तत्रास्य यत्परं रूपं तद्भज द्वे परित्यज ॥ २८ ॥
 पाणिपादमयो योऽयं देहो भोगाय वल्गति ।
 भोगार्थमेतज्जीवस्य रूपं स्थूलमिहस्थितम् ॥ २९ ॥
 स्वसंकल्पमयाकारं यावत्संसारभावियत् ।
 चित्तं तद्विद्विजीवस्य रूपं रामातिवाहिकम् ॥ ३० ॥
 आद्यन्तरहितं सत्यं चिन्मात्रं निर्विकल्पकम् ।
 यत्तद्विद्धि परं रूपं जीवस्याद्यं तृतीयकम् ॥ ३१ ॥
 एतत्तुर्यपदं शुद्धमत्रवद्भपदो भव ।
 वासनायास्तथावहे ऋणव्याधिद्विषामपि ॥ ३२ ॥
 स्नेहवैरविषाणाञ्चशेषः स्वल्पोऽपि बाधते ।
 चिच्छक्तिर्वासनाबीजरूपिणीसर्वदेहिनाम् ॥ ३३ ॥
 यस्मात्त्वदर्शनं यत्तदविधेत्युच्यते बुधैः ।
 अविद्यायास्तुभागेन प्रधानेनेतरं दहेत ॥ ३४ ॥
 तावद्यावन्मिथोघर्षाद्वयं शाम्येच्छिवो भवेत् ।
 अविद्यासंसृतिर्मोहोमनोबन्धोमलंतमः ॥ ३५ ॥
 इति सङ्कल्पजालस्य नामान्येतानि राघव ! ।
 स्वसङ्कल्पिततन्मात्रजालाभ्यन्तरवर्त्ति च ॥ ३६ ॥
 कोषकारक्रिमिरिव स्वेच्छयायाति बन्धनम् ।
 यस्येदं जन्मपाश्चात्यं तस्यान्ते च महामते ॥ ३७ ॥
 विशन्ति विद्याविमला मुक्तावेणुमिवोत्तमम् ।
 देहदुःखं विदुर्व्याधिमाध्यास्थं वासनामयम् ॥ ३८ ॥
 मौल्यमूले हिते विद्या तत्त्वज्ञानपरिक्षये ।
 असत्यमेव सङ्कल्पभ्रमेणेदं शरीरकम् ॥ ३९ ॥
 जीवः पश्यति मूढात्मा बालो यक्षमिवोद्धतम् ।
 यावत्तु न प्रयुद्धस्त्वं तावन्मदवचसैवते ॥ ४० ॥
 निश्चयो भवतूहामो नास्त्यविद्येति निश्चयः ।
 भेददृष्टिरविद्येयं सर्वथा तां विवर्जयेत् ॥ ४१ ॥

सर्वं ब्रह्मेतियस्यान्तर्भावना स हि मुक्तिभाक् ।
 कुतो जातेयमिति ते राममाऽस्तु विचारणा ॥ ४२ ॥
 इमां कथमहं हन्मीत्येव तेऽस्तु विचारणा ।
 अस्तं गतायां क्षीणायामस्यां ज्ञास्यसि राघवं ॥ ४३ ॥
 यत एषा यथा चैषा यथा नष्टेत्यखण्डितम् ।
 स्वसङ्कल्पोपशमने शाम्ये त्रिःस्नेहदीपवत् ॥ ४४ ॥
 आकाशसदृशं सर्वं कल्पनामात्रजुष्मितम् ।
 प्रबुद्धबुद्धेः प्रक्षीण भोगेच्छस्य निराशिषः ॥ ४५ ॥
 नास्त्यविद्यामलमिति त्वादृशस्यैव गोचरः ।
 अथ राघवतत्त्वज्ञो व्यवहारेषु संस्थितः ॥ ४६ ॥
 नष्टं नष्टमुपेक्षस्व प्राप्तं प्राप्तमुपाहर ।
 अनागतानां भोगानामवाञ्छनमकृत्रिमम् ॥ ४७ ॥
 आगतानां च सम्भोग इति पण्डितलक्षणम् ।
 यस्य नेच्छा नवाऽनिच्छा ज्ञस्यकर्माणि तिष्ठतः ॥ ४८ ॥
 न तस्य लिप्यते प्रज्ञा पद्मपत्रमिवाम्बुभिः ।
 संसाराम्बुनिधौ वस्मि न्वासनान्बुपरिप्लुते ॥ ४९ ॥
 ये प्रज्ञानावमारूढा स्तीर्णास्ते बुद्धिताः परे ।
 न त्यजन्ति न वाञ्छन्ति पारावार विद्रो जनाः ॥ ५० ॥
 सर्वमेवानुवर्तन्ते व्यवहारं जगद्भवम् ।
 तण्डुलस्य यथाचर्म यथातान्नस्य कालिमा ॥ ५१ ॥
 नश्यति क्रियया पुत्र ! पुरुषस्य तथा मलः ।
 जीवस्य तन्दुलस्येव मलं सहजमप्यलम् ॥ ५२ ॥
 नश्यत्येव न सन्देहस्तस्मादुद्यमवान् भव ।
 सङ्कल्पेनैव सङ्कल्पं मनसा स्वमनो मुने ! ॥ ५३ ॥
 छित्त्वा स्वात्मनि तिष्ठ त्वं किमेतावतिदुष्करम् ।
 समाधिमथ कर्माणि मा करोतु करोतु वा ॥ ५४ ॥
 हृदयेनास्तसर्वास्थो मुक्त एव न संशयः ।
 निरिच्छे संस्थिते रत्ने यथाऽलोकः प्रवर्तते ॥ ५५ ॥
 सत्तामात्रेण देवे तु तथैवायज्जगद्गणः ।
 अत आत्मनि कर्तृत्वमकर्तृत्वञ्च विद्यतम् ॥ ५६ ॥
 निरिच्छत्वादकर्त्ताऽसौ कर्त्ता सन्निधिमात्रतः ।
 सर्वत्राहमकर्त्तेति दृढभावनयाऽनया ॥ ५७ ॥
 प्रवाहपतितं कार्यं कुर्वन्नपि न लिप्यते ।
 नैकर्म्येण न तस्यार्थो न तस्यार्थोऽस्ति कर्मभिः ॥ ५८ ॥

न समाधिजपाभ्यां वा यस्य निर्वासनं मनः ।
 विचारितमलं शास्त्रं चिरमुदाहितं मिथः ॥ ५९ ॥
 सन्त्यक्तवासनात्मनो नृतेनास्त्युत्तमं पदम् ।
 बुध्वाप्याद्यन्तवैरस्यं यः पदार्थेषु दुर्मतिः ॥ ६० ॥
 बध्नाति भावनां भूयो नरो नासौ स गर्दभः ।
 नाभिवाञ्छाम्यसम्प्राप्तं सम्प्राप्तं न त्यजाम्यहम् ॥ ६१ ॥
 स्वच्छस्वात्मनि तिष्ठामि यन्ममास्ति तदस्तु मे ।
 भविष्यमानुसन्धत्ते नातीतं चिन्तयत्यसौ ॥ ६२ ॥
 वर्त्तमान निमेषं तु हसन्नेवानुवर्त्तते ।
 आत्मीये परकीये च सर्वस्मिन्नेव सर्वदा ॥ ६३ ॥
 नष्टे चोपचिते कार्ये सुखदुःखे गृहाण मा ।
 सर्वातीतपदालम्बीपूर्णेन्दुशिशिराशयः ॥ ६४ ॥
 नोद्वेगी न च तुष्टात्मा संसारे नावसीदति ।
 नाभिनन्दति न द्वेष्टि न शोचति न काङ्क्षति ॥ ६५ ॥
 ईदितानीहितैर्मुक्तः संसारे नावसीदति ।
 दृष्ट्या तु पारमार्थिक्या न कश्चित्स्वं न चाप्यहम् ॥ ६६ ॥
 मिथ्याज्ञानमिदं पुण्यः पावनश्चेति वलगति ।
 बाह्यार्थवासनोद्धूना तृष्णा बद्धेति कथ्यते ॥ ६७ ॥
 सर्वार्थव्यसनोन्मुक्ता तृष्णामुक्तेति राघव ! ।
 विषयान्प्रति भो, राम ! सर्वानेव हि सर्वथा ॥ ६८ ॥
 अनास्था परमाहोपा सा युक्तिर्मनसो जये ।
 सा सत्यता सा शिवता साऽवस्था पारमार्थिकी ॥ ६९ ॥
 सर्वज्ञता सा सा तृप्तिर्न यत्र मनः क्षतम् ।
 अविवेकादुपाहृत्य चेतः सोद्यमनिश्चयैः ॥ ७० ॥
 बलात्कारेणसंयोज्यं शास्त्रसत्पुरुषक्रमे ।
 परव्यसनिनी नारी व्यग्रापि गृहकर्मणि ॥ ७१ ॥
 तदेवास्वादयत्यन्तर्नवसङ्गरसायनम् ।
 एवं तत्त्वे परे शुद्धे धीरो विश्रान्तिमागतः ॥ ७२ ॥
 तदेव स्वादयत्यन्तर्वह्निर्व्यवहरन्नपि ।
 सङ्गत्यागं विदुर्मोक्षं सङ्गत्यागादजन्मता ॥ ७३ ॥
 सङ्गत्यज त्वं भावानां जीवन्मुक्तो भवानघ ! ।
 भावाभावपदार्थानां हर्षामर्षविकारदा ॥ ७४ ॥
 मलिनावासनायैषा सा सङ्ग इति कथ्यते ।
 जीवन्मुक्तशरीराणामपुनर्भवकारिणी ॥ ७५ ॥
 मुक्ताहर्षविषादाभ्यां शुद्धा भवति वासना ।
 अजीवन्मुक्तरूपाणां दीनानां मृदचेतसाभ् ॥ ७६ ॥

कथ्यते सङ्गशब्देन वासना भवकारिणी ।
 यथा सत्त्वमुपेक्ष्य स्वं शनैर्विप्रो दुरीहया ।
 अङ्गीकरोति शूद्रत्वं तथा जीवत्वमीश्वरः ॥ ७७ ॥
 सङ्कल्पितं हि बन्धस्य कारणं तत्परित्यज ।
 मोक्षस्तु निःसङ्कल्पत्वं तद्भ्यासं धिया कुरु ॥ ७८ ॥
 सन्तोऽर्तितं न शोचन्ति भविष्यच्चिन्तयन्ति नो ।
 वर्त्तमानं तु गृह्णन्ति क्रमप्राप्तं सदानघ ! ॥ ७९ ॥
 यया वासनया तज्ज्ञा विहरन्तीह कर्मसु ।
 तां त्वं सत्त्वामिधां विद्धि पुनर्जननवर्जिताम् ॥ ८० ॥
 मनसैव मनश्छित्त्वा पाशं परमबन्धनम् ।
 भवादुत्तारयात्मानं नासावन्धेन तार्यते ॥ ८१ ॥
 अन्तर्मुखमना नित्यं सुप्तो बुद्धो ब्रजन् पठन् ।
 पुरञ्जनपदं ग्राममरण्यमिव पश्यति ॥ ८२ ॥
 अहङ्कारमसद्विद्धि मैत्रमाश्रय मा त्यज ।
 संसृतः शशशृङ्गस्य किल त्यागग्रहौ कुतः ॥ ८३ ॥
 अदृश्यो दृश्यते राहुर्गृहीतेन यथेन्दुना ।
 तथानुभवमात्रात्मा दृश्यते नावलोक्यते ॥ ८४ ॥
 कुचकोटरसंसुप्तं विस्मृत्य जननी सुतम् ।
 यथा रोदिति पुत्रार्थं तथात्मात्मार्थमयं जनः ॥ ८५ ॥
 वर्णधर्माश्रमाचार-शास्त्रयन्त्रणयोज्झितः ।
 निर्गच्छति जगज्जालात्पञ्जरादिव केसरी ॥ ८६ ॥
 स्फटिकः प्रतिबिम्बेन यथा नायाति रञ्जनम् ।
 तज्ज्ञः कर्मफलेनान्त-स्तथा नायाति रञ्जनम् ॥ ८७ ॥
 सुखदुःखादयस्त्वेते दृश्यन्ते यदि वा मुखे ।
 दृश्यन्त एव तुच्छत्वाभ्रतु लिम्पन्ति ते मनः ॥ ८८ ॥
 संयुक्तश्च वियुक्तश्च सर्वाचारनयक्रमैः ।
 रागद्वेषभयानन्दै-स्त्वज्यतेऽपि च गुज्यते ॥ ८९ ॥
 तनुं त्यजति वा तीर्थे श्वपचस्य गृहेऽपि वा ।
 तथापि च स तत्त्वज्ञो मुक्त एव न संशयः ॥ ९० ॥
 यावद्देहमवस्थासु समचित्ततयैव ये ।
 कर्मेन्द्रियैर्न तिष्ठन्ति न ते तत्त्वविदः, शठाः ॥ ९१ ॥
 येह्यतत्त्वविदो मूढा राजन् ! बालतयैव ते ।
 अवस्थाभ्यः पलायन्ते गृहीताभ्यः स्वभावतः ॥ ९२ ॥

यावत्तिलं तथा तैलं यावद्देहं तथा दशा ।
 यो न देहं दशामेति स चिञ्चनस्यसिनाम्बरम् ॥ ९३ ॥
 एष देहदशादुःख-परित्यागो ह्यनुत्तमः ।
 यत्साम्यचेतसो योगान्न तु कर्मेन्द्रियस्थितेः ॥ ९४ ॥
 यावद्देहं यथाचार-दशास्वङ्ग ! विज्ञानता ।
 कर्मेन्द्रियैर्हि स्थातव्यं न तु बुद्धीन्द्रियैः कचित् ॥ ९५ ॥
 परमेष्ठिप्रभृतयः सर्व एवोदिताशयाः ।
 देहावस्थासु तिष्ठन्ति नियतेरेष निश्चयः ॥ ९६ ॥
 तज्ज्ञा बुद्ध्यादिसाम्येन पाण्यादिचलनेन च ।
 नियतिं यापयन्तीमां यावद्देहमखण्डिताम् ॥ ९७ ॥
 अज्ञास्तु सर्वक्षोभेण सुखदुःखदशाहताः ।
 नियतिं यापयन्त्यङ्ग ! देहलक्षैर्विखण्डिताम् ॥ ९८ ॥
 सर्वशङ्कां परित्यज्य धैर्यमालम्ब्य शाश्वतम् ।
 महाकर्ता महाभोक्ता महात्यागी भवानघ ! ॥ ९९ ॥
 रागद्वेषौ सुख दुःखं धर्माधर्मौ फलाफले ।
 यः करोत्यनपेक्ष्यैव महाकर्त्ता स उच्यते ॥ १०० ॥
 मौनवान्निरहम्भावो निर्ममो मुक्तमत्सरः ।
 यः करोति गतोद्वेगं महाकर्त्ता स उच्यते ॥ १०१ ॥
 सर्वत्र विगतस्नेहो यः साक्षिवदवस्थितः ।
 निरिच्छं वर्त्तते कार्ये महाकर्त्ता स उच्यते ॥ १०२ ॥
 उद्वेगानन्दरहितः समया स्वच्छया धिया ।
 न शोचति न चोदेति महाकर्त्ता स उच्यते ॥ १०३ ॥
 यस्मिन् स्थितिविनाशेषु सोदयास्तमयेष्वलम् ।
 सममेव मनो नित्यं महाकर्त्ता स उच्यते ॥ १०४ ॥
 न किञ्चन द्वेष्टि तथा न किञ्चिदभिकाङ्क्षति ।
 भुङ्क्ते च प्रकृतं सर्वं महाभोक्ता स उच्यते ॥ १०५ ॥
 सुखदुःखैः क्रियाभोगैर्भावाभावैर्भ्रमप्रदैः ।
 भुक्तैर्न संश्रुभ्यति यो महाभोक्ता स उच्यते ॥ १०६ ॥
 जरामरणमापञ्च राज्यं दारिद्र्यमेव वा ।
 रम्यमित्येव यो वेत्ति महाभोक्ता स उच्यते ॥ १०७ ॥
 कटुम्ललवणं तिकममृष्टं मृष्टमुत्तमम् ।
 अधमं याति साम्येन महाभोक्ता स उच्यते ॥ १०८ ॥

सरसं नीरसं चैव सुरतं विरतं तथा ।

यः पश्यति समं सौम्ये महाभोक्ता स उच्यते ॥ १०९ ॥

आपदं सम्पदं मोह-मानन्दमपरं तथा ।

यो भुङ्क्ते समया बुद्ध्या महाभोक्ता स उच्यते ॥ ११० ॥

धर्माऽधर्मौ सुखं दुःखं तथा मरणजन्मनी ।

धिया येनेति सन्त्यक्तं महात्यागी स उच्यते ॥ १११ ॥

सर्वेच्छाः सकलाः शङ्काः सर्वेहाः सर्वनिश्चयाः ।

धिया येन परित्यक्ता महात्यागी स उच्यते ॥ ११२ ॥

येन धर्ममधर्मञ्च मनो मननमीहितम् ।

परित्यक्तं स्वच्छबुद्ध्या महात्यागी स उच्यते ॥ ११३ ॥

सर्गात्मभिर्विभुः स्पन्दैः क्रीडते बालवत्स्वयम् ।

संहारात्मकशक्त्याऽथ संहृत्यात्मनि तिष्ठति ॥ ११४ ॥

स्वयमस्य यथा शक्ति-रुदेत्यावध्यते यया ।

स्वयमस्य तथा शक्ति-रुदेत्युन्मुच्यते यया ॥ ११५ ॥

प्रशान्तशास्त्रार्थविचारचापलो निवृत्तनानारसकाव्यकौतुकः ।

निरस्तनिःशेषविकल्पविभ्रमः समः सुखं तिष्ठति शाश्वतात्मकः ॥ ११६ ॥

अन्यत् क्वचित् किञ्चिदिदं कदाचिन्न सम्भवयेव सद्यसच्च ।

इत्येव साधो ! दृढनिश्चयोऽतः स्थित्वा गताशङ्कुविलासमास्त्व ॥ ११७ ॥

अन्तर्मुखः सन् सततं समस्तं कुर्वन् बहिष्ठं खलु कार्यजातम् ।

न खेदमायासि कदाचिदेव निराकृताऽहङ्कुतितामुपैषि ॥ ११८ ॥

ब्रह्मेन्द्रविष्णुवरुणा यद्यत् कर्तुं समुद्यताः ।

तदहं चिद्रूपः सर्वं करोमीत्येव भावय ॥ ११९ ॥

सशिरस्कं हकारादिमशेषाकारसंस्थितम् ।

अजस्रमुच्चरन्तं तं स्वात्मानं समुपास्महे ॥ १२० ॥

इति श्रीहंसमिहप्रकाशिते श्रीहंसविलासे वासिष्ठवर्णनं नाम

त्रयोदशोऽङ्काः ॥ १३ ॥

अथ श्रीहंसी-भोः कुलहंस ! अहमबलाऽस्मि, न मयि बुद्धिप्राबल्यम् । अतः श्रीमद्भिर्भा-
षितेषु शास्त्रेषु मध्ये किमप्येकमेव सनिश्चयं सदिति वक्तव्यम् । श्रीहंसः-भोश्चतुर्धरे ! अत्र
प्रागुक्तानि मीमांसादीन्यास्तिकसम्मतानि चेत्यणि नास्तिकनिश्चितानि कानिचिदनुदितानि
शास्त्राणि तानि निखिलानि खलु स्वकपोलकल्पितान्येव विशातव्यानि । न हि विचार्यमाणे

वस्तुतस्तत्र सारस्यम् । किन्तु येनौपनिषदेन रहस्येन श्रीमतीश्वरी श्रीपरमेश्वरेणोपदिष्टा तदे-
वास्मदादीनां श्रीरसिकानान्तु सम्मतम् । तदेव हि सञ्छास्त्रं नान्यदित्यतस्तदत्र किञ्चि-
दुच्यते ।

श्रीकुलार्णवे

॥ श्रीदेव्युवाच ॥

भगवन् देवदेवेश ! सर्वकृत्यविधायक ! ।
सर्वज्ञ भक्तिसुलभ ! शरणागतवत्सल ! ॥ १ ॥
कुलेश ! परमेशान ! करुणामृतवारिधे ! ।
असारे घोरसंसारे सर्वदुःखमलीमसे ॥ २ ॥
नानाविधशरीरस्था-श्चानन्ता जीवराशयः ।
जायन्ते च म्रियन्ते च तेषामन्तो न विद्यते ॥ ३ ॥
सदा दुःखातुरा एव न सुखी विद्यते कचित् ।
केनोपायेन देवात्र मुच्यन्ते वद मे प्रभो ! ॥ ४ ॥

॥ ईश्वर उवाच ॥

शृणु देवि ! प्रवक्ष्यामि यन्मां त्वं परिपृच्छसि ।
तस्य श्रवणमात्रेण संसारान्मुच्यते जनः ॥ ५ ॥
अस्ति देवि ! परब्रह्म-स्वरूपी निष्कलः शिवः ।
सर्वज्ञः सर्वकर्ता च सर्वेशो निष्क्रियोऽव्ययः ॥ ६ ॥
स्वयंज्योतिरनाद्यन्तो निर्विकारः परात्परः ।
निर्गुणः सच्चिदानन्द-स्तदंशो जीवसंज्ञकः ॥ ७ ॥
अनाद्यविद्योपहितो यथाग्नौ विस्फुलिङ्गकः ।
अन्येऽप्युपाधिसम्भिन्नास्ते जीवा नामकर्मभिः ॥ ८ ॥
सुखदुःखप्रदैः पुण्य-पापरूपैर्नियन्त्रिताः ।
तत्तज्जातियुतं देहमायुर्भोगश्च कर्मजम् ॥ ९ ॥
प्रतिजन्म प्रपद्यन्ते तेवामप्यपरं पुनः ।
सूक्ष्मं लिङ्गशरीरं यत् त्वामोक्षादक्षयं प्रिये ! ॥ १० ॥
स्थावराः क्रिमयश्चाब्जाः पक्षिणः पशवो नराः ।
धार्मिकास्त्रिदशाः सम्यङ् मोक्षिणश्च यथा क्रमात् ॥ ११ ॥
चतुर्विधशरीराणि धृत्वा मुक्त्वा सहस्रशः ।
सुकृतान् मानवो भूत्वा ज्ञानी चेन्मोक्षमाप्नुयात् ॥ १२ ॥

चतुराशीतिलक्षेषु शरीरेषु शरीरिणाम् ।
 न मानुष्यं विनाऽन्यत्र तत्त्वज्ञानं हि लक्ष्यते ॥ १३ ॥
 अत्र जर्मसहस्राणां सहस्रैरपि पार्यति ! ।
 कदाचिल्लभते जन्तु-मानुष्यं पुण्यसञ्चयात् ॥ १४ ॥
 सोपानभूतं मोक्षस्य मानुष्यं प्राप्य दुर्लभम् ।
 यस्तास्यति नात्मानं तस्मात् पापतरोऽत्र कः ॥ १५ ॥
 नरः प्राप्योत्तरं जन्म लब्ध्वा चेन्द्रियसौष्ठवम् ।
 न वेत्यात्महितं यस्तु स भवेद् ब्रह्मघातकः ॥ १६ ॥
 विना देहेन कस्यापि पुरुषार्थो न विद्यते ।
 तस्माद्देहधनं रक्ष्यं धर्मकर्माणि साधयेत् ॥ १७ ॥
 रक्षयेत्सर्वदात्मानमात्मा सर्वस्य भाजनम् ।
 रक्षणे यत्नमातिष्ठेज्जीवन् भद्राणि पश्यति ॥ १८ ॥
 पुनर्ग्रामं पुनः क्षेत्रं पुनर्वित्तं पुनर्गृहम् ।
 पुनः शुभाशुभं कर्म न मानुष्यं पुनः पुनः ॥ १९ ॥
 शरीररक्षणोपायः क्रियते सर्वदा बुधैः ।
 नेच्छन्ति हि पुनस्त्यागमपि कुष्टादियोगिणः ॥ २० ॥
 यद्रोपितं स्याद्धर्माय धर्मं ज्ञानार्थमेव च ।
 ज्ञानं तु ध्यानयोगार्थं-मच्चिरात्स प्रमुच्यते ॥ २१ ॥
 आत्मैव यदिनात्मानमहितेभ्यो निवारयेत् ।
 कोऽन्यो हितकरस्तस्मादात्मानं तारयिष्यति ॥ २२ ॥
 इहैव नरकव्याधेश्चिकित्सां न करोति यः ।
 गत्वा निरौषधं देशं व्याधिस्थः किं करिष्यति ॥ २३ ॥
 यावत्तिष्ठति देहोऽसौ तावत्तत्त्वं समभ्यसेत् ।
 सन्दीप्ते भवने केन कूपं खनति दुर्मतिः ॥ २४ ॥
 व्याघ्रीवास्ते जराप्यायुः स्रवेद्भिन्नघटाम्बुवत् ।
 निव्रन्ति रिपुवद्रोगा-स्तस्माच्छ्रेयः समभ्यसेत् ॥ २५ ॥
 यावन्नाश्रयते दुःखं यावन्नायान्ति चापदः ।
 यावन्नेन्द्रियवैकल्यं तावच्छ्रेयः समभ्यसेत् ॥ २६ ॥
 कालो न क्षायते नानाकार्यैः संसारसम्भवैः ।
 सुखदुःखैर्जनो हन्त न वेत्ति हितमात्मनः ॥ २७ ॥
 जाताज्जातान्मृतानापद्रुस्तान् दृष्ट्वा च दुःखितान् ।
 लोको मोहसुरां पीत्वा न विभेति कदाचन ॥ २८ ॥

सम्पदः स्वप्नसङ्काशा यौवनं कुसुमोपमम् ।
 तडिच्चपलमायुष्यं कस्य स्याज्ज्ञानतो धृतिः ॥ २९ ॥
 शतं जीवितमत्यल्पं निद्राकल्पं तदर्द्धकम् ।
 बाल्यरोगजरादुःखैर्द्धं तदपि निष्फलम् ॥ ३० ॥
 प्रारब्धव्ये निरुद्योगो जागर्त्तव्ये प्रतारकः ।
 विश्वस्तव्यो भयस्थाने हा नरः को न हन्यते ॥ ३१ ॥
 तोयफेनसमे देहे जीवे शत्राविव स्थिते ।
 अनित्ये प्रियसंवादे कथं तिष्ठन्ति निर्भयाः ॥ ३२ ॥
 अहिते हितसंज्ञश्च ह्यधुवे ध्रुवचिन्तकः ।
 अनर्थे चार्थसंज्ञानी स्वमर्थं यो न वेत्ति सः ॥ ३३ ॥
 पश्यन्नपि प्रसन्नलति शृण्वन्नपि न बुध्यते ।
 पठन्नपि न जानाति देवि! मायाविमोहितः ॥ ३४ ॥
 सन्निमज्जेज्जगदिदं गम्भीरे कालसागरे ।
 मृत्युरोगजराग्राहे न कश्चिदपि बुध्यते ॥ ३५ ॥
 प्रतिक्षणमयं कालः क्षीयमाणो न लक्ष्यते ।
 आमकुम्भो महाम्भस्थो विशीर्णश्चापि भाव्यते ॥ ३६ ॥
 युज्यते वेष्टनं वायो-राकाशस्य च खण्डनम् ।
 ग्रन्थनं च तरङ्गाणां मास्था नायुषि युज्यते ॥ ३७ ॥
 पृथिवी दहते येन मेरुश्चापि विशीर्यते ।
 शुष्यते सागरजलं शरीरे देवि! का कथा ॥ ३८ ॥
 अपत्यं मे कलत्रं मे धनं मे बान्धवाश्च मे ।
 लपन्तमिति मर्त्यं हि हन्ति कालवृको बलात् ॥ ३९ ॥
 इदं कृतमिदं कार्यं मिदमन्यत् कृताकृतम् ।
 एवमीहासमायुक्तं मृत्युरेति नरं प्रिये ! ॥ ४० ॥
 श्वः कार्यमद्य कुर्वीत पूर्वाहे चापराह्निकम् ।
 न हि मृत्युः प्रतीक्षेत कृतं वाप्यथवाकृतम् ॥ ४१ ॥
 जरादर्शितपन्थानं प्रचण्डव्याधिसैनिकम् ।
 मृत्युशत्रुमधिष्ठाय त्रातारं किन्न पश्यति ॥ ४२ ॥
 तृष्णासूचिविनिर्भिन्नं सितं विषयसर्पिषा ।
 रागद्वेषानले पक्वं मृत्युरश्नाति मानवम् ॥ ४३ ॥
 बालांश्च यौवनस्थांश्च वृद्धान् गर्भगतानपि ।
 सर्वानेवाविशेन्मृत्यु-रेवम्भूतमिदञ्जगत् ॥ ४४ ॥

ब्रह्मविष्णुमहेशादिदेवता भूतजातयः ।
 नाशमेवानुधावन्ति तस्माच्छ्रेयः समभ्यसेत् ॥ ४५ ॥
 स्वस्ववर्णाश्रमाचार-लङ्घनाहुपरिग्रहात् ।
 परस्त्रीधनकामाच्च नृणामायुःक्षयो भवेत् ॥ ४६ ॥
 वेदशास्त्राद्यनभ्यासात् देवर्षिगुरुवञ्चनात् ।
 नृणामायुःक्षयो भूया-दिन्द्रियाणामनिग्रहात् ॥ ४७ ॥
 जीवस्तृणजलूकावद्देहाद्देहान्तरं व्रजेत् ।
 स सम्प्राप्योत्तपंशेन देहं त्यजति पौर्विकम् ॥ ४८ ॥
 बाल्ययौवनवृद्धत्वं यथा देही परादिकम् ।
 तथा देहान्तरप्राप्ति-गृह्यागृह्यामिवागतम् ॥ ४९ ॥
 जनाः कृत्वाऽर्थकर्माणि सुखदुःखानि भुञ्जते ।
 यदत्राज्ञानिनो देवि ! याता यान्ति पुनः पुनः ॥ ५० ॥
 इह यत् क्रियते कर्म तत् परत्रोपभुज्यते ।
 सिक्तमूलस्य वृक्षस्य फलं शाखासु दृश्यते ॥ ५१ ॥
 दारिद्र्यमूलदुःखानि बन्धनं व्यसनानि च ।
 आत्मापराधवृक्षाणां फलान्येतानि देहिनाम् ॥ ५२ ॥
 निःसङ्ग एव मोक्षः स्याद्दोषाः सर्वे हि सङ्गजाः ।
 सङ्गात्पतत्यधो ज्ञानी ह्यवश्यं, किमतस्त्ववित् ॥ ५३ ॥
 सङ्गः सर्वात्मना त्याज्यः स चेत्त्यक्तुं न शक्यते ।
 स सद्भिः सह कर्तव्यः सन्तः सङ्गस्य भेषजम् ॥ ५४ ॥
 सत्सङ्गश्च विवेकश्च निर्मलं नयनद्वयम् ।
 यस्य नास्ति नरः सोऽन्धः स विनश्येदमार्गतः ॥ ५५ ॥
 यावतः कुरुते जन्तुः सम्बन्धान् मनसः प्रिये ! ।
 तान्तोऽस्य निखन्यन्ते हृदये शोकशङ्खवः ॥ ५६ ॥
 स्वदेहमपि जीवोऽर्थं मुक्ता याति कुलेश्वरि ! ।
 स्त्रीमातृपितृपुत्रादिसम्बन्धः केन हेतुना ॥ ५७ ॥
 दुःखमूलो हि संसारः स यस्यास्ति स दुःखितः ।
 तस्य त्यागः कृतो येन स सुखी नापरः प्रिये ! ॥ ५८ ॥
 प्रभवं सर्वदुःखानां-मालयं सकलापदाम् ।
 आलयं सर्वपापानां संसारं वर्जयेत् प्रिये ! ॥ ५९ ॥
 स्वस्ववर्णाश्रमाचारनिरताः सर्वमानवाः ।
 अवन्धवन्धनं घोरमङ्गीकृत्य महाविषम् ॥ ६० ॥

अशखखण्डनं देवि! संसारासक्तचेतसाम् ।
 आदिमध्यावसानेषु दुःखं सर्वमिदं यतः ॥ ६१ ॥
 तस्मात्सन्त्यज्य संसारं तत्त्वनिष्ठः सुखी भवेत् ।
 लोहदारुमयैः पाशैर्दृढं बद्धोऽपि मुच्यते ।
 स्त्रीधनादिषु संसक्तो मुच्यते न कदाचन ॥ ६२ ॥
 कुटुम्बचिन्तायुक्तस्य कुतः सत्त्वादयो गुणाः ।
 अपक्वकुम्भजलवत्तस्य सङ्गेन तेन हि ॥ ६३ ॥
 वञ्चिताशेषचित्तास्ते नित्यं लोका विनाशिनः ।
 हा हन्त विषयाहारैर्देहस्थेन्द्रियतस्करैः ॥ ६४ ॥
 मांसलुब्धो यथा मत्स्यो लोहशङ्कुं न पश्यति ।
 सुखलुब्धस्तथा देही यमपाशं न पश्यति ॥ ६५ ॥
 हिताहिते न जानन्ति नित्यमुन्मार्गगामिनः ।
 कुक्षिपूरणनिष्ठा ये तेऽबुधा नारकाः प्रिये ! ॥ ६६ ॥
 निद्राभीमैथुनाहाराः सर्वेषां प्राणिनां समाः ।
 ज्ञानवान् मानवः प्रोक्तो ज्ञानहीनः पशुः प्रिये ! ॥ ६७ ॥
 प्रभाते मलमूत्राभ्यां श्लुत्तृड्भ्यां मध्यगे खौ ।
 रात्रौ मदननिद्राभ्यां बाध्यन्ते मानवाः प्रिये ! ॥ ६८ ॥
 स्वदेहधर्मदारादिनिरताः सर्वमानवाः ।
 जायन्ते च म्रियन्ते च हा हन्ताज्ञानमोहिताः ॥ ६९ ॥
 स्वस्ववर्णाश्रमाचारनिरताः सर्वमानवाः ।
 न जानन्ति परं धर्मं वृथा नश्यन्ति पार्वति ! ॥ ७० ॥
 क्रियायासपराः केचित् व्रतचर्यादिसंयुताः ।
 अज्ञानसंवृतात्मानः सञ्चरन्ति प्रतारकाः ॥ ७१ ॥
 नाममात्रेण सन्तुष्टाः कर्मकाण्डरता नराः ।
 मन्त्रोच्चारणहोमाद्यैर्भ्रामिताः क्रतुविस्तरैः ॥ ७२ ॥
 एकभुक्तोपवासाद्यैर्नियमैः कायशोषणैः ।
 मूढाः स्वपक्षमिच्छन्ति तव मायाविमोहिताः ॥ ७३ ॥
 देहदण्डनमात्रेण का मुक्तिरविवेकिनाम् ।
 वल्मीकताडनादेवि ! मृतः कुत्र महोरगः ॥ ७४ ॥
 जठरापूरणे युक्ता दाम्भिका वेषधारिणः ।
 भ्रमन्ति ज्ञानिवल्लोके भ्रामयन्ति जनान् प्रिये ! ॥ ७५ ॥
 संसारजसुखासक्तं ब्रह्मज्ञोऽस्मीतिवादिनम् ।

कर्मब्रह्मोभयभ्रष्टं तं त्यजेदन्त्यजं यथा ॥ ७६ ॥
 गृहारण्यसमा लोके गतव्रीडा दिगम्बराः ।
 चरन्ति गर्दभाद्याश्च विरक्तास्ते भवन्ति किम् ? ॥ ७७ ॥
 मृद्भस्मोद्धूलनादेव मुक्ताः स्युर्यदि मानवाः ।
 मृद्भस्मवासिनो नित्यं श्वानो मुक्ता भवन्ति किम् ? ॥ ७८ ॥
 शीतवातातपसहा भक्ष्याऽभक्ष्यसमाः प्रिये ! ।
 तिष्ठन्ति सूकराद्याश्च ज्ञानिनस्ते भवन्ति किम् ? ॥ ७९ ॥
 तृणपर्णादिकाहाराः सततं वनवासिनः ।
 हरिणाद्या मृगा देवि! तापसास्ते भवन्ति किम् ? ॥ ८० ॥
 आजन्ममरणान्तश्च गङ्गादितटिनीस्थिताः ।
 मण्डूकमत्स्यप्रमुखा व्रतिनस्ते भवन्ति किम् ? ॥ ८१ ॥
 वदन्ति हृदयानन्दं पठन्ति शुक्रसारिकाः ।
 जनानां पुरतो देवि! विबुधास्ते भवन्ति किम् ? ॥ ८२ ॥
 पारावताः शिलाहाराः परमेश्वरि! चातकाः ।
 न पिवन्ति महीतोयं योगिनस्ते भवन्ति किम् ? ॥ ८३ ॥
 तस्मादित्यादिकं कर्म लोकरञ्जनकारकम् ।
 मोक्षस्य कारणं साक्षात्तत्त्वज्ञानं कुलेश्वरि ! ॥ ८४ ॥
 षट्दर्शनमहाकूपे पतिताः पशवः प्रिये ! ।
 परमार्थं न जानन्ति पशुपाशनियन्त्रिताः ॥ ८५ ॥
 वेदशास्त्रार्णवे घोरे उह्यमाना इतस्ततः ।
 षड्मिनिग्रहप्रस्तास्तिष्ठन्तीह कुतार्किकाः ॥ ८६ ॥
 वेदागमपुराणज्ञः परमार्थं न वेत्ति यः ।
 विडम्बकस्य तस्याम्ब तत्सर्वं कामभाषितम् ॥ ८७ ॥
 इदं ज्ञातमिदं ज्ञेयमिति चिन्तासमाकुलाः ।
 पठन्त्यहर्निशं देवि! परतत्त्वपराङ्मुखाः ॥ ८८ ॥
 वाक्यच्छन्दोनिबन्धेन काव्यालङ्कारशोभिताः ।
 चिन्तया दुःखिता मूढास्तिष्ठन्ति व्याकुलेन्द्रियाः ॥ ८९ ॥
 अन्यथा परमं तत्त्वं मूढाः क्लिश्यन्ति चान्यथा ।
 अन्यथा शास्त्रसद्भावो व्याख्यां कुर्वन्ति चान्यथा ॥ ९० ॥
 कथयन्त्युन्मनीभावं स्वयं नानुभवन्ति च ।
 अहङ्कारताः केचिदुपदेशादिवर्जिताः ॥ ९१ ॥

पठन्ति वेदशास्त्राणि बोधयन्ति परस्परम् ।
 न जानन्ति परं तत्त्वं दर्शीपाकरसं यथा ॥ ९२ ॥
 शिरो बहति पुष्पाणि गन्धं जिघ्रति नासिका ।
 कश्चित् पठति शास्त्राणि कश्चित्तद्भावबोधकः ॥ ९३ ॥
 तत्त्वमात्मस्थमज्ञात्वा मूढः शास्त्रेषु मुह्यति ।
 गोपः कुक्षिगते छागे कूपं पश्यति दुर्मतिः ॥ ९४ ॥
 संसारमोहनाशाय शब्दबोधो न हि क्षमः ।
 न निवर्तेत तिमिरं कदाचिद्दीपवार्तया ॥ ९५ ॥
 प्रज्ञाहीनस्य पठनमन्धस्य दर्पणं यथा ।
 देवि! प्रज्ञावतः शास्त्रं तत्त्वज्ञानस्य साधनम् ॥ ९६ ॥
 अग्रतः पृष्ठतः केचित् पार्श्वयोरपि केचन ।
 तत्त्वमीदृग् तादृगिति विवदन्ति परस्परम् ॥ ९७ ॥
 सुविद्यादानशौर्याद्यैर्गुणैर्विख्यातमानवः ।
 ईदृशस्तादृशश्चेति दूरतः कथ्यते जनैः ॥ ९८ ॥
 प्रत्यक्षग्रहणनास्ति वार्तायां ग्रहणं प्रिये ! ।
 एवं ये शास्त्रसम्भूतास्ते दूरस्था न संशयः ॥ ९९ ॥
 इदं ज्ञानमिदं ज्ञेयं सर्वतः श्रोतुमिच्छति ।
 दिव्यवर्षसहस्रायुः शास्त्रान्तं नैव गच्छति ॥ १०० ॥
 सम्बेद्यानेकशास्त्राणि तत्त्वं ज्ञात्वाऽथ बुद्धिमान् ।
 पलालमिव धान्यार्थी सर्वशास्त्राणि सन्त्यजेत् ॥ १०१ ॥
 यथाऽमृतेन तृप्तस्य नाहारेण प्रयोजनम् ।
 तत्त्वज्ञस्य तथा देवि! न शास्त्रेण प्रयोजनम् ॥ १०२ ॥
 न वेदाध्ययनान्मुक्तिर्न शास्त्रपठनादपि ।
 ज्ञानादेव हि कैवल्यं नान्यथा वीर्यवन्दिते ! ॥ १०३ ॥
 नाश्रमः कारणं मुक्तेर्दर्शनानि न कारणम् ।
 मुक्तिदा गुरुवागेका विद्याः सर्वा विडम्बकाः ॥ १०४ ॥
 अद्वैतं हि शिवप्रोक्तं क्रियायासादिवर्जितम् ।
 पूर्वपुण्येन लभ्येत नाधीतागमकोटिभिः ॥ १०५ ॥
 आगमोत्थं विवेकोत्थं द्विधा ज्ञानं प्रचक्षते ।
 शब्दब्रह्मागममयं परब्रह्मविवेकजम् ॥ १०६ ॥
 अद्वैतं केचिदिच्छन्ति द्वैतमिच्छन्ति चापरे ।
 समतत्त्वं न जानन्ति द्वैताद्वैतविवर्जितम् ॥ १०७ ॥

द्वे पदे बन्धमोक्षाय न ममेति ममेति च ।
 ममेति बध्यते जन्तुर्न ममेति प्रमुच्यते ॥ १०८ ॥
 तत् कर्म यन्न बन्धाय सा विद्या या विमुक्तिदा ।
 आयासायापरं कर्म विद्याऽन्या शिल्पनैपुणम् ॥ १०९ ॥
 यावत् कर्माणि दृश्येरन् तावत्संसारवासना ।
 यावदिन्द्रियत्रापत्यं तावत्तत्त्वकथा कुतः ॥ ११० ॥
 यावद्देहाभिमानञ्च ममता यावदेव हि ।
 यावन्न गुरुकारुण्यं तावत्तत्त्वकथा कुतः ॥ १११ ॥
 यावत्तपो व्रतं तीर्थं जपहोमार्चनादिकम् ।
 वेदशास्त्रागमकथा तावत्तत्त्वं न विन्दति ॥ ११२ ॥
 तस्मात्सर्वप्रयत्नेन सर्वावस्थासु सर्वदा ।
 तत्त्वनिष्ठो भवेद्देवि! यदीच्छेन्मोक्षमात्मनः ॥ ११३ ॥
 धर्मज्ञानसुगुप्तस्य स्वर्गभोगफलस्य च ।
 तापत्रयादिसन्ततश्छायां मोक्षतरोः श्रयेत् ॥ ११४ ॥
 जीवः शिवः शिवो जीवः स जीवः केवलः शिवः ।
 पाशबद्धः स्मृतो जीवः पाशमुक्तः सदाशिवः ॥ ११५ ॥
 तुष्यद्भो व्रीहिरुक्तस्तुषमुक्तस्तु तन्दुलः ।
 कर्मबद्धः सदा जीवः कर्ममुक्तः शिवः प्रिये! ॥ ११६ ॥
 न पद्मासनतो योगो न नासाग्रनिरीक्षणात् ।
 पेक्ष्यं जीवात्मनोराहुयौगं योगविशारदाः ॥ ११७ ॥
 ध्यायेत्तत्क्षणमात्रं वा श्रद्धया परमं महः ।
 यद्भवेत्सुमहत्पुण्यं तस्यान्तो नैव गण्यते ॥ ११८ ॥
 यः पश्येत्सर्वगं शांतमानन्दात्मानमव्ययम् ।
 न तस्य किञ्चिद्ध्यातव्यं ज्ञातव्यं वाऽवशिष्यते ॥ ११९ ॥
 सम्प्राप्ते ज्ञानविज्ञाने ज्ञेये च हृदि संस्थिते ।
 लब्धे शान्तपदे देवि! न योगो नैव धारणा ॥ १२० ॥
 देहाभिमाने गलिते विज्ञाते परमात्मनि ।
 यत्र यत्र मनो याति तत्र तत्र समाधयः ॥ १२१ ॥
 परब्रह्मणि विज्ञाते समस्तैर्नियमैरलम् ।
 तालवृन्तेन किं कार्यं लब्धे मलयमारुते ॥ १२२ ॥
 आशिखाबन्धनं नास्ति नासिकाबन्धनं न च ।
 नियमोऽनियमो नास्ति स्वयमोमिति पश्यताम् ॥ १२३ ॥

क्षणं ब्रह्माऽहमस्मीति यः कुर्यादात्मचिन्तनम् ।
 तस्याज्ञाननिवृत्तिः स्यात्तमः सूर्योदये यथा ॥ १२४ ॥
 देहे देवालये देवि! जीवो देवः सदाशिवः ।
 त्यजेदज्ञाननिर्माल्यं सोऽहं-भावेन पूजयेत् ॥ १२५ ॥

॥ श्रीकापिलगीतायाश्च ॥

कर्माकर्मविकर्मबोधजनकाः कर्मार्थमीमांसकाः
 साङ्ख्यस्यास्त्यागपराः सदैव विदुराः संन्यासिनः स्नातकाः ।
 योगाङ्गाष्टकबोधकाः प्रतिभटाः पातञ्जला न्यायका-
 स्तेषामल्पमिहैकमेव हि फलं सत्यं न मोक्षः परः ॥ १ ॥
 प्राणापाननिरोधनार्थनिरताः सन्तर्ज्य वैशेषिकान्
 वायुं पूरककुम्भकं प्रतिदिनं तद्रेचनं हाठकाः ।
 जिह्वादोहनकार्मिकाः सुरसिकाः सिद्धेः समालम्बका-
 योगा नित्यविभूषकाश्च सततं ते तत्त्वतो वञ्चिताः ॥ २ ॥
 वेदान्ते बहुतर्ककंशधियश्चाद्वैतवादे रता
 नानावादविवादशब्दनिपुणा विज्ञानबोधात्मकाः ।
 कर्त्तारं प्रभजन्ति चापि यवनाःपापे रता निर्द्वया
 विप्रा वेदविधाननित्यनिरतास्ते तत्त्वतो वञ्चिताः ॥ ३ ॥
 चार्वाकाश्चतुराः स्वतर्कनिपुणा देहात्मवादे रता
 नानातर्कवितर्कभावसहिताः स्वेच्छापरास्तार्किकाः ।
 वेदार्थप्रतिपादने सुकुशलाः कर्त्तेति नैय्यायिका-
 स्तेषामल्पफलं भवेद्धि सततं सत्यं न मोक्षः परः ॥ ४ ॥
 शून्यार्थप्रतिपादका लघुगुरु बौद्धा जिनाः श्रावका
 नानातीर्थनिषेवकाः श्रुतिपराः स्मृत्यर्थसम्बोधकाः ।
 चण्डोच्चण्डवितण्डजल्पनमहामेदाः सदा वैष्णवा-
 स्ते सर्वे प्रपतन्ति दुःसहृते सत्यं न मोक्षः परः ॥ ५ ॥
 सौराः सूर्यमुपासते च सततं शक्तिश्च शाक्तास्तथा
 गाणापत्यपरा गणेशभजनं विष्णुं तथा वैष्णवाः ।
 शैवानां शिवपूजनं हि सततं वैप्रं च सर्वात्मकं ।
 नानादैवतवाञ्छितार्थवरदं सत्यं न मोक्षः परः ॥ ६ ॥
 नानाचित्रविचित्रवेपरचिता नानामतभ्रामका
 नानातीर्थनिषेवका जपपरा मौने स्थिताश्चापरे ।
 सर्वं चोदरपोषकास्त्वभिमता वादेऽपवादे रताः-
 ज्ञानान्मोक्षपदं वदन्ति मुनयस्तत् प्रायशो दुर्लभम् ॥ ७ ॥

मीनः स्नानरतः फणी पवनभुग्मेघस्तु पर्णाशनो-
 नैराश्यादपि चातकः प्रतिदिनं शेते विले मूषकः ।
 भस्मोद्धूलितविग्रहः खलु खरो ध्यानानुरक्तो वकः- ।
 सर्वेषां फलमस्ति किञ्च विफलं ज्ञानं प्रधानं परम् ॥ ८ ॥
 ज्ञानमात्रेण मुच्यन्ते नान्यैर्विविधसाधनैः ।
 साक्षात्कारं परं ज्ञानं प्राप्यते सद्गुरोर्मुखात् ॥ ९ ॥
 पठित्वा वेदशास्त्राणि स्वात्मज्ञानविवर्जितः ।
 तृष्णाविषयसम्मग्नो न शास्त्रेणोद्धरेन्नरः ॥ १० ॥

प्रिये! किमुक्तम्? येन केनापि यत्र तत्र सहजानन्दस्वरूपसाक्षात्कारस्तच्छास्त्रं सदन्यद्-
 सदित्यावेदितव्यम् ।

शास्त्रार्थश्चागमे

शासनादनिविष्टत्वाद्दर्णाश्रमनिरूपणात् । त्राणनात्सर्वपापेभ्यः शास्त्रमित्यभिधीयते ।
 इति श्रीहंसभिक्षुपठिते श्रीहंसविलासे शास्त्रदर्शनवर्णनं नाम
 चतुर्दशोऽध्यायः ॥ १४ ॥

। अथ ज्ञानयोगः ।

श्रीहंसः । किमुन्मनायते मानिनी भो भो भामिनि ! भवतीं प्रति भर्त्रा किं किं भणितं; सा-
 वधानधिया समग्रमुक्तं प्रत्यवमृश्यताम् ।

अथ हंसी । स्वात्मानन्दरससाक्षात्कारिण्यः स्वामिना गिरः सङ्गीर्णाः । अथात्र मम-
 प्राणः प्रोक्तात्मतत्त्वविवेकश्रवणायोत्सहते ।

श्रीहंसः । अयि विवेकिनि ! श्रूयताम् । श्रीमत्सच्छास्त्रसारस्यभूतमात्मतत्त्वविवेकं
 वर्णयामः । शरीरविवेकं विना नात्मानुभूतिरित्यतः शरीरं शृणु । चतुर्विधं शरीरम् ।
 स्थूलं १ सूक्ष्मं २ कारणं ३ महाकारणं ४ चेति । पञ्चभूतेभ्यश्चतुर्णामुत्पत्तिः ।

हंसी । कानि भूतानि ? ।

हंसः । आकाशः १ वायुः २ अग्निः ३ जलं ४ पृथिवीति ५ एतान्यपि द्विविधानि
 स्थूलानि सूक्ष्माणीति । स्थूलानि ब्रह्माण्डे शरीरे तु सूक्ष्माणि ।

हंसी । शरीरे कथम् ?

श्रीहंसः । इत्थं । यत् शरीरे काठिन्यं सा पृथिवी । यद् द्रवं तदापः । यदौष्ण्यं तत्तेजः
 यत् सञ्चरणं स वायुः । यत् सुषिरं तदाकाशम् । किञ्च पञ्चीकृतपञ्चभूतमयमिदं स्थूलशरीरम् ।

हंसी । पञ्चीकृतमिति किम् ? ।

प्रियः । एकैकस्य भूतस्य पञ्च पञ्च तत्त्वानि तैः परस्परानुप्रवेशेन पञ्चीकरणमित्यु-
 च्यते ।

प्रिया । भोः प्राणनाथ ! कानि तानि तत्त्वानि ? कथमनेकस्यैकैकस्मिन् प्रवेशः ।

बलमः । भोः सुभगे ! तदपि भण्यते । अस्थिमांसस्नायुत्वग्रोमाणि पार्थिवानि ॥१॥ रेतः-
पित्तस्वेदलालारक्तान्याप्यानि ॥२॥ क्षुधातृषानिद्राकान्त्यालस्यानि तैजसानि ॥३॥ धावनप्र-
सारणोक्रमणचलनसङ्कोचनानि वायव्यानि ॥४॥ कट्युदरहृदयकण्ठशिरांसि नाभसानि ॥५॥
इति पञ्चविंशतितत्त्वानि परस्परानुप्रविष्टानि पञ्चभूतमयानि ।

परस्परप्रवेशोऽपि । अस्थिमुखा पृथिवी काठिन्यात्पीतवर्णत्वाच्च । मांसमुदकं,
सद्रवत्वात् । स्नायुः तेजः, ज्वरस्य परीक्षणत्वात् । त्वग् वायुः, स्पर्शधर्मत्वात् । रोमाकाशं,
छेदने दुःखाभावात् ।

एवं पार्थिवतत्त्वेषु जलादितत्त्वानां प्रवेशेन पञ्चीकारः ॥ १ ॥

आप्यतत्त्वेषु च रेतः मुख्यमुदकं, गर्भोत्पत्तेः शुभ्रवर्णत्वाच्च । पित्तं तेजः, ऊष्माङ्गत्वात् ।
स्वेदो वायुः, ध्रुवप्रसङ्गत्वात् । लालाकाशं, ऊर्ध्वादागमनात् । रक्तं पृथिवी, लोहितत्वात् ॥२॥

क्षुधा मुख्योष्निः, पचनसमर्थत्वात्, प्रसन्नत्वाच्च । तृषा वायुः, कण्ठोष्ठशोषणत्वात् ।
निद्राकाशं, शून्यस्वभावत्वात् । कान्तिरुदकं, शीतोष्णसम्बन्धात् । कृष्णलोहितत्वं भवति,
आलस्यं पृथिवी जाड्यत्वात् ॥ ३ ॥

धावनं मुख्यो वायुः, सबलत्वात् । प्रसारणमाकाशं, व्यापकत्वात् । उत्क्रमणं तेजः,
उत्कृष्टव्यापारत्वात् । चलनमुदकं, शिथिलत्वात् द्रवत्वाच्च । सङ्कोचनं पृथिवी जडत्वात् ॥ ४ ॥

शिरसि अवकाशं मुख्याकाशं, अनाहतशब्दस्थानत्वात् । कण्ठस्यावकाशं वायुः, मुख-
नासिकयोः सञ्चरणत्वात् । हृदि अवकाशमग्निः, सर्वदा ऊष्मस्थितेः । उदरावकाशं जलं, जला-
शयत्वात् । कट्यवकाशं पृथिवी, गन्धस्थानत्वात् ।

इति श्रीशंकराचार्यसम्मतं पञ्चीकरणम् ।

किञ्च । पादादि जानुपर्यन्तं पृथिवी । जान्वोर्नाभिपर्यन्तं जलं । नाभेर्हृदयान्तं तेजः ।
हृदयाद् भ्रूपर्यन्तं वायुः । भ्रूमध्यतो ब्रह्मरन्ध्रपर्यन्तमाकाशम् ।

किञ्च ।

पञ्चभूतात्मकानि दशेन्द्रियाणि । तानि तु श्रोत्रत्वक्चक्षुर्जिह्वाघ्राणाख्यानि दिग्वाता-
र्कवरुणाश्विनैयाधिदैवतानि ज्ञानेन्द्रियाणि पञ्च । वाक्पाणिपादोपस्थपायुसंज्ञकानि अग्नीन्द्र-
विष्णुमृत्युप्रजापत्यधिदैवतानि पञ्च कर्मेन्द्रियाणि । तत्र वाक्श्रोत्रे आकाशकार्ये, शब्दाभि-
व्यञ्जकत्वात् । प्रायेण शब्दोत्पत्तिर्वागस्य ॥ १ ॥ त्वक्पाणी वायुविकारौ । स्पर्शग्रहणसाधन-
त्वात् । स्पर्शवत् एव द्रव्यस्य हस्तेनोपादातुं शक्यत्वाच्च । चक्षुःपादौ तेजोविकारौ रूपस्य
ग्राहकत्वात् । प्रायेणोष्णत्वं पादयोः ॥ ३ ॥ अपां विकारावुपस्थजिह्वे । एकरसग्राहकत्वात्
स्निग्धत्वात् प्रायेणोपस्थ आनन्दत्वाच्च ॥ ४ ॥ घ्राणगुदे पृथिवीकार्ये । गन्धग्राहकत्वात् ।
प्रायेण गन्धत्वाच्च, पायोर्विसर्गात् ॥ ५ ॥ इत्थं ज्ञानेन्द्रियपञ्चकञ्च कर्मेन्द्रियपञ्चकं पृथक् पृथक्
आकाशवायुतेजोजलपृथिवीमयं क्रमेण विज्ञेयम् ।

किञ्च ।

शब्दस्पर्शरूपरसगन्धाः श्रोत्रादीनां पञ्च क्रमेण विषयाः । वचनादानगमनानन्दविसर्गाः
पञ्च वागादीनां पृथग् विषयाः । किमुक्तम् । श्रोत्रादीनि शब्दादिज्ञानानां साधनानि । वागादीनि
वचनादिकर्मणां साधनानि । यथा दीपो रूपादिज्ञानसाधनं दीपेन रूपादि गृह्यते, तद्वत् श्रोत्रा-

दिभिः शब्दादयः । दर्शयद् वागादिभिः कर्मसाधनैर्वचनादयो विषयाश्चेति । अतो ज्ञानेन्द्रियत्वं कर्मेन्द्रियत्वं चोक्तम् ।

किञ्च ।

षड्भावविकाराः । ते च जायते । १ । अस्ति । २ । वर्धते । ३ । विपरिणमते । ४ । अपक्षीयते । ५ । विनश्यति । । ६ ।

ऊर्भिर्द्रव्यञ्च जरामृत्युलक्षणं । बाल्यं यौवनं वार्द्धकञ्च व्याधिस्थानञ्च सार्द्धं त्रिहस्तपरिमाणम् अन्नमयकोषः, अन्नविकारत्वात् । अन्यत् कोषपट्टञ्च । अस्थिशिरामज्जेतिकोषत्रयं पितृजन्मम् । त्वग्रुधिरं मांसमिति मातृभवम् । जाग्रदवस्थं, नेत्रस्थानं विश्वाभिमानिकं देहादिसकलप्रपञ्चं व्यवधानेन जाग्रति यो जानाति स विश्वः । सूक्ष्मशरीराभिमानमपरित्यज्य स्थूलशरीरादिप्रविष्टत्वाद्विश्वः अकारमातृकं ब्रह्माधिदैवतं रजोगुणं क्रियाशक्तिकम् । वल्लभे ! एतल्लक्षणमिदं स्थूलशरीरं, शीर्यते तच्छरीरमिति ॥ १ ॥

किञ्च ।

इडा च पिङ्गला चैव सुषुम्णा च तृतीयका ।
गान्धारी हस्तिनी चैव पूषा चापि पयस्विनी ॥ १ ॥
अलम्बुषा कुहूश्चैव शङ्खिनी दश नाडिकाः ।
सरस्वती वारुणी चेति द्वादशापि ।
वामनासापुटे चेडा पिङ्गला दक्षिणे स्मृता ॥ २ ॥
सुषुम्णा मध्यनाले तु गान्धारी वामकर्णके ।
दक्षकर्णे हस्तिनी च पूषा वै वामनेत्रके ॥ ३ ॥
अलम्बुषा दक्षनेत्रे जिह्वाग्रे तु सरस्वती ।
गुदस्थाने कुहूः प्रोक्ता शङ्खिनी लिङ्गदेशके ॥ ४ ॥
वारुणी मूत्रद्वारे च सर्वाङ्गे तु पयस्विनी ॥

हरिब्रह्मरूपेन्द्रवरुणदिक्पद्मजपृथिवीसूर्यचन्द्राधिदैवत्याः अन्या अपि द्वासप्ततिसहस्रसङ्ख्यकाः । इति स्थूलशरीरलक्षणम् ॥

अथ ।

पञ्चप्राणमनोबुद्धिदशेन्द्रियसमन्वितम् ॥ १ ॥
अपञ्चीकृतभूतोत्थं सूक्ष्माङ्गं भोगसाधनम् ।
तत्र तु प्राणापानसमानोदानव्यानाः पञ्च वायवः ।
हृदि प्राणो गुदेऽपानः समानो नाभिमण्डले

उदानः कण्ठदेशे च व्यानः सर्वशरीरगः ॥ २ ॥ इन्द्रनीलहरिद्विद्युद्गोक्षीरनीलवर्णकाः । प्राणो नाम प्राग्गमनवान् नासाग्रस्थानवर्त्ती ॥ १ ॥ अपानः अधोगमनवान् गुदस्थानवर्त्ती ॥ २ ॥

व्यानो नाम विश्वगमनवानखिलशरीरवर्ती ॥३॥ उदानो नाम उर्ध्वगमनवान् कण्ठस्थानवर्ती ॥४॥
समानः शरीरमध्ये ऽशितपीतान्नपानादिसमीकरणकरः ॥५॥ एतेऽप्याकाशादिपञ्चभूतविकाराः

किञ्च ।

नागः कूर्मश्च कृकलो देवदत्तो धनञ्जयः ।

एतेऽपि वायुभेदाः पीतश्वेतधूप्रनीलरक्तवर्णाः वाक्पाणिपादोपस्थगुदस्थाः उद्दि-
रणोन्मीलनक्षुधाजृम्भणपोषणकराश्चेति ॥ समस्तरोमनाडीस्थश्चलनकरः ॥ १ ॥ ललाटो-
दस्थः ॥ २ ॥ नासास्थः ॥ ३ ॥ गुह्यगुदस्थः ॥ ४ ॥ ब्रह्मरन्ध्रस्थः ॥ ५ ॥ वैरम्भो
मुख्यः प्रभञ्जनः अन्तर्यामी । महाप्राणश्चेत्यपि । विषयत्यागो श्रद्धाकृत् अन्तरङ्गस्थः ॥ १ ॥
नाडीः खेलयिता नाडीस्थः ॥ २ ॥ पङ्कवर्गवशीकृत् ॥ ३ ॥ तनुत्रयातिरिक्तस्तुरीयस्थाने-
क्रीडाकरः ॥ ४ ॥ सर्वस्थः सोऽहमित्युच्चारकृत् ॥ ५ ॥ अन्येऽपि बहवो वायवः
सूक्ष्मशरीरे वर्तन्ते ॥ मनः पञ्चभूतकार्यं साधारणं, पञ्चवृत्तिग्राहकत्वात् सङ्कल्पवि-
कल्पात्मकं चन्द्राधिदैवतम् । बुद्धिर्मनोविशेषः निश्चयात्मिका ब्रह्माधिदैवत्या, बुद्धिर्ज्ञानेन्द्रियैः
सहिता सती विज्ञानमयः कोषः, ज्ञानशक्तिमान् कर्तृरूपः । शोकमोहोर्भिमन्मनः ।
मनः कर्मेन्द्रियैः सहितं सन्मनोमयः कोषः, इच्छाशक्तिमान् करणरूपः । प्राणादिपञ्चकं
कर्मेन्द्रियैः सहितं सत् प्राणमयः कोषः, क्रियाशक्तिमान् कार्यरूपः । बुभुक्षापिपासेति ऊर्म्मि-
द्वयसम्पन्नः प्राणः । एतत् कोषत्रयं मिलितं सत् सूक्ष्मशरीरं मिति चोच्यते । चित्तं बुद्धिभेदः
अनुसन्धानविषयम् अच्युताधिदैवतम् । अहङ्कारो मनोभेदः अभिमानात्मकः शङ्कराधिदै-
वत्यः । बुद्धिमनसयोश्चिन्ताहङ्कारयोरुत्तर्भावे सप्तदशावयवं लिङ्गशरीरं-मित्यावेदितव्यम् ।

स्वप्रावस्थम् अङ्गुष्ठमितं, कण्ठस्थानं, सत्त्वगुणम्, उकारमातृकं विष्ण्वधिदैवतं,
तैजसाभिमानिकं (तेजोमयान्तःकरणोपहितत्वात्तैजसः) । मध्यमा वाक्; एतल्लक्षणं सूक्ष्मशरीरं
मित्यावेदितव्यम् ।

किञ्च

वक्ष्यमाणपञ्चविंशतितत्त्वमयमपि तत् । इति सूक्ष्मशरीरलक्षणम् ॥ २ ॥ अन्तः-
करणादितत्त्वचतुष्टयात्मकं कारणशरीरम्, अखिलकारणत्वात् । पर्वार्द्धपरिमितं, तमोगुणं,
हृदयस्थानं, सुषुप्त्यवस्थं, सर्वोपरमत्वात् सुषुप्तिः, रुद्राधिदैवतं, पश्यन्ती वाक्, मकार-
मातृकं प्राज्ञाभिमानिकं, (एकाज्ञानावभासकत्वात् प्राज्ञः,) आनन्दमयकोषः । आनन्द
प्रचुरत्वात् कोशवदावरकत्वात् । कान्ते ! एतल्लक्षणं कारणशरीरम् ॥ इतिकारणशरी-
रम् ॥ ३ ॥ तुर्यावस्थं, मसूरमितं, शुद्धसत्त्वगुणम्, अर्द्धमातृकं, मूर्द्धस्थानं, परा वाक्,
ईश्वराधिदैवत्यं प्रत्यगात्माभिमानिकम्, अव्यक्तं महाकारणशरीरमिति । इतिमहा-
कारणशरीरम् ।

प्रिये ! इत्थं शरीरचतुष्टयं जीवस्य नालिकेरफलवद् विज्ञेयम् ।

भोभो हंसि ! श्रीपद्मपुराणान्तर्गतसिद्धान्तसारे शरीरचतुष्टयदर्शने

श्रीकपिलः ।

आपादमूर्द्धपर्यन्तं मूर्तिरूपं प्रदृश्यते ।
 अकारो मातृका तत्र ताम्रवर्णं सुशोभितम् ॥ १ ॥
 सर्वेन्द्रियादिव्यापार ऋग्वेदोऽपि तथैव च ।
 विश्वोऽभिमानि सम्प्रोक्तः कीर्तितश्च रजोगुणः ॥ २ ॥
 भूमिस्त्वं दृश्यरूपं स्थूलभोगस्तथैव च ।
 विपरीतज्ञानयुतं वाचा चापि तु वैखरी ॥ ३ ॥
 प्रमाणं हस्तसङ्ख्यातं सार्द्धत्रयमिति स्मृतम् ।
 अवस्था जाग्रदित्येत-त्रैवस्थानं प्रकीर्तितम् ॥ ४ ॥
 पञ्चभूतमयो देहः पञ्चविंशतितत्त्वकः ।
 प्रत्येकं भूतमंशश्च शृणु सिद्धमहामुने ! ॥ ५ ॥
 उत्पत्तिर्जागरो बोधो विवृत्तिस्तु चतुर्थिका ।
 कलाचतुष्टयं याति जाग्रतीत्यभिधीयते ॥ ६ ॥
 लोभः कामस्तथा क्रोधो मोहश्च भय एव च ।
 आकाशभागाः सम्प्रोक्ता ज्ञातव्याश्च मनीषिभिः ॥ ७ ॥
 प्रसारणञ्च चाञ्चल्य-मापादगमनं तथा ।
 भ्रमणं कुञ्चनं पञ्च वायुभागा इमे स्मृताः ॥ ८ ॥
 निद्रा च रतिभोगश्च क्षुधा तृष्णा तथैव च ।
 आलस्यं तेजसो भागाः स्थूले पञ्च प्रदर्शिताः ॥ ९ ॥
 श्लेष्मा शुक्लं तथा रक्तं मूत्रं मेदस्तथैव च ।
 अपो भागा इमे पञ्च मया विप्र ! प्रकीर्तिताः ॥ १० ॥
 रोम, त्वङ्, मांसनाड्यौ च तथैवास्थि च पञ्चमम् ।
 पृथ्वीभागाः प्रविज्ञेयाः स्थूले पञ्च मयोदिताः ॥ ११ ॥
 प्रत्येकं पञ्चसूतेषु ज्ञेया भागाः परस्परम् ।
 व्यापिताः सर्वतो देहे दृश्यन्ते चर्मचक्षुषा ॥ १२ ॥
 इति स्थूलदेहविवरणम् ।
 अथ सूक्ष्मशरीरञ्च वर्णव्यक्तिं तथैव च ।
 स्थानकर्मक्रियायुक्तं स्वस्थचित्तेन संशृणु ॥ १३ ॥
 अपञ्चीकृतभूतेभ्यो लिङ्गदेहसमुद्भवः ।
 स्थानं कण्ठप्रदेशश्च गुणः सर्व्वं प्रकीर्तितम् ॥ १४ ॥
 उकारो मातृका ज्ञेया स्वप्नावस्थाऽभिधीयते ।
 अन्यथा ज्ञानमाबोध्य-मापस्तत्त्वं प्रचक्षते ॥ १५ ॥
 शुक्लवर्णं दृष्टरूपं वाचा तु मध्यमा स्मृता ।
 यजुर्वेदः प्रविज्ञेयो मनो वैकारिकं स्मृतम् ॥ १६ ॥

वपुरङ्गुष्ठमात्रञ्च ह्यभिमानी तु तैजसः ।
 प्रविविक्तः स्मृतो भोगः शरीरं सूक्ष्मसंज्ञकम् ॥ १७ ॥
 सादृश्यञ्च ह्यनादृश्यं सदृशानादृशे तथा ।
 मनो वैकारिकं सर्वं स्वप्नावस्थाचतुष्टयम् ॥ १८ ॥
 अन्तःकरणं मनो बुद्धि-श्चित्तं चाहङ्कृतिस्तथा ।
 आकाशस्य च तत्त्वज्ञैर्भागाः पञ्च प्रकीर्तिताः ॥ १९ ॥
 ध्यानः समानोदानौ च प्राणोऽपानस्तथैव च ।
 एते पञ्च प्रविज्ञेया भागाः सूक्ष्मे तु वायवः ॥ २० ॥
 ध्रोत्रं चक्षुस्त्वच्चा जिह्वा घ्राणश्चापि तु पञ्चमः ।
 तेजोभागाः समुद्दिष्टाः पञ्चैते सूक्ष्मदेहके ॥ २१ ॥
 वाचा पाणिपादशिश्रं गुदेति पञ्चकं स्मृतम् ।
 अपां भागाः प्रविज्ञेयाः सूक्ष्मे पञ्च बुधैरिमे ॥ २२ ॥
 शब्दः स्पर्शोऽथ रूपञ्च रसो गन्धस्तथैव च ।
 एवमेते तु विज्ञेयाः पृथ्वीभागा हि पञ्च च ॥ २३ ॥
 स्थूलदेहस्य मध्यस्थं श्वेतवर्णविराजितम् ।
 तन्मध्ये क्रीडते जीव-स्तदधो हृदि कारणम् ॥ २४ ॥
 इति लिङ्गदेहलक्षणम् ॥ २ ॥
 कारणं हृदयस्थानं तमोगुणसमन्वितम् ।
 अभिमानी स्मृतः प्राज्ञो भोग आनन्दसंज्ञकः ॥ २५ ॥
 मकारो मातृका ज्ञेया ह्यवस्था तु सुषुप्तिका ।
 अज्ञानं तेजस्तत्त्वञ्च दर्शनं परमं स्मृतम् ॥ २६ ॥
 कृष्णवर्णञ्च पर्वार्द्धं वाचा पश्यन्तिका स्मृता ।
 सामवेदस्तु विज्ञेयो हृदि पद्मं सुशोभनम् ॥ २७ ॥
 मरणं विस्मृतिर्मूर्छा निद्रा च तमसावृता ।
 कलाचतुष्टयं याति सुषुप्तिरिति कथ्यते ॥ २८ ॥
 अवकाशं विस्मृतिं चावरणत्वं तृतीयकम् ।
 निरावृतिप्रभावत्वं भागाः पञ्च विहायसः ॥ २९ ॥
 भ्रान्तिः शङ्का शोषणं च शीतलीकरणं तथा ।
 धीरत्वमिति पञ्चैव वायुभागाः प्रकीर्तिताः ॥ ३० ॥
 गूढं मूढं कृतघ्नञ्च ह्यविचारत्वमेव च ।
 सक्लेशत्वं च पञ्चैते तेजोभागाः प्रकीर्तिताः ॥ ३१ ॥
 मृदुत्वं पोषणत्वञ्च हालाहलत्वमेव च ।
 क्लेदनं धारणत्वञ्च भागाः पञ्च स्मृता ह्यपाम् ॥ ३२ ॥

मूढत्वञ्च बलत्वञ्च लज्जाङ्कितत्वमेव च ।
 पिण्डीकरणकर्तृत्वं काठिन्यत्वञ्च पञ्चमः ॥ ३३ ॥
 एवं पञ्च प्रविज्ञेयाः पृथ्वीभागा मुनीश्वर ! ।
 हृदये कारणं ज्ञेयं शरीरत्रयसंज्ञकम् ॥ ३४ ॥
 इति कारणदेहविवरणम् ॥ ३ ॥
 एतदूर्ध्वं शरीरञ्च महाकारणमुच्यते ।
 ईश्वरो दैवतं ज्ञेयं जीवत्वं तत्र लीयते ॥ ३५ ॥
 स्थानं मूर्द्धा तु विज्ञेयं भोगश्चैवावभासकः ।
 शुद्धसत्त्वगुणो ज्ञेयः प्रत्यगात्माऽभिमानिकः ॥ ३६ ॥
 तुर्यावस्थाप्यर्द्धमात्रा विवेकज्ञानमाश्रितम् ।
 वायुतत्त्वं तथा ज्ञेयं नीलवर्णविराजितम् ॥ ३७ ॥
 प्रमाणं मसुरामात्रं परा वाचा ह्यथर्वणः ।
 महाकारणदेहे तु वायुमण्डलमेव च ॥ ३८ ॥
 वैराग्यत्वं मुमुक्षुत्वमात्मत्वं तत्त्वदर्शनम् ।
 कलाचतुष्टयं याति तुर्यावस्थाभिधानके ॥ ३९ ॥
 पूर्णत्वं चासमत्वं च व्यापकं सर्वबीजकम् ।
 अखण्डत्वमिति प्रोक्ता भागाः पञ्चात्र नाभसाः ॥ ४० ॥
 अजत्वमच्छेद्यत्वं च परात्परत्वनिर्मले ।
 अखण्डत्वमिति ज्ञेया वायुभागास्तु पञ्च वै ॥ ४१ ॥
 अदाहत्वमूर्ध्वपदं प्रकाशत्वं तथैव च ।
 चैतन्यत्वमनर्घ्यत्वं तेजोभागाः प्रकीर्तिताः ॥ ४२ ॥
 अक्रोधत्वं जगज्जीवं ज्योतीरसत्त्वरूपकम् ।
 अमृतत्वं कारणत्वमपां भागाः स्मृता इमे ॥ ४३ ॥
 अशोकत्वं कारणत्वं पावनत्वमिति स्मृतम् ।
 समृध्यत्वं तथाधारं पृथ्वीभागाः प्रकीर्तिताः ॥ ४४ ॥
 पञ्चविंशतितत्त्वात्म महाकारणसंज्ञकम् ।
 देहमध्ये महाश्रेष्ठं नालिकेरफलाम्बुवत् ॥ ४५ ॥
 शरीरं वेदसङ्ख्याकं तत्त्वानां शतकं तथा ।
 भस्मीभूते शरीरेऽपि वर्णरूपं न चोद्भ्यते ॥ ४६ ॥
 इति महाकारणशरीरलक्षणम् ॥ ४ ॥

इति श्रीहंसमिदुप्रकाशिते श्रीहंसविलासे शरीरचतुष्टयदर्शनं
 नाम पञ्चदशोऽध्यायः ॥ १५ ॥

श्रीहंसः । भोः प्रज्ञावति ! ज्ञायतामात्मतत्त्वविज्ञानरहस्यम् ।

हंसी । कृतार्थाऽस्यनुगृहीताऽस्मीति स्वामिनश्चरणकमलं नत्वोत्कण्ठान्तच्छृण्वणाय चकार ।

श्रीहंसः । अथ ह खल्वखण्डत्वेन खेलतोः श्रीशक्तिशिवयोरोमिति तेजोरूपं चराचरजगदुत्पत्तिस्थितिलयादिकारणं निर्गुणमपि सकलगुणजाततत्त्वप्रपञ्चमूलमेकदाविर्भूतम् । तस्याक्षरमितिनाम, ३० मित्येतदक्षरमिति श्रुतेः । न क्षरतीत्यक्षरमिति व्युत्पत्त्यऽविनाशि स्वरूपम् । श्रीशिवशक्तयोः साक्षात्सामरस्योद्भूतत्वात् केनोद्भूतस्वरूपं कलयितुं शक्यम् । यद्यदुत्पन्नं तत्तद्विनाशीति तर्कोऽचिन्त्यमहिम्नि नो विचिन्त्यः । तदोद्भूतं श्रीतिरस्करिण्यावृतम् । यद्यपि न तदप्यस्मदादिवद्वेद्यम् । तत्तु सकलग्रन्थाण्डमूलं चैतन्यप्रचुरं नैरन्तर्येण वर्तते । न कदाचन स्वरूपभ्रमस्तत्कृत इति तत्र विचार्यम् । न चावयववैकृत्यम् । इत्यभूतं सकलशब्दादिमोद्भूततः सर्वजगज्जातमित्यवगन्तव्यम् ।

जाये ! । किं बहुजल्पनेन, न तदक्षरग्रहणः सकाशादित्यजगदुत्पत्तिमित्यसंशयं महान्तोऽपि ब्रह्मविष्णुरुद्रादयो भणितुं प्रभवः । तथापि तदिच्छया किञ्चित्त्वामहमाचक्षे । श्रीमदर्जनारीश्वरस्याप्रमेयमहिमानं का मयि शक्तिः संज्ञापयितुम् । क्षम्यतां मम साहसमिति प्रणतिपूर्वकं स्वशक्तिं प्रति जगतीप्रपञ्चरचनां रासत्वादवोचत् स हंसः ।

शृणोतु शक्तिः । तदक्षरग्रहणो नादविन्दुमकारोकाराकारलक्षणानि पञ्चाक्षराणि तेजोरूपाणि मूर्द्धभूददयनाभिपादाङ्गभूतानि भवन्ति । तानि चानिर्वचनीयशुद्धसत्त्वतमःसत्त्वरजोलक्षणैर्गुणैरलङ्कृतानि सकलप्रपञ्चबीजभूतानि । किञ्च समष्ट्या ३० मितिबीजं शिवशक्त्यात्मकं नानाब्रह्माण्डकोटिकं ज्योतिर्मण्डलमज्ञेयगुणं सर्वव्यापकं शब्दब्रह्माभिधमविद्याप्रधानपरमाणुकर्मादिनानाख्यानकं च श्रीनगरान्तर्गतसच्चिदानन्द-परिपूर्णद्वैतार्जनारीश्वरसामरस्योल्लसितमित्यवैतु भवती । तद्व्यष्ट्या तु विचित्रजगत्प्रपञ्चरचना व्यक्तीभवति । तादृशस्य श्रीमच्चिच्छक्तिस्वरूपस्य तस्यानिर्वाच्यस्य किन्तद्यष्टिरूपमिति कियत् साम्प्रतं शृणु । मादृग्विधैः कथमखिलं शक्येत वक्तुम् । अनन्तमहिम्नः श्रीमच्छब्दब्रह्मस्वरूपतः श्रीमदर्जनारीश्वरस्वरूपमेव रूपान्तरेण विचित्ररासक्रीडार्थं प्रथममाविर्भूतं पराशक्तिसदाशिवाख्यं, एतदेवादिमं मिथुनं, स सदाशिवः नादात्मा कैवल्यमूर्त्तिराकाशमयोऽनिर्वचनीयगुणः निरावरणः । तदग्रजातानां सर्वेषां मिथुनानामनुगृहीता सकलशब्दप्रकाशकः । किञ्च, श्रीपराशक्त्या साकं क्रीडतः सदाशिवादादिशक्तीश्वरौ तदभेदेनाविर्भूतौ, स ईश्वरः विन्द्वात्मा, नादविन्द्वोर्व्यत्यासः क्वचित् । शुद्धसत्त्वगुणः वायुमयः, अव्याकृतमायामूर्त्तिः । अखिलमाया-खेलयिता, प्रलये कारणरूपस्य सर्वस्य स्वात्मना सह तिरोधानकर्त्ता, सावरणोऽपि स्वायत्तः, तादृशादीश्वरादौरीच्छ्रावुदितौ । स रुद्रः मकारात्मा, सत्त्वतमोगुणः, तेजोमयः, विश्वसंहर्त्ता । एतन्मिथुनालक्ष्मीविष्णू स्फुरितौ । स विष्णुः उकारात्मा सत्त्वतमोगुणः, जलमयः, हिरण्यगर्भमूर्तिः सकलपालकः । श्रीविष्णोः सकाशात् सरस्वतीब्रह्माणवाविर्भूतौ । स च ब्रह्मा, अकारात्मा, रजोगुणः, पृथिवीमयः । विराण्मूर्तिः सर्वस्य जगतःस्रष्टा ।

उक्तञ्च शारदातिलके ।

अथ विन्द्वात्मनः शम्भोः कालबन्धोः कलात्मनः ।

अजायत जगत्साक्षी सर्वव्यापी सदाशिवः ॥ १ ॥

सदाशिवाद्भवेदीश-स्ततो रुद्रसमुद्भवः ।
ततो विष्णुस्ततो ब्रह्मा तेषामेवं समुद्भव इति ॥ २ ॥
योगरसायने । ईश्वरः ।

अस्ति कारणमव्यक्तं सर्वव्यापि परात्परम् ।
सान्निध्यादपि दुर्गाह्यं विश्वमूर्त्युपलक्षितम् ॥ १ ॥
नाकारं न निराकारं न च स्त्रीपुंनपुंसकम् ।
नाम्भस्तेजो मरुद्भ्योम भूमिदूरे न चान्तिके ॥ २ ॥
ततोऽनिच्छस्य देवस्य शक्तिरिच्छेत्यजायत ।
चिद्रूपिण्या तया क्रीडां कर्तुमैच्छत् सुलीलया ॥ ३ ॥
क्रियारूपा गुणमयी तस्या बुद्धिरजायत ।
ज्ञानशक्तिरितिख्याता क्रियाशक्तिश्च सा स्मृता ॥ ४ ॥
बुद्धेरहं ततश्चित्त-शक्तिस्तस्याः सदाशिवः ।
नभोरूपी ततो वायु-रीश्वरः समजायत ॥ ५ ॥
ईश्वरात् समभूद्रुद्रो ज्योतिर्मय उमापतिः ।
रुद्राद्विष्णुरभूदाप-ल्लैलोक्यपरिपालकः ॥ ६ ॥
विष्णुनाभ्यम्बुजे जातो ब्रह्माऽयं पृथिवीमयः ।
तैरुद्भूतं स्वशक्तयेदं त्रैलोक्यं सचराचरम् ॥ ७ ॥
पञ्चभिःसह सम्भूय पञ्चभूतमयात्मकैरित्यादि ।

। कुब्जिकातन्त्रे ।

शिवस्य निःप्रपञ्चस्य परमार्थशरीरिणः ।
चिदुल्लासात्परा जाता पञ्चानां मातृरूपिणी ॥ १ ॥
परातोऽजायतेच्छा हि सा च व्योमपतिः स्मृता ।
षट्त्रिंशन्नायिका प्रोक्ता कण्ठस्थानसमाश्रिता ॥ २ ॥
इच्छातो जायते ज्ञाना सा च वायोरधीश्वरी ।
सप्तविंशतिरश्मीनां पतिः साऽनाहताश्रया ॥ ३ ॥
ज्ञानातोऽभूत् क्रियाऽव्यक्ता सा च बह्वीश्वरी मता ।
एकत्रिंशद्रश्मिपतिः स्वाधिष्ठानसमाश्रिता ॥ ४ ॥
क्रियातः कुण्डली व्यक्ता सा स्यात् सलिलनायिका ।
सप्तविंशत्युस्त्रिया सा मणिपूरसमाश्रिता ॥ ५ ॥
कुण्डल्या मातृका जाता सा क्षितेरीश्वरी मता ।
अष्टाविंशतिरश्मीना-मधिपाऽऽधारमाश्रिता ॥ ६ ॥

कान्ते ! किमुक्तं, परा १ इच्छा २ ज्ञाना ३ क्रिया ४ कुण्डलिनी ५ मातृका ६ इति षट्
शक्तयः । तत्र ता एव परमशिव-सदाशिवेश्वर-रुद्रविष्णु-ब्रह्मरूपाः । ब्रह्माकाशवायुतेजोजल-

भूमिस्वामिन्यस्तद्रूपा इत्यर्थः । नामभेदेऽपि नार्थान्तरभेद इत्याशङ्क्यं, अनिर्वचनीया १ परा २ आदिः ३ इच्छा ४ ज्ञाना ५ क्रिया ६ तत्र इच्छादयस्तिष्ठो गौरीलक्ष्मीसरस्वतीसंज्ञकाः । तत्र सदाशिवेश्वरयोः परा १ आदि २ रिति शक्तिद्वयम् । रुद्रादीनां तु इच्छादयः । अत्र तु, इच्छाज्ञाने तयोः शक्ती । रुद्रादीनां तु, क्रियाकुण्डलिनीमातृकाः, गौरीलक्ष्मीसरस्वतीलक्षणाः । अत्र विशुद्ध्यादि पञ्च चक्राणि स्थानानि । तत्र भ्रूवादिपादान्तमिति । किञ्च, 'जगत् सूते धातेति' श्रीशङ्करश्चानन्दलहरीम् । एते सदाशिवादयः पञ्च श्रीमद्दर्शनारीश्वरानुज्ञया स्व स्वशक्तिमन्तोऽक्षरतः प्रपञ्चकर्मसु प्रवर्तन्ते, तदायत्तत्वात्तदिच्छावैवश्याच्च । 'तवाहामालम्ब्य क्षणचलितयोर्भ्रूलतिकयोरिति' शङ्करः । तदभिन्ना अपि लीलाचमत्कृतये भिन्ना इवालोक्यन्ते । प्रेयसि । एष त्वध्यारोपः । वस्तुन्यवस्त्वारोपोऽध्यारोपः । वस्तु शिवाद्वयरूपं, अवस्तु सदाशिवादि वक्ष्यमाणमशेषं जगत्, तस्य तस्मिन् आरोप इत्यर्थः । किञ्च, त एव पञ्च ऊर्ध्वपूर्वदक्षिणोत्तरपश्चिमक्रमेणेशानतत्पुरुषाघोरवामदेवसद्योजातेति-मुखसंज्ञकाः । ब्रह्मसंज्ञकाश्च, महाप्रेतसंज्ञा अपि । इत्थं श्रीपरमशिवस्य बाहुल्येच्छयाऽनेकरूपत्वम् । एकोऽहं बहु स्यामित्यादिश्रुतेः । श्रीनरारे तु नानानामरूपोप्यनावृतत्वादनभूतिमन्तस्त्वेक एवेति जानन्ति । स एव शिवः । आवरणान्तरालेऽप्येक एव श्रीरासलीलार्थमुल्लसितः । 'अनेन जीवेनात्मनानुप्रविश्य नामरूपे व्याकरवाणीति' श्रुतेः । तथापि श्रीतिरस्करिणीमहिम्ना स्वाच्छन्द्येनैव भ्रान्तो भूत्वा तत्तद्भोगायतनेषु प्रविश्य जीवरूपेण नाना भोगान्भुङ्क्ते इति तु तात्त्विकम् । तथा तस्येदृशः क्षररूपरासविलासस्य पारंपर्यज्ञापनाय तल्लक्षणं त्वां श्रावयामः ।

अथ तदव्यक्तब्रह्मणः सकाशान्महत्तत्त्वं त्र्यक्षरं त्रिगुणं चोजृम्भितम् । विन्दुनादयोर्विकारो न स्यात्, तस्मादहङ्कारः । स ईश्वरः, कारणोपाधिः, मकारोल्लसितः स ईश्वरः इच्छाशक्तिमाश्रित्य, तमोगुणमपश्यत् तदैक्षत, स ईक्षाञ्चक्रे इत्यादि श्रुतेः तदीक्षणतस्तत्सत्तया च, त्रिगुणात्मकानि पञ्चभूतानि जातानि । शब्दस्पर्शरूपरसगन्धाश्च ।

तेषां भूतानां गुणधर्मकर्मवर्णास्तु ।

शब्दादिपञ्चविषया भूमेः पञ्चगुणाः स्मृताः ।

जले गुणास्तु चत्वारो गुणाश्चाग्नौ त्रयः स्मृताः ॥ १ ॥

वायौ च द्वौ गुणौ ज्ञेयौ ह्याकाशे त्वेक एव हीति ।

यत्काठिन्यञ्च सा पृथ्वी यद्वनं तज्जलं स्मृतम् ॥ २ ॥

यदुष्णत्वञ्च तत्तेजो वायुः सञ्चरता त्विह ।

अवकाशत्वमाकाशं भूतधर्मा इमे स्मृताः ॥ ३ ॥

पीतं श्वेतञ्च रक्तञ्च हारीतं कृष्णमेव च ।

पृथ्व्यादि पञ्चभूतानां वर्णभेदाः प्रकीर्तिताः ॥ ४ ॥

धारणं पिण्डकरणं पचनं व्यूहनादि च ।

सर्वाश्रयश्च भूतानां कर्माण्येतानि निश्चितम् ॥ ५ ॥

पृथ्व्यां ब्रह्मा जले विष्णुस्तथा रुद्रो हुताशने ।

ईश्वरः पवने देव ! आकाशे तु सदाशिवः ॥ ६ ॥

इत्यधिदैवतानि ।

अथ स ईश्वरः उकारोलसित-ज्ञानशक्तिमङ्गीकृत्य सत्त्वगुणमैश्वर्यं । ततोऽन्तःकरणचतुष्टयं जातम् । मनः १ बुद्धिः २ चित्तम् ३ अहङ्कार ४ अहेति । कचित् ज्ञातृनामकं पञ्चममपि । ज्ञानेन्द्रियाणि च । तथैव अकारोलसितस्य ब्रह्मात्मकस्य, क्रियाशक्तियुक्तस्येश्वरस्य रजोगुणेष्वणात् प्राणादिपञ्चकं कर्मेन्द्रियपञ्चकं चोत्पन्नम् । इत्थं प्रणवाङ्मूतमकारोकाराकारात्मनः श्रीपरमेश्वरस्य, इच्छादिशक्तित्रयाश्रितस्य प्रेक्षणतो मकारोकाराकारगततमः सत्त्वरजोगुणैः पञ्चभूतान्तःकरणचतुष्टय-ज्ञानेन्द्रियपञ्चक-प्राणपञ्चक-कर्मेन्द्रियपञ्चकानामाविर्भावः । तत्र प्राणपञ्चकवर्जितानि अहङ्कारप्रभृति बुद्धिमनःशब्दादिपञ्चकयुक्तानि चित्तरहितानि चतुर्विंशतितत्त्वान्यपि ज्ञातव्यानि ।

किञ्च ।

पञ्चभूतान्यहङ्कारकार्याणि पारंपर्यक्रमतः । तत्रादौ तमःप्रधानाहङ्कारात् श्रीपरमेश्वरसत्तया त्रिगुण आकाश उत्पन्नः १ ततस्त्रिगुणो वायुः २ ततस्तेजः ३ ततो जलं ४ ततस्त्रिगुणाभूमिः ५ इत्थं त्रिगुणानि भूतानि तमःप्रधानानि जाड्यवाहुल्यात् ।

आकाशादिभूतपञ्चकगतसत्त्वगुणैक्यात् अन्तःकरणानि उत्पन्नानि ।

महत्तत्त्वतो योऽहङ्कारः स कारणरूपः अन्तःकरणे तु कार्यरूपः । अथवान्तःकरणद्वयं मनःबुद्धिश्चेति । बुद्ध्याहङ्कारस्य, मनसि चित्तस्यान्तर्भावः स्फूर्तिमत्त्वात् । सत्त्वकार्यत्वमन्तःकरणानाम् ।

किञ्च ।

भूतपञ्चकगतपृथक्पृथक्सत्त्वगुणकार्याणि ज्ञानेन्द्रियाणि । आकाशस्य सत्त्वांशात् श्रोत्रमित्येवं क्रमेण । अपि च । आकाशादिभूतपञ्चकगतरजोगुणैक्यात् प्राणादिपञ्चकमुत्पन्नम् । तद्वत् पृथक्पृथक्प्रजोऽंशेभ्यः वागादिकर्मेन्द्रियपञ्चकोत्पत्तिः । आकाशस्य रजोऽंशात् वागुत्पन्ना । वायो रजोऽंशात् पाणिरित्यादि । ये च पञ्चभूतगतशब्दादयो गुणाः त एव ज्ञानेन्द्रियविषयाः । कर्मेन्द्रियाणां तु वचनादानगमनानन्दविसर्गा विषयाः । स्फूर्तिसङ्कल्पनिश्चयानुसन्धानाभिमानाः शात्राद्यन्तःकरणपञ्चकविषयाः ।

प्राणादीनां तु स्थानवर्णधर्मा उच्यन्ते । हृदयगुदसर्वसन्धिकण्ठनाभिसंज्ञानि प्राणापानव्यानोदानसमानानां पृथक् स्थानानि । इन्द्रनीलहरिदोऽक्षीरविशुक्तीला वर्णाः । श्वासोच्छ्वासमलोत्सर्गनाडीचक्रात्रपानपूरणस्थितिगतितिरोधनाडीरोगात्रपानसमीकरणधर्माः; तेषां विषया इत्यर्थः ।

किञ्च ।

पञ्चभूतानां स्वस्वतत्त्वानि-अन्तःकरणपञ्चकमाकाशस्य १ वायोः प्राणपञ्चकं २ ज्ञानेन्द्रियपञ्चकं तेजसः ३ शब्दादिपञ्चकं जलस्य ४ वागादिपञ्चकं पृथिव्याः ५ पञ्चीकरणे तु परस्परानुप्रवेशेन ।

अहञ्च प्राणवायुश्च नासिका गन्ध एव च ।

गुह्यं पञ्चममित्युक्तं जलपञ्चकमुत्तमम् ॥ १ ॥

चित्तं चापानवायुश्च जिह्वा रसनमेव च ।

पायुः पञ्चममित्युक्तं भूमिपञ्चकमुत्तमम् ॥ २ ॥

बुद्धिश्चोदानवायुश्च चक्षु रूपं तथैव च ।

पादः पञ्चमइत्युक्तं तत्त्वज्ञैरग्निपञ्चकम् ॥ ३ ॥

मनश्च व्यानवायुश्च चर्म स्पर्शस्तथैव च ।

पाणिः पञ्चम इत्येतत् प्रोक्तं वै वायुपञ्चकम् ॥ ४ ॥

ज्ञातृ समानवायुश्च श्रोत्रं शब्दस्तथैव च ।

वाक् चेति पञ्चमं तज्ज्ञैः संप्रोक्तं व्योमपञ्चकमिति ॥ ५ ॥

शृणोषि तत्त्वज्ञे ! । भूतानि द्विविधानि अपञ्चीकृतानि पञ्चीकृतानि च । तत्रापञ्चीकृतानि सूक्ष्माणि तन्मात्राण्यपि, पञ्चीकृतानि तु स्थूलानि ।

। पञ्चीकरणं तु ॥

द्विधा विधाय चकैकं चतुर्द्धा प्रथमं पुनः ।

स्वस्वेतरद्वितीयांशैर्योजनात् पञ्च पञ्च च ॥ १ ॥

किमुक्तम् । एकैकमाकाशादिभूतं द्विधा विभज्य, अर्द्धमर्द्धं पञ्चानां पृथक् संस्थाप्य, द्वितीयांशानि पञ्च एकैकं चतुर्द्धा विभज्य, तत्र पृथिव्या अर्द्धस्य भागाश्चत्वारः-जलादीनां चतुर्णां स्थापितेषु चतुर्षु अर्द्धेषु पृथक् पृथक् एकैकं योजनीयाः । अर्द्धं तु पवमेव रक्ष्यम् । तथैव जलार्द्धस्य चत्वारोऽंशाः-पृथ्वीतेजःपवनाकाशानामर्द्धेषु पृथक् योज्याः जलार्द्धं तु तथैव रक्षणीयम् । एवं तेजोभागाश्चत्वारः स्वांशं परित्यज्येतेरेषु चतुर्षु नियोज्याः । तद्वद्वाय्वाकाशयोरप्यनेन प्रकारेण परस्परानुप्रवेशात् पञ्चीकृतपञ्चमहाभूतानि स्थूलान्यभवन् ॥ इति पञ्चीकरणप्रकारः ।

एतेभ्यः स्थूलभूतेभ्यः ईश्वरेक्षणात् स्थूलप्रपञ्चः समभूत् । एतादृशपञ्चीकृतपञ्चमहाभूतेभ्यो ऽण्डमुत्पन्नम् । एतस्मिन्नण्डेऽतलवितलसुतलतलातलरसातलमहातलपातालानीति सप्ताधोऽधोलोकानां भूर्भुवःस्वर्गहर्जनस्तपःसत्यमित्युपर्युपरि विद्यमानानां सप्तलोकानां ब्रह्माण्डस्य तदन्तर्वात्तिचतुर्विधस्थूलशरीराणामन्नपानादीनां चोत्पत्तिर्भवति । तत्तल्लोकस्योचितान्युद्भिज्जस्वेदजाण्डजजरायुजलक्षणानि चतुर्विधानि शरीराणि । भूमिमुद्भिज्ज जातानि वृक्षपर्वतादीन्युद्भिज्जानि १ स्वेदाज्जातानि यूकामशकादीनि स्वेदजानि २ अण्डेभ्यो जातानि पक्षिपन्नगादीनि ३ जरायुभ्यो गर्भवेष्टनपुटेभ्यो जातानि मनुष्यपशवादीनि ४ ॥

किञ्च ।

योगरसायने ॥

तदर्थमभवत्पूर्वं ब्रह्माण्डं कनकप्रभम् ।

तत्र सृष्टं स्वशक्तयेदं त्रैलोक्यं सच्चराचरम् ॥ १ ॥

ततो ब्रह्मा द्विधाभूतः शिवशक्तिविभागतः

स्त्रीपुरुषेण सौख्यार्थं सुरतेनासृजत् प्रजाः ॥ २ ॥

ततश्चतुर्मुखादासन् दशपुत्रा मनोभवाः ।
 तेभ्यो दश ददौ कन्या मनोजाताः प्रजापतिः ॥ ३ ॥
 ते सर्वे ज्ञाननिरताः सुसन्तुष्टास्तपोधनाः ।
 तेषां पुत्रैश्च पौत्रैश्च व्याप्तं सर्वमिदं जगत् ॥ ४ ॥
 तत आत्मभुवः पुत्रो मरीचिरिति योऽभवत् ।
 दशपुत्रेषु विख्यातस्तस्माज्जातस्तु कश्यपः ॥ ५ ॥
 सोऽपि दक्षस्य कन्यासु कश्यपः समजीजनत् ।
 उत्पत्तिहेतुर्विश्वस्य भूतग्रामांश्चतुर्दश ॥ ६ ॥
 अष्टधा देवता योनिस्तिर्यग्योनिश्च पञ्चधा ।
 एकधा मानुषी योनि-भूमेर्भूताश्चतुर्दश ॥ ७ ॥
 तैजसा देवकार्येषु बभूवुः सप्त धातवः ।
 अन्येषामन्वपि कार्येषु पार्थिवाः सप्त धातवः ॥ ८ ॥
 सर्वे मिथुनरूपेण प्रजा उत्पादयन्ति ते ।
 मैथुनानन्दनिरता विषयासक्तचेतसः ॥ ९ ॥
 योनिस्तु वैष्णवी शक्तिर्लिङ्गरूपी सदाशिवः ।
 उभयोर्योगतो बीजं ब्रह्मरूपं प्रवर्त्तते ॥ १० ॥
 गर्भाशयो धरापीठं रजो रक्तं च भास्करः ।
 सौम्यं रेतो ब्रह्मरूपं तस्मिन्स्तत्रावलम्बते ॥ ११ ॥
 सूर्याचन्द्रमसोर्योग-ममावास्यां विदुर्बुधाः ।
 तस्यां प्रजाः प्रजायन्ते यदीच्छा पारमेश्वरी ॥ १२ ॥

प्रिये ! । इत्यादि पञ्चीकृतपञ्चमहाभूतलक्षणम् ।

किञ्च, चत्वारि शरीराणि जीवस्य, ईश्वरस्यापि चत्वारि । स्थूलं सूक्ष्मं कारणं महाकारणं
 चेति जीवस्य । कार्योपाधिर्जावः । विराट् १ हिरण्यगर्भः २ अव्याकृतः ३ मूलप्रकृति ४ रिती-
 श्वरस्य । कारणोपाधिरीश्वरः ।

अथ स्थूलशरीरं पञ्चीकृतपञ्चभूतोत्थं पञ्चविंशतितत्त्वमयम् । एतदेवान्नविकारत्वाद्ब्र-
 मयकोशः । स्थूलदेहेऽभिमानिनो जीवात्मनो विश्वो व्यावहारिकश्चिदाभास इति नामत्रयम् १
 पञ्चप्राणमनोबुद्धिदशेन्द्रियेति सप्तदशावयवं सूक्ष्मशरीरं लिङ्गशरीरं वा । तच्च प्राणमयमनो-
 मयविज्ञानमयसंज्ञककोषत्रयात्मकम् । प्राणादिपञ्चकं प्राणमयकोषः, क्रियाशक्तिमान् कार्य-
 रूपः । कर्मेन्द्रियैः सहितं मनः मनोमयः कोषः, इच्छाशक्तिमान् कारणरूपः । ज्ञानेन्द्रियैः सहिता-
 बुद्धिः विज्ञानमयकोषः, ज्ञानशक्तिमान् कर्तृरूपं भोगसाधनञ्च । तस्मिन् लिङ्गशरीरेऽभिमानिन
 आत्मनः तैजसः प्रातिभासिकः स्वप्नकल्पित इति नामत्रयम् । अन्तःकरणं चित्तमहङ्कारो ज्ञातेति
 चतुरवयवं भोक्तृरूपं कारणशरीरम्, आनन्दमयकोषात्मकम् । तत्राभिमानिन आत्मनः प्राज्ञः-
 पारमार्थिकोवच्छिन्न इति नामत्रयम् । इत्थं विराट्देहाभिमानिनः परमेश्वरस्य ब्रह्मा इति नाम ।
 हिरण्यगर्भदेहाभिमानि विष्णुः । अव्याकृतमायादेहाभिमानि रुद्रः । मूलप्रकृतिशरीराभिमानि-
 १२ हं.

श्वरः । श्रीसदाशिवस्तु कैवल्यदेहः नादात्मा स्वशक्त्या सह सकलानुग्रहकर्ता साक्षित्वेन श्रीरासेश्वरानुज्ञया तेजःपुञ्जाक्षरप्रह्मणि विलसति ।

सधवे ! । एतत् सर्वमध्यारोपः ।

। अथापवादः ।

अपवादो नाम कारणाद्भिन्नं कार्यं न भवतीति ज्ञानं, यथा मृदः सकाशादुत्पन्ना घटशरा-
वादयः मृद्व्यतिरिक्ता न भवन्ति । तद्वत् श्रीशिवशक्तयोः सकाशात् उत्पन्नः प्रपञ्चः परमशिव-
व्यतिरिक्तो न भवतीति ज्ञानमपवाद इत्युच्यते । तथा च पञ्चीकृतपञ्चमहाभूतेभ्योऽण्डमुत्पन्नम् ।
अण्डे चतुर्दश भुवनानि । तत्तल्लोकोचित-चतुर्विधभूतग्रामः । एतेषां कारणभूतपञ्चीकृतपञ्चमहा-
भूतानि तादृशसमष्टिव्यष्ट्यात्मकं लिङ्गशरीरञ्च अपञ्चीकृतपञ्चमहाभूतेभ्यः भिन्नं नास्तीति
ज्ञानम् । तादृशापञ्चीकृतमहाभूतानि विलोमक्रमेण तत्तद्व्यतिरिक्तानि न भवन्तीति ज्ञानम् ।
जलादुत्पन्ना पृथिवी जलव्यतिरिक्ता न भवति । तेजस उत्पन्नं जलं तेजोव्यतिरिक्तं न । वायो-
रुत्पन्नं तेजः न तद्व्यतिरिक्तम् । आकाशादुत्पन्नो वायुः आकाशान्न भिन्नः । अहङ्कारादुत्पन्नः
आकाशस्तद्व्यतिरिक्तो न । महत्तत्त्वत उत्पन्नोऽहङ्कारो न तद्भिन्नः । अव्यक्तादुत्पन्नं महत्तत्त्वं
न तद्भिन्नम् । श्रीमदहंनारीश्वरोऽस्मात् उत्पन्नमव्यक्तं तद्व्यतिरिक्तं न भवतीति ज्ञानम् । अ-
व्यक्तं नाम अक्षरलक्षणम् । सद्वा असद्वा सदसद्वा भिन्नं वाऽभिन्नं वा भिन्नाभिन्नं वा सावयवं
वा निरवयवं वा उभयात्मकं वा इति विचार्यं चेत् किमपि न भवतीति । कालत्रयेऽपि वन्ध्या-
तनयवन्नास्तीति कृत्वा सन्नभवति । अनुभवादसन्न भवति । विरुद्धधर्मप्रकारत्वात् सदसन्न
भवति । अहम् अज्ञ इति संशाभावात् भिन्नन्नभवति । अचेतनत्वात् अभिन्नं न भवति । विरुद्ध-
प्रकारत्वात् भिन्नाभिन्नं न । जगदाकारतया परिणामित्वात् निरवयवं न । मूलकारणत्वात् सा-
वयवं न । विरुद्धप्रकारत्वात् उभयात्मकं न । तर्हि किमितिचेदनिर्वचनीयमेव । अनिर्वचनीयं
नाम मिथ्यास्वरूपम् ।

इति श्रीहंसमिद्विरचिते श्रीहंसविलासे तत्त्वविवेको नाम
षोडशोल्लासः ॥ १६ ॥

अथात्मविवेकः प्रोच्यते । शरीरचतुष्टयान्तर्गतोऽपि तद्विलक्षणो ज्योतिर्मयः सर्व-
साक्षी नित्यो निर्मलः परमशिव एवात्मा विज्ञातव्यः । शिव एव स्वेच्छयाऽऽदौ शरीररूपो भूत्वा
पश्चादात्मतया तस्मिन् खेलनाय प्रविष्टः । प्रवेशमात्रात्तदीयेच्छावैवश्येन कयाचित्तिष्करिणी-
नाम्न्याऽऽवरणशक्त्याऽऽवृतः विक्षेपशक्त्या च विक्षितः ततः स्वकीयं शिवरूपं विस्मृत्य
शरीरमयो नानानामरूपात्मको जात इव विज्ञेयः ।

। वासिष्ठे च ।

यथा सत्त्वमुपेक्ष्य स्वं शनैर्विप्रो दुरीहया ।

अङ्गीकरोति शद्रत्वं तथा जीवत्वमीश्वरः ॥ १ ॥

श्रुतिश्च । तत्सृष्ट्वा तदेवानुप्राविशत् । अनेन जीवेनात्मनानुप्र-
विश्य नामरूपे व्याकरवाणीति ।

किञ्च ।

श्रीपरमशिव एव त्रिलसनाय स्वेच्छया स्त्रीशरीरं पुरुषशरीरं चाङ्गीकृत्य दिङ्मूढवदा-
त्मानं विस्मृत्याऽहं स्त्री पुरुषोऽहमित्याद्यभिमन्वानो वर्णाश्रमकुलजातिविनिर्मितविचित्रकर्मनि-
बद्ध इव नानायोगिसमुत्थितसुखदुःखदशां भुङ्के ।

। वासिष्ठे च ।

भूतानि द्विविधान्येव प्रतिसर्गं स्फुरन्ति वै ।

आद्यचित्स्पन्दजातानि तानि निष्कारणानि वै ॥ १ ॥

ईश्वरात् समुपागत्य पुनर्जन्मान्तराणि तु ।

भूतान्यनुभवन्त्यङ्ग ! स्वकृतैरेव कर्मभिः ॥ २ ॥

कार्यकारणभावोऽयमीदृशो जन्मकर्मणोः ।

अकारणमुपायान्ति सर्वे जीवाः परात्पदात् ॥ ३ ॥

पश्चात्तेषां स्वकर्माणि कारणं सुखदुःखयोः ।

एते जीवाश्चितो भावा भवभावनयाहिताः ॥ ४ ॥

ब्रह्मणा कलिताकाराः सहस्रायुतकोटिशः ।

सङ्ख्यातीताः पुरा जाता जायन्तेऽद्यापि चाभितः ॥ ५ ॥

उत्पत्त्यन्तेऽपि चैवान्ये कणौघा इव निर्झरात् ।

स्ववासनावशावेशा-दाशाविवंशतां गताः ॥ ६ ॥

दशास्वपि विचित्रासु स्वयं निगडिताशयाः ।

अनारतं प्रतिदिशं प्रतिदेशं जले स्थले ॥ ७ ॥

जायन्ते च म्रियन्ते च बुद्बुदा इव वारिणि ।

केचित् प्रथमजन्मानः केचिज्जन्मशताधिकाः ॥ ८ ॥

केचिच्चासङ्ख्यजन्मानः केचिद् द्वित्रिभवान्तराः ।

विहरन्तश्च कैः केचित् निपतन्त्युत्पतन्ति च ॥ ९ ॥

कन्दुका इव हस्तेन मृत्युनाऽविरतं हताः ।

आशापाशशतावद्धा वासनाभारवाहिनः ॥ १० ॥

कायात् कायमुपायान्ति वृक्षाद्वृक्षमिवाण्डजाः ।

दिवि देवा भुवि नराः पाताले भोगिनोऽसुराः ॥ ११ ॥

ब्रह्माण्डोदुग्धरफले स्फुरन्मशकवत् स्थिताः ।

केचित् किन्नरगन्धर्व-विद्याधरमहोरगाः ॥ १२ ॥

केचिदकेंदुवरुणयक्ष-धोक्षजपद्मजाः ।

केचिद्ब्राह्मणभूपालवैश्यशूद्रगणाः स्थिताः ॥ १३ ॥

कीचतृणौषधिपत्र-फलमूलपतङ्गकाः ।

केचित् कदम्बजम्बीर-शालतालतमालकाः ॥ १४ ॥

केचिन्महेन्द्रमलयसह्यमन्दरविन्ध्यकाः ।

केचित् कूरदधिशीर-घृतेभुजलराशयः ॥ १५ ॥

केचिद्विशालाः ककुभः केचिन्नद्यो महारयाः ।

भुक्ता जन्मसहस्राणि भूयः संसारसङ्कटे ॥ १६ ॥

पतन्ति केचिद्वुधाः सम्प्राप्यापि विवेकितामित्यादि ।

कान्ते ! । किमुक्तम् । पुरा त्वेक एव पूर्णरूपः श्रीपरमशिवः । स स्वोच्छ्वासशक्त्या प्रागुक्त-
व्यक्तविकारलक्षणानेकशरीरात्मसंसाररूपो भूत्वा तत्तच्छरीरविलक्षणोऽपि स्वात्मविवेकरहितः
सन् जन्ममरणायनेकदुःखसमूहं निवहति । शरीरेभ्यो विलक्षणः कथमिति चेदित्थं शृणु ।

इदं शरीरं नादृश्यं जडमनित्यममङ्गलं तदात्मा न भवति । कथमीदृक् । एतच्छरीरोत्पत्तेः
प्रागेतच्छरीरत्रास्ति । वर्त्तमानमपीदं दृश्यं शरीरमसत् । अत एतच्छरीरत्रात्मा । आत्मा तु
एतच्छरीराद्भिन्नः, ममेदं शरीरमिति प्रतीतेः । अत आत्मसकाशाद्भिन्नमिदं शरीरमात्मनो दृश्य-
मात्मा तु द्रष्टा । यथा, दाह्यप्रकाश्यकाष्ठाद्यतिरिक्तो दाहकः प्रकाशकश्चाग्निस्तथा दृश्यादेहा-
दात्मा पृथक् द्रष्टा । अन्यच्च । स्वप्नान्ते दिव्यशरीरभेदमास्थाय, तदुचितान् भोगान् भुञ्जान एव
प्रतिबुद्धो मनुष्यशरीरमात्मानं पश्यन्नाहं देवो मनुष्य एवेति देवशरीरे बाध्यमानेऽप्यहमास्पदं न
बाध्यमानम् । अतः शरीरात्पृथगेवात्मा । स्वप्नमरणादौ दर्शनात् । अपि च 'योऽहं कौमारे नाना-
क्रीडामनुभवं सोऽहं स्थविरूपेण मुनिवृत्तिमास्थितः' एवं वदति तदा स्थविरकुमारशरीरद्वयं
भिन्नं तस्य व्यवहारद्रष्टात्मा भिन्न एव । द्रष्टा दृश्यादन्य इति प्रसिद्धो न्यायो लोके दृश्यते, घटा-
दिवत् । यथा । घटादयो रूपादिमन्तः, दृश्याः तद्वच्छरीरं दृश्यम् ।

किञ्च जडत्वं प्रदर्शयामः ।

पञ्चीकृतपञ्चभूतान्यात्मैव जानाति । तानि तु स्वात्मानं न जानन्ति, परमपि न जानन्ति ।
अतोऽत्यन्तजडानि । तदंशोद्भवमिदं शरीरमत्यन्तजडमंशास्तु प्रागुक्ता एव ।

हंसी । स्वामिन् ! सुखदुःखे जानत् कथं शरीरं जडम् ।

हंसः । सुखदुःखे भूतानि न जानन्ति तर्हि तदंशभूतो देहः कथं जानीयात् । सुषुप्तौ चौरौ
गृहं प्रविश्य भूषणान्यपहृत्य यात इति देहः सन्नपि न जानाति । अतोऽत्यन्तजडो घटवत् ।

हंसी । ननु घटो जातस्तथैव तिष्ठति देहस्तु वर्द्धते । अतो घटवदेहो जड इति कथं वक्तु
शक्यते ? ।

हंसः । वर्द्धमानोऽपि देहः किं चैतन्यं ? वृद्धित्वमपि चैतन्ये नास्त्येव । यथा तृणं गोमयञ्च
यत्र निक्षिप्यते स राशिः किं चैतन्यम् ? किंवा, घटीयन्त्ररूपे उद्गीर्यमाणा मृद्विर्वर्द्धमाना तीरे
किं चैतन्यम् ? कुड्यादिमात्रा मुहुर्मुहुर्निक्षिप्यमाणा मृद्विर्वर्द्धमाना वेदिका किं चैतन्यं भवति ?
तद्वत् प्रतिदिनमन्नरूपेण पूर्यमाणो देहरूपो मृतसञ्चयः सम्यग् वर्द्धमानोऽप्यत्यन्तजड एव ।
अतो देहो जडः आत्मा तु चेतनः ।

अनित्यत्वं दर्शयामः । आकाशमवकाशं भवितुमिच्छति, पवनो भवितुमेव यतते । अग्नि-
ज्वलितुमेव ईहते । उदकं द्रवितुं जिगमिषति । पृथिवी विस्तीर्णा भवितुमिच्छति; एवं सर्वाणि-
भूतानि स्वस्वमार्गमभिगन्तुमिच्छन्ति । अतः शरीरस्याऽनित्यता निश्चिता । आत्मा तु नित्यः ।

अमङ्गलत्वं दर्शयामः । जन्मकाले परामृश्यमानो देहो मलादत्यन्ताशुद्ध एव । रक्तेतः संयोगो मलभाजने निष्पन्नो देहो मलमयः । दशदोषदुष्टो देहोऽमङ्गलः । दोषास्तु । अशुद्धम-
शौच्यं दुर्गन्धिस्थितं स्थूलं खण्डं दग्धं शिथिलं नानारोगप्रस्तमध्रुवमामिषञ्चेति । एतदोषदुष्टं
शरीरममङ्गलमेव । आत्मा तु निर्मलः । किञ्च । आत्मज्ञे ! यथोक्तदृश्यजडानित्यामङ्गलरूपदेहात्
द्रष्टृचेतननित्यमङ्गलरूपः स्वात्मा यदा तद्विलक्षणो ज्ञातः तदाऽनित्यजातिवर्णाश्रमाश्चात्मनि
न भवन्ति ।

पङ् भावविकारा अपि वास्ययौवनवार्द्धकाद्यपि देहधर्मा एव, नात्मनि ।

॥ वासिष्ठेऽपि ॥

वर्णाश्रमाभिमाचार-शास्त्रायन्त्रणयोजितः । निर्गतोऽसि जगज्जालात्पञ्जरादिव केसरी ।
इति रामचन्द्रं प्रति वसिष्ठः ।

अन्यत्र च ।

वर्णाश्रमाभिमानेन श्रुतेर्दासो भवेन्नरः ।

वर्णाश्रमविहीनस्तु वर्त्तते श्रुतिमूर्द्धनि ॥ १ ॥

यावद्देहात्मविज्ञानं बाध्यते न प्रमाणतः । प्रामाण्यं कर्मशास्त्राणां तावदेवोपपद्यते ।

इत्यादि ।

किमुक्तम् । यथोक्तदृष्ट्याऽस्मात् स्थूलशरीरात् भिन्न एवात्मा भवति तर्हि वर्णाश्रमकुल-
गोत्रजातिस्त्रीपुरुषनपुंसकस्थूलह्रस्वदीर्घश्यामगौरादिनारूपपङ्भावविकारधर्माधर्मादिकमा-
त्मनि नास्त्येव । ते तु सर्वे देहधर्माः । इत्थं स्थूलशरीरादात्मनो वैलक्षण्यञ्च ज्ञापयित्वा दशो-
न्द्रियेभ्योऽप्यात्मनो वैलक्षण्यं दर्शयते ।

इन्द्रियाण्यपि पञ्चभूतजातानि । प्राग् दर्शितानि भूतानि जडानि । तदंशसंयोगेन्द्रियाण्यपि
जडान्येव । स्वविषयं जानन्त्यपि जडान्येव कथमिति चेत् श्रोत्रमात्मानं न जानाति, परमपि न
जानाति, स्वविषयं शब्दं ज्ञातुं नेष्टे, अन्यविषयमपि ज्ञातुं न समर्थं, उभयथापि जडम् । किन्तु,
शब्दज्ञानकरणं, साधनमित्यर्थप्रदीपवत् । यथा दीपो रूपादिज्ञानसाधनं, दीपेन रूपादि गृह्यते
तद्वत् श्रोत्रादिभिः शब्दादय इति । एवमितराण्यपि करणानि । कर्मेन्द्रियाणि च क्रियासाधना-
न्येव दर्शयित्वा, इत्थं सर्वेन्द्रियाणि सर्वथा जडान्येव । आत्मा तु ज्ञानरूपः ।

हंसी । भोःस्वामिन् ! प्राणे सति देहश्चेष्टते । इन्द्रियाण्यपि चेष्टन्ते, प्राणे गते देहश्चेष्टा-
हीनो भवति । इन्द्रियाण्यपि तादृशानि भवन्ति । अतःप्राण एवात्मा ।

हंसः । मैवं, कुतः ? चैतन्याभावात्, सुषुप्तौ स्वप्ने वा उच्छ्वासनिःश्वासरूपेण प्रवर्त्तमानोऽन्त-
र्बहिश्चरन्नपि, चौरौ गृहं प्रविश्यापहृत्य भूषणानि गच्छति स इति न जानाति, अतोऽत्यन्तजडा
एव प्राणादयो देहवदेव । अपि च । एकस्मिन् पर्यङ्कशयने स्वस्त्रिया स्वपुरुषे स्थिते सति,
कस्मिँश्चिज्जरे आगत्य स्त्रिया सह विहृत्य भूषणानि च परिगृह्य गच्छति सति, “इत्थन्नकर्तव्यम्”
इति यतो न निवारयति अतोऽत्यन्तजड एव । प्रबुद्धो जानातीति चेन्न । सर्वावस्थासु उच्छ्वास-
निःश्वासरूपेणास्योपरतिर्नास्त्येव, स्थित्वाप्यसौ न जानाति । कथम् ? इत्थम् । इदानीं कस्मिन्
भागेत्वं श्वास वर्त्तसे, इति पृष्टोप्यस्मिन् भागेऽहं वर्त्तते इति प्रतिवक्तुं न जानाति । अतः स्थित्वा-
ऽपि न जानातीत्यस्यार्थः ।

ननु जडश्चेत् प्राणः कथं जडं शरीरं चेष्टयतीत्यत्रोच्यते । जडोऽपि जडं चेष्टयन् लोके दृश्यते, क, प्रचण्डमारुतः गृहाच्छादनपर्णशाखा वक्षमन्यत्र पातयति जडस्याप्ययमेव स्वभावः । नैतावताऽऽत्मा भवति । प्राणस्य स्वचेष्टा न स्वतंत्रा, कर्माधीनैव । कथम्? इत्थम्, जाग्रत्स्थिति-निमित्तकर्मोद्भूतं भवति तदुपलक्ष्य सर्वाणि करणानि गृहीत्वा, बुद्ध्युपाधिसम्पर्कजनितविज्ञानेन सह स्वप्नं सुषुप्तं वा गच्छेत्, एवं स्थानत्रयमनुचरन् गच्छति । कर्मनिमित्तं चेद् गमनागमनम् । प्राणोऽपि तत्कर्मवशादेव शरीरं परिपालयन् वर्तते । अन्यस्यापि व्यानादेर्व्यापारचेष्टां कर्तुं न समर्थः । अतो जडा एव प्राणादयः । अत एव प्राणो नात्मा । स तु चेतनः ।

किञ्च, मन आत्मेति चेन्न, यद्यपि, मनसि स्वस्थे पश्यति शृणोति च । मनसि व्यग्रे न पश्यति च न शृणोति । अहं संकल्पवान् विकल्पवानित्यनुभवाच्च मन एवात्मेति शङ्क्यते । तथापि न तदात्मा, कुतः, जाड्यात्, तदानीं मे मनोऽन्यत्र, इदानीं स्थिरीभूतमित्युभयवृत्तयो वोचि स मनो न भवति ।

अपि च । तन्मनः सा बुद्धिरित्युच्यमाने प्रतिक्षणं विलक्षणे युगपद्भावनीये तयोरेकस्य नाशोऽन्योत्पत्तिः । मनःउत्पत्तिमत् विनाशवच्च, सुषुप्तेऽभानादिति सर्वेषामप्यनुभवः । श्रुतिरपि । ‘आत्मनो मनो जातं, तत्रैव विलीयत इति’ । अतो जडमेव मनः आत्मा न भवति । इत्थम्, इन्द्रियसमूहात्मकं सप्तदशावयवं लिङ्गशरीरम् आत्मा न भवति ।

किमुक्तं? सूक्ष्मशरीरादप्यात्मा विलक्षणः भिन्न एवेति सिद्धम् । प्रिये ! यदा लिङ्गदेहादप्यात्मा भिन्नः, तर्हि गमनागमने स्वर्गनरकादिभोगोऽप्यात्मनि नास्त्येव, यथा, जानुनि भग्ने पङ्कोरिव; तथा लिङ्गशरीरनाशे गमनागमने आत्मनो न स्तः । अपि च प्रारब्धफलभोगोऽपि नास्त्येवात्मनः । कथम्, ? इत्थं, स्थूलदेहो भोगायतनं, विषयाणि भोग्यानि, इन्द्रियाणि भोगसाधनानि, मनो बुद्धिर्वा भोक्ता, एवं भोक्ता भोग्यानि भोगसाधनानि भोगायतनं, एतच्चतुष्टयाद्भिन्न एवात्मा, तस्मादारम्भकर्मफलभोगश्चात्मनो नास्त्येव ।

ननु, जाग्रत्स्वप्नसुखदुःखमात्मानुभवति, कथमात्मनः सुखदुःखं न । अरे, शरीरगतचक्षुः शूलोदरवेदनादयः, सुषुप्तावस्थामापन्नस्य बुद्धिरहितस्यात्मनो न प्रतीयन्ते । अतस्ते न भवन्त्यात्मनो धर्माः । क्षेत्रस्येव । त्वं त्वात्मनि वृथा मन्यसे मूढो यथा जलस्थं चन्द्रं मन्यते तद्वत् ।

श्रुतिश्च । ‘अशरीरं वा व सन्तं न प्रियाप्रिये स्पृशतः । सशरीरं वा व सन्तं न प्रियाप्रिययोरपहतिरस्तीति’ । ‘कामः सङ्कल्पो विचिकित्सा श्रद्धाऽश्रद्धा धृतिरधृतिर्हीर्षाभीर्षित्येत् सर्वं मन एवेति’ ।

। भगवद्वचनञ्च ।

इच्छा द्वेषः सुखं दुःखं संघातश्चेतना धृतिः ।

एतत् क्षेत्रं समासेन सविकारमुदाहृतम् ॥ १ ॥

रोगेच्छासुखदुःखादि सत्यां बुद्धौ प्रवर्तते ।

सुषुप्तौ नास्ति तन्नाशे तस्मादुद्देशस्तु नात्मनः ॥ २ ॥

अन्तःकरणधर्ममित्यर्थः । आत्मा तु नवगुणरहितः । गुणास्तु । बुद्धिरागप्रयत्नद्वेष-संस्कारधर्माऽधर्मसुखदुःखलक्षणाः ।

हंसी । अन्तःकरणेषु बाह्यकरणेष्वप्यनुसन्धाता देहो नात्मा, इन्द्रियाण्यपि नात्मा, प्राणोऽप्यात्मा न, मनो बुद्धिरप्यात्मा न भवति । एतत्सर्वस्यानुसन्धातात्माऽऽत्मानं न जानातीति भ्रमश्चेत् । अतः क आत्मेति निःसन्देहं भ्रान्तिनिरासं कुरु ममेति ।

श्रीहंसः । किं न जानासि ? आत्मनः कारणशरीरमव्याकृतमज्ञानसंज्ञकप्रसिद्धिः । इदं दृश्यं सर्वं पृथक्पृथक्पदमात्मा जानाति, आत्मानमेव न जानामीति वदति, एतदेवात्माऽज्ञानमिदमेव कारणशरीरम् । अस्याश्रय एवात्मा । कथम् ? आत्मनोऽन्यः कोऽपि न जानाति, मामहं न जानामीति वदति, अतोऽस्याज्ञानस्यात्मैवाश्रयः । अज्ञानं भ्रमं चात्मा सम्यक् वेत्ति । वेद्यं जडं, आत्मा तु वेत्ता चेतन इत्यर्थः । अज्ञानाश्रयज्ञानमेवात्मा । आत्मनि स्थितमज्ञानं यतो न जानाति अतस्तस्य पृथक् साक्षी, आत्मनो दृश्यमानमात्मा न, स्थूलसूक्ष्मशरीरवत् । अतः कारणशरीराद्विलक्षणो भिन्न एवात्मा । सर्वाश्रयविलक्षणज्ञानमात्रसाक्ष्यनवच्छिन्नाखण्डदण्डायमानज्ञानमात्रस्वरूपः । इत्थं कारणशरीरादात्मनो वैलक्षण्यं, तद्वदेव महाकारणशरीरादप्यात्मा भिन्न एव ज्ञानमात्रत्वात् ज्ञेयात् ज्ञानं नापेक्ष्यम् ।

श्रुतिश्च । 'यो वेत्ति वेद्यं न च तस्य वेत्ता ।

तमाहुरद्वयं पुरुषं पुराणम्' ।

'यस्य भासा सर्वमिदं विभातीति' ।

किञ्च । जाग्रदाद्यवस्थाभ्यश्चात्मा भिन्नः साक्षित्वेन वर्तते, मनोभ्रममेवावस्थाचतुष्टयम् । किञ्च । विश्वादीनि नामान्यवस्थाकल्पितानि । एतत्सर्वमज्ञानकृतमात्मनि स्फुरति, अतस्तद्वर्गं सर्वम् । तस्मादज्ञानोद्भवौ बन्धमोक्षावप्यात्मनो न स्तः ।

उक्तञ्च ।

अनात्मन्यात्मधीर्वन्धस्तत्राशो मोक्ष उच्यते । बन्धमोक्षौ न विद्येते नित्यमुक्तस्य चात्मन इति ।

प्रिये ! किमुक्तम् ? आत्मविवेको दुर्लभः, कुतः, यतः, अतिप्राकृतास्तु, आत्मा वै पुत्र इति श्रुतेः स्वस्मिन्निव स्वपुत्रेऽपि प्रियदर्शनात् पुत्रे नष्टे पुष्टे चाहमेव नष्टः पुष्टश्चेत्यनुभवाच्च पुत्र आत्मेति वदन्ति १, कश्चित्तु, 'स वा एष पुरुषोन्नरसमय' इति श्रुतेः प्रदीतगृहात् स्वपुत्रं परित्यज्यापि स्वस्य निर्गमनदर्शनात्, स्थूलोऽहं कृशोऽहमित्याद्यनुभवाच्च, स्थूलशरीरमात्मेति वदति २, अपरश्च—'इह प्राणाः प्रजापतिमेत्य ब्रूयुरिति' श्रुतेः इन्द्रियाणामभावे शरीरचलनाभावात् काणोऽहं बधिरोऽहमित्याद्यनुभवाच्च इन्द्रियाण्यात्मेति वदति ३, अन्यस्तु—'अन्योऽन्तरात्मा प्राणमय' इति श्रुतेः प्राणाभावे इन्द्रियादिचलनाभावात्, अहमशनायावान् अहं पिपासावानित्याद्यनुभवाच्च प्राण आत्मेति वदति ४, इतरश्च, 'अन्योऽन्तरात्मा मनोमय' इति श्रुतेः मनसि सुप्ते प्राणापानादेरभावात्, अहं सङ्कल्पवानहं विकल्पवानित्यनुभवाच्च, मन आत्मेति वदति ५, अपरस्तु—'अन्योऽन्तरात्मा विज्ञानमय' इति श्रुतेः कर्त्रभावे करणशक्त्यभावात्, अहं कर्त्ताऽहं भोक्ता इत्याद्यनुभवाच्च, बुद्धिरात्मेति वदति ६, कश्चित्, 'अन्योऽन्तरात्माऽज्ञानमय' इति श्रुतेः । बुद्ध्यादीनामज्ञाने लयदर्शनात्, अहमज्ञोऽहं ज्ञानीत्याद्यनुभवाच्च, अज्ञानमात्मेति वदति ७, अन्यस्तु, 'प्रज्ञानघन एवानन्दमय' इति श्रुतेः, सुषुप्तौ प्रकाशाप्रकाशसद्भावात्, अज्ञोऽहं मां न जानामीत्यनुभवाच्च अज्ञानोपहितं चैतन्यमात्मेति वदति ८,

अन्योऽपि—‘असदेवेदमग्रआसीदिति’ श्रुतेः सुषुप्तौ स सर्वाभावः, अहं सुषुप्तौ नास्मित्यु-
त्थितस्य स्वाभावपरामर्शविषयानुभवाच्च, शून्यमात्रेति वदति ॥ ९ ॥

प्रिये ! परैरप्यतिप्राकृतादिवादिभिरुक्तेषु श्रुतियुक्तयनुभवाभासेषु पूर्व-पूर्वोक्तश्रुतियु-
क्तयनुभवाभासानामुत्तरोत्तरोक्तश्रुतियुक्तयनुभवाभासैर्बाधदर्शनात् पुत्रादीनामनात्मत्वं स्पष्ट-
मेव । किञ्च—प्रत्यगस्थूलोऽचश्चुराणोऽमना अकर्त्ता चैतन्यं चिन्मात्रं सदित्यादिप्रबलश्रुतिविरो-
धात् अस्य पुत्रादि-शून्यपर्यन्तस्य जडस्य चैतन्यभास्यत्वेन धरादिवदनित्यत्वात् ‘अहं
ब्रह्माऽस्मी’ति विद्वदनुभवप्राबल्याच्च पुत्रादिशून्यपर्यन्तमखिलमनात्मैव । अतस्तत्तद्भासकं
नित्यशुद्धबुद्धमुक्तसत्यस्वभावं प्रत्यक् चैतन्यमेवात्मतत्त्वविद्वदिति । अतो वादबाहुल्याहो-
र्लभ्यमात्मनः ।

इति श्रीहंसमिद्विरचिते श्रीहंसविलासे आत्मविवेकदर्शनं नाम
सप्तदशोऽष्टासः ॥ १७ ॥

। इति ज्ञानयोगः ।

अथ हंसी-(सहर्षम्) । भोः परमहंस ! मत्प्राणः प्रोक्तोपदेशविशेषविधिश्रवणाय स्फुरत्यतो
दीक्षाविशेषकथया देहगेहादि दुःखजालमिदानीं दीनदयालो ! दबयेत्युद्दिश्य प्रणमति स्म ।

श्रीहंसः—शृणु ललने ! जगज्जङ्गलं गतः कश्चिज्जीवो जन्मान्तरीयसंस्कारबलान्मुमुक्षुश्चे-
ज्जातुचिज्जातः तदा तु तेन तर्हि सम्यक् परीक्षितसद्गुरोराश्रयः कार्यः । श्रुतिश्च । ‘समि-
त्पाणिः श्रोत्रियं ब्रह्मनिष्ठं’ गुरुमुपतिष्ठेदिति ।

हंसी—भोभोः स्वामिन् ! शिष्यो यथा श्रीगुरुणा प्राणद्रव्यप्रदानाद्यैरित्याद्युक्तपरीक्षालक्षणेः
परीक्ष्यते किमेवं श्रीगुरुरपि शिष्येण पूर्वं परीक्षणीयः? श्रीहंसः—सत्यं, यथा तन्मर्मसूचकैर्वाक्यै-
रित्याद्यनेकच्छन्नकर्मभिः शिष्यं पुरा श्रीगुरुः परीक्षते न तथा तु श्रीगुरुस्तेन परीक्षितव्यः किन्तु
श्रीगुरोर्निकटं शिष्येण न्युष्य, यावत्स्वयं श्रीगुरुणा शिष्यः परीक्ष्येत, तावत्पूर्वदर्शितैः ‘श्रीगुरुः
परमेशानि शुद्धवेशो मनोहर’ इत्यादिलक्षणैरशेषैरेव श्रीगुरोः परीक्षा कार्या । किञ्च प्राग्दर्शित-
सकलसल्लक्षणैरन्वितश्चेत्स्यात् स गुरुः श्रेयान्, ईषन्त्यूनैः साधारणः, अल्पलक्षणाङ्कितः
कनीयान् । यदा दैवादादौ कनिष्ठाश्रयो जातस्ततस्तदासाधारण आश्रयितव्यः पश्चात् श्रेष्ठा-
श्रयेण सम्पूर्णात्मरूपमासाद्य कृतकृत्यः स्यात् । एवमाचरितेऽपि कनिष्ठसाधारणयोरवश्रीणा
तु न कदाचन कर्त्तव्या ‘मन्तव्यास्ते यथा गुरु’ रित्याद्युक्तेः ।

प्रिये ! परस्परमपरीक्षणात् प्रत्यवायोप्यागमे प्रदर्शितः ।

यथा

गुरुशिष्याबुभौ तौ द्वावपरीक्ष्य परस्परम् ।

उपदेशं ददन् गृह्णन् प्राप्नुयातां पिशाचताम् ॥ १ ॥

इत्यादि ।

हंसी—भो, बल्लभ ! कपटकोटिकुलोल्लासिन्यस्मिन् कलौ तु सकलललितलक्षणलक्षिताः
श्रीगुरवः शिष्या अपि विरलतरा एव सन्तः खलु यत्र तत्र बहवः श्रूयन्ते परन्तु सर्वे स्वप्र-
योजनलोलुपा बाङ्गैपुण्येन मन्त्रयन्त्रौषधिसिद्ध्यादिना च वेपथैचिद्वेण चाप्यपारयुक्तया

पारमार्थिकसुखं निरूपयन्तो दिवा धूर्त्ता इव जनतान्तरं वञ्चयित्वा बहुशो बालिशानुपदिशन्ती-
त्यावयोर्दृष्टिपथमुपगताः कतिचन दृष्टाः श्रुताश्च । किञ्च तादृगगुरुपदिष्टाः शिष्या अपि गुरुमुप-
देष्टुमनस्का, यदहं जाने न तद्गुरुरित्यालपन्तो यत्र तत्र किमेतेन गृह्णुना गुरुणेति च; स्वैरि-
णश्च तत्कलत्रविचादीनि स्पृहयन्तः पातकिनः 'कातरा गुरव' इत्युपदिशन्ति । किमन्यत् कथनी-
यम् । एतादृशमहिम्नस्मिन् कलियुगे तु सच्छास्त्रदर्शिताः सन्तस्तस्मिन्नेव न तु लोके, शिष्या
अपि शास्त्र एव यथोदिताः अतः किं कर्तव्यम् । कलिना कृत्स्नं जगत्तिरस्कृतम् । नात्र कचि-
न्मर्त्यलोके सद्गुरुस्तादृशः शिष्यश्च । अन्धगोलाङ्गलन्यायवदितस्ततोऽन्धपरम्परैव प्रेक्ष्यते ।
स्वामिन्नेवं वर्तमानेऽपि सञ्चितवशात् कचित् कश्चित्सलक्षणसम्पन्नः शिष्यश्चेत् सम्भूतस्तस्य तु
तादृगलक्षणो गुरुरसुलभः । बुद्धिरपि द्विक्षणावस्थायिनी, तडिचपलमायुः, न खलु सद्गति-
रन्तरेण गुरुमिति श्रुतत्वात् । शिष्यस्य सद्गुरोराकाङ्क्षा, गुरोस्तु सा नास्त्येव कृतकृत्यत्वात् ।
अतः का गतिस्तस्य किं कर्तव्यं तेनेत्युद्यतां तत्प्रकारः कारुणिकैरुपकाराय तथ्यमेवेत्युक्त्वा सा
विरराम !

अथेत्थं प्रियाया बल्लुवचनचातुर्यमभ्युपेत्य, पतिरिदमाह ।

श्रीहंसः । भोः प्रेयसि ! किमिति ग्लायसे, ससम्भ्रमं गृह्यतामेतदस्मद्वचःपीयूषं श्रवण-
पुटकाभ्याम् । प्रियतमे ! प्रकृतिपुरुषप्रपञ्चितेऽस्मिन्संसारे नामरूपात्मकं कलेवरं कञ्चिदधि-
ष्टाय परमशिवपारम्पर्यपालनाय कचित् प्रादुर्भूय प्रतिश्रुतवर्णाश्रमधर्मोऽनधिकारिभिरनुप-
लभ्यस्वभावः स्वरहस्यं सच्छिष्याय विश्राण्य कृतार्थं स्पर्शमात्रेण करोत्येवात्र न संशयः-
कश्चित् । उक्तमेतत् प्रथममेव ।

मनुष्यचर्मणा बद्धः साक्षात् परतरः शिवः ।

सच्छिष्यानुग्रहार्थाय गुरुरूप्यटति क्षितौ ॥ १ ॥

सद्भक्तलक्षणायैव निराकारोऽपि साकृतिः ।

शिवः कृपानिधिलोके संसारीव हि चेष्टते ॥ २ ॥

नरवद् दृश्यते लोके श्रीगुरुः पापकर्मिणाम् ।

शिववद् दृश्यते साक्षान्नराणां पुण्यकर्मिणाम् ॥ ३ ॥

इत्यादि ।

किञ्च ।

इहैव हि मानुषजातौ कचिदुत्पद्य विपयीव कुटुम्बव्यापृतोऽपि स्फटिकरङ्गवज्जलज
दलवन्मेघमण्डलदिवामणिवदादर्शप्रतिबिम्बवदत्यर्थं निर्लिप्तः सहसैव श्रीगुरुरूपी साकारः
शिवः स्वरूपे विलसति । तादृशलक्षणः सद्गुरुः सपद्येव स्पर्शेक्षणध्यानैः सच्छिष्यान् पारम्पर्य
पालनायानुगृह्णात्येव ।

उक्तञ्चागमे ।

गुरुः शिष्याधिकारार्थं विरक्तोऽपि शिवाज्ञया ।

कियत् कालं विधायैतत् सच्छिष्याय समर्पयेत् ॥ १ ॥

तस्यार्पिताधिकारस्य योगी साक्षात् कृतः शिवः ।

तदन्ते शाश्वती मुक्तिरिति शङ्करभाषितम् ॥ २ ॥

तस्मात् सर्वप्रयत्नेन साक्षात् परशिवोदितम् ।

सम्प्रदायमविच्छिन्नं सदा कुर्याद्गुरुः प्रिये ! ॥ ३ ॥

१३ हं.

। वेदस्तुतिटीकायाम् ।

संस्कृतैः प्राकृतैश्चैव गद्यपद्याक्षरैस्तथा । देशभाषादिभिः शिष्यं बोधयेत् कृपया-
गुरुः ।

गुरुणाऽपि कृतकृत्याः कृताः श्रुताः ।

आत्मैव ह्यात्मनो गुरुः उपदेशो निरर्थकः ।

सुतोत्थितप्रत्ययवदुपदेशादिकं विना ।

इत्यागमेऽप्युक्तत्वात् किमावश्यकं गुरोः, शास्त्रज्ञेन सच्छिष्येण स्वयमेव स्वात्मरूप-
मनुभूय मुक्ततया भवितव्यम् ।

श्रीहंसः । मा, मा, मनीषिणि ! । न हि गुरुमन्तरा शास्त्रीयज्ञानेन सच्छिष्यः स्वयमेव
स्वात्मानमध्यक्षीकृत्य शिवः स्यादिति युक्तं वक्तुम् । कुतः । पारम्पर्यभङ्गापत्तेः ।

आगमेऽपि

विना दीक्षां न मोक्षः स्यात्प्राणिनां शिवशासनम् ।

सा च न स्याद्विनाचार्य-मित्याचार्यपरम्परेति ॥ १ ॥

किञ्च, श्रीमद्देवश्वरेण पार्वत्युपदिष्टा, राधा च कृष्णेन, श्रीनरनारायणमूर्त्या
नारदश्चोपदिष्टा, वसिष्ठेन च दाशरथिः, श्रीकपिलमुनिना निजजनयित्री देव-
हूतिः प्रबोधिता, एवमन्यदपि श्रुतिस्मृतिपुराणोपपुराणादिषु गुरुशिष्याणां पारम्प-
र्यमावश्यकमालोकितम् ।

पारम्पर्यार्थश्च ।

पाशच्छेदकराद्देवि ! रज्जनात्परतेजसः ।

यतिभिश्चिन्त्यमानाच्च पारम्पर्यमिति स्मृतम् ॥ १ ॥

इत्यागमे ।

किञ्च ।

यदुक्तम् ।

जन्मान्तरसहस्रेषु या बुद्धिर्भवति नृणाम् ।

तामेव लभते जन्तु-रूपदेशो निरर्थकः ॥ १ ॥

पूर्वजन्मकृताभ्यासात्तत्त्वज्ञानं प्रकाशते ।

सुतोत्थितप्रत्ययव-दुपदेशादिकं विना ॥ २ ॥

इत्यादि ।

अत्रोच्यते । जन्मान्तरेषु केनचिन्मुमुक्षुणा पारम्पर्यं प्रतिज्ञाय कर्मयोगोऽभ्यस्तः । ततो
मध्यमाधिकारी भूत्वा भक्तियोगश्च साधितः । पुनरुत्तमाधिकारमासाद्य पारम्पर्येणैव ज्ञान-
योगोऽप्यवाप्तः । तदनु किञ्चिन्न्यूनत्वमङ्गीकृत्यात्र कचिदाविर्भूय केनचित् कृतकृत्येन स्पृष्टो
दृष्टो वा ध्यातस्तन्मात्रेणैवानुभूतात्मरूपः स्वमहिम्नयुल्लसति, न त्वेवमेव । ब्रह्मविष्णुरुद्रा अपि
पारम्पर्येणैव स्वस्वरूपे विलसन्ति, इतरेषां तु का कथा । अन्येऽपि सनत्कुमारनारद
वसिष्ठव्यासादयोऽनेकशः श्रुतिस्मृतिपुराणोतिहासादिदर्शिनेऽपि पारम्पर्येणै-

वाध्यक्षीकृतात्मतत्त्वाः श्रूयन्ते अतो मन्दमतिभिर्मनुष्यैः किञ्चिच्छास्त्रं ज्ञातमपि पारम्पर्य-
मुल्लङ्घ्य स्वयमेव शास्त्रज्ञानेन मुक्ततया भवितव्यमिति तु कालत्रयेऽप्ययुक्तमेव । येऽत्र तु
सद्गुरुनुपदिष्टातिचरितपारम्पर्याचाराः पाखण्डाः शास्त्रीयज्ञानात्तात्मतत्त्वेन मुक्तोऽहमित्या-
त्मनि मन्यन्ते ते तूभयतो भ्रष्टाः । न च तेषामिहामुत्र समञ्जसं किञ्चित् । पतन्ति च तेषामुपरि
सर्वेषां शापाः ।

अशिष्येष्वपि भक्तेषु यद् ज्ञानमुपदृश्यते । तत् प्रयात्यपवित्रत्वं गोक्षीरं श्वदताविव ।
इत्यागमे ।

अत एव सद्गुरोरधीन उपदेशः, उपदेशाधीनो मोक्ष इति सच्छास्त्र
राजान्तः । यच्च, त्वयोदीरितं, बुद्धिर्द्विक्षणावस्थायिनी, आयुरप्यनिश्चितं, सद्गुरुस्तु पर-
मदुर्लभः, बहुलदोषालयः कलिरेव इत्यत्र तदुपायोऽप्यस्ति । शृणु । कृत्स्नसल्लक्षणसम्पन्नः
सन्मुमुक्षुश्चेत् कश्चित्कथञ्चिज्ज्ञातः, तेन तादृशो गुरुः प्रयत्नेन गवेषितोऽपि न प्राप्तस्तर्हि
तेनेत्थमप्युपदेशो ग्राह्यः । कथम् ? श्रीपरमशिवमूर्तिमेव एव श्रीदक्षिणामूर्तिर्नाम शिवोऽस्ति,
स तु सर्वेषां ब्रह्माण्डोदरवर्तिनां प्राणिनां गुरुत्वेन वर्त्तते अतस्तमागमोक्तमार्गेण तन्मन्त्राभि-
मन्त्रितैः सर्वोपचारैः पुरा समर्च्य, साष्टाङ्गं च नमस्कृत्य, शिरसा तदादेशमादाय, सच्छास्त्र-
दर्शितश्चोपदेशः सुखेन ग्राह्यः, न काचन पारम्पर्यमङ्गाशङ्का ।

श्रीपद्मपुराणेऽपि ।

गुरौ सम्भाविता दोषाः प्रायेण तु कलौ युगे ।

इत्युक्त्वा ।

गुरोरभावे विप्रेन्द्र ! मन्त्रग्रहणमुच्यते ॥ १ ॥

सम्पूज्यदक्षिणामूर्तिमुपचारैः प्रयत्नतः ।

पायसं विनिवेद्याथ प्रणमेद्दण्डवत्ततः ॥ २ ॥

तालपत्रे विलिख्याणुं स्थापयेच्च तदग्रतः ।

तालपत्रं समालोक्य पठेद्योत्तरं शतम् ॥ ३ ॥

एवं गृहीतो मन्त्रः स्याद्गुरोरपि विशेषतः ।

कृष्णपक्षे चतुर्दश्यां दक्षिणामूर्तिसन्निधाविति ॥ ४ ॥

यच्च

पुस्तके लिखितान्मन्त्रानालोक्य प्रजपन्ति ये ।

ब्रह्महत्यासमं तेषां पातकं परिकीर्तितम् ॥ ५ ॥

यदृच्छया श्रुतं मन्त्रं छद्मनाऽपि छलेन वा ।

पक्षे स्थितां वा गाथां वा तज्जपेद्यद्यनर्थकम् ॥ ६ ॥

इति निषिद्धं तदगुरुविषयम् ।

अथहंसी । भो, भो, नाथ ! । सम्यगेतच्छ्रीमतां वचः । गत एव मत्तः खल्विदानीं खेदः,
यद्गवाहशो महाभाग्येन भर्त्ता मया लब्धः । किञ्च यदुदितं सद्गुरुः क्रियायासादिरहितेन
स्पर्शाद्युपदेशेन सच्छिष्यं कृतार्थं करोतीति, तत् कथम् ?

स्वामी-प्रनस्विनि, ! तदपीत्यं शृणु । कश्चन पाश्चात्यजन्मी प्रारब्धवलेन सहस्रक्षणे-
सम्पन्नो महामुमुक्षुः सद्गुणा चैकस्मिन्नयसरेऽसौ मुक्त इति मनसा स्मृतश्चेत्, स तर्हि तन्मा-
त्रेणैव कृतार्थः स्यात् ; न पुनः कर्मदीक्षापेक्षा । एवमेव कस्यांचिद्वेलायां सद्गुणा दयाद्रंदृष्ट्या
निरीक्षितोऽपि विपाशः स्यात् । तद्वदेव पूर्णरसिकेन सदाचार्येणानुकम्पया स्वकीयकरकिस-
लयेन कदाचित्स्पृष्टश्चेत्तदानीमेव कृतकृत्यतया वर्त्तेत । श्रीपरमेश्वरसरस्वती न जातुचिन्मृ-
षेत्यूहम् ।

उक्तमेतदागमरहस्ये सदृष्टान्तम् ।

यथा,

यथा कूर्मः स्वतनयान् ध्यानमात्रेण पोषयेत् । देवि दीक्षोपदेशस्तु मानसः स्यात्तथा-
विधः ।

स्वपक्षाणि यथा मत्स्यो वीक्षणेनैव पोषयेत् ।

दृग्दीक्षाव्योपदेशस्तु तादृशः कथितः प्रिये ॥ २ ॥

यथा पक्षी स्वपक्षाभ्यां शिशुं सम्बर्द्धयेच्छनैः ।

स्पर्शदीक्षोपदेशः स कथितः कुलनायिके ॥ ३ ॥

इति ।

प्रिया-प्रोक्तप्रभावाः सन्तः खलु, भोः प्राणजीवन ! नात्र पुनः सन्देहः । किन्तु कलेः
प्रावल्यादिह केचन सज्जनभिमानिनः सद्भिः साकं मिथ्याभियोगेन विद्विषन्तः सदृशं
न्यकृत्य कुतर्कैः स्वकपोलकल्पितं किञ्चित्त्वैज्ञानमुपदिशन्ति तादृशः शिष्या अपि तत्तद्युक्ति-
चातुर्येण विचेतीभूताः सन्तस्तत्त्वज्ञानाभासानुपाददते । श्रीपरमशिवः कास्ति, केन स
प्रेक्षितः ।

परोक्षे कोऽनुजानीते कस्य किन्तु भविष्यति ।

यद्वा, प्रत्यक्षफलदं तदेवोत्तमदर्शनम् ।

इत्यागमेऽपि ।

आम्नायादिषु यद्यद्वर्णितं तत्तदखिलं तेष्वेव तथ्यं न त्वत्र किमपि प्रत्यक्षम् ।

किञ्च ।

नाश्रमः कारणं मुक्ते दर्शनानि न कारणम् । मुक्तिदा गुरुवागेका विद्याः सर्वा विडम्बकाः ।

इत्युक्तेः श्रीगुरुणा यदुच्येत तद्वदेव, नानृतमिति मन्तव्यं, प्रत्यवायत्वात् । 'भाव एव
हि कारणमित्युक्तेः । न चात्रैकमेव दैवतम्, एक एव मन्त्रः, एकमेव कर्म, एक एव मार्गः,
एकैव विद्या, किन्तु, केचन शैवाः, एकेतु शाक्ताः, वैष्णवा अप्यपरे, ब्रह्मानुभविनश्चान्ये,
बौद्धाश्च, इतरे तु पञ्चायतनपूजकाः । एवं प्रायो बतत्र शतशः सहस्रशः धृतिस्मृतिपुरा-
णेतिहासादिषु श्रूयन्ते च दृश्यन्ते ।

कैश्चित् कलिपताः पन्थानः, सर्वत्र च विरोधः । न हि कश्चित् कश्चन सज्जनः । अखिलम
फलमेव । अतोऽस्माभिर्निर्वर्णितं यत्तत्त्वज्ञानं, तदेव सम्यगिति जज्ञूपकाः सज्जनानभ्याख्या-
नेन धिक्कुर्वन्तो बालिशानुपदिशन्ति तेषां का गतिः ? सद्भावत्वात्तेषामपि मोक्षः किमु
वक्तव्यः ? ।

श्रीहंसः-नहि नहि निपुणे ! नास्तिकास्तु त एव येषामेतादृग्लक्षणाः कुतर्काः कुत्सितं
तत्त्वज्ञानं यत् स्वतर्ककल्पितम् । आस्तिके ! सज्जनानां श्रीपरमशिवः खलु प्रत्यक्षमेव

वर्त्तते, न परोक्षं, कुतः, तथैवानुभवात् । अध्यक्षत्वेनैव वर्त्तमानोऽपि श्रीपुरुषोत्तमः तादात्म्ये-
रन्ध्रतमैर्नो निध्यायते, यथा निकटवर्त्तिनि निर्मले मुकुरे प्रतिविम्बम् । कामलोपहतलोचनेन
केनचित् पुरोवर्त्ति स्वच्छवस्तु याथातथ्येन नावलोक्यते । मदिरामदान्धैः करकलितमपि
स्वीयं वस्तु न सम्यगिरीक्ष्यते, कामाकुलेनोपस्थस्फुरितविस्फोटकादिः । किं बहुना । कया-
चित्तिरस्करीण्या स्थगितज्ञाननयनैर्नास्ति कर्षत साक्षाच्छीपरमेश्वरोऽपि । तमदृष्ट्वा स्वकृपीटपूर-
णाय युक्तिकल्पितं किञ्चित्स्वज्ञानमज्ञेयपूषद्विद्यते । न तादृग्लक्षणेन तत्त्वज्ञानेन मुक्तिरिति
भवादृश्या भणितव्यं, कुतः, प्रतिषिद्धत्वात् ।

श्रीपरागमे ।

अशास्त्रीयोपदेशं तु यो गृह्णाति ददाति च । भुञ्जाते ताडुमौ साक्षान्नरकानेकविंशतीति ।
किञ्च ।

अस्तु पूर्वोक्तलक्षणमास्तिकानां नानाविधं शास्त्रं, तदपि तद्दर्शितेनैव तत्त्वज्ञानेन येन
केनचिन्मुक्तिः; न तु नास्तिकानां युक्तिकल्पितेनेति सन्मुमुक्षुभिः प्रतिपत्तव्यम् । यदुक्तं,
'मुक्तिश्च गुरुवागेकेति' तत्तु सद्विरोचनम्, न तु नास्तिकानां युक्तिकल्पिता व्याहारा मोक्षदा
इति कचिद्विचार्यम् । किञ्च भाव एव हि कारणमित्यत्र सच्छास्त्रप्रदर्शिते श्रीपरमेशिवे एव यः
सद्भावः स मुक्तौ कारणत्वेन विज्ञातव्यः; नास्तिकल्पिततत्त्वज्ञानश्रद्धा मुक्तौ कारणतया जातु-
चिच्छिन्त्या । यदुक्तं, 'सर्वत्र विरोधः' तत्र तु रुचिर्वैचित्र्यात् पद्धतिविरोधेऽपि परपदविरोधो
वस्तुतो नास्त्येव । 'भ्रममात्रमिदं जगदिति' सर्वेषां सिद्धान्तत्वात् । किञ्च, 'यत्, न कश्चन-
सज्जन' इत्युक्तं, तदेव तेषां दौर्जन्यं, दुर्जनैर्वत न कचन सज्जनो दृश्यते, मोहमलीमसमानस-
त्वात्, यादृशा वयं तादृशा एव सर्वे इत्येवमेव वारंवारमात्मनि विचार्य, न कश्चित्सज्जन इति
जल्पाकैर्जल्प्यते । मनुष्येषु यदेकस्य सामर्थ्यं न तदितरस्य, एकस्मादेकः श्रेष्ठः ततोऽप्यन्यः
श्रेष्ठान् ततोऽपीतरः, कश्चित् परमोत्तमः । तद्वन्मानुषेभ्यः पितरः, पितृभ्यो देवाः, देवेभ्यो
महर्षयः, तेभ्योऽपि विधाता, विधातुर्विष्णुः, तस्माद्बुद्धः, तस्मादीश्वरः, ईश्वरतः सदा-
शिवश्च, सर्वेभ्यः श्रीनगरमहासम्राट् परमशिवोऽनुत्तरः इति । 'स्फुरति यत्तत्त्वरूपमनुत्तर-
मिति' । 'कौलात्परतरं नही'त्यादि चागमे व्याहृतत्वात् ।

प्रेयसी-भोः प्रेयः ! मनोज्ञमेतद्यत्पत्या निर्णीतम् ॥

इति श्रीहंसमिदुप्रकाशिते श्रीहंसविलासे सदुपदेशनिश्चयो नाम
अष्टादशल्लासः ॥ १८ ॥

अथाह हंसी-भो परमहंस ! दीक्षोपदेशयोर्व्युत्पत्त्यर्थं उद्घाटयताम् ।

श्रीहंसः-शृणु हंसि ! ।

आगमरहस्ये ।

दिव्यभावप्रदानाच्च क्षालनात् किल्बिषस्य च ।

दीक्षेति कथिता सद्भि-भैवबन्धविमोचनी ॥ १ ॥

दिव्यज्ञानं यतो दद्यात् कुर्यात् पापक्षयं यतः ।

तस्मादीक्षेति सा प्रोक्ता देशिकैस्तन्त्रवेदिभिः ॥ २ ॥

उज्ज्वलत्वात्परत्वाच्च देवताभावदानतः ।

शक्तिपातनिपातित्वा-दुपदेश इतीरितः ॥ ३ ॥

हंसी-शक्तिपात इति किम् ?

हंसः-आगमे

शक्तिपातानुसारेण शिष्योऽनुग्रहमर्हति ।

यत्र शक्तिर्न पतति तत्र सिद्धिर्न जायते ॥ १ ॥

आदिमध्यावसानेषु योग्याः शक्तिनिपाततः । इति ।

किमुक्तं ? केपांचित्कर्मयोगाभ्यासे सामर्थ्यं, केपान्तु भक्तियोगे, मुख्यानान्तु ज्ञानयोगे इति यत्र यत्र येषां सामर्थ्यं तत्र तत्र ते ते योग्या इति प्रकटार्थः ।

अथ हंसी-सम्यक् स्वामिन् ! । दीक्षामाहात्म्यमीपदुच्यताम् ।

श्रीहंसः-श्रीशिवागमे

यथैवोन्मीलितात्मानो भवन्ति पशवः शिवाः ।

सा दीक्षेत्युदिता देवि । पशुपाशविमोचनी ॥ १ ॥

उपासनाशतेनापि यां विना नैव सिध्यति ।

तां दीक्षामाश्रयेद्यत्नाच्छ्रीगुरोर्मन्त्रसिद्धये ॥ २ ॥

रसेन्द्रेण यथा सिद्धमयः सौवर्णतां व्रजेत् ।

दीक्षाविद्धस्तथा स्वात्मा, शिवत्वं लभते प्रिये ! ॥ ३ ॥

दीक्षाशिदग्धकर्माऽसौ छिन्नमायानिवन्धनः ।

गतः परं ज्ञानकाष्ठां निर्वाजः सन् शिवो भवेत् ॥ ४ ॥

अस्मात् प्रवितताद्बन्धात् परसंस्थानरोधकात् ।

दीक्षा विमोक्षयेदूर्ध्वं दिव्यन्धाम नयत्यपि ॥ ५ ॥

उपपातकलक्षाणि महापातककोटयः ।

क्षणाद्ब्रूति देवेशि ! दीक्षा हि विधिना कृता ॥ ६ ॥

यथा दीक्षितमात्रेण जायन्ते प्रत्ययाः प्रिये ! ।

सा दीक्षा फलदा श्रेया शेषास्तु जलसेचकाः ॥ ७ ॥

शरीरस्य न संस्कारो न जातेर्न च कर्मणः ।

आत्मनः कारयेद्दीक्षा-मनादिमलगुम्फनः ॥ ८ ॥

गतं शूद्रस्य शूद्रत्वं विप्रस्यापि च विप्रता ।

दीक्षासंस्कारसंपन्ने जातिभेदो न विद्यते ॥ ९ ॥

शिवलिङ्गे शिलाबुद्धिं कुर्वन्त्यत् पापमाप्नुयात् ।

दीक्षितस्यापि पूर्वत्वं श्रुत्वा तत्पापमश्रुते ॥ १० ॥

दार्ढ्यमलोहमचूल-जातिलिङ्गं प्रतिष्ठितम् ।

यथोच्यते तथा शुद्धाः सर्वे वर्णा हि दीक्षिताः ॥ ११ ॥

येन पूजितमात्रेण ह्याब्रह्मभुवनान्तिकम् ।
 पूजितं स्याद्वि सकलं दीक्षितेन न संशयः ॥ १२ ॥
 देवि ! दीक्षोपदेशेन चाण्डालोऽपि विमुच्यते ।
 किमुत ब्राह्मणादीनां दीक्षा मोक्षप्रदायिनी ॥ १३ ॥
 दीक्षितस्य न कार्यं स्यात्तपोभिर्नियमैर्धृतैः ।
 न तीर्थक्षेत्रगमनैर्न च शारीरयन्त्रणैः ॥ १४ ॥
 विना दीक्षां महेशानि ! जपपूजादिकाः क्रियाः ।
 न फलन्ति प्रिये ! तेषां शिलायामुप्तवीजवत् ॥ १५ ॥
 देवि ! दीक्षाविहीनस्य न सिद्धिर्न च सद्गतिः ।
 तस्मात् सर्वप्रयत्नेन गुरुणा दीक्षितो भवेत् ॥ १६ ॥
 दर्शनेषु च सर्वेषु गुरुणा ज्ञानशालिना ।
 दीक्षितो यः सुविधिना स मुक्तो नापरः प्रिये ! ॥ १७ ॥
 द्विजो वा दीक्षितः पश्चादन्त्यजः पूर्वदीक्षितः ।
 गुरुवत्तेन पूज्यः स नावमान्यः कदाचन ॥ १८ ॥
 स्याद्वेदाध्ययने शूद्रो नाधिकारी यथा प्रिये !
 तथैवाऽदीक्षितश्चापि नाधिकारी कदाचन ॥ १९ ॥

किञ्च, कालोऽपि ।

एकाब्देन द्विजो योग्यः क्षत्रियो बत्सरद्वयात् ।
 वैश्यो योग्यस्त्रिभिर्वर्षैश्चतुर्भिः शूद्र उच्यते ॥ १ ॥

इति ।

अधिकारश्च ।

शूद्रसङ्क्रान्तातीनां नाध्वशुद्धिर्विधीयते ।
 पादोदकप्रदानाद्यैः कुर्यात्पाशविमोचनम् ॥ २ ॥
 विधवायाः सुतादेशात् कन्यायाः पितुराज्ञया ।
 नाधिकारः स्वतो नार्या भार्याया भर्तुराज्ञया ॥ ३ ॥

निषेधोऽपि । योगिनीतन्त्रे गणेशविमर्षिण्यादौ ।

पितुर्मन्त्रं न गृह्णीयात्तथा मातामहस्य च ।
 सोदरस्य कनिष्ठस्य वैरिपक्षाश्रितस्य च ॥ १ ॥
 यतेर्दीक्षा पितुर्दीक्षा दीक्षा च वनवासिनः ।
 विविक्ताश्रमिणो दीक्षा न सा कल्याणदायिका ॥ २ ॥
 न पत्नी दीक्षयेद्भर्ता न पिता दीक्षयेत्सुताम् ।
 न च पुत्रं तथा भ्राता भ्रातरं नापि दीक्षयेत् ॥ ३ ॥

किञ्च ।

सिद्धमन्त्रो यदि पतिस्तदा पत्नीं स दीक्षयेत् । शक्तित्वेन वरारोहे ! न हि सा पुत्रिका भवेत् ।

इति सिद्धमन्त्रे तु न दोषः । पूर्वं तु दोषः ।

इति दीक्षामहिमा ।

किञ्च । भामिनि ! श्रूयतामिदानीं दीक्षाभेदः । दीक्षा नाम आत्मनि कश्चित्संस्कारविशेषः । यस्मिन् कृते कर्माद्युपदेशविशेषास्तस्मिन् प्रस्फुरन्ति । असंस्कृते आत्मनि तु न कश्चनोपदेशो निष्पद्यते । दूषणञ्च ।

आगमे ।

असंस्कृत्योपदेशं तु यः करोति विमूढधीः । विनश्यत्येव तत्सर्वं सैकते शालिवीजवत् । इति ।

असंस्कृतक्षेत्रे यथोक्तं बीजं न सम्यग्विवरोहति न च निर्वर्तते तद्वत् ।

हंसी । भो हंस ! विषमोऽयं दृष्टान्तः । क्षेत्रक्षेत्रज्ञयोर्महदन्तरं, तत्संस्कारेण स कथं संस्कृतः स्यात् । 'आत्मनः कार्येदीक्षा'मित्युक्तत्वाच्च ।

हंसः । सत्यं, यद्यपि क्षेत्रतः क्षेत्रज्ञो भिन्नः तदपि तत्कृतसंस्कारास्तस्मिन् श्रयन्ति, यथा, कश्चित् प्रेतं कस्य च शरीरे प्रविष्टं मन्त्रयन्त्रौषधिताडनादयः संस्कारा लगन्ति तदभिमानित्वात् । तत्कृतं सर्वं तस्मिन्नेवेत्येवेहि । निर्मलं मुखं मलिनमुकुरे मलिनमिव क्षेत्रज्ञं मलिनक्षेत्रगतं तत्संस्कृत्या निर्मलं कुर्यात् ।

किञ्च, प्रियतमे, ! दीक्षा त्रिधा, भोगदीक्षा मोक्षदीक्षोभयात्मिका च । ज्योतिषोमादिपु क्रतुषु या कर्मदीक्षा सा भोगदीक्षेत्युच्यते, वेदान्तादेदर्शिता संन्यासलक्षणा मोक्षदीक्षा, कर्मसंन्यासोभयलक्षणा भोगमोक्षदीक्षेति ।

हंसी । भो, प्राणनाथ, ! भोगमोक्षयोरन्धकारप्रकाशवन्महाविरोधः ।

हंसः । तथ्यं, भोगमोक्षयोर्यद्यप्येकत्रायोग्यता, कुतः ।

भोगी चेन्नैव योगी स्याद्योगी चेन्नैव भोगवित् ।

इति शिवोक्तेः ।

कौलरहस्येऽपि ।

यत्रास्ति भोगो न हि तत्र मोक्षो यत्रास्ति मोक्षो न हि तत्र भोग, इत्यपि । तथापि तत्रैव ।

भोगयोगात्मकं कौलं तस्मात्सर्वाधिकं प्रिये । ।

इत्युक्तत्वात् ।

श्रीसुन्दरीतर्पणतत्पराणां भोगश्च मोक्षश्च करस्थ एव ।

इति च ।

अन्यत्र ।

कृष्णो भोगी शुको योगी वसिष्ठः कर्मकारकः । राजानौ रामजनकौ पञ्चैते तत्त्वदर्शिनः ।

इत्यतस्तत्त्ववित्सु तयोर्न विरोधः । उक्तश्चागमे ।

सर्वयायी यथा सूर्यः सर्वभक्षी यथानलः । योगी भुक्त्वाऽखिलाभोगांस्तथा पापैर्न लिप्यते ।

उभयदीक्षेया । दीक्षितश्चोभावप्यनुभवन् तटस्थ एवेति ।

किञ्च, कान्ते ! उभयदीक्षा तु सर्वोपनिषदर्थोत्तमकागमशास्त्रे एव प्रसिद्धा न बहिर्मुख-सम्भते धर्मशास्त्रादौ ।

हंसी । भोः स्वामिन् ! कुतश्चागमस्योपनिषदर्थत्वम् ।

हंसः । आगम इत्यत्र मकारार्थे 'महावाक्यार्थकथनादि'त्युक्तत्वात् । रुद्रयामलेऽपि वेदार्थत्वमागमस्य प्रसिद्धम् ।

निगमो निष्कलः शब्दश्चागमो ह्यर्थ उच्यते ।

इत्युक्तेः ।

किञ्च ।

प्रिये ! भोगदीक्षया तु पाशा दृढीभवन्ति । यावत् पाश्या बद्धत्वं तावत् पशुत्वम् ।

पाशबद्धः पशुः प्रोक्तः पाशमुक्तः सदाशिवः ।

इत्युक्तत्वात् ।

स्त्री । स्वामिन् ! का सा पाश्या येन पशुत्वम् ।

हंसः ।

घृणा, शङ्का, भयं, लज्जा, जुगुप्सा, चेति पञ्चमः । कुलं, शीलन्तथा जाति-रष्टौ पाशाः प्रकीर्तिताः ।

इत्यागमे ।

केवलमुपनिषत्सु मोक्षदीक्षा, तत्र यावदेहं प्रारब्धोत्थितान् नानाविधान् भोगान् भुञ्जाना अपि तान् धिक्कुर्वन्ति तज्ज्ञाः । श्रीराजयोगोल्लसितेऽस्मिन् रसशास्त्रे तु पूर्वं सदीक्षया सन्मन्त्रेण च शिवो भूत्वा तत्तत्कर्मोचितान् नानाविधान् भोगानविषादेन भुञ्जन्नप्यलिप्तः । 'तत् कर्म यत्र बन्धाये'त्युक्तत्वात् । कर्म कुर्वन् भोगानपि भुञ्जानः शिव एव नात्मरूपक्षतिः । अतः सर्वाभ्यो दीक्षाभ्यः श्रेष्ठाऽस्मदादीनां सम्मतोभयदीक्षेत्येवैतु भवती । वस्तुतस्तौ भोग-मोक्षौ न स्तः । तावप्यात्माविवेकवैवश्येन प्रतिभासेते । किञ्च । शिवागमरहस्येऽपि दीक्षाभेदा भूरिशः सन्ति । किन्तु, शास्त्रबाहुल्यभयादनावश्यकत्वाच्च नोल्लिख्यन्ते । कर्म-भक्तिज्ञानोपदेशयोग्यास्तिस्रो दीक्षा व्याचक्ष्महे । ताश्च क्रियावती, कलावती, वेधमयी चेति क्रमेणाधममध्यमोत्तमेषु मुमुक्षुषु शतव्याः ।

कालश्च ।

सुदिने शुभनक्षत्रे सङ्क्रान्तावयनद्वये । नवरात्रदिने पित्रोः ध्यात्वे स्वजनिवासरे ॥ नववर्षदिने देवि ! चन्द्रसूर्योपरागके । तिष्ये स्वजन्मनक्षत्रे ।

इत्यादि देवीरहस्ये ।

तत्रादौ क्रियावती शारदातिलके । मण्डपादिसकलहोमक्रियां विधाय, तदनन्तरम् ।

ततः सुधौतदन्तास्यं स्नातं शिष्यं समाहितम् ।
 पाययित्वा पञ्चगव्यं कुण्डस्यान्तिकमानयेत् ॥ १ ॥
 विलोक्य दिव्यदृष्ट्या तं तच्चैतन्यं हृदयुजात् ।
 गुरुरात्मनि संयोज्य कुर्यादध्वविशोधनम् ॥ २ ॥
 उक्तं कलाध्वा १ तत्त्वाध्वा २ भुवनाध्वे ३ ति च त्रयम् ।
 वर्णाध्वा ४ च पदाध्वा च ५ मन्त्राध्वे ६ त्यपरं त्रयम् ॥ ३ ॥
 निवृत्याद्याः कलाः पञ्च कलाध्वेति प्रकीर्तितः ।
 तत्त्वाध्वा बहुधाभिन्नः शैवाद्यागमभेदतः ॥ ४ ॥
 षट्त्रिंशत् शैवतत्त्वानि ३६ द्वात्रिंशद्वैष्णवानि तु ३२ ॥ ५ ॥
 चतुर्विंशति २४ तत्त्वानि मैत्राणि प्रकृतेः पुनः ।
 उक्तानि दश तत्त्वानि सप्त च त्रिपुरात्मनः ॥ ६ ॥
 तत्त्वानि शैवान्युच्यन्ते शिवः १ शक्तिः २ सदाशिवः ३ ।
 ईश्वरो ४ विद्याया ५ सार्द्धं पञ्च शुद्धान्यमूनि हि ॥ ७ ॥
 माया ६ कालश्च ७ नियतिः ८ कला ९ विद्या १० पुनः स्मृतः ।
 रागः ११ पुरुष १२ एतानि शुद्धाशुद्धानि सप्त च ॥ ८ ॥
 प्रकृति १३ बुद्धय १४ हङ्कारौ १५ मनो १६ ज्ञानेन्द्रियाण्यथ २१ ।
 कर्मेन्द्रियाणि २६ तन्मात्राः ३१ पञ्च भूतानि ३६ देशिकाः ॥ ९ ॥
 एतान्याहुरशुद्धानि चतुर्विंशतिरागमे ।
 शैवानामिति तत्त्वानां विभागोऽत्र प्रदर्शितः ॥ १० ॥
 जीव १ प्राण २ धिय ३ श्रित्तं ४ ज्ञान ९ कर्मेन्द्रियाण्यथ १४ ।
 तन्मात्राः १९ पञ्च भूतानि २४ हृत्पद्मं २५ तेजसां त्रयम् २८ ॥ ११ ॥
 वासुदेवादय ३२ श्रेति तत्त्वान्येतानि शार्ङ्गिणः ।
 पञ्च भूतानि ५ तन्मात्रा १० इन्द्रियाणि १० मनस्तथा २१ ॥ १२ ॥
 गर्वो २२ बुद्धिः २३ प्रधानं २४ च मैत्राणीति विदुर्बुधाः ।
 निवृत्याद्याः कलाः पञ्च ५ ततो बिन्दुः ६ कला ७ पुनः ॥ १३ ॥
 नादः ८ शक्तिः ९ सदापूर्वः शिवश्च १० प्रकृतेर्विन्दुः ।
 आत्मा १ विद्या २ शिवः ३ पञ्चाच्छिवो ४ विद्या ५ स्वयं ६ पुनः ॥ १४ ॥
 सर्वतत्त्वं च तत्त्वानि प्रोक्तानि त्रिपुरात्मनः ।
 तत्त्वाध्वा कथितो ह्येवं तत्तदागमवेदिभिः ॥ १५ ॥
 ईरितो भुवनाध्वेति भुवनानि मनीषिभिः ।
 वर्णाध्वेति वदन्यर्णानादिक्षान्तान् मनीषिणः ॥ १६ ॥
 वर्णसङ्घः पदाध्वा स्यान्मन्त्राध्वा मन्त्रराशयः ।
 क्रमादेतानध्वनः षट् शोधयेद्गुरुसत्तमः ॥ १७ ॥

पादान्धुनाभिहृद्भाल-मूर्धस्वपि शिशोः स्मरेत् ।
 ततः कूर्चेन विधिवत्तं स्पृशन् जुहुयाद् गुरुः ॥ १८ ॥
 आचार्यकुण्डे संशुद्धै-स्तिलैराज्यपरिप्लुतैः ।
 शोधयाम्यमुमध्वानं स्वाहेति पृथग्ध्वनाम् ॥ १९ ॥
 ताराद्यमाहुतीरष्टौ क्रमात्तान् विलयन्त्रयेत् ।
 शिवे शिवात्तान् संलीनान् जनयेत्सृष्टिमार्गतः ॥ २० ॥
 विलोकयेद्दिव्यदृष्ट्या तं शिशुं देशिकोत्तमः ।
 आत्मस्थितं तच्चैतन्यं पुनः शिष्ये नियोजयेत् ॥ २१ ॥
 पूर्णाहुत्यादिकञ्चान्यत् कर्मतन्त्रं समापयेत् ।
 नेत्रे शिष्यस्य बध्नीयात्रेत्रमन्त्रेण वाससा ॥ २२ ॥
 करे गृहीत्वा तं शिष्यं कुण्डतो मण्डलत्रयेत् ।
 तस्याञ्जलिं पुनः पुष्पैः पूरयित्वा यथाविधि ॥ २३ ॥
 कलशे देवताप्रीत्यै क्षेपयेन्मूलमुच्चरन् ।
 व्यपोह्य तं नेत्रबन्धमासीनं दर्भसंस्तरे ॥ २४ ॥
 आत्मयागक्रमाद्भूयः संहृत्योत्पाद्य देशिकः ।
 तत्तन्मन्त्रोदितान् न्यासान् कुर्याद्देहे शिशोस्तदा ॥ २५ ॥
 पञ्चोपचारैः कुम्भस्थां पूजयित्वेष्टदेवताम् ।
 तस्यास्तन्त्रोक्तमार्गेण विदध्यात्सकलीकृतिम् ॥ २६ ॥
 मण्डलेऽलङ्कृते शिष्यमन्यस्मिन्नुपवेशयेत् ।
 नदत्सु पञ्चवाद्येषु सार्द्धं विप्राशिषा गुरुः ॥ २७ ॥
 विधिवत्कुम्भमुद्धृत्य तन्मुखस्थान्सुरद्रुमान् ।
 शिशोः शिरसि विन्यस्य मातृकां मनसा जपन् ॥ २८ ॥
 मूलेन साधितैस्तोयैरभिषिञ्चेत्तमात्मवित् ।
 पूजितां पुनरादाय वर्द्धनीमखरूपिणीम् ॥ २९ ॥
 तस्यां सुसाधितैस्तोयैः सिञ्चेद्रक्षार्थमञ्जसा ।
 अवशिष्टेन तोयेन शिष्यमाचामयेद्गुरुः ॥ ३० ॥
 ततस्तं सकलीकुर्यात् देवतात्मानमात्मवित् ।
 उत्थाय शिष्यो विमले वाससी परिधाय च ॥ ३१ ॥
 आचम्य वाग्यतो भूत्वा निर्षीदेत्सन्निधौ गुरोः ।
 देवतामात्मनः शिष्ये सङ्क्रान्तां देशिकोत्तमः ॥ ३२ ॥
 पूजयेद्बन्धपुष्पाद्यै-रैक्यं सम्भावयँस्तयोः ।
 दद्याद्विद्यां ततस्तस्मै विनीतायाम्युपूर्वकम् ॥ ३३ ॥
 गुरोर्लब्धां पुनर्विद्यामष्टकृत्वो जपेत्सुधीः ।
 गुरुविद्यादेवतानामैक्यं सम्भावयन् धिया ॥ ३४ ॥

प्रणमेद्दण्डवद्भूमौ गुरुं तं देवतात्मकम् ।
 तस्य पादाम्बुजद्वन्द्वं निजमूर्धनि योजयेत् ॥ ३५ ॥
 शरीरमर्थं प्राणांश्च सर्वं तस्मै निवेदयेत् ।
 ततः प्रभृति कुर्वीत गुरोः प्रियमनन्यधीः ॥ ३६ ॥
 एषा क्रियावती दीक्षा प्रोक्ता सर्वसमृद्धिदा ।

। इति क्रियावती दीक्षा ।

। अथ कलावती ।

निवृत्याद्याः कलाः पञ्च भूतानां शक्तयो यतः ।
 तस्माद्भूतमये देहे ध्यात्वा ता वेधयेच्छिशोः ॥ १ ॥
 निवृत्तिर्जानुपर्यन्तं तलादारभ्य संस्थिता ।
 जानुनोर्नाभिपर्यन्तं प्रतिष्ठा व्याप्य तिष्ठति ॥ २ ॥
 नाभेः कण्ठावधि व्याप्ता विद्या शान्तिस्ततः परम् ।
 कण्ठालुलाटपर्यन्तं व्याप्ता तस्माच्छिरोवधि ॥ ३ ॥
 शान्त्यतीता कला ज्ञेया कलाव्याप्तिरितीरिता ।
 संहारक्रमयोगेन स्थानात् स्थानान्तरे गुरुः ॥ ४ ॥
 संयोज्य वेधयेद्विद्धा-नाह्वया ताः शिवावधि ।
 इयं प्रोक्ता कलादीक्षा दिव्यभावप्रदायिनी ॥ ५ ॥

। इति कलावती दीक्षा ।

। अथ वेधमयी ।

अथ वेधमयीं वक्ष्ये दीक्षां संसारमोचनीम् ।
 ध्यायेच्छिष्यतनोर्मध्ये मूलाधारे चतुर्दले ॥ १ ॥
 त्रिकोणमध्ये विमले तेजस्त्रयविजृम्भिते ।
 वलयत्रयसंयुक्तां तडित्कोटिसमप्रभाम् ॥ २ ॥
 शिवशक्तिमयीं देवीं चेतनामात्रविग्रहाम् ।
 सूक्ष्मात्सूक्ष्मतरां शक्तिं भित्त्वा षट्चक्रमञ्जसा ॥ ३ ॥
 गच्छन्तीं मध्यमार्गेण दिव्यां परशिवावधि ।
 वादिस्तान्तदलस्थार्णान् संहरेत् कमलासने ॥ ४ ॥
 तं षट्पत्रमये पद्मे वादिलान्ताक्षरान्विते ।
 स्वाधिष्ठाने समायोज्य वेधयेदाह्वया गुरुः ॥ ५ ॥
 तान्बर्णान्संहरेद्विष्णौ तं पुनर्नाभिपङ्कजे ।
 दशपत्रे डादिफान्तवर्णाद्यं योजयेद्गुरुः ॥ ६ ॥
 तान् वर्णान् संहरेद्भुवने तं पुनर्हृदयाम्बुजे ।
 कादिष्टान्तार्कपत्राढ्यं योजयेदीश्वरे गुरुः ॥ ७ ॥

तान् वर्णान् संहरेत्तस्मिँस्तं भूयः कण्ठपङ्कजे ।
 स्वराख्ये षोडशदले योजयित्वा स्वरान् पुनः ॥ ८ ॥
 सदाशिवे तान् संहृत्य तं पुनर्भूसरोरुहे ।
 द्विपत्रे हक्षलसिते योजयित्वा ततो गुरुः ॥ ९ ॥
 तदर्णौ संहरेद्विन्दौ कलायां तन्त्रियोजयेत् ।
 तां नादेऽनन्तरन्नादं नादान्ते योजयेद्गुरुः ॥ १० ॥
 तमुन्मन्यां समायोज्य विपुवक्त्रान्तरे च तां ।
 तं पुनर्गुरुवक्त्रे तु योजयेद्देशिकोत्तमः ॥ ११ ॥
 सहैवमात्मना शक्तिं वेधयेत् परमे शिवे ।
 गुर्वाज्ञया च्छिन्नपाशस्तदा शिष्यः पतेद्भुवि ॥ १२ ॥
 सञ्जातदिव्यबोधोऽसौ सर्वं वदति तत्क्षणात् ।
 साक्षाच्छिवो भवत्येष नात्र कार्या विचारणा ॥ १३ ॥
 एषा वेधमयी दीक्षा प्रोक्ता संवित्प्रदर्शिनी ।

। श्रीमदागमरहस्येऽपि ।

यदस्ति वेधकाले तत् स्वयमेवानुभूयते ।
 प्रबुद्धस्तु न शक्नोति तत्साख्यं वक्तुमीश्वरि ! ॥ १ ॥
 वेधविद्धः शिवः साक्षान्न पुनर्जन्मतां व्रजेत् ।
 एषा तीव्रतरा दीक्षा भवेद्बन्धविमोचनी ॥ २ ॥
 शिवभाषप्रदा साक्षादीक्षा सा कुलनायिके ! ।
 आनन्दश्चैव कम्पश्च भवेद् घूर्णिः कुलेश्वरि ! ॥ ३ ॥
 निद्रा मूर्च्छा च वेधश्च षडवस्थाः प्रकीर्तिताः ।
 दृश्यन्ते षड् गुणा ह्रियेते वेधकाले कुलेश्वरि ! ॥ ४ ॥
 वेधको यत्र कुत्रापि तिष्ठन्मुक्तो न संशयः ।
 वेधदीक्षाकरो लोके श्रीगुरुर्दुर्लभः प्रिये ! ॥ ५ ॥
 शिष्योऽपि दुर्लभस्तादृक् पूर्णयोगेन लभ्यते ।
 न दद्याद्यस्य कस्यापि त्वित्याज्ञा पारमेश्वरी ॥ ६ ॥

इति वेधमयी ।

किञ्च, मुमुक्षौ तु विशेषः ।

स्पर्शदीक्षा वाग्दीक्षा दृग्दीक्षा वा मानसी चेति । उक्तञ्च
 आगमरहस्ये ।

हस्ते गुरुः शिवं ध्यात्वा जपन्मूलाङ्गमालिनीम् ।

सम्यक् स्पृशेच्छिष्यतनुं स्पर्शदीक्षा भवेदियम् ॥ १ ॥

चित्ते तत्त्वं समाधाय परतत्त्वोपबृंहितान् ।

उच्चरेत् संहितान् मन्त्रान् वाग्दीक्षा सा भवेत्प्रिये ! ॥ २ ॥

विलोक्य दिव्यदृष्ट्या तु गुरुर्मन्त्रं वदन् शिशुम् ।

गुरोरा लोकमात्रेण दृग्दीक्षा सा भवेत्प्रिये ! ॥ ३ ॥

निमील्य नयने ध्यानात्परतत्त्वं प्रसन्नधीः ।

सम्यक् पश्येद्गुरुः शिष्ये दीक्षा सा मानसी स्मृता ॥ ४ ॥

किञ्च अधमाधमादिषु तु उपदेशमात्रम् ।

विश्वसारे ।

दीक्षा चैव महादीक्षा ह्युपदेश-स्ततः परः ।

युगे युगे च कर्त्तव्या चोपदेशः कलौ युगे ॥ १ ॥

चन्द्रसूर्यग्रहे तीर्थे सिद्धक्षेत्रे शिवालये ।

मन्त्रमात्रप्रकथन-मुपदेशः स उच्यते ॥ २ ॥

शूद्रसङ्करजातीनां नाध्वशुद्धिर्विधीयते

इत्युक्तत्वादेतच्छूद्रादिपरम् ॥

इति श्रीहंसविलासे श्रीहंसमिद्विपठिते दीक्षाविधानं नामैकोन-
विंशोल्लासः ॥ १९ ॥

अत्राह हंसी-भोः श्रीहंस ! कलौ तु शूद्रसङ्करकर्माचरणशीला एव सर्व इति दृश्यते ।

श्रीहंसः-‘सत्यं, तथापि गायत्रीमन्त्रसंस्कारेण संस्कृता ये शरीरिणस्ते तु द्विजातय
एव’ तदतिरिक्ताः शूद्रादयः ।

हंसी । भवतु, श्रीकुलाचार्येणानेकैः संस्कारैः श्रुतिस्मृतिप्रदर्शितैः संस्कृत्य द्विजातिषु
श्रीगायत्र्युपदिश्यते किंपुनस्तेषामितरयाऽऽगमदर्शितया दीक्षया ?

हंसः । प्रिये, श्रौतस्मार्तधर्मकर्मसाधनायैव सा तेनोपदिश्यते, नतु मोक्षाय । किञ्च क्षेत्र-
संस्कारोऽपि न तद्दर्शितो मोक्षयोग्यः; यथाऽऽसत्संस्कारसंस्कृते क्षेत्रे सद्बीजं केनचिदतज्जेन
निक्षिप्तं प्ररूढमपि न यथार्थनिष्पद्यते यथा सुदेशोद्भवं सद्बृक्षबीजं कुदेशे न तथाविधं फलति;
पामरे च महामणिखिव ।

किञ्च वस्तुतो विचार्यमाणे ब्रह्मचर्याश्रमात् प्रभृति संन्यासाश्रमान्तं गायत्र्या बलम् । न
तु तुर्याश्रमे । चतुर्थाश्रमे तु, तां तदुपयोगिसूत्रादिकञ्च त्यक्त्वा दीक्षान्तरेण मोक्षाय तस्मिन्
प्रवेशः ।

तत्र मोक्षदीक्षासंस्कारैः संस्कृते चात्मनि प्रणवाद्युपदिश्यते । तदौपयोगिकं कर्मादि च ।

शिखां सूत्रञ्च गायत्रीं परित्यजेदित्युक्तेः ।

किञ्च-श्रुतिस्मृतिदर्शितं यद्धर्मकर्मसाधनार्थं मन्त्रतन्त्रादिकं तत्सर्वमामोक्षाधिकारं सत्यम् । मोक्षविषये तु तत्त्वतो न तस्य किञ्चित् प्रयोजनम् । अतो द्विजातीनामप्यवश्यं यथाधिकारं पुनर्दीक्षाऽपेक्ष्या ।

हंसी । स्वामिन् ! विषम इव तुर्याश्रमदृष्टान्तः । कस्मात्, वैलक्षण्यात् । यथा श्रुतिदर्शित-चतुर्थाश्रमप्रवेशाय तु शिखासूत्रगायत्र्यादीनां त्यागेन दीक्षान्तरमपेक्ष्यं नात्र तथाविध-मुकमिति ।

हंसः । वराङ्गने ! यथाभ्नायनिर्मिततुर्याश्रमस्तथैवागमगदितोऽयमपि तुरीयाश्रमः । विधि-वैलक्षण्याऽपि न वस्तुवैलक्षण्यम् । यद्यपि गायत्र्यादीनां त्यागो नोक्तस्तथापि न पुनरुपदेशो दोष इति शङ्क्यम् । विहितत्वात् । किञ्च । पशुशास्त्रवर्त्मना यद्यपि केनचित्कश्चिदुपदिष्टः । तदपि स पशुरेव । तस्य तत्पशुत्वविनिवृत्तये पुनरुपदेशोऽवश्यमेवापेक्ष्यः । धर्मकर्मलक्षणानि निखिलानि शास्त्राणि पशुशास्त्राणि, तेषामुपदेष्टा चोपदेष्टयोऽपि पशुरेव । पाशवविषये प्रवृत्ते प्राणिनि मुहुर्मुहुरुपदिष्टे न काचन हानिः ।

किञ्च । यथा कुटीचक-बहूदक-हंस-परमहंसभेदेन चतुर्विधं यतित्वम्; तद्वदत्रापि कर्मयोगी, भक्तियोगी, ज्ञानयोगी, राजयोगीति चतुर्विधं रसिकत्वम् ।

किञ्च । चतुर्थाश्रम एव मोक्ष इति तु नियमो नास्ति । 'नाश्रमः कारणं मुक्ते' रित्युक्तत्वात् । 'यत्र कुत्राश्रमे तिष्ठन् मुक्त एव न संशय' इति च । 'तस्मात् सर्वप्रयत्नेन सर्वावस्थासु सर्वदे' त्युक्तेरपि । तदाश्रमस्तु विशेषतो वार्द्धक्ये दर्शितः । किञ्च । दण्ड-करक-कापायाम्बरादिवेषविशेषस्तु तदाश्रमप्रकाशकः । ईश्वरप्रदर्शिततुरीयाश्रमेऽपि वेषवि-शेषाद्यनेकविधं लिङ्गं वर्तते । किमेतावता तेनैव मोक्षः ? ।

उक्तञ्च । परमहंसोपनिषदि ।

'कौपीनं दण्डमाच्छादनञ्च स्वशरीरस्योपभोगार्थाय च लोकस्योपकारार्थाय च परिग्रहे तच्च न मुख्योऽस्ति । कोऽयं मुख्य इति चेदयं मुख्यो-न दण्डं न कमण्डलुं, न शिखां, न यज्ञो-पवीतं नाच्छादनञ्चेति' ।

केवलं वेषधारणे प्रत्यवायोऽपि तत्रैव ।

काष्ठदण्डो धृतो येन सर्वाशी ज्ञानवर्जितः ।

स याति नरकान् घोरान् महारौरवमेव च ॥ १ ॥

तितिक्षाज्ञानवैराग्य-शमादिगुणवर्जितः ।

भिक्षामात्रेण यो जीवेत् स पापी यतिवृत्तिहा ॥ २ ॥

इत्यादि ।

'नानाचित्रविचित्रवेषरचिता'

इति कपिलगीतायामपि ।

कान्ते ! किमीरितं, स्वस्वसम्प्रदायानुसारेण सकलेष्वपि दर्शनेषु वेषवैचित्र्यं तूक्तमेव । किन्तु, तेनैव मुक्तिरिति मनसाऽपि न मन्तव्यं 'ज्ञानादेव हि कैवल्यमि' त्युक्तेः ।

हंसी । भोः पते ! यदि कस्यचिदिष्ट्या ब्रह्मचर्याश्रमे गृहाश्रमे वा वनाश्रमे, विद्यमानायां स्त्रियि, अकृतपाणिग्रहणस्य वा साधनचतुष्टयसम्पत्तिरुज्जृम्भिता, वृद्धत्वं तु दूरे स्थितं; तत्समयपर्यन्तमायुषो निश्चयः कः ? तस्य तु मोक्षे वत नैराश्यम् ॥

हंसः । ऋतं, रमणि ! यद्यपि श्रुत्याश्रमत्रयानन्तरं तुर्याश्रमः सूचितः तथापि यत्र कुत्राश्रमे विरक्तिरविर्भूता चेत्तर्हि तेन तु तदैव तदाश्रमधर्ममुत्सृज्य चतुर्थाश्रमः संशयितव्यः । 'यदहरेव विरजेत्तदहरेव प्रव्रजेद्'ति श्रुतेः ।

किञ्च । अत एव दयालुना श्रीपरमेश्वरेणेह व्याहृतम् । श्रुत्या तु केवलं समाश्रिताश्रम धर्मोत्सर्जनेनैवान्याश्रमप्रवेशो दर्शितः ।

श्रीपरमेश्वरेण तु । 'अनुत्सृष्टस्वीकृताश्रमधर्म एव तुरीयाश्रमरसमास्वादये'दित्युक्तत्वात् । सामरस्यास्वादनोत्सुकानामस्मत्प्रभृति-रसिकानां तु श्रीपारमेश्वरी सरस्वत्येव सम्मता । धन्योऽहमनया शद्ब्रह्मब्राह्मया यत् सहजसरलयाऽविधुतवर्णाश्रमधर्मे मयि तुरीयाश्रमरसः समर्पितः ।

किञ्च । शुष्कश्रुतिमिस्तु द्विजातिभ्य एव चतुर्थाश्रमरसः समर्प्यते न च स्त्रीशूद्रादिभ्यः । परमेश्वरगीर्भिस्तु सर्वेषामेव मनुष्याणां तुरीयसुखं दर्शितम् । 'सर्वे वर्णा द्विजातयः' इत्युक्ते । 'गतं शूद्रस्य शूद्रत्वं' 'शिवलिङ्गे शिलाबुद्धि' मित्युक्तत्वाच्च । अत एव सहजसरलत्वं यत् स्त्रीशूद्रादिष्वपि चतुर्थाश्रमस्फुरितं सामरस्यसुखं समर्पितम् ।

प्रिये ! । श्रीपरमेश्वरमन्तरेण रूपेणैव केन कल्पतरुः प्रतिपाद्येत । श्रुतिस्मृतिदर्शिभिः श्रीमहर्षिभिस्तु ब्राह्मणेभ्य एव बहुधा तुर्यरसो विश्राणितः । न रुयादिभ्यः ।

हंसी । साह्यादम् । स्वीकृता खलु यद्वहिर्मुष्यामन्तर्मुखसुखं मयि प्रादुःकृतम् । किञ्च । मानुष्या किमहं प्रेक्षयोत्प्रेक्ष्य प्रश्नयेयं ? तथाप्यनिवार्यं मनो नोपतिष्ठते । अतः श्रूयतामेव ममानुयोगः ।

यदुक्तं पत्या-केवलश्रुतिदर्शितचतुर्थाश्रमतः श्रीपरमेश्वरवर्णिततुरीयाश्रमः श्रेयानित्यत्र-यत्तदाश्रमप्रविष्टानां मस्करिणामिह प्रेतोद्देशेनौर्ध्वदेहिकं क्रियते लोकेस्तत्रोदीरितम् । इतरेषां तूदितमेवेत्यतः किमप्यभिवक्तुं भवान् !

श्रीहंसः । प्रतीपदर्शिन ! प्रमाणमेतत् । यद्यपीश्वरप्रदर्शितं तुरीयाश्रमिणां पूर्णामिषेकिणामपि तत् तत्पुत्रादिभिस्तदुद्देशेनौर्ध्वदेहिकं निष्पाद्यते न तु तत्कर्मन्दिनामित्यत्र; तदपि का शङ्का ।

यथा खल्विह शरीरस्थैरपि समुज्झिततदभिमानैः श्रीरसिकैस्तदाश्रमप्रवेशानन्तरं निष्पादितान्यनेकविधानि कर्माणि निष्फलीभवन्ति । न पुनरिहामुत्र च तेषां भोगः । तद्वत्तत्तनयादिभिः परपदप्राप्तानामुद्देशेनौर्ध्वदेहिकमनुष्ठितमपि मोघमेव । देहाभिमानिषु तु तत्सर्वं सम्यक् ।

'क्षीयन्ते चास्य कर्माणी'ति श्रुतेः । दीक्षितस्य न कार्यं स्यात्, 'दीक्षाग्निदग्धकर्मा-सावि'त्याद्युक्तत्वाच्च । स्वयं कृतमपि कर्मतन्त्रं निष्फलं भवति । शरलताफलवदिक्षुफलवच्च । तर्हि तन्मरणानन्तरं तदुद्देशेन तत्सुतादिभिर्माधिते किमाशङ्क्यम् । अत्र स्थिते परत्र च प्रस्थिते श्रीरसिके तु न वर्णाश्रमकर्मफललोपाशङ्का कालत्रयेऽपि । तदभिमतिराहित्यात् ।

किञ्च । परिव्राजामपि तदुद्देशेन पुत्राद्यैरेकादशाहे द्वादशाहे च श्राद्धादि विधाय भिक्षुभ्यो भोजनपूर्वकं कमण्डलु-वहिर्वासाद्यं विविधं वस्तु दीयते । किमेतावता जातम् । तद्वद्रसिकानाम-
प्युत्तरकृत्येन न किञ्चन सुखं दुःखमप्यकृतेनेत्यवगन्तव्यम् ।

लोकमतिथातानां जीवन्मुक्तानां श्रीराजयोगिनां लोकाचारो नोपकारायापकाराय चाशङ्क-
नीयः । प्रेतत्वाद्युद्देशेनापि तेषु यद्यन्निष्पादितं तत्तदखिलं लोकाचरणमेव नो किमपि तान्स्पृ-
शतीत्यवैतु भवती ।

इति श्रीहंसमिहप्रकाशिते श्रीहंसविलासे चतुर्थाश्रमनिर्णयो नाम
विंशोल्लासः ॥ २० ॥

अथ हंसी । अवसितमेतद्दीक्षासारस्यं श्रीमद्भिः ध्यावितम् । इदानीं मन्त्रोपदेश
आश्राव्यताम् ।

श्रीहंसः । शृणुष्वार्ये ! श्रीमन्त्रोपदेशश्रवणात्प्राग् सम्प्रदायः श्रोतव्यः ।

उक्तश्चागमे ।

कृत्वा समयदीक्षाञ्च दत्त्वा समयपादुकाम् ।

संविधाय्यात्मनः शिष्यं वदेन्मन्त्रं न चान्यथेति ॥ १ ॥

। सम्प्रदायार्थस्तु ।

संसारसारभूतत्वात् प्रसादानन्ददानतः ।

यशःसौभाग्यकरणात् सम्प्रदाय इति स्मृतः ॥

इत्यागमे ।

। आचारोऽपि ।

आत्मादितत्त्वरूपत्वाच्चातुर्यार्थनिरूपणात् ।

रागद्वेषादिशमनादाचारः कथितः प्रिये ! ॥

कामिनि ! । किमुक्तं, पूर्वोदितदीक्षाविषये श्रीमन्त्रोपदेशवेलायामादौ शिष्येभ्यः स्वसम्प्र-
दाय उपदेष्टव्यः ।

। शिष्यार्थश्च ।

शरीरमर्थं प्राणांश्च सद्गुरुभ्यो निवेदनात् ।

गुरुभिः शासितुं योग्यः शिष्य इत्यभिधीयते ॥ १ ॥

तदादौ मनुष्यशरीरान्तर्गतस्यापि श्रीपरमशिवस्वरूपस्य श्रीस्वगुरोः श्रीपादुकाचार-
स्तन्माहात्म्यपूर्वकं प्रतिश्रूयताम् ।

पादुकार्थश्च ।

पालनादुरितच्छेदात् कामितार्थप्रबन्धनात् ।

पादुकेति समाख्याता मम तत्त्वं कुलेश्वरि ! ॥ १ ॥

। श्रीमदागमरहस्ये ।

कोटिकोटिमहायज्ञात् कोटिकोटिमहाव्रतात् ।

कोटिकोटिमहादानात् परा श्रीपादुका-स्मृतिः ॥ २ ॥

महारोगे महोत्पाते महादुःखे महाभये ।
 महापदि महापापे स्मृता रक्षति पादुका ॥ ३ ॥
 दुराचारे दुरालापे दुःसङ्गे दुःप्रतिग्रहे ।
 दुःक्रियायाञ्च दुर्वृद्धौ स्मृता रक्षति पादुका ॥ ४ ॥
 तेनाधीतं श्रुतं ज्ञातमिष्टं दत्तञ्च पूजितम् ।
 जिह्वाग्रे वर्त्तते यस्य सदा श्रीपादुका प्रिये ! ॥ ५ ॥
 सकृच्छ्रीपादुकां देवि ! यो वा जपति भक्तितः ।
 सर्वपापैः स रहितः प्राप्नोति परमां गतिम् ॥ ६ ॥
 शुचिर्वाप्यशुचिर्वा यो भक्त्या स्मरति पादुकाम् ।
 अनायासेन धर्मार्थकाममोक्षान् लभेत सः ॥ ७ ॥
 श्रीनाथचरणाम्भोजं यस्यां दिशि विराजते ।
 तस्यै दिशे नमस्कुर्याद्भक्त्या प्रतिदिनं प्रिये ! ॥ ८ ॥
 न पादुकापरो मन्त्रो न देवः श्रीगुरोः परः ।
 न हि शाक्तापरो मार्गो न पुण्यं कुलपूजनात् ॥ ९ ॥

अत्राह हंसी । भो, भो, बलभ, ! शाक्तमार्गः कुलपूजनमित्येतद् द्वयं तु संदिग्धम् ।
 श्रीहंसः । शक्तिः कुण्डलिनी, तस्या मार्गः, षट्चक्रमध्यपदवी ।

उक्तञ्च योगशास्त्रे ।

कुटिलाङ्गी, कुण्डलिनी, भुजङ्गी, शक्तिरीश्वरी ।

कुण्डल्याः श्वेतरुद्रन्ति ! शब्दाः पर्यायवाचकाः ॥ १ ॥

इत्युक्तत्वात् तस्याः षट्चक्रमध्यमार्गेण परशिवेन सह संयोग इत्यर्थः ।

कुलपूजनञ्च ।

कौ पृथिव्यां लीयते कुलं शरीरं तस्मिन् पूजनमन्तर्याग इत्यर्थः ।

अथवा

कुलं गोत्रं समाख्यातं तच्च शक्तिसमुद्भवम् ।

येन विश्वमिति ज्ञातं कौलिकः सोऽभिधीयते ॥ १ ॥

अकुलं शिव इत्युक्तं कुलं शक्तिः समीरितम् ।

कुलाकुलानुसन्धाननिपुणाः कौलिकाः प्रिये ! ॥ २ ॥

इत्यागमरहस्योक्तेः कुलं शक्तिः कुण्डलिनीत्यर्थः ।

तस्याः पूजनं शिवेन सहैकीकरणं कुलपूजनम् । द्वयोरप्येक एव तात्पर्यार्थः ।

अथारब्धं वच्मः ।

ध्यानमूलं गुरोर्मूर्तिः पूजामूलं गुरोः पदम् ।

मन्त्रमूलं गुरोर्नाम मोक्षमूलं गुरोः कृपा ॥ १० ॥

गुरुमूलाः क्रियाः सर्वा लोकेऽस्मिन् कुलनायिके ! ।

तस्मात्सेव्यो गुरुर्नित्यं सिद्धयर्थं भक्तिसंयुतः ॥ ११ ॥

तावदार्त्तिभयं दुःखं मोहश्चाशुभमापदः ।
 यावन्नायाति शरणं श्रीगुरुं भक्तवत्सलम् ॥ १२ ॥
 तावद्भ्रमन्ति संसारे सर्वदुःखमलीमसे ।
 न भवेत्सद्गुरोर्भक्त्या यावद्देवेशि ! दर्शनम् ॥ १३ ॥
 सर्वसिद्धिफलोपेतो मन्त्रस्कन्धोऽतिशोभनः ।
 गुरुप्रसादमूलोऽयं परतत्त्वमयो द्रुमः ॥ १४ ॥
 यथा ददाति सन्तुष्टः प्रसन्नवदनो मनुम् ।
 तथा भक्त्या धनैः प्राणैर्गुरुं यत्नेन तोषयेत् ॥ १५ ॥
 यदा दद्याच्छिवाय स्वमात्मानं देशिकात्मने ! ।
 तदा मुक्तो भवेच्छिष्यो न ततोऽस्ति पुनर्भवः ॥ १६ ॥
 तावदाराधयेच्छिष्यः सुप्रसन्नो यदा भवेत् ।
 गुरौ प्रसन्ने शिष्यस्य सद्यः पाशक्षयो भवेत् ॥ १७ ॥
 मनसाऽपि न काङ्क्षन्ते यान् कामाननुजीविनः ।
 सम्पादयन्ति तान् सर्वान् स्वामिनो भक्तवत्सलाः ॥ १८ ॥
 ब्रह्मविष्णुमहेशादिदेवता मुनियोगिनः ।
 कुर्वन्त्यनुग्रहं तुष्टा गुरौ तुष्टे न संशयः ॥ १९ ॥
 भक्त्या सन्तुष्टगुरुणा ह्युपदिष्टः कृपालुना ।
 कर्ममुक्तो भवेच्छिष्यो भुक्तिमुक्तयोः स भाजनम् ॥ २० ॥
 शिष्येणाऽपि तदा ग्राह्यं यदा सन्तोषितो गुरुः ।
 तस्माद्गुरोः प्रियं कार्यं मनोवाक्कायकर्मभिः ॥ २१ ॥
 यदि वा परितुष्टेन गुरुणा यत्र कुत्रचित् ।
 मुक्तोऽसीति समादिष्टः सोऽपि मुक्तो ब्रजेत्प्रिये ! ॥ २२ ॥
 अथवा निष्प्रपञ्चेन धाम्ना केन दिगीश्वरः ।
 करोति गुरुरूपेण पशुपाशविमोचनम् ॥ २३ ॥
 न मे प्रियश्चतुर्वेदी मद्भक्तः श्वपचोऽपि वा ।
 तस्मै देयं ततो ग्राह्यं स तु पूज्यो ह्यहं यथा ॥ २४ ॥
 विप्रश्चेद्गुणयुक्तोऽपि ह्यभक्तो न प्रकाशते ।
 म्लेच्छस्तु गुणहीनोऽपि भक्तिमान् शिष्य उच्यते ॥ २५ ॥
 गुरुभक्तिविहीनस्य तपो विद्या व्रतं कुलम् ।
 शवस्येव कुलेशानि ! भूषणं लोकरञ्जनम् ॥ २६ ॥
 गुरुसद्भक्तिदहनाद्गुणदुर्गतिकिल्बिषः ।
 श्वपचोऽपि परं पूज्यो न विद्वानपि नास्तिकः ॥ २७ ॥
 धर्मार्थकामैः किं तस्य मोक्षः साक्षात्करे स्थितः ।
 सर्वार्थे श्रीगुरौ देवि ! यस्य भक्तिः स्थिरा सदा ॥ २८ ॥

स शिवो गुरुरूपेण भुक्तिमुक्तिप्रदो मम ।
 इति भक्त्या स्मरेद्यस्तु तस्य सिद्धिरदूरतः ॥ २९ ॥
 यस्य देवे पराभक्तिर्यथा देवे तथा गुरौ ।
 तस्यैते सकला अर्थाः प्रकाशन्ते महात्मनः ॥ ३० ॥
 नारायणे महादेवे मातापित्रोश्च राजनि ।
 यथा भक्तिर्भवेद्देवि ! तथा कार्या निजे गुरौ ॥ ३१ ॥
 लक्ष्मीनारायणौ वाणी-धातारौ गिरिजाशिवौ ।
 श्रीगुरुं गुरुपत्नीञ्च पितराविति चिन्तयेत् ॥ ३२ ॥
 गुरुभक्त्या यथा देवि ! प्राप्यन्ते सर्वसिद्धयः ।
 यज्ञदानतपस्तीर्थव्रताद्यैर्न तथा प्रिये ॥ ३३ ॥
 श्रीगुरौ निश्चला भक्तिर्वर्धते हि यथा यथा ।
 तथा तथास्य विज्ञानं वर्द्धते कुलनायिके ! ॥ ३४ ॥
 किं तीर्थैर्महायासैः किं व्रतैः कायशोषणैः ।
 निर्व्याजसेवा देवेशि ! भक्तिर्येषां हि सद्गुरौ ॥ ३५ ॥
 कायक्लेशेन महता तपसा वाऽपि यत्फलम् ।
 तत्फलं लभते देवि ! सुखेन गुरुसेवया ॥ ३६ ॥
 भोगमोक्षार्थिनां ब्रह्म-विशिष्टपदं काक्षिणाम् ।
 भक्तिरेव गुरौ देवि ! ' नान्यः पन्था ' इति श्रुतिः ॥ ३७ ॥

। भक्त्यर्थस्तु ।

भवदुःखप्रशमना-न्मोक्षज्ञानप्रदानतः ।
 तीव्रार्थकरणादेवि ! भक्तिरित्यभिधीयते ॥ ३८ ॥
 विश्वासाय नमस्तस्मै सर्वसिद्धिप्रदायिने ।
 येन मृद्वारुढपदो ददत्यविकलं फलम् ॥ ३९ ॥
 न योगो न तपो नार्चाक्रमः कोऽपि प्रणीयते ।
 आम्नायेऽस्मिन्महेशानि ! भक्तिरेका विशिष्यते ॥ ४० ॥
 साक्षाद्गुरुमये देवि ! सर्वस्मिन् भुवनान्तरे ।
 किञ्च भक्तिमतां क्षेत्रं मन्त्रः केषां न सिद्ध्यति ॥ ४१ ॥
 गुरौ मनुष्यबुद्धिञ्च मन्त्रे चाक्षरबुद्धिकाम् ।
 प्रतिमासु शिलाबुद्धिं कुर्वाणो नरकं व्रजेत् ॥ ४२ ॥
 गुरुं मर्त्यञ्च बुध्येत यदि बुध्येत तस्य तु ।
 कदाचिन्न भवेत्सिद्धि-मन्त्रैर्वा देवतार्चनैः ॥ ४३ ॥
 श्रीगुरुं प्राकृतैः सार्द्धं ये स्मरन्ति वदन्ति च ।
 तेषां हि सुकृतं सर्वं पातकं भवति प्रियो ॥ ४४ ॥

जन्महेतु ह पितरौ पूजनीयौ प्रयत्नतः ।
 गुरुर्विशेषतः पूज्यो धर्माधर्मप्रदर्शकः ॥ ४५ ॥
 गुरुः पिता गुरुर्माता गुरुर्देवो गुरुर्गतिः ।
 देवे रूपे गुरुस्त्राता गुरौ रूपे न कश्चन ॥ ४६ ॥
 अहितं न गुरोः कार्यं वाङ्मनःकायकर्मभिः ।
 अहिताकरणाद्देवि ! विष्टायाञ्जायते किमिः ॥ ४७ ॥
 शरीरवित्तप्राणांश्च श्रीगुरोर्वञ्चयन्ति ये ।
 शरीरिणः पशुत्वं ते प्राप्नुवन्ति न संशयः ॥ ४८ ॥
 गुरुत्यागाद्भवेन्मृत्यु-र्मन्त्रत्यागाद्दरिद्रता ।
 गुरुमन्त्रपरित्यागाद्रौरवं नरकं व्रजेत् ॥ ४९ ॥
 गुर्वर्थन्धारयेद्देहं तदर्थन्धनमर्जयेत् ।
 धनप्राणान्परित्यज्य गुरुकार्याणि साधयेत् ॥ ५० ॥
 गुर्वर्थं पारुषं वाक्य-माशिषश्चिन्तयेत्प्रिये ! ।
 तेन सन्ताडितो वाऽपि प्रसादमिति संस्मरेत् ॥ ५१ ॥
 भोगयोग्यानि वस्तूनि गुरवे सर्वथा र्पयेत् ।
 तच्छेषमिति सञ्चिन्त्य चानुभूयात् कुलेश्वरि ! ॥ ५२ ॥
 गुर्वग्रे न तपः कुर्यान्नोपवासादिकं व्रतम् ।
 तीर्थयात्रां न कुर्वीत न स्नायादात्मशुद्धये ॥ ५३ ॥
 न नियोगं गुरोर्वद्वात् दृष्ट्वा वा नातिभाषयेत् ।
 न कुर्यान्नास्तिकं वादं सम्भाषणमपीश्वरि ! ५४ ॥
 ऋणदानन्तथादानं वस्तूनां क्रयविक्रयम् ।
 न कुर्याद्गुरुभिः सार्द्धं शिष्यो भूत्वा कदाचन ॥ ५५ ॥
 गुरौ सन्निहिते यस्तु पूजयेदन्यमम्बिके ! ।
 स याति नरकं घोरं सा पूजा निष्फला भवेत् ॥ ५६ ॥
 शिरसा न वहेद्भारं गुरुपादानुशोभिना ।
 तदाज्ञया तु कर्तव्यमाज्ञारूपो गुरुः स्मृतः ॥ ५७ ॥
 मन्त्रागमादि चान्यत्र श्रुतं तस्मै निवेदयेत् ।
 गुर्वाज्ञया तु गृहीयात्तदनिष्टं विवर्जयेत् ॥ ५८ ॥
 स्वशास्त्रोक्तहस्यार्थं न वदेद्यस्य कस्यचित् ।
 यदि ब्रूयात्स समयाच्छ्रुत एव न संशयः ॥ ५९ ॥
 अद्वैतं भावयेन्नित्यं द्वैतञ्च गुरुणा सह ।
 आत्मवत्सर्वभूतेभ्यो हितं कुर्यात् कुलेश्वरि ! ॥ ६० ॥
 आत्मस्थानाञ्च सद्भावैः शुश्रूषा स्याच्चतुर्विधा ।
 शुश्रूषयाऽनया देवि ! शिष्यः सन्तोषयेद्गुरुम् ॥ ६१ ॥

शुश्रूषणपरो यस्तु गुरुदेवमहात्मनाम् ।
 सद्भक्तिसहिता सा चेत्सर्वकर्मफलप्रदा ॥ ६२ ॥
 क्षीयन्ते सर्वं पापानि वर्द्धन्ते पुण्यराशयः ।
 सिद्ध्यन्ति सर्वकार्याणि गुरुशुश्रूषया प्रिये ! ॥ ६३ ॥
 यद्यदात्महितं वस्तु तत्तद्विस्तमवञ्चयन् ।
 गुरुदेवार्चको यस्तु तस्य पुण्यं न गण्यते ॥ ६४ ॥
 भक्त्या वित्तानुसारेण गुरुमुद्दिश्य यत् कृतम् ।
 अल्पे महति यत् पुण्यं तुल्यमाख्यदरिद्रयोः ॥ ६५ ॥
 सर्वस्वमपि यो दद्याद्गुरुभक्तिविवर्जितः ।
 शिष्यो न फलमाप्नोति भक्तिरेव हि कारणम् ॥ ६६ ॥
 यस्मिन् द्रव्ये गुरोरस्ति स्पृहा नानुभवेच्च तत् ।
 अवश्यं यदि वाञ्छ्यं स्यादनुभूयात्तदाज्ञया ॥ ६७ ॥
 यस्तिलार्धन्तर्द्धं वा गुरुस्वमुपजीवति ।
 मोहाल्लोभात्स पच्येत नरके च त्रिसप्तके ॥ ६८ ॥
 अत्यल्पं हि गुरोर्द्रव्यमदत्तं स्वीकरोति यः ।
 तिरश्चां योनिमापन्नः कव्यादैर्भक्ष्यते प्रिये ! ॥ ६९ ॥
 गुरुद्रव्याभिलाषी च गुरुस्त्रीगमनोत्सुकः ।
 पतितस्य हि शिष्यस्य प्रायश्चित्तज्ञ विद्यते ॥ ७० ॥
 आज्ञाभङ्गोऽर्थहरणं गुरोरप्रियदर्शनम् ।
 गुरुद्रोहमिमं प्राहुर्यः कुर्यात्स तु पातकी ॥ ७१ ॥
 स्वद्रव्यविनियोगश्च निवेद्य स्वगुरौ चरेत् ।
 अनिवेद्य तु यः कुर्यात् स भवेद्ब्रह्मघातकः ॥ ७२ ॥
 गुरोः स्थानं सम्प्रदायं तद्धर्मं यो विनाशयेत् ।
 गुरुभिः स बहिःकार्यो निन्द्यो बन्धोऽपि पातकी ॥ ७३ ॥
 गुरुकोपात्त चान्यायो गुरुद्रोहान्न पातकम् ।
 न मृतिर्गुरुनिन्दाया गुरुनष्टान्न चापदः ॥ ७४ ॥
 जीवेदक्षिप्रविष्टो वा नरः पीतविषोऽपि वा ।
 मृत्युहस्तगतो वाऽपि नापराधकरो गुरोः ॥ ७५ ॥
 यत्र श्रीगुरुनिन्दा स्यात्पिधाय श्रवणे स्वके ।
 सद्यस्तस्मादपक्रामेद्गुरुं शृणुयाद्यथा ॥ ७६ ॥
 गुरोर्नाम जपेत्पश्चात् प्रायश्चित्तं प्रतिक्रिया ।
 गुरुमित्रसुहृदासदारान् वा नावमानयेत् ॥ ७७ ॥
 न निन्देदन्यसमयान् वेदशास्त्रागमादिकान् ।
 श्रीगुरोः स्मरणं भूषा गुरुनामस्मृतिर्जपः ॥ ७८ ॥

गुर्वाज्ञाकरणं कृत्यं शुश्रूषा वचनं गुरोः ।
 विविशुर्देशिकावासं शान्तचित्तोऽतिभक्तिमान् ॥ ७९ ॥
 वाहनं पादुकां छत्रं चामरं व्यजनादिकम् ।
 ताम्बूलमुज्ज्वलं वेष-मुत्सृज्य प्रविशेच्छनैः ॥ ८० ॥
 पादुकां वसनं छत्रमासनं यानचामरे ।
 दृष्ट्वा गुरोर्नमस्कुर्वन्नात्मभोगाय कामयेत् ॥ ८१ ॥
 पादप्रक्षालनं स्नानमभ्यङ्गं दन्तधावनम् ।
 मूत्रं निष्ठीवनं क्षौरसमयं स्त्रीनिषेवणम् ॥ ८२ ॥
 वीरासनञ्च दुर्वाभ्यमशनं हास्यरोदने ।
 केशमोचनमुष्णीषं कञ्चुकं नग्नकन्तथा ॥ ८३ ॥
 पादप्रसारणं वादं कलहं दूषणं प्रिये ! ।
 अङ्गभङ्गञ्च वाद्यादि करास्कालनधूननम् ॥ ८४ ॥
 धूर्तकुर्कुटकालापं गुह्यमित्यादिमग्बिके ! ।
 गुरुर्योगिमहासिद्धपीठक्षेत्रागमेषु च ॥
 नाचरेदाचरेन्मोहाद्देवताशापमाप्नुयात् ॥ ८५ ॥
 उपचारं विना तिष्ठेद्गुरोरग्रे कुलेश्वरि ! ।
 मुखावलोक्य सेवेत तदुक्तञ्च समाचरेत् ॥ ८६ ॥
 गुरुणा प्रोक्तकार्येषु नोपेक्षां कारयेत् प्रिये ! ।
 सदा यद्यद्गुरुर्ब्रूयात्तत्कार्यमविशंकया ॥ ८७ ॥
 निग्रहेऽनुग्रहे वाऽपि गुरुः सर्वस्य कारणम् ।
 निःसृतं यद्गुरोर्वक्त्रात् सर्वं शास्त्रन्तदुच्यते ॥ ८८ ॥
 गुरोः कार्यं स्वयं शक्तो नापरं प्रेषयेच्छिवे ! ।
 बहुकृत्यधरैर्भृत्यैः सहितोऽप्यतिभक्तिमान् ॥ ८९ ॥
 गच्छंस्तिष्ठन् स्वपन् जाग्रत् क्षपन् गृहंश्च पूजयन् ।
 गुर्वाज्ञामेव कुर्वीत तद्गतेनान्तरात्मना ॥ ९० ॥
 अभिमानो न कर्तव्यो जातिविद्याधनादिभिः ।
 दासवन्नवसेन्नित्यं शिष्यः श्रीगुरुसन्निधौ ॥ ९१ ॥
 छायाभूतोऽपरित्यागी विनीतस्त्वतिशक्तिमान् ।
 दिवि गृध्रासने तिष्ठेद्गुरुकार्यं समुत्सुकः ॥ ९२ ॥
 स्वकार्यमन्यकार्यं वा शिष्यः श्रीगुरुचित्तवित् ।
 गुरुपार्श्वगतो नम्रः प्रच्छन्नवदनो वदेत् ॥ ९३ ॥
 सामान्यतो निषेधे च तद्गुरोर्यदि सन्निधौ ।
 आचरेद्यदि मूढात्मा दोषः कोटिगुणो भवेत् ॥ ९४ ॥

अनादृत्य गुरोर्वीर्यं शृणुयाद्यः पराङ्मुखः ।
 अहितं वा हितं वा स रौरवन्नरकं व्रजेत् ॥ ९५ ॥
 यत् पापं समवाप्नोति गुर्वग्रेऽनृतभाषणात् ।
 गोब्राह्मणवधकृत्वा न तत्पापमवाप्नुयात् ॥ ९६ ॥
 स्थानान्तरगतं वाऽपि व्यसने विषमस्थितम् ।
 श्रीगुरुं त्यजेत् कापि तदादिष्टो व्रजेत् प्रिये ! ॥ ९७ ॥
 अधःस्थे श्रीगुरावूर्ध्वं न हि तिष्ठेत् कदाचन ।
 न गच्छेद्ग्रतस्तस्य न तिष्ठेदुत्थिते गुरौ ॥ ९८ ॥
 शक्तिछायां गुरुछायां देवछायान्न लङ्घयेत् ।
 स्वछायां तेषु नो कुर्यात् न स्वपेद्गुरुसन्निधौ ॥ ९९ ॥
 भाषणं पठनं गानं भोजनं शयनादिकम् ।
 अनादिष्टो न कुर्वीत न चावन्दनपूर्वकम् ॥ १०० ॥
 विना गुर्वाज्ञया शिष्यो निःश्वसेदतिशासनात् ।
 सर्वं गुर्वाज्ञया कुर्यान् नालिङ्गेत स्त्रियं प्रिये ! ॥ १०१ ॥
 भक्त्या प्रणम्य चोत्तिष्ठेत्कृताञ्जलिपुटः प्रिये ! ।
 पश्चात् पादेन निर्गच्छेन्नमस्कृत्य गुरोर्गृहात् ॥ १०२ ॥
 एकासने नोपविशेद् गुरुणा तत्समैः सह ।
 न विशेदासने देवि ! देवतागुरुसन्निधौ ॥ १०३ ॥
 गुरौ सिंहासनं देयं ज्येष्ठानामुत्तमासनम् ।
 देशासनं कनिष्ठानामितरेषां समाचरेत् ॥ १०४ ॥
 जातिविद्याधनाढ्यो वा दूरे दृष्टा गुहं सदा ।
 दण्डप्रणामं कृत्वैकं त्रिः प्रदक्षिणमाचरेत् ॥ १०५ ॥
 ततस्त्रिः षट् द्वादश वा ज्येष्ठादिष्वेकमेव वा ।
 गुहं तद्गुरुनाथञ्च वन्देत् प्रगुहं प्रिये ! ॥ १०६ ॥
 ततो नमेद्गुहं सोऽपि गुर्वग्रे तन्निवारयेत् ।
 प्रगुरौ सन्निधौ शिष्यः स्वगुहं मनसा नमेत् ॥ १०७ ॥
 गुरुबुद्ध्या नमेत्सर्वं दैवतं तृणमेव च ।
 न नमेद्देवबुद्ध्या तु प्रतिमां लोहमृण्मयीम् ॥ १०८ ॥
 गुरौ प्रणामत्रितयं ज्येष्ठानामेकमेव च ।
 पूज्यानामञ्जलिस्तद्वदन्येषां वाक्यवन्दनम् ॥ १०९ ॥
 देवान् गुरुन् रसाचारज्ञानवृद्धांस्तपोधनान् ।
 विद्याधिकान् स्वधर्मस्थान्प्रणमेत् कुलनायिके ! ॥ ११० ॥

स्त्रीद्विष्टं गुरुशसञ्च पाखण्डपण्डितं शठम् ।
 विकर्माणं कृतघ्नञ्च नाश्रमस्थञ्च नो नमेत् ॥ ११२ ॥
 अनिवेद्य गुरुं भुङ्क्ते यस्त्वेकग्रामसंस्थितम् ।
 तेन भुक्तमभेद्यं स्यान्मृतो जायेत शूकरः ॥ ११३ ॥
 एकग्रामस्थितः शिष्यस्त्रिकालं प्रणमेद्गुरुम् ।
 ग्रामान्तरस्थितं शिष्यः प्रणमेत्पञ्चपर्वसु ॥ ११४ ॥
 एकयोजनमारभ्य योजनद्वादशावधि ।
 दूरदेशे स्थितः शिष्यो यदेच्छा स्यात्तदा व्रजेत् ॥ ११५ ॥
 तत्तद्योजनसङ्ख्याकैर्मासैस्तु प्रणमेद् गुरुम् ।
 अतिदूरतरः शिष्यो-यदेच्छा स्यात्तदा व्रजन् ॥ ११६ ॥
 रिक्तहस्तस्तु नोपेयाद्राजानं देवतां गुरुम् ।
 फलपुष्पाभ्वरार्थादीन् यथाशक्ति समर्पयेत् ॥ ११७ ॥
 गुरुशक्तिश्च तत्पुत्रो ज्येष्ठो भ्राता गुरोःसमाः ।
 आत्मवच्च कनीयांसः पुत्रवत् कुलबालकाः ॥ ११८ ॥
 सदाचार्यस्य देवेशि ! गुरुज्येष्ठकनिष्ठयोः ।
 गुरुतल्पस्य कुर्वीत प्रणामं स्वगुरोर्यथा ॥ ११९ ॥
 वागुज्येष्ठश्च क्रमज्येष्ठः कुलज्येष्ठस्तृतीयकः ।
 गुरुश्चतुष्टयं देवि ! प्रोक्तं ज्येष्ठचतुष्टयम् ॥ १२० ॥
 पतिर्भूत्वा पशुभ्यश्च प्रणामं यः करिष्यति ।
 स महापशुरित्युक्तो देवताशापमाप्नुयात् ॥ १२१ ॥
 यो गुरुस्थानसम्प्राप्तः पादुकापरिसङ्ख्यया ।
 गुरुवत् स तु मन्तव्यो ज्येष्ठैर्वन्द्योऽर्चनप्रिये ! ॥ १२२ ॥
 इति ते कथितं किञ्चित् पादुकाचारलक्षणम् ।
 समासेन कुलेशानि ! किं भूयः श्रोतुमिच्छसि ? ॥ १२३ ॥

इति श्रीहंसमिदुप्रकाशिते श्रीहंसविलासे श्रीपादुकाचारवर्णन-
 नामैकविंशोऽध्यायः ॥ २१ ॥

॥ अथ रसाचारः ॥

॥ आगमरहस्ये ॥

वर्णाश्रमाणां सर्वेषामाचारः सद्गतिप्रदः ।
 तस्मादाचारवान् देवि ! रसिकानां प्रियो भवेत् ॥ १ ॥
 गुरुस्त्रिवारमाचारं कथयेद्यत्नतः शिवे ! ।
 न गृह्णाति कुशिष्यश्चेत्तदा पापं गुरोर्न हि ॥ २ ॥

संस्कारेण विहीनत्वात् सतां वाक्यस्य लङ्घनात् ।
 आचारवर्जनाद्देवि ! रसिकः पतितो भवेत् ॥ ३ ॥
 नित्यत्रैमित्तिकं किञ्चिन्मन्त्रतन्त्रादिलोपनम् ।
 अनर्हं पशुदुःसङ्गं मन्त्रसाङ्कीर्णसम्भवम् ॥ ४ ॥
 गुप्तप्रकटसम्भूतं ज्ञानाज्ञानकृतं प्रिये ! ।
 एवमादिषु दोषेषु यस्य स्याद्गुलाघवम् ॥ ५ ॥
 देशकालवयोवृत्तं सम्यज् ज्ञात्वा यथाविधि ।
 प्रायश्चित्तं गुरुर्दद्यात्सर्वपापविशुद्धये ॥ ६ ॥
 शिष्योऽपि देवि ! तत्प्रोक्तं प्रायश्चित्तं समाचरेत् ।
 अथवा सर्वपापेभ्यो गुरोर्नामजपाच्छुचिः ॥ ७ ॥
 जाम्बूनदस्य कालुष्यं परिशुद्धं यथाग्निना ।
 आचारस्य च मालिन्यं प्रायश्चित्ताग्निना दहेत् ॥ ८ ॥
 पदवाक्यप्रमाणज्ञाः श्रुतिस्मृत्यर्थवेदिनः ।
 रसाभिज्ञानभिन्नाश्चेत्तत्सङ्गं वर्जयेत्प्रिये ! ॥ ९ ॥
 सत्कुले तु प्रसूता वा वृद्धाः स्वाचारवर्त्तिनः ।
 त्वत्सेवाविमुखाः स्युश्चेत्तत्सङ्गं वर्जयेत् प्रिये ! ॥ १० ॥
 स्त्रीपुत्रमित्रबन्धूनां स्निग्धानामपि पार्वति ! ।
 रसाचारानभिज्ञानां सङ्गतिं वर्जयेत् प्रिये ! ॥ ११ ॥
 आसनम्भोजनं पात्रमम्बरं शयनादिकम् ।
 अनभिज्ञैरनर्हैश्च सङ्करत्रैव कारयेत् ॥ १२ ॥
 गुरुशक्तिसुतानाञ्च गुरुज्येष्ठकनिष्ठयोः ।
 स्वज्येष्ठस्यापि चोच्छिष्टं खादेन्नान्यस्य पार्वति ! ॥ १३ ॥
 आत्मोच्छिष्टमत्र दातव्यं परकीयत्र भक्षयेत् ।
 उच्छिष्टमभक्षयेत् स्त्रीणान्ताभ्यो नोच्छिष्टमर्पयेत् ॥ १४ ॥
 कनिष्ठानां स्वशिष्याणां दद्यात्स्वोच्छिष्टमग्निवे ।
 दद्यात् स्नेहेन योऽन्येभ्यः स भवेदापदास्पदम् ॥ १५ ॥
 असमोच्छिष्टमत्रादि यो गृह्णाति विमूढधीः ।
 स्नेहाहोभाद्भयाद्वाऽपि देवताशापमाप्नुयात् ॥ १६ ॥
 न कुर्याद्रासमध्ये तु कचित्रिष्टीवनादिकम् ।
 अतिहास्यत्र कुर्वीत शिवशक्तिसमागमे ॥ १७ ॥
 स्त्रियो वा पुरुषाः पंढाश्चाण्डाला वा द्विजोत्तमाः ।
 रासमध्ये न भेदोऽस्ति सर्वे शक्तिशिवात्मकाः ॥ १८ ॥
 नगरीनिर्झराद्यम्बु गङ्गां प्राप्य यथैकतां ।
 याति श्रीरासमध्ये तु जातिभेदस्तथा न हि ॥ १९ ॥

स्वर्गादिपुण्यलोकेषु देवादन्यो यथा न हि ।
 तथैव रासमध्येऽपि मानवाः सर्वदेवताः ॥ २० ॥
 जातिभेदो न रासेऽस्ति शिवशक्तिसमाः स्मृताः ।
 वेदेऽपि स्थितमेवं हि 'सर्वं ब्रह्मेति' चाब्रवीत् ॥ २१ ॥
 बहुनाऽत्र किमुक्तेन रासमध्ये कुलेश्वरि ! ।
 मद्रूपाः पुरुषास्सर्वे त्वद्रूपाः प्रमदाः स्मृताः ॥ २२ ॥
 रासमध्ये तु मूढात्मा जातिभेदं करोति यः ।
 तं भक्षयन्ति योगिन्यस्त्वां शपे कुलनायिके ! ॥ २३ ॥
 स्त्रीणामन्यतमं स्थानं पुरुषाणां तथा पृथक् ।
 अथवा मिथुनीकृत्य क्रमात्समुपवेशयेत् ॥ २४ ॥
 पङ्क्त्याकारेण वा सम्यक् चक्राकारेण वा प्रिये ! ।
 शिवशक्तिधिया सर्वान् रासमध्ये समर्चयेत् ॥ २५ ॥
 अवियुक्तौ यथैवावां लक्ष्मीनारायणौ प्रिये ! ।
 यथा वाणीशतानन्दौ तथा श्रीरसिकौ स्मृतौ ॥ २६ ॥
 न चक्राङ्कं न पद्माङ्कं न वज्राङ्कमिदं जगत् ।
 लिङ्गाङ्कश्च भगाङ्कश्च तस्माच्छक्तिशिवात्मकम् ॥ २७ ॥
 शिवशक्त्युक्तसंयोगो यस्मिन् काले प्रजायते ।
 सा सन्ध्या रसनिष्ठानां समाधिः सोऽभिधीयते ॥ २८ ॥
 ये गुणाः परमेशस्य पञ्चतत्त्वतनौ शुभाः ।
 ते गुणा रसतत्त्वज्ञे तत्त्वज्ञानसमावृताः ॥ २९ ॥
 बहुनाऽत्र किमुक्तेन ह्यणिमाद्यष्टसिद्धयः ।
 प्रतिहारपदं प्राप्ताः सेवन्ते मन्दिरं चिरम् ॥ ३० ॥
 रसपानरतानाञ्च यत् सुखं राजयोगिनाम् ।
 तत्सुखं ह्येव मोक्षः स्यात्सत्यमेतद्वरानने ! ॥ ३१ ॥
 आदायोपायनं शिष्यः शुद्धात्मा कुसुमादिकम् ।
 यथाविहितमात्मानं वित्तशायविजितः ॥ ३२ ॥
 प्रणम्य बहिरष्टाङ्गं प्रविश्यान्तः शनैः प्रिये ! ।
 समर्प्योपायनं भक्त्या गुरवे शिवरूपिणे ॥ ३३ ॥
 ग्रन्थिताङ्गुष्ठकौ कृत्वा करौ सक्राग्रतर्जनी ।
 जानुभ्यामवनीं गत्वा पञ्चाङ्गं प्रणमेद्गुरुम् ॥ ३४ ॥
 पद्भ्यां कराभ्यां जानुभ्यामुरसा शिरसा दश ।
 मनसा वचसा चेति प्रणामोऽष्टाङ्ग ईरितः ॥ ३५ ॥
 बाहुभ्याञ्च सजानुभ्यां शिरसा वचसा दश ।
 पञ्चाङ्गोऽयं प्रणामः स्यात्पूजार्थं प्रवराविमौ ॥ ३६ ॥

कायिको वाचिकश्चैव मानसस्त्रिविधः स्मृतः ।
 नमस्कः रस्त्रयस्तत्र ह्युत्तमाधममध्यमाः ॥ ३७ ॥
 जानुभ्यामवर्निं गत्वा शिरसा स्पृश्य मेदिनीम् ।
 क्रियते यो नमस्कार उत्तमः कायिकः स्मृतः ॥ ३८ ॥
 जानुभ्यां क्षितिमस्पृष्ट्वा शिरसा स्पृष्टभूमिकः ।
 क्रियते यो नमस्कारो मध्यमः कायिकः स्मृतः ॥ ३९ ॥
 पुटीकृत्य करौ शीर्षे दीयते च यथा तथा ।
 जानुभ्यां क्षितिमस्पृष्ट्वा सोऽधमः कायिकः स्मृतः ॥ ४० ॥
 यः स्वयं गद्यपद्याभ्यां घटिताभ्यां नमस्कृतिम् ।
 करोति भक्तियुक्तेन वाचिकः स च उत्तमः ॥ ४१ ॥
 मनसा दीनतामाप्य मनसैव नमस्कृतिः ।
 क्रियते शुद्धभावेन मानसः कथितस्तु सः ॥ ४२ ॥
 एकहस्तप्रणामश्च तथैका च प्रदक्षिणा ।
 करणे तु स्वपूज्यानां हन्ति पुण्यं पुराकृतम् ॥ ४३ ॥
 वामाङ्गुष्ठानामिकाभ्यां दक्षहस्तं प्रसारितम् ।
 स्पृष्ट्वा स्वविद्धहृदयः तिष्ठेदानतमस्तकः ॥ ४४ ॥
 अहात्वा रसिकाचारमयध्वा गुरुपादुकाम् ।
 योऽस्मिच्छास्त्रे प्रवर्तेत तं त्वं पीडयसि ध्रुवम् ॥ ४५ ॥
 रसज्ञाने ह्यसिद्धो यस्तः सुखं भोक्तुमिच्छति ।
 स महापातकी देवि ! सर्वकर्मवहिष्कृतः ॥ ४६ ॥
 रसिकाचारहीनस्य स्वैरवृत्तेर्दुरात्मनः ।
 न सिद्धयो रसभ्रंशस्तत्सङ्गं नैव कारयेत् ॥ ४७ ॥
 यः शास्त्रविधिमुत्सृज्य वर्तते कामकारतः ।
 न स सिद्धिमिहाप्नोति परत्र च परां गतिम् ॥ ४८ ॥
 न तस्य सद्गतिः कापि तपस्तीर्थव्रतादिभिः ।
 तस्माच्छीरसशास्त्रोक्ताचारवान् रसिकः स्मृतः ॥ ४९ ॥
 रसिकः पशुधर्मस्थः पक्षद्वयविडम्बकः ।
 केशसङ्ख्या स्मृता यावत् तावत्तिष्ठति रौरवे ॥ ५० ॥
 योऽन्यदर्शनमाश्रित्य श्रीरसं चेन्निषेवते ।
 तदङ्गरोमसङ्ख्यातं प्रेतयोनिषु जायते ॥ ५१ ॥
 न ध्यानं न तपश्चर्या न धर्मो न च सत्क्रिया ।
 न देवो न गुरुर्नात्मविचारो न च साधकः ॥ ५२ ॥
 केवलं विषयासक्तः पतत्येव न संशयः ।
 मधुपो यश्च मांसाशी तथैव स्त्रीनिषेवकः ॥ ५३ ॥

स एव रसिकः शुद्धश्चान्ये तु नामधारकाः ।
 लिङ्गत्रयविभेदज्ञः षडाधारस्य भेदकः ॥ ५४ ॥
 पीठस्थानमुपागत्य महापद्मवनं व्रजेत् ।
 आमूलाधारमाब्रह्म-रन्ध्रं गत्वा पुनःपुनः ॥ ५५ ॥
 सिचन्द्रः कुण्डलीशक्तिः सामरस्यसुखोदयः ।
 व्योमपङ्कजनिष्पन्दसुधापानरतो भवेत् ।
 मधुपानमिदं प्रोक्तमितरे मद्यपायिनः ॥ ५६ ॥
 पुण्यापुण्यपशुं हत्वा ज्ञानखड्गेन योगवित् ।
 परे लयति यश्चित्तं पलाशी स निगद्यते ॥ ५७ ॥
 मनो ज्ञानेन्द्रियं गन्धं संयम्यात्मनि योजयेत् ।
 मांसाशी स भवेद्देवि ! शेषाः स्युः प्राणिर्हिसकाः ॥ ५८ ॥
 अप्रबुद्धा पशोः शक्तिः प्रबुद्धा रसिकस्य च ।
 शक्तिं तां सेवयेद्यस्तु स भवेच्छक्तिसेवकः ॥ ५९ ॥
 परशक्त्यात्ममिथुनसंयोगानन्दनिर्भरः ।
 य आस्ते मैथुनं तत्स्यादपरे स्त्रीनिषेवकाः ॥ ६० ॥
 स्वादिष्टैश्च मदिष्टैश्च द्रव्यैरमृतसन्निभैः ।
 मनोहरैर्महेशानि ! रसिकांस्तर्पयेत्सदा ॥ ६१ ॥
 रसिकोऽहमिति ज्ञात्वा सर्वज्ञोऽहं गुणान्वितः ।
 इति सञ्चिन्त्य योगीन्द्रः श्रीरासोत्सवमारभेत् ॥ ६२ ॥
 निरस्तपातका ये च मानवाः पुण्यभागिनः ।
 रसज्ञानसुसम्पन्ना भजन्ते त्वां दृढव्रताः ॥ ६३ ॥
 दीक्षाभिषेकसहितो रसशास्त्रार्थतत्त्ववित् ।
 देवतागुरुभक्तश्च नियतात्मार्चयेच्छिवाम् ॥ ६४ ॥
 रसागमरहस्यज्ञो रसिकाराधनोत्सुकः ।
 गुरूपदेशसंयुक्तः पूजयेद्रसिकान् प्रिये ! ॥ ६५ ॥
 विशुद्धात्माऽतिसंहृष्टः क्रोधलोभविवर्जितः ।
 पशुव्रतादिविमुखः स सुखं शिवमर्चयेत् ॥ ६६ ॥
 यदा पुमान् कृतार्थः स्याद्रसेन बहुना प्रिये ! ।
 तत्प्रसादस्तदा भूयाच्छिवशक्तिसमागतः ॥ ६७ ॥

इति श्रीहंसमिहप्रकाशिते श्रीहंसविलासे रसाचारलक्षणे द्वाविं-
 शोऽध्यायः ॥ २२ ॥

एकान्ते विजने रम्ये देशे बाधाविवर्जिते ।

अमताब्धौ मणिद्वीपे कल्पवृक्षवनोज्ज्वले ॥ १ ॥

वज्रप्राकारसन्दीप्तं स्मरेन्माणिक्यमौक्तिकैः ।
 पुष्पमालावितानादि-प्रच्छन्नं यदसंवृतम् ॥ २ ॥
 कर्पूरदीपमास्वन्तं धूपामोदसुगन्धितम् ।
 तन्मण्डपस्थमात्मानं ध्यात्वाऽनाकुलचेतसा ॥ ३ ॥
 श्रीगुर्वनुज्ञया देवि ! रासक्रीडां समाचरेत् ।
 सुखासने समासीनः प्राङ्मुखो वाप्युदङ्मुखः ॥ ४ ॥
 सुस्नानैर्भूतशुद्धया च प्राणायामादिभिः प्रिये ! ।
 षडङ्गाद्यखिलैर्न्यासैरात्मशुद्धिरितीरिता ॥ ५ ॥
 सम्मार्जनानुलेपाद्यैर्दर्पणोद-सत्कृतम् ।
 वितानधूपदीपाद्यैः पुष्पमालाविशोभितम् ।
 पञ्चवर्णरजश्चित्रं स्थानशुद्धिरितीरिता ॥ ६ ॥
 ग्रथित्वा मातृकावर्णैर्मूलमन्त्राक्षराणि च ।
 क्रमोक्तमात्रिणवृत्त्या मन्त्रशुद्धिरियं भवेत् ॥ ७ ॥
 पूजाद्रव्याणि सम्प्रोक्ष्य मूलास्त्राभ्यां विधानवित् ।
 दर्शयेद्देनुमुद्राञ्च द्रव्यशुद्धिः प्रकीर्तिता ॥ ८ ॥
 पीठे देवं प्रतिष्ठाप्य सकलीकृत्य मन्त्रवित् ।
 मूलमन्त्रेण दीपिन्या मालिन्या ह्युदकेन च ।
 त्रिवारं प्रोक्षयेद्विद्वान् देवशुद्धिरियं भवेत् ॥ ९ ॥
 पञ्चशुद्धिविधयेत्थं पश्चाद्यजनमारभेत् ।
 सा पूजा सफला ह्येया ह्यन्यथा निष्फला भवेत् ॥ १० ॥
 मण्डलेन विना पूजा विफला कथिता प्रिये ! ।
 तस्मान्मण्डलमालिख्य विधिवत्तत्र पूजयेत् ॥ ११ ॥
 अखण्डमण्डलाकारं विश्वं व्याप्य व्यवस्थितम् ।
 त्रैलोक्यं मण्डितं येन मण्डलं तत्सदा शिवम् ॥ १२ ॥
 सुरूपा तरुणी शान्ताऽनुकूला मुदिता शुचिः ।
 शङ्खाहीना भक्तियुक्ता रसशास्त्रोपयोगिनी ॥ १३ ॥
 अलोलुपा सुशीला च स्मितास्या प्रियवादिनी ।
 गुरुदैवतसद्भक्ता सुचित्ताऽलौकिकप्रिया ॥ १४ ॥
 विमत्सरा विशेषज्ञा देवताराधनोत्सुका ।
 मनोहरा सदाचाराशक्तिरेषा सुलक्षणा ॥ १५ ॥
 दुष्टेभ्यो कर्कशा स्तब्धा कुत्सिता कुलदूषिता ।
 दुराचारा पराधीना भीता क्रुद्धातुराऽलसा ॥ १६ ॥
 निद्रासक्ता तु दुर्मेधा हीनाङ्गी व्याधिपीडिता ।
 दुर्वेषा दुःखिता मूर्खा वृद्धोन्मत्ता रहस्यभित् ॥ १७ ॥

कुतर्का कुटिला लुब्धा निर्लज्जा कलहप्रिया ।
 विरूपोन्मार्गगा दुष्टा पंथन्धा विकृतानना ॥ १८ ॥
 ईदृशीं मन्त्रयुक्तां वा शक्तियागे विवर्जयेत् ।
 सर्वसलक्षणैर्युक्ता शक्तिः साक्षाद्रसेश्वरी ॥ १९ ॥
 धृतसङ्गीतसङ्केतः शृङ्गारादिरसार्थवित् ।
 पदवाक्यप्रमाणज्ञो रसिकः स तु कथ्यते ॥ २० ॥
 अमदकोधदंभाशाहङ्काराः सत्यवादिनः ।
 रसिकेन्द्रास्त एवोक्ता ये नेन्द्रियवशानुगाः ॥ २१ ॥
 नेदक(?)दुःखसन्तुष्टा निर्द्वन्द्वा गतमत्सराः ।
 रसज्ञानरताः शान्तास्त्वद्भक्ता रसिकाश्च ते ॥ २२ ॥
 कीर्त्यमाने रसे येषां रोमाञ्चो गद्गदस्वरः ।
 आनन्दाश्रूणि देवेशि ! कथिता रसिकास्तु ते ॥ २३ ॥
 सर्वधर्माधिको लोके शिवधर्मः शिवोदितः ।
 इति ये निश्चयधियः प्रोक्तास्ते रसिकोत्तमाः ॥ २४ ॥
 यो भवेद्रसतत्त्वज्ञो रसमार्गविशारदः ।
 रसार्चनपरः स स्याद्रसिको, दाम्भिकाः परे ॥ २५ ॥
 रसभक्तान् रसज्ञांश्च रसाचारान् रसव्रतान् ।
 प्रीतो भवति यो दृष्ट्वा रसिकः स च मे प्रियः ॥ २६ ॥
 तत्त्वत्रयश्रीचरणमूलमन्त्रार्थतत्त्ववित् ।
 देवतागुरुभक्तश्च रसिकः स्यान्न दीक्षया ॥ २७ ॥
 दुर्लभं सर्वलोकेषु रसाचारस्य लक्षणम् ।
 विपाकेनैव पुण्यानां लभ्यते नान्यथा प्रिये ! ॥ २८ ॥
 संस्मृतः कीर्तितो दृष्टो वन्दितो भाषितोऽपि वा ।
 पुनाति रसधर्मिष्ठश्चाण्डालोऽपि यदृच्छया ॥ २९ ॥
 सर्वज्ञो वापि मूर्खा वा ह्युत्तमो वाऽधमोऽपि वा ।
 देवि ! यत्र रसज्ञानी तत्राहं च त्वया सह ॥ ३० ॥
 नाहं वसामि कैलासे न मेरौ न च मन्दरे ।
 रसज्ञा यत्र तिष्ठन्ति तत्र तिष्ठामि भामिनि ! ॥ ३१ ॥
 सुदूरमपि गन्तव्यं यत्र श्रीरसिको जनः ।
 दृष्टव्यश्च प्रयत्नेन तत्र सन्निहितः स्वयम् ॥ ३२ ॥
 अतिदूरस्थितो वाऽपि दृष्टव्यो रसदेशिकः ।
 समीपे वर्तमानोऽपि न दृष्टव्यः शुचिः प्रिये ! ॥ ३३ ॥

रसज्ञानी वसेद्यत्र स देशः पुण्यभाजनम् ।
 दर्शनादर्चनात्तस्य त्रिसप्तकुलमुद्धरेत् ॥ ३४ ॥
 रसज्ञानिनमालोक्य स्वसन्तानगृहे स्थितम् ।
 नृत्यन्ति पितरः सर्वे यास्यामः परमां गतिम् ॥ ३५ ॥
 स धन्यः खलु लोकेऽस्मिन् पुरुषः क्षीणकल्मषः ।
 यत्समीपे समायाति रसाचार्यो मुदा प्रिये ! ॥ ३६ ॥
 रसिकेन्द्रे समायाते रसिकावसथं प्रति ।
 समायाति मुदा देवि ! शिव एव सशक्तिकः ॥ ३७ ॥
 प्रविश्य रसयोगीशं भुञ्जन्ते सर्वदेवताः ।
 तस्मात्सम्पूजयेद्भक्त्या रसज्ञानेव नापरान् ॥ ३८ ॥
 अभ्यर्चयित्वा त्वां देवि ! त्वद्भक्तान्मार्चयन्ति ये ।
 पापिष्ठास्त्वत्प्रसादस्य भाजनं न भवन्ति ते ॥ ३९ ॥
 नैवेद्यं पुरतो न्यस्तं दर्शनात् स्वीकृतं त्वया ।
 रसान् भक्तस्य जिह्वाग्रादश्रासि कमलेक्षणे ! ॥ ४० ॥
 त्वद्भक्तपूजनाद्देवि ! पूजितोऽहं न संशयः ।
 तस्मान्मम प्रियाकाङ्क्षी त्वद्भक्तानेव पूजयेत् ॥ ४१ ॥
 यत् कृतं रसनिष्ठानां तद्देवानां कृतं भवेत् ।
 देवा रसप्रियाः सर्वे तस्माद्रसिकमर्चयेत् ॥ ४२ ॥
 न तुण्याम्यहमन्यत्र तथा भक्त्या सुपूजितः ।
 रसिकेन्द्रेऽर्चिते सम्यक् यथा तुण्यामि पार्वति ! ॥ ४३ ॥
 यत् फलं रसिकेन्द्राणां पूजनालुभते प्रिये !
 तत् फलं नाप्नुयात्तीर्थ-तपोदानमखव्रतैः ॥ ४४ ॥
 दत्तमिष्टं हुतं जप्तं तप्तं पूजितमग्निभे ! ।
 रसिकस्य भवेद्वैयर्थ्यं रसिकं योऽवमानयेत् ॥ ४५ ॥
 श्मशानं तद्गृहं देवि ! स पापी श्वपचाधमः ।
 यः प्रविश्य श्रीरसेऽस्मिन् रसाचारत्र वेत्ति चेत् ॥ ४६ ॥
 रसनिष्ठान् परित्यज्य यच्चान्यस्मै प्रदीयते ।
 तद्दानत्रिफलं देवि ! दाताऽपि नरकं व्रजेत् ॥ ४७ ॥
 मित्रभाण्डे जलं यद्वच्छिलायामुप्तबीजवत् ।
 भस्मनीव हुतं तद्वदहंसे दानमग्निभे ! ॥ ४८ ॥
 यथाशक्त्या तु यत्किञ्चिद्यो दद्याद्राजयोगिने ।
 विशेषतिथिषु प्रीत्या तत्फलत्रैव गण्यते ॥ ४९ ॥

यो देवि ! स्वयमाहूय रसज्ञांश्च शुभे दिने ।
 अभ्यर्च्य देवताबुद्ध्या गन्धपुष्पाक्षतादिभिः ॥ ५० ॥
 नानाविधैर्मक्ष्यभोज्यैः सद्भक्त्या परितोषयेत् ।
 तेषु तुष्टेष्वहं तुष्टस्तुष्टाः स्युः सर्वदेवताः ॥ ५१ ॥
 अनिखातविनिक्षिप्त-मयत्नेन विवर्द्धितम् ।
 परलोकस्य पाथेयं हंसवक्त्रेऽर्पितञ्च यत् ॥ ५२ ॥
 पापाचारसमायुक्तं सर्वलोकवह्निःकृतम् ।
 त्रायते देवि ! तद् द्रव्यं राजयोगीश्वरार्पितम् ॥ ५३ ॥
 यस्मिन्देशे वसेद्धंसो रसपूजारतः प्रिये ! ।
 सोऽपि देशो भवेत्पूतः किंपुनस्तत्पुरःस्थितः ॥ ५४ ॥
 राजहंसे सकृद्भुक्ते पुण्यं कोटिगुणं भवेत् ।
 किं पुनर्वहुभिर्भुक्तैस्तत्पुण्यं नैव गण्यते ॥ ५५ ॥
 तस्मात् सर्वप्रयत्नेन सर्वाऽवस्थासु सर्वदा ।
 रसाचाररतो भूत्वा राजयोगिनमर्चयेत् ॥ ५६ ॥
 ज्ञानिनाऽज्ञानिना वाऽपि यावद्देहस्य धारणा ।
 तावद्दर्शनाश्रमाचारः कर्त्तव्यः कर्ममुक्तये ॥ ५७ ॥
 कर्मणोर्दीरितं ज्ञानं ज्ञानेन शिवतां व्रजेत् ।
 शिवैक्यमेवमुक्तिः स्यादतः कर्म समाचरेत् ॥ ५८ ॥
 कुर्यादनिन्द्यकर्माणि निन्द्यकर्माणि नाचरेत् ।
 इहामुत्र सुखाकाङ्क्षी कण्ठस्थासुरपि प्रिये ! ॥ ५९ ॥
 सर्वकर्माणि सन्त्यक्तुमशक्यं देहधारिणा ।
 त्यजेत् कर्मफलं यो वा कर्मभिः स न लिप्यते ॥ ६० ॥
 स्वकार्येषु प्रवर्त्तते करणत्रातिकीर्तयेत् ।
 अहम्भावमपास्यैव यः कुर्यात्स न लिप्यते ॥ ६१ ॥
 क्रियमाणानि कर्माणि ज्ञानप्राप्तेरनन्तरम् ।
 न स्पृशन्त्येव तत्त्वज्ञं जलं पद्मदलं यथा ॥ ६२ ॥
 तत्त्वनिष्ठस्य कर्माणि पुण्यापुण्यानि संक्षयम् ।
 प्रयान्ति, नैव लिप्यन्ते क्रियमाणानि चाधुना ॥ ६३ ॥
 उत्पन्नसहजानन्दतत्त्वज्ञानरतः प्रिये ! ।
 सर्वसङ्कल्पहीनो यः स विद्वान् कर्म सन्त्यजेत् ॥ ६४ ॥
 कर्तुं प्राप्य यथा वृक्षः पत्रं त्यजति निस्पृहः ।
 तत्त्वं प्राप्य तथा हंसस्त्यजेत् कर्मपरिग्रहम् ॥ ६५ ॥
 वृथैव यैः परित्यक्तं कर्मकाण्डमपण्डितैः ।
 पाखण्डाः पतिता मान्यास्ते यान्ति नरकं प्रिये ! ॥ ६६ ॥

अश्वमेधायुतेनापि ब्रह्महत्यायुतेन वा ।
 पुण्यपापैर्न लिप्येत यदा ब्रह्म हृदि स्थितम् ॥ ६७ ॥
 पृथिव्यां यानि कर्माणि जिह्वोपस्थनिमित्तकम् ।
 जैह्वयौपस्थ्यपरित्यागी कर्मणा किं करिष्यति ॥ ६८ ॥

इति श्रीहंसमिद्रुप्रकाशिते श्रीहंसविलासे रसाचारवर्णने त्रयो-
 विंशोल्लासः ॥ २३ ॥

उत्तमा नित्यपूजा स्यात्पर्वपूजा तु मध्यमा ।
 अधमा मासपूजा हि मासादूर्ध्वं पशुर्भवेत् ॥ १ ॥
 कृष्णाष्टमीचतुर्दश्यावमावास्या च पूर्णिमा ।
 सङ्क्रान्तिः पञ्च पर्वाणि तेषु पुण्यदिनेषु च ॥ २ ॥
 मासे मासेऽथवा वर्षे स्वजन्मदिवसे प्रिये !
 नवरात्रे वसन्तेऽपि सूर्यचन्द्रग्रहे तथा ॥ ३ ॥
 सम्पत्तौ च जये लामे तपोदीक्षाव्रतोत्सवे ।
 पीठोपगमने वाऽपि पीठस्थजनदर्शने ॥ ४ ॥
 देशिकागमने पुण्यतीर्थदैवतदर्शने ।
 एवमादिषु देवेशि ! विशेषदिवसेषु यः ॥ ५ ॥
 यथाबलं यथाश्रद्धं यथाद्रव्यं यथोचितम् ।
 यथाकालं यथादेशं तथा राक्षं समाचरेत् ॥ ६ ॥
 स्वाचार्येणाथवाऽन्येन कारयेत्तद्रसोत्सवम् ।
 स्वयं वा विधिवत्कुर्याद्-द्वंद्वपूजापुरःसरम् ॥ ७ ॥
 स त्रैलोक्यमवाप्नोति पुनरावृत्तिवर्जितम् ।
 न कुर्याद्रसिको दर्पाद्देवताशापमाप्नुयात् ॥ ८ ॥
 अर्धमासेऽथवा मासे षण्मासे वत्सरेऽपि वा ।
 श्रीगुरुं पूजयेद्भक्त्या व्याप्तं तत्स्त्रीसुतादिभिः ॥ ९ ॥
 तदभावे तत्कुलीनं तच्छिष्यं वात्मयोगिनम् ।
 सन्तोषयेद्भक्ष्यभोज्यै रासोत्सवपुरःसरम् ॥ १० ॥
 रोगेष्वापत्सु दोषेषु दुःसङ्गे दुर्निमित्तके ।
 पूजयेद्रसिकं वृन्दं देवि ! तद्दोषशान्तये ॥ ११ ॥
 पृथक् वा पूजयेद्देवि ! मिथुनीकृत्य वाऽथवा ।
 गन्धपुष्पाक्षताद्यैस्तु देवेशि ! समलङ्कृतम् ॥ १२ ॥
 भक्ष्यभोज्यादिभिर्नाना पदार्थैः षड्सान्वितैः ।
 रासोल्लासेन सन्तोष्य भक्तिपूर्वं विसर्जयेत् ॥ १३ ॥
 सशक्तिकः स्वयं देवि ! रासोल्लाससमन्वितः ।
 जीवन्मुक्तः शिवः सोऽत्र परत्र च परः शिवः ॥ १४ ॥

श्रीकण्ठादीनि पञ्चाशन्मिथुनानि समर्चयेत् ।

केशवादि-गणेशादि-कामादिसिथुनान्यपि ॥ १५ ॥

रश्मिमालोदितान्येवं मिथुनानि महेश्वरि ! ।

पूर्वोक्तेन विधानेन रासोत्सवपुरःसरम् ॥ १६ ॥

स्वकार्यफलसिद्ध्यर्थं धनलोभविवर्जितः ।

पूजयेद्रसिको भक्त्या यथाविभवविस्तरम् ॥ १७ ॥

अन्याहताङ्गः सर्वत्र पूज्यते देववत् प्रिये ! ।

तव लोके वसेद्देवि ! सर्वलोकनमस्कृतः ॥ १८ ॥

श्रीरासं रसिको मोहाद्विशेषदिवसेषु यः ।

न करोति रसज्ञः सन् स भवेत्सर्वथा पशुः ॥ १९ ॥

रासोत्सवे सुनियमं यः करोति रसोत्सुकः ।

कुलेशि ! समवाप्नोति त्वद्राससुखसद्यः सः ॥ २० ॥

नीचो वाऽपि सकृद्भक्त्या कारयेद्यः कुलार्चनम् ।

स सद्भक्तिमवाप्नोति किमुताऽन्ये द्विजातयः ॥ २१ ॥

तस्मात्सर्वप्रयत्नेन सर्वावस्थासु सर्वदा ।

रासोत्सवरतो भूयादभीष्टफलसिद्ध्ये ॥ २२ ॥

रासोत्सवाऽधिका भक्तिर्ज्ञानं रासोत्सवाधिकम् ।

रासोत्सवाऽधिकं तीर्थं गती रासोत्सवाऽधिका ॥ २३ ॥

रासोत्सवाधिका मुक्तिर्ध्यानं रासोत्सवाधिकम् ।

रासोत्सवाऽधिका विद्या कर्म रासोत्सवाधिकम् ॥ २४ ॥

रासोत्सवाऽधिकं भाग्यं पदं रासोत्सवाधिकम् ।

रासोत्सवाऽधिको योगः सुखं रासोत्सवाधिकम् ॥ २५ ॥

नास्ति नास्ति पुनर्नास्ति त्वां शपे कुलनाथिके ! ।

बहुनाऽत्र किमुक्तेन रहस्यमिदमम्बिके ! ॥ २६ ॥

खभूमिदिग्जलगिरिवनसर्वचराः प्रिये ! ।

सहस्रकोटियोगिन्यस्तावन्तो भैरवा अपि ॥ २७ ॥

नियुक्ता हि तथा देवि ! रासमण्डलरक्षणे ।

गुरुभक्तान् सदाचारान् गुप्तहंसानवन्ति हि ॥ २८ ॥

भक्तिहीनान् दुराचारान् नाशयन्ति तु निन्दकान् ।

श्रीरासे संस्मरेत्तस्माद्रक्षार्थं योगिनीगणम् ॥ २९ ॥

अनुगृह्णन्ति देवेशि ! रसिकान्नात्र संशयः ।

श्रीरासदर्शनं देवि ! नेत्रयोः पापनाशनम् ॥ ३० ॥

तत्रास्ति चेद् व्रणद्वन्द्वं रसिकस्याक्षियुग्मकम् ।
 अनाचारान् सदाचारान् रासस्थान् युगलात्मिकान् ॥ ३१ ॥
 शिवशक्तिधिया देवि ! भावयेन्नावमानयेत् ।
 अस्नात्वा नासनस्थो वा भुक्त्वा वा प्रलपन्नपि ॥ ३२ ॥
 गन्धपुष्पाक्षताकल्पवल्खाद्यैरनलङ्कृतः ।
 अविन्यस्तशरीरो वा न कुर्याद्रासनण्डलम् ॥ ३३ ॥
 उष्णीषी कञ्चुकी नशो मुक्तकेशो गलावृतः ।
 पराङ्मुखो विवादी च न कुर्याद्रासमण्डलम् ॥ ३४ ॥
 प्रणम्य प्रविशेद्रासे निर्गच्छेद्दे प्रणम्य च ।
 अस्नात्वा चापि भुक्त्वा वाप्यभक्तो वा रसेश्वरि ! ॥ ३५ ॥
 यः सेवेत श्रीप्रसादं स दारिद्र्यमवाप्नुयात् ।
 एकासने निविष्टा ये भुञ्जानाश्चैकभाजने ॥ ३६ ॥
 एकपात्रे पिबन्तो ये ते यान्ति नरकं ध्रुवम् ।
 यः सेवेत श्रीप्रसादमेकग्रामे स्थिते गुरौ ॥ ३७ ॥
 तद्रसज्ञेऽपि तत्पुत्रे स्वज्येष्ठे रसदेशिके ।
 विनाजुज्ञां कुलेशानि ! सोऽक्षयं नरकं व्रजेत् ॥ ३८ ॥
 उच्छिष्टो न स्पृशेद्रासं तद्वस्तून्पि सुन्दरि ! ।
 रासमध्येऽशुचिधिया करास्यक्षालनादिकम् ॥ ३९ ॥
 यः करोति हि मूढात्मा स भवेदापदां पदम् ।
 बहिः प्रक्षाल्य पादादि रासवस्तूनि संस्पृशेत् ॥ ४० ॥
 निष्ठीवनं मलं मूत्रमधोवायुविसर्जनम् ।
 श्रीरासमध्ये यः कुर्यात्स भवेत्सर्वथा पशुः ॥ ४१ ॥
 परिहासं प्रलापञ्च वितण्डा-वादभाषणम् ।
 औदासीन्यं भयं क्रोधं वर्जयेद्रासमण्डले ॥ ४२ ॥
 रासोल्लासान्वितो हंसः प्रीत्या चेत्पशुमीक्षते ।
 पठेद्वा पशुशास्त्राणि सङ्गच्छेद्वा पशुस्त्रियम् ॥ ४३ ॥
 कुर्यात् पशुप्रसङ्गं वा पशुकार्याणि वाचरेत् ।
 धर्मार्थायुर्थशोलाभज्ञानसौख्यादि नश्यति ॥ ४४ ॥
 श्रीरासस्थं प्रसादं तु यः पशुभ्यः प्रयच्छति ।
 स्नेहालोभाद्गयाद्वापि स भवेत् सर्वतः पशुः ॥ ४५ ॥
 रिपुणाऽपि न कर्त्तव्यो वाग्वादो रासमण्डले ।
 शिवशक्तिसमं पश्येच्छ्रीहंसो रासमण्डलम् ॥ ४६ ॥
 ब्रह्मादिस्तम्बपर्यन्तं सर्वं मे गुरुसन्ततिः ।
 तस्य मे सर्वशिष्यस्य को न पूज्यो महीतले ॥ ४७ ॥

यथा स्त्रीपुत्रमित्रादि दृष्ट्वा चेतः प्रहृष्यति ।
 तथा चेद्रसिकान्दृष्ट्वा स भवेदावयोः प्रियः ॥ ४८ ॥
 अहं गुरुहं ज्येष्ठो ह्यहं वेद्मीति गर्वितः ।
 अहमेव गतिर्येषां रसिका न भवन्ति ते ॥ ४९ ॥
 श्रीगुरुं रासशास्त्रञ्च पूज्यस्थानानि यानि च ।
 भक्तिपूर्वं पुरा देवि ! प्रणम्य परिकीर्त्तयेत् ॥ ५० ॥
 गुरुं नाम्ना न भापेत जपकालादृते प्रिये ! ।
 श्रीनाथ-देव-स्वामीति विवादे साधनं वदेत् ॥ ५१ ॥
 श्रीगुरोः पादुकां मुद्रां मूलमन्त्रं स्वपादुकाम् ।
 शिष्यादन्यत्र देवेशि ! न वदेद्यस्य कस्यचित् ॥ ५२ ॥
 पारम्पर्यागमाध्याय-मन्त्राचारादिकं प्रिये ! ।
 सर्वं गुरुकुलार्द्धं सफलं स्यान्न चान्यथा ॥ ५३ ॥
 श्रीरासाश्रयसम्भूतं पुस्तकं शिववत् प्रिये ! ।
 नित्यं समर्चयेद्भक्त्या पशुहस्ते न निक्षिपेत् ॥ ५४ ॥
 स्वदारवन्निषेवेत रासशास्त्रं कुलेश्वरि ! ।
 पशुशास्त्राणि सर्वाणि वर्जयेत् परदारवत् ॥ ५५ ॥
 श्वचर्मस्थं यथाक्षीरमपेयं स्याद्विजोत्तमैः ।
 तथा पशुमुखाद्धर्मो न श्रोतव्यो हि सेवकैः ॥ ५६ ॥
 यः शृणोति रसाचारं यथाशास्त्रञ्च यो वदेत् ।
 तावुभौ गच्छतः साक्षात् सुन्दरं रासमण्डलम् ॥ ५७ ॥
 अश्रद्धया रसाचारं रसिको नाचरेद्यदि ।
 नरकान्न निवर्त्तेत यावदाभूतसम्प्लवम् ॥ ५८ ॥
 गुर्वीं हंसीं कुमारीञ्च तथैव व्रतधारिणीम् ।
 व्यङ्गाङ्गीं विकृताङ्गीञ्च क्षुब्धामपि न कामयेत् ॥ ५९ ॥
 सन्तानं भगिनीं पुत्रीं स्नुषां भ्रातृप्रियामपि ।
 न कामयेद्गुरोरग्रे कुर्यान्नान्योपगूहनम् ॥ ६० ॥
 ऊढाऽऽहता च प्रीता च मौल्येन च समाहृता ।
 सकृत्कामगता वाऽपि पञ्चधा गुरुर्योषितः ॥ ६१ ॥
 अलङ्घ्याः सततं पूज्या गुरुवद्गुरुर्योषितः ।
 कदापि न च सेवेत बलेन कुलसुन्दरीम् ॥ ६२ ॥
 रासमध्ये स्वयं क्षुब्धः कामयेन्न कुलेश्वरि ! ।
 अर्चयेद्देवताबुद्ध्या श्रीरासे रसिकोत्तमाम् ॥ ६३ ॥
 नारीं तु रक्तवसनां दृष्ट्वा वन्देत् भक्तिः ।
 कुरूपेत्यतिकुष्ठेति न वदेत् कुलयोषितम् ॥ ६४ ॥

गुरुशक्तिसुतज्येष्ठकनिष्ठरसदेशिकान् ।
 रासदर्शनशास्त्राणि रासद्रव्याणि सेवकान् ॥ ६५ ॥
 प्रेरकान् सूचकांश्चापि वाचकान् दर्शकांस्तथा ।
 शिक्षकान् बोधकांश्चापि शिवशक्त्यात्मभावुकान् ॥ ६६ ॥
 कन्यां कुमारिकां नग्नानुन्मत्तामपि योषितम् ।
 न निन्देन्न जुगुप्सेत न हसेन्नावमानयेत् ॥ ६७ ॥
 नाप्रियं नानृतं ब्रूयात् कस्यापि रसिकस्य तु ।
 परीक्षयेन्न भक्तानां रसिकानां कृताकृतम् ॥ ६८ ॥
 न पश्येद्वनितां नग्नानुन्मत्तां प्रकटस्तनीम् ।
 न दिवा रमयेन्नारीं तद्योनिं नावलोकयेत् ॥ ६९ ॥
 या काचिदङ्गना लोके सा शक्तिः कुलसम्भवा ।
 तस्मात् कुप्यति सा सद्यो वनितानामतिक्रमात् ॥ ७० ॥
 स्त्रियं शतापराधां वा पुष्पेणापि न ताडयेत् ।
 दोषाभ्रगणयेत् स्त्रीणां गुणानेव प्रकाशयेत् ॥ ७१ ॥

इति श्रीहंसमिद्विप्रकाशिते श्रीहंसविलासे रासाचारकथने चतु-
 विंशोऽष्टासः ॥ २४ ॥

हंसहत्या वृथापानं हंसस्त्रीगमनं तथा ।
 हंसद्रव्यापहरणं तत्संयोगं च पञ्चमम् ॥ १ ॥
 महापातकमित्युक्तं रसिकानां शिवागमे ।
 प्रायश्चित्तं भृगोः पातं सङ्ग्यासं व्रतधारणम् ॥ २ ॥
 तीर्थयात्राभिगमनं रसिकः पञ्च वर्जयेत् ।
 देवतागुरुशास्त्रादि-रसाचारविडम्बकः ॥ ३ ॥
 विद्याचोरो गुरुद्रोही ब्रह्मराक्षसतां व्रजेत् ।
 गुरुत्वं स्वयमासाद्य हंसाग्निर्भर्त्स्यै गर्वतः ॥ ४ ॥
 वैकल्यरसशास्त्रार्थं भवन्ति ब्रह्मराक्षसाः ।
 एकाक्षरप्रदातारं यो गुरुनैव मन्यते ॥ ५ ॥
 श्वयोनिशतकं गत्वा चाण्डालत्वमवाप्नुयात् ।
 मातरं पितरं जायां भगिनीं भ्रातरं सुतम् ॥ ६ ॥
 गुरुनिन्दाकुलं देवि ! हन्यात्तमविचारयन् ।
 गुर्वर्थं देवतार्थं वा रसिकार्थं रसेश्वरि ! ॥ ७ ॥
 रसागमार्थमथवा रसाचारार्थमेव वा ।
 देवि निन्दाकरं हत्वा बाधितः स्वयमेव वा ॥

यस्त्यजेद्दुस्त्यजान् प्राणान् स परे लीयते प्रिये ! ॥ ८ ॥

एकस्मिन्निधनं यत्र प्रापिते दुष्टचारिणि ।

बहूनां भवति क्षेमं पुण्यं तस्य बधो भवेत् ॥ ९ ॥

श्रीरासे वर्तितं यद्यच्छुभं वा यदि वाऽशुभम् ।

कदाचिन्न वह्निर्वाच्य-मित्याज्ञा पारमेश्वरी ॥ १० ॥

रासक्रीडाप्रसङ्गस्तु पशूनां दुस्तरः प्रिये !

कदाचिन्नैव कुर्वीत शूद्राग्रे वेदपाठवत् ॥ ११ ॥

पीठक्षेत्रागमाम्नाय-सद्विद्याचारसेवकान् ।

रासद्रव्यादिकं देवि ! न वदेत्पशुसन्निधौ ॥ १२ ॥

यथा रक्षति चौरैर्भ्यो धनधान्याम्बरादिकम् ।

सामरस्यं तथा देवि ! पशुभ्यः परिपालयेत् ॥ १३ ॥

निवसन् पशुमध्येऽपि पशुभ्यः परमेश्वरि ! ।

रासं सुगोपयेन्नित्यं त्रालिकेरफलाभ्युवत् ॥ १४ ॥

सामरस्यमिदं देवि ! सर्वावस्थासु सर्वदा ।

गोपयेत्सुप्रयत्नेन जननीजारगर्भवत् ॥ १५ ॥

वेदशास्त्रपुराणानि स्पष्टा वेद्याङ्गना इव ।

इयं तु हंसविद्यैव गुप्ता कुलवधूखि ॥ १६ ॥

सर्वाचारपरिभ्रष्टः श्रीहंसाचारमाचरेत् ।

हंसाचारपरिभ्रष्टो रौखन्नरकं व्रजेत् ॥ १७ ॥

अन्यत्र निष्कृतिर्दृष्टा पतितानां परेश्वरि ! ।

रसभ्रष्टस्य देवेशि ! न दृष्टा निःकृतिः कश्चित् ॥ १८ ॥

सामरस्यं समाश्रित्य ह्याचारं यो न पालयेत् ।

यथेष्टाचारिणस्तस्य महापातकिनः प्रिये ! ॥ १९ ॥

आपदो दुरितं रोगा दारिद्र्यं कलहो भयम् ।

देवतानां प्रकोपश्च स्खलितानि पदे पदे ॥ २० ॥

भ्रष्टमानः प्रनष्टश्च तेजोहीनोऽतिदुःखितः ।

निन्दितः सर्वविद्वेष्यो विह्वलः सङ्गवर्जितः ॥ २१ ॥

देशाद्देशान्तरं याति कार्यहानिश्च सर्वदा ।

तस्मादाचारवान् देवि ! श्रीहंसानां प्रियो भवेत् ॥ २२ ॥

हंसाचारेण हंसत्वं रासमण्डलमेलनम् ।

सम्प्राप्नोति च तिर्यक्त्वं रसिकस्तद्विपर्ययात् ॥ २३ ॥

आज्ञासिद्धमिदं तत्त्वमनाचाराद्विनश्यति ।

आचारपालनात् सत्यमाज्ञासिद्धिर्भविष्यति ॥ २४ ॥

नाभिषेको न मन्त्रो वा न शास्त्रपठनादिकम् ।

कारणं रासमार्गस्य सदाचारो रसेश्वरि ! ॥ २५ ॥
 संस्कारेण विहीनत्वात् सतां वाक्यस्य लंघनात् ।
 आचारवर्जनादेवि ! रसिकः पतितो भवेत् ॥ २६ ॥
 काम्यप्रयोगकर्तृणां परलोको न विद्यते ।
 प्रयोगसिद्धिरेवैषा फलमन्यत्र चाप्नुयुः ॥ २७ ॥
 एकस्यापि विधानस्य न कुत्रापि फलद्वयम् ।
 देवेशि ! दृश्यते तस्मान्निष्कामो रसिको भवेत् ॥ २८ ॥
 यस्यान्नपानपुष्टाङ्गः कुरुते धर्मसञ्चयम् ।
 अन्नदातुः फलं चार्द्धं कर्तुश्चार्द्धफलं प्रिये ! ॥ २९ ॥
 तस्मात् सर्वप्रयत्नेन पराङ्गं वर्जयेत् सुधीः ।
 श्रीरासोत्सवकालेऽपि काम्यकर्मस्वपीश्वरि ! ॥ ३० ॥
 जिह्वा दग्धा पराङ्गेन करो दग्धौ प्रतिग्रहेः ॥
 मनो दग्धं परस्त्रीभिः कथं सिद्धिर्वरानने ! ॥ ३१ ॥
 धनार्थं गम्यते तीर्थं दम्भार्थं क्रियते जपः ।
 कामार्थं देवतायात्रा कथं सिद्धिर्वरानने ! ॥ ३२ ॥
 वादार्थं पठ्यते विद्या परार्थं क्रियते जपः ।
 ख्यात्यर्थं दीयते दानं कथं सिद्धिर्वरानने ! ॥ ३३ ॥
 मनोऽन्यत्र शिवोऽन्यत्र शक्तिरन्यत्र सुन्दरि ! ।
 न सिध्यति वरारोहे ! मन्त्रः कल्पशतैरपि ॥ ३४ ॥
 अशौचेन तु देहेन न्यासं देवार्चनं जपम् ।
 होमं कुर्वन्ति ये मूढाः सर्वं भवति निष्फलम् ॥ ३५ ॥
 विष्णुत्रोत्सर्गशङ्काभिर्युक्तं कर्म करोति यः ।
 तदर्चनादिकं सर्वमपवित्रं भवेत् प्रिये ! ॥ ३६ ॥
 मलिनाम्बरकेशाङ्गमुखदौर्गन्ध्यसंयुतम् ।
 यो भजेत्तद्दहत्याशु देवता न प्रसीदति ॥ ३७ ॥
 आलस्यं जृम्भणं निद्रां क्षुतं निष्टीवनं भयम् ।
 नीचाङ्गस्पर्शनं कोपं रासकाले विवर्जयेत् ॥ ३८ ॥
 प्रत्याहारः प्रवासश्च प्रजल्पो नियमग्रहः ।
 नीचसङ्गश्च लौल्यश्च षड्नी रासो न सिध्यति ॥ ३९ ॥
 उष्णीषो कञ्चुकी नग्नो मुक्तकेशो गलावृतः ।
 अपवित्रकरो यश्चाशुची रासे स निन्दितः ॥ ४० ॥
 शान्तः शुचिर्मिताहारो भूशायी भक्तिमान् वशी ।
 निर्द्वन्द्वः स्थिरधीर्मान्नी संयतात्मा शिवं स्मरेत् ॥ ४१ ॥

विश्वासास्तिक्यकारुण्य-ध्रुवाश्रीशास्त्रनिश्चयः ।
 सन्तोषैत्सुक्यहर्षाङ्गो रसिकः कीर्तयेच्छिवम् ॥ ४२ ॥
 सुगन्धपुष्पाभरण-वस्त्रादिभिरलङ्कितः ।
 तस्य हस्तगता मुक्तिर्नान्यस्य शतकोटिभिः ॥ ४३ ॥
 तन्निष्ठस्तद्वत्प्राणस्तच्चित्तस्तत्परायणः ।
 तत्पदार्थानुसन्धानं कुर्वाणो रसयेद्रसम् ॥ ४४ ॥
 जपाच्छ्रान्तः पुनर्ध्यायेत् तच्छ्रान्तः कीर्तयेच्छिवम् ।
 जपध्यानाभियुक्तस्य सुन्दरी सुप्रसीदति ॥ ४५ ॥
 निश्शङ्को निर्भयो धीरो निर्लज्जो निष्कुतूहलः ।
 निर्णोतवेदशास्त्रार्थो रसिको रसयेद्रसम् ॥ ४६ ॥
 आनन्दो ब्रह्मणो रूपं तच्च देहे व्यवस्थितम् ।
 तस्याभिव्यञ्जको रासो रसिकस्तत्परायणः ॥ ४७ ॥
 सामरस्यसमन्नास्ति ज्ञानमन्यज्जगद्वये ।
 तस्माद्यो भावयेद्भक्त्या भुक्तिमुक्तयोः स भाजनम् ॥ ४८ ॥
 अनधीतोऽप्यशास्त्रज्ञो गुरुभक्तिदृढव्रतः ।
 रासोत्सवरतो यस्तु स हंसो रसिकश्च सः ॥ ४९ ॥
 चतुर्णामपिवर्णानामाश्रमाणां कुलेश्वरि ! ।
 पुंस्त्रीनपुंसकानान्तु त्वमेव प्रवरा प्रिये ! ॥ ५० ॥
 इहामुत्र सुखायासि पूजिता सुवधूरिव ।
 असेविता त्वं देवेशि ! दुःखदा कुवधूरिव ॥ ५१ ॥
 रासोत्सवान्तरायं तु यः करोति हि दुर्मतिः ।
 स याति नरकं घोरमेकविंशतिभिः कुलैः ॥ ५२ ॥
 तस्मात्सर्वप्रयत्नेन रासोत्सवरतो भवेत् ।
 सामरस्यसुखासक्तो नात्र कार्या विचारणा ॥ ५३ ॥
 आराधनाऽसंमर्थश्च दद्यादर्चनसाधनम् ।
 यो दातुं नैव शक्नोति कुर्यात्तद्दर्शनं मुदा ॥ ५४ ॥
 सम्यक् शतक्रतून् कृत्वा यत् फलं समवाप्नुयात् ।
 तत्फलं समवाप्नोति दत्वा श्रीराससाधनम् ॥ ५५ ॥
 सार्धत्रिकोटितथिषु स्नात्वा यत्फलमाप्नुयात् ।
 तत् फलं लभते भक्त्या कृत्वा श्रीरासदर्शनम् ॥ ५६ ॥
 बहुनोक्तेन किं देवि ! यथाशक्ति ददाति यः ।
 रसाचार्यस्य रासार्थं साधनं रसिकस्तु सः ॥ ५७ ॥

यथैवान्तश्चरा राज्ञः प्रियाः स्युर्न बहिश्चराः ।
 तथान्तर्भक्तिनिष्ठा ये प्रियास्ते देवि ! नापरे ॥ ५८ ॥
 समर्पयन्ति ये भक्त्या सर्वस्वं रसनायके ।
 उत्पादयन्ति चानन्दं त्वत्प्रिया रसिकाश्च ते ॥ ५९ ॥
 शिवशक्तयोः पराकारं सच्चिदानन्दलक्षणम् ।
 सामरस्यानुभावेन परिस्फुरति नान्यथा ॥ ६० ॥
 अन्तः स्वानुभवोल्लासो मनोवाचामगोचरः ।
 रासोत्सवप्रभावेन जायते नात्र संशयः ॥ ६१ ॥
 सेविते सामरस्ये तु रासतत्त्वार्थवेदिनः ।
 जायतेऽत्र शिवावेशः सर्वत्र समदर्शिनः ॥ ६२ ॥
 तमःपरिवृतं वेश्म यथा दीपेन दृश्यते ।
 तथा मायावृतो ह्यात्मा सामरस्यात्प्रकाशयते ॥ ६३ ॥
 मन्त्रसंस्कारसंशुद्ध-रसपानेन सुन्दरि ! ।
 जायते शिवभावो हि जीवबन्धविमोचकः ॥ ६४ ॥
 रासार्थस्फुरणार्थाय मनःस्थैर्यस्य हेतवे ।
 जीवभावनिवृत्त्यर्थं रसपानं समाचरेत् ॥ ६५ ॥
 अश्रत्वा सामरस्यार्थमकृत्वा मन्त्रचिन्तनम् ।
 पशुपानविधौ पीत्वा हंसोऽपि नरकं व्रजेत् ॥ ६६ ॥
 असंस्कारी तु यो लौब्ध्यात् सामरस्यं निषेवते ।
 स रसेति ! ब्रह्महा स्यान्निन्दितः सर्वकर्मसु ॥ ६७ ॥

इति श्रीहंसमिद्विप्रकाशने श्रीहंसविलासे ।

रसाचारवर्णनं नाम पञ्चविंशोल्लासः ॥ २५ ॥

अथ हंसी-भोः परमहंस ! श्रीरासमाहात्म्यमपीषद् ब्रूहि ।

श्रीहंसः-शृणु रसिके ! ।

श्रीआगमरहस्ये ।

रासेश ! श्रोतुमिच्छामि सर्वदेवदयानिधे ! ।

श्रीरासो हि त्वया नाथ ! सुचितो न प्रकाशितः ॥ १ ॥

श्रीरासस्य च माहात्म्यं सर्वतत्त्वोत्तमस्य च ।

वद मे परमेशान ! यदि तेऽस्ति कृपा मयि ॥ २ ॥

श्रीईश्वरः ।

शृणु देवि! प्रवक्ष्यामि यन्मां त्वं परिपृच्छसि ।
 तस्य श्रवणमात्रेण रसिकानां प्रियो भवेत् ॥ ३ ॥
 ब्रह्मविष्णुसुरेशानां न मया कथितं पुरा ।
 कथयामि तव स्नेहाच्छृणुष्वैकाग्रमानसा ॥ ४ ॥
 पारंपर्यक्रमाद्यावद्वक्त्राद्वक्त्रेषु संस्थितम् ।
 अकथ्यं परमार्थेन तथापि कथयामि ते ॥ ५ ॥
 तस्मात्तद् गोपनीयं हि न देयं यस्य कस्यचित् ।
 देयं भक्ताय शिष्याय चान्यथा पतनं भवेत् ॥ ६ ॥
 सर्वेभ्यश्चोत्तमा वेदा वेदेभ्यो वैष्णवं परम् ।
 वैष्णवादुत्तमं शैवं शैवादक्षिणमुत्तमम् ॥ ७ ॥
 दक्षिणादुत्तमं वामं वामात् सिद्धान्तमुत्तमम् ।
 सिद्धान्तादुत्तमो रासस्तस्मात्परतरं न हि ॥ ८ ॥
 गुह्याद् गुह्यतरं देवि ! सारात् सारं परात् परम् ।
 साक्षात्परशिवादेव कर्णात् कर्णागतं त्विदम् ॥ ९ ॥
 मथित्वा ज्ञानमन्थेन वेदागममहार्णवम् ।
 सारज्ञेन मया देवि! सामरस्यं समुद्धृतम् ॥ १० ॥
 एकतः सकला धर्मा यज्ञतीर्थव्रतादयः
 एकतः सामरस्यं तु तत्रेदमधिकं प्रिये ! ॥ ११ ॥
 प्रविशन्ति यथा नद्यः समुद्रं बहुवक्त्रगाः ।
 तथैव समयाः सर्वे सामरस्ये प्रतिष्ठिताः ॥ १२ ॥
 यथा हस्तिपदे लीनं सर्वप्राणिपदं भवेत् ।
 दर्शनानि च सर्वाणि सामरस्ये तथा प्रिये ! ॥ १३ ॥
 यथा जाम्बूनदेनैव सदृशं लोहमस्ति चेत् ।
 तथान्यत्तत्त्वविज्ञानं सामरस्येन नो समम् ॥ १४ ॥
 यथाऽमरतरङ्गिण्या न समाः सकलापगाः ।
 तथैव समयाः सर्वे श्रीरासेनापि नो समाः ॥ १५ ॥
 मेरुसर्षपयोर्यद्वत् सूर्यखद्योतयोरपि ।
 तथाऽन्यसमयस्यास्य महेशि ! महदन्तरम् ॥ १६ ॥
 अस्ति चेत्त्वत्समा नारी मत्समः पुरुषोऽस्ति चेत् ।
 श्रीरासेन समं चान्यत् कथयेत्तु तदा प्रिये ! ॥ १७ ॥

सामरस्यं तु मोहेन योऽन्यधर्मेण दुर्मतिः ।
 सकृत् साधारणं ब्रूयात्सोऽन्यजानां प्रियोऽधमः ॥ १८ ॥
 सामरस्याधिकं यो वा ज्ञानमन्यद्वेत्प्रिये ! ।
 ब्रह्महत्यादिकं पापं स प्राप्नोति न संशयम् ॥ १९ ॥
 सामरस्य-प्रवहणं समाख्या नरोत्तमः ।
 स्वर्गद्वीपान्तरं गत्वा मोक्षरत्नं समश्नुते ॥ २० ॥
 दर्शनेषु च सर्वेषु चिराभ्यासेन मानवाः ।
 मोक्षं लभन्ते सद्यस्तु श्रीरासेन न संशयम् ॥ २१ ॥
 बहुनाऽत्र किमुक्तेन शृणु मत्प्राणवल्लभे ! ।
 सामरस्यसमं नान्यत् त्वां शपे कुलनायिके ! ॥ २२ ॥
 योगी चेन्नैव भोगी स्याद्भोगी चेन्नैव योगवित् ।
 योगभोगात्मकं श्रीमत् सामरस्यं ततोऽधिकम् ॥ २३ ॥
 भोगो योगायते साक्षात् पातकं सुकृतायते ।
 मोक्षायते च संसारः सामरस्ये कुलेश्वरि ! ॥ २४ ॥
 ब्रह्मेन्द्राद्युत्तरादि-देवता मुनयस्तथा ।
 सामरस्यपरा देवि ! मनुजेषु तु का कथा ॥ २५ ॥
 विहाय सर्वधर्मांश्च नानागुरुमतानि च ।
 श्रीरासं हि विजानीयाद्यदीच्छेन्मोक्षमात्मनः ॥ २६ ॥
 पूर्वजन्मकृताभ्यासात् सामरस्यं प्रकाशते ।
 सुप्तोत्थितप्रत्ययव-दुपदेशादिकं विना ॥ २७ ॥
 जन्मान्तरसहस्रेषु या बुद्धिर्भविता नृणाम् ।
 तामेव लभते जन्तुरुपदेशो निरर्थकः ॥ २८ ॥
 शैववैष्णवदौर्गर्क-गाणपत्यात्मसम्भवैः ।
 मन्त्रैर्विशुद्धचित्तस्य सामरस्यं प्रकाशते ॥ २९ ॥
 सर्वे धर्मा हि देवेशि ! पुनरावर्त्तकाः स्मृताः ।
 श्रीरासे तु स्थिता ये ते सर्वथाऽप्यनिवर्त्तकाः ॥ ३० ॥
 पुराकृततपोदान-यज्ञतीर्थजपव्रतैः ।
 क्षीणाघानां नृणां देवि ! सामरस्यं प्रकाशते ॥ ३१ ॥
 त्वमहश्च महेशानि ! यस्य तुष्टाबुभावपि ।
 देवतागुरुभक्तस्य सामरस्यं प्रकाशते ॥ ३२ ॥
 शुद्धचित्तस्य शान्तस्य धर्मिणो गुरुसेविनः ।
 अतिगुह्यस्य भक्तस्य सामरस्यं प्रकाशते ॥ ३३ ॥

श्रीगुरौ रसशास्त्रेषु रसिकेषु रसान्वये ।
 यस्य भक्तिर्दृढा तस्य सामरस्यं प्रकाशते ॥ ३४ ॥
 श्रद्धाविनयहर्षाद्यैः सदाचारदृढव्रतैः ।
 गुर्वाज्ञापालकैर्धर्मैः सामरस्यं प्रकाशते ॥ ३५ ॥
 अनर्हे तत्त्वविज्ञानं न तिष्ठति कदाचन ।
 तस्मात्परीक्ष्य वक्तव्यं सामरस्यं भयोदितम् ॥ ३६ ॥
 न ब्रूयात्सामरस्यं तु ह्ययोग्ये शिवशासनम् ।
 आज्ञाभङ्गं तु यः कुर्याद्वेवताशापमाप्नुयात् ॥ ३७ ॥
 अवोध्य समयाचारं सामरस्यं वदेद्यदि ।
 स गुरुश्चापि शिष्यश्च रसिकोऽपि भवेत् पशुः ॥ ३८ ॥
 बोधयित्वा गुरुः शिष्यं सामरस्यं प्रकाशयेत् ।
 लभेते तावुभौ साक्षाद्रसिकौ रासमण्डलम् ॥ ३९ ॥
 अनायासेन संसारसागरं तर्जुमिच्छति ।
 सामरस्यमिदं ज्ञात्वा तरत्येव न संशयः ॥ ४० ॥
 सामरस्येन संसारमार्गान्मुक्तिपदं व्रजेत् ।
 अचिरान्नात्र सन्देहः सामरस्यं श्रयेत्ततः ॥ ४१ ॥
 रासशास्त्रमनादृत्य पशुशास्त्राणि योऽभ्यसेत् ।
 स्वगृहे पायसं त्यक्त्वा भिक्षामटति दुर्मतिः ॥ ४२ ॥
 विहाय सामरस्यं यः पशुधर्मपरो भवेत् ।
 करस्थं रत्नमुत्सृज्य काचखण्डं स मृग्यति ॥ ४३ ॥
 सन्त्यज्य यः सामरस्यं पशुधर्मपरो भवेत् ।
 स धान्यराशिमुत्सृज्य पांसुराशीन्निरीक्षते ॥ ४४ ॥
 रासान्वयं तिरस्कृत्य यो वाऽन्यान्यमीक्षते ।
 तटाकादिव तृष्णात्तौ मृगतृष्णां प्रभावति ॥ ४५ ॥
 यथेन्द्रजालजा अर्थाः क्षणमेव सुखावहाः ।
 श्रीरासादन्यसमयास्तादृशाः कुलनाथिके ! ॥ ४६ ॥
 सामरस्यमजानन् यो मोक्षमिच्छति दुर्मतिः ।
 पारावारमपारं स पाणिभ्यां तर्जुमिच्छति ॥ ४७ ॥
 यो वान्यदर्शनेभ्यश्च भुक्तिं मुक्तिं च काङ्क्षति ।
 स्वप्नलब्धधनेनैव धनवान् स भवेद्यदि ॥ ४८ ॥
 शुक्तौ रजतवद् भ्रान्तिर्यथा जायेत सुन्दरि ! ।
 तथान्यसमयेभ्यश्च भुक्तिर्मुक्तिः प्रशास्यते ॥ ४९ ॥

सर्वकर्मविहीनोऽपि वर्णाश्रमविवर्जितः ।
 रासनिष्ठो रसेशानि ! भुक्तिमुक्तयोः स भाजनम् ॥ ५० ॥
 रासज्ञानविहीनोऽपि रासभक्ताश्रयो भवेत् ।
 सोऽपि सद्गतिमाप्नोति किमु तस्य परायणः ॥ ५१ ॥
 निन्दन्तु बान्धवाः सर्वे त्यजन्तु स्त्रीसुतादयः ।
 जना हसन्तु मां दृष्ट्वा राजानो दण्डयन्तु वा ॥ ५२ ॥
 सेवे सेवे पुनः सेवे त्वामेव परदेवते ! ।
 त्वत्पदत्रैव मुञ्चामि मनोवाक्कायकर्मभिः ॥ ५३ ॥
 एवमापद्गतस्यापि यस्य बुद्धिः सुनिश्चला ।
 स तु सम्पूज्यते देवैर्जीवन्मुक्तः शिवः स्वयम् ॥ ५४ ॥
 रोगदारिद्र्यदुःखाद्यैः पीडितोऽप्यनिशं शिवे ! ।
 यस्वामुपास्ते सद्भक्त्या सोऽश्रुते शाश्वतं पदम् ॥ ५५ ॥
 जनाः स्तुवन्तु निन्दन्तु लक्ष्मीस्तिष्ठतु गच्छतु ।
 मृत्युरद्य युगान्तेऽस्तु रसं प्राप्य न वर्जयेत् ॥ ५६ ॥
 नार्थलोभाच्च च क्रोधाच्च द्वेषाच्च च मत्सरात् ।
 न कामाच्च भयाद्वापि रासं प्राप्य परित्यजेत् ॥ ५७ ॥
 यो ज्ञात्वा नार्चयेत्त्वां तु सामरस्यसमाश्रितः ।
 व्यर्थं तद् ज्ञानमात्रेण भूभारेणात्मशत्रुणा ॥ ५८ ॥
 पुलका इव धान्येषु जात्यन्धा इव जन्तुषु ।
 बुद्बुदा इव तोयेषु ये रासविमुखाः क्षितौ ॥ ५९ ॥
 तत्त्वोऽपि हि जीवन्ति जीवन्ति मृगपक्षिणः ।
 स जीवति मनो यस्य सामरस्ये व्यवस्थितम् ॥ ६० ॥
 सामरस्यविहीनस्य दिनान्यायान्ति यान्ति च ।
 स लोहकारभस्त्रेव श्वसन्नपि न जीवति ॥ ६१ ॥
 इति श्रीहंसमिद्विवरचिते श्रीहंसविलासे
 रासमाहात्म्ये षड्विंशोऽष्टासः ॥ २६ ॥
 गच्छतस्तिष्ठतो वाऽपि जाग्रतः स्वपतोऽपि वा ।
 रासेश्वरि ! रसाक्षस्य तत् पशोरिव जीवितम् ॥ १ ॥
 विद्वानपि च मूर्खोऽसौ धार्मिको वाऽप्यधार्मिकः ।
 व्रतस्थोऽप्यव्रतस्थः स यो रासविमुखो नरः ॥ २ ॥
 जातास्त एव जगति जन्तवः साधुजीविनः ।
 सामरस्यपरा देवि ! शेषाः सुकरगर्दभाः ॥ ३ ॥

स पुमानुच्यते सद्भिः सामरस्यपरायणः ।
 अपरस्तु परं पृथ्व्यामस्थिकूटस्त्वचावृतः ॥ ४ ॥
 चतुर्वेदी रसाज्ञानी श्वपचादधमः स्मृतः ।
 श्वपचश्चेद्रसज्ञानी ब्राह्मणादतिरिच्यते ॥ ५ ॥
 गुरुकारुण्यपूतस्तु दीक्षानिर्धूतकल्मषः ।
 सामरस्यरतो देवि ! रसिकः स च नेतरः ॥ ६ ॥
 रसिकः सामरस्यं यो न पश्यति न वन्दते ।
 न पूजयति धिक् तस्य तत् काकस्येव जीवितम् ॥ ७ ॥
 ते वन्द्याः पुण्यकर्माणस्ते सन्तस्ते च योगिनः ।
 येषां भाग्यवशाद्देवि ! सामरस्यं प्रकाशते ॥ ८ ॥
 ते शुद्धास्ते महात्मानः कृतार्थास्ते नरोत्तमाः ।
 येषामुत्पद्यते चित्ते सामरस्यं मयोदितम् ॥ ९ ॥
 सर्वक्षेत्राधिगमनं सर्वतीर्थावगाहनम् ।
 यत् सर्वयज्ञकरणं सामरस्यप्रवेशनम् ॥ १० ॥
 प्रविशन्ति परारासं ये वा सुकृतिनो नराः ।
 ते पुनर्जननीगर्भं न विशन्ति कदाचन ॥ ११ ॥
 प्रसङ्गेनापि यः कश्चित् सामरस्यमितीरयेत् ।
 सफलं जीवितं तस्य भासते त्वदनुग्रहात् ॥ १२ ॥
 रासज्ञस्य रसेशानि ! नान्यधर्मेः प्रयोजनम् ।
 रासाज्ञस्याऽपि रासेशि ! नान्यधर्मेः प्रयोजनम् ॥ १३ ॥
 चिरायासाल्पफलदं काङ्क्षन्ते समयं जनाः ।
 सुखेन सद्यः फलदं रासं कोऽपि न वेत्स्यहो ॥ १४ ॥
 रसज्ञोऽपि हि सर्वज्ञो वेदशास्त्रोज्झितोऽपि वा ।
 वेदशास्त्रागमज्ञोऽपि रासाज्ञोऽप्यज्ञ एव हि ॥ १५ ॥
 जानन्ति रासमाहात्म्यं त्वद्भक्ता एव नापरे ।
 चकोरा एव जानन्ति नान्ये चन्द्ररुचे रुचिम् ॥ १६ ॥
 रसज्ञा एव तुष्यन्ति श्रुत्वा रासकथां प्रिये ! ।
 अल्पाः कुल्या विवर्द्धन्ते ज्योत्स्नया किं समुद्रवत् ॥ १७ ॥
 नान्यधर्मे प्रवर्त्तन्ते रसिकाः सारवेदिनः ।
 भृङ्गाः पुष्पान्तरं यद्वन्मन्दारामोदसेविनः ॥ १८ ॥
 मानयन्ति हि सर्वज्ञाः सामरस्यं न चेतरे ।
 शिवः शिरस्यधत्तेन्दुं सैहिकेयो गिलत्यहो ॥ १९ ॥

अभिज्ञा एव जानन्ति नैवाऽज्ञा रासदर्शनम् ।
 जलमिश्रपयःपानं पक्षी को वेत्ति हंसवत् ॥ २० ॥
 शिवशक्तिमया लोकाः सर्वत्रैव प्रतिष्ठिताः ।
 तस्मात् सर्वाधिकं चैतत् सर्वसाधारणं कथम् ॥ २१ ॥
 षट् दर्शनानि मेऽङ्गानि पादौ कुक्षी करौ शिरः ।
 तेषु भेदं तु यः कुर्यान्मदङ्गच्छेदको हि सः ॥ २२ ॥
 एतानि सामरस्यस्य षडङ्गानि भवन्ति हि ।
 तस्मान्मदात्मको रासः प्रिये ! रासात्मकोऽप्यहम् ॥ २३ ॥
 दर्शनेष्वखिलेष्वेकं फलं चैकं हि दैवतम् ।
 भुक्तिमुक्तिफलं सर्वं रासेऽस्मिन् दैवतं प्रिये ! ॥ २४ ॥
 रासः प्रमाणतां याति प्रत्यक्षफलदो यतः ।
 लोकधर्मविरुद्धोऽपि सिद्धयोगीश्वरीमते ॥ २५ ॥
 प्रत्यक्षं च प्रमाणानां सर्वेषां प्रवरं प्रिये ! ।
 उपलब्धिवलात्तस्य हताः सर्वे कुतार्किकाः ॥ २६ ॥
 परोक्षे को नु जानीयात् कस्य किञ्च भविष्यति ।
 यद्वै प्रत्यक्षफलदं तदेवोत्तमदर्शनम् ॥ २७ ॥
 सामरस्यमिदं ज्ञात्वा मुच्यन्ते सर्वमानवाः ।
 इति मत्वा कुलेशानि ! मया लोके सुगोपितम् ॥ २८ ॥
 यस्य जन्मान्तरे पापकर्मबन्धोऽधिको भवेत् ।
 न तस्य गुरुकारुण्यं सामरस्यं प्रकाशते ॥ २९ ॥
 यथान्धा नैव पश्यन्ति सूर्यं सर्वप्रकाशकम् ।
 तथा रासं न जानन्ति तव मायाविमोहिताः ॥ ३० ॥
 शैववैष्णवबौद्धादि-दर्शनान्यतिभक्तितः ।
 भजन्ते मानवा नित्यं वृथायासफलानि हि ॥ ३१ ॥
 वेदशास्त्रागमैः प्रोक्तं भोगमोक्षैकसाधनम् ।
 मूढा हसन्ति निन्दन्ति मत्प्रियं तव दर्शनम् ॥ ३२ ॥
 भ्रामितास्ते मया देवि ! पशवः शास्त्रकोटिषु ।
 सामरस्यं न जानन्ति वृथाज्ञानाभिमानिनः ॥ ३३ ॥
 मयैव पूर्वमुक्तानि पशुशास्त्राणि सुन्दरि ! ।
 मूर्त्यन्तरं तु गत्वैव मोहनाय दुरात्मनाम् ॥ ३४ ॥
 महापापवशात्तृणां तेषु वाञ्छाऽभिजायते ।
 तेषां हि सद्गतिर्नास्ति कल्पकोटिशतैरपि ॥ ३५ ॥

प्रेर्यमाणोऽपि पापात्मा रासे नैव प्रवर्त्तते ।
 वार्यमाणोऽपि पुण्यात्मा रासमेवावलम्बते ॥ ३६ ॥
 सामरस्येन देवत्वं देवाः सम्प्रतिपेदिरे ।
 मुनियोगीश्वराद्यास्तु संसिद्धिं परमां गताः ॥ ३७ ॥
 पशुव्रताद्यभिरताः सुलभा दाम्भिका भुवि ।
 ये सामरस्यं सेवन्ते ते महान्तोऽतिदुर्लभाः ॥ ३८ ॥
 मानवा बहवः सन्ति मिथ्यातत्त्वार्थवादिनः ।
 दुर्लभोयं कुलेशानि! सामरस्यविशारदः ॥ ३९ ॥
 यथा रोगातुराः केचिन्मानवाः कुलनायिके ! ।
 दिव्यौषधं न सेवन्ते महाव्याधिविनाशनम् ॥ ४० ॥
 तद्व्याधिवर्धनापथ्यं कुर्वन्ति हि कुम्भेषजम् ।
 तथैव जन्ममरणाकृतिसंसारविक्रियाम् ॥ ४१ ॥
 समाचरन्ति सततं त्वत्कारुण्यविवर्जिताः ।
 न भजन्ते सामरस्यं भवरोगविमोचकम् ४२ ॥
 यथा मरीचलवणलशुनादीन् सुवाणिजात् ।
 पदार्थान् मानवाः प्रीत्या याचन्ते रसनायिके ! ॥ ४३ ॥
 अनर्घ्यानि तु रत्नानि न याचन्ते हि केचन ।
 तथैव पशुशास्त्राणि कर्मायासफलानि च ॥ ४४ ॥
 परिपृच्छन्ति मूढा हि तवमायाविमोहिताः ।
 सामरस्यं न पृच्छन्ति भुक्तिमुक्तिफलप्रदम् ॥ ४५ ॥
 कस्तूरीं कर्दमधिया कर्पूरं लवणेच्छया ।
 शर्करां सैकतभ्रान्त्या मणिं काचधिया यथा ॥ ४६ ॥
 यथा द्रुष्टुं तु मनुते करस्थमपि पामरः ।
 तथा रासं न जानन्ति त्वत्प्रसादविवर्जिताः ॥ ४७ ॥
 अहो मोहस्य माहात्म्यं त्वन्मायाजनितस्य च ।
 किञ्च वक्ष्यामि रासेशि ! मोहयेदमरानपि ॥ ४८ ॥
 गुरुकारुण्यलब्धं तु सुन्दरं रासदर्शनम् ।
 त्वद्भक्ता एव जानन्ति नेतरे भुक्तिमुक्तिदम् ॥ ४९ ॥
 गुरूपदेशरहिता न जानन्ति हि केचन ।
 मोहयन्ति जनान् केचित् स्वयं पूर्वविमोहिताः ॥ ५० ॥
 दुराचाररताः केचित् वञ्चयन्ति हि पामराः ।
 यथाभूतो भवेत्स्वामी सेवकाः स्युस्तथाविधाः ॥ ५१ ॥

बहवः सामरस्यं तु मिथ्याज्ञानविडम्बकाः ।
 स्वबुद्ध्या कल्पयिष्यन्ति पारम्पर्यविवर्जिताः ॥ ५२ ॥
 अन्यथा सामरस्यैव स्वाचारः कथितो मया ।
 विचरन्त्यन्यथा देवि ! मूढाः पण्डितमानिनः ॥ ५३ ॥
 कृपाणधारागमनाद्व्याघ्रकर्णावलम्बनात् ।
 भुजङ्गधारणाञ्जनमशक्यं रासवर्त्तनम् ॥ ५४ ॥
 बहुनाऽत्र किमुक्तेन सारमेकं शृणु प्रिये ! ।
 जीवन्मुक्तिसुखोपायं सामरस्ये सुगोपितम् ॥ ५५ ॥
 यन्मुमुक्षोः फलं देवि ! कनकस्येव सौरभम् ।
 रासज्ञे ह्यूर्ध्वविद्या चेत् ज्ञानं तत्फलमुत्तमम् ॥ ५६ ॥
 रासशास्त्राणि सर्वाणि मयैवोक्तानि मानिनि ! ।
 प्रमाणानि न सन्देहो न हन्तव्यानि हेतुभिः ॥ ५७ ॥
 इति ते कथितं किञ्चिद्रासमाहात्म्यमस्यिके ! ।
 समासेन कुलेशानि ! किं भूयः श्रोतुमिच्छसि ॥ ५८ ॥

इति श्रीहंसमिदृशप्रकाशिते श्रीहंसविलासे रासमाहात्म्यकथनं
 नाम सप्तविंशतितमोल्लासः ॥ २७ ॥

अङ्गने ! सङ्कीर्णमेतदस्मद्गतम् ?

प्रिये ! प्रोक्तपरमार्थप्राप्तिहेतुभूताचारद्वयं श्रीरासमाहात्म्यं च प्रत्यवमृश्य प्रत्यात्ये-
 त्युक्त्वा स सन्तस्थे ।

अथ हंसी । वरं वरं बहुभ ! लब्धं मया मधुरं लब्धवर्णलपितमसन्दिग्धम् ।

अधुना 'रासज्ञे ह्यूर्ध्वविद्या' चेदित्युक्तत्वात् तद्रहस्यं किमप्यन्यत्पुरः पठयताम् ।

श्रीहंसः । वेत्थ विदुषि ! विशदमपरं पुनः इत्थमादावर्थापिताचारद्वयं श्रीरासमाहात्म्यं
 चोपदिश्य । तत्राप्याचारपालने शक्तिपातानुसारतः शिष्यस्वरूपं परामृश्य तदनुरूपान्नाय-
 मन्त्रश्चोपदेश्यः ।

मनस्विनी । मनीषिन् ! कीदृग्बिध आम्नायमन्त्रभेदः ? प्रकाशयतां परमकृपया किं
 कर्याम् ।

श्रीहंसः । मनीषिणि ! मा शङ्कस्व, शृणु सावधानेनाम्नायाणुलक्षणं वर्णयामः ।

प्रमदे ! मन्त्रास्त्रिविधा, आम्नायोदिताः स्मृतिसूचिताः पुराणप्रदर्शिताश्चेति । उत्तमादि-
 भेदेन तत्राप्याम्नायमन्त्राणां श्रेष्ठयम् ।

तत्राप्याम्नायाश्चत्वारः, क्रम्यजुःसामाथर्वनामभिः, तद्यथा । पूर्वदक्षिणपश्चिमोत्तरभेदेन ।
 पूर्वाम्नाय क्रमवेदः । दक्षिणाम्नायो यजुर्वेदः । पश्चिमाम्नायः सामवेदः । उत्तराम्नायोऽथर्ववेदः ।
 आम्नायः श्रुतिः वेदः इति पर्यायवाचकाः ।

अथापि कश्चिद्विशेषः धूयत । कस्यचित् परमेश्वरस्य निश्वासरूपो वेदः ।

अत्र श्रीसायणाचार्यः ।

यस्य निःश्वसितं वेदा यो वेदेभ्योऽखिलजगत् । निर्ममे तमहं वन्दे विद्यातीर्थमहे-
श्वरम् । इत्युक्तवान् ।

आज्ञायस्तु श्रीपरमेश्वरेण तदर्थभूतः श्रीप्रियां प्रति प्रव्यक्तमुक्तः ।

आङ्पूर्वो मनिधातुरुपदेशार्थ इत्यत आज्ञायवेदयोरीपन्द्रेदो भासते ।

किञ्च, केवलं वेददर्शिता ये ये मन्त्रास्ते तु धर्मकर्मपराः न मोक्षाय, कुतस्तेषां कर्म-
काण्डयोग्यत्वात् । अतः कर्मकाण्डमन्त्रेभ्यो ज्ञानकाण्डमन्त्राः श्रेष्ठाः । ननु 'मन्त्रे कर्माणि' इति
श्रुतेः, तेषामपि कर्मकाण्डत्वं । सत्यं, यद्यपि ज्ञानकाण्डमन्त्रेषु नानाविधानि कर्माण्युल्लसन्ति ।
तदपि तन्मन्त्रदर्शितानि कर्माणि तु मोक्षायैव सन्ति, न पुनर्भोगायेत्याशङ्क्यम् । 'तत् कर्म यत्र
वन्धाये'त्युक्तेः । कण्टकं कण्टकेन, लोहं लोहेन, मलं मलेनेव ज्ञानकाण्डमन्त्रकर्मभिः धर्मकाण्ड-
मन्त्रकर्मणामुत्सेधः ।

ननु, ज्ञानकाण्डमन्त्रकर्मणामपि फलं मोक्षलक्षणम् । मैवं । यथा वेणुद्वयसङ्घर्षोत्थित-
वह्निस्त्वं द्वयं प्रशमय्य स्वयञ्च शाम्यति । तद्वद्धर्मज्ञानकर्षोत्थितविवेकस्तत्कर्मद्वयफलं दग्ध्वा
स्वयञ्च शाम्येत् ।

न तु ज्ञानमन्त्रकर्मणां मोक्षलक्षणं फलं भविष्यतीत्याशङ्क्यम् । पञ्जरे भग्ने पक्षीव कर्मफले
दग्धे स्वयं मुक्त एव ।

किञ्च, यद्यपि, 'आज्ञायस्य क्रियार्थत्वादानर्थक्यमतदर्धानामि'ति जैमिनिना ज्ञान-
काण्डं दूषितम् । तथापि तदसत्, ज्ञानकाण्डमन्त्रकर्मणां ज्ञानमात्रत्वात्, ज्ञानमेव मोक्ष इति ।
न किञ्चिन्मन्त्रेण कर्मणा वा साध्यमित्यूह्यम् । यथा धर्मकाण्डमन्त्रकर्मभिः नाना फलं लभ्यं,
न तथा ज्ञानकाण्डमन्त्रादिभिरिक्षुशरलताफलवल्लभ्यमित्यतः ज्ञानकाण्डमन्त्राणां तद्दर्शितकर्मणां
च सर्वतः श्रेष्ठ्यं मुमुक्षुषु । अतो मुमुक्षवस्तु ज्ञानकाण्डमन्त्रकर्मभिरेवोपदेश्याः न धर्मकाण्ड-
मन्त्रादिभिः ।

किञ्च, केवलं वेददर्शितं ज्ञानकाण्डं तु नाजसा स्फुटम् । न च स्त्रीशूद्रादिभिः पामरैः
प्राप्यम् । अतस्तदेव दयालुना श्रीपरमेश्वरेण प्रेयसीं प्रति प्रकटीकृत्योपदिष्टं, तदन्यदपि कर्म-
काण्डमुपासनाकाण्डं च ।

अत एव श्रीपरमेश्वरस्य स्पष्टवचनमात्मनायः, निश्वासरूपो वेद इति स्पष्टार्थः ।

किञ्च, केवलवेदमन्त्रेषु ब्राह्मणक्षत्रियवैश्यानामेवाधिकारः, ननु सर्वेषां, नानाभेदार्थो-
त्थितत्वात् । तदर्थभूताज्ञायमन्त्रेषु तु सर्वेषां मुमुक्षूणामधिकारः, भेदराहित्यात्, स्त्रियमुद्दि-
श्योदितत्वाच्च । अतः श्रुतिमन्त्रेभ्यः परं श्रेष्ठ्यमाज्ञायमन्त्राणाम् ॥

कान्ते ! । केचन बालिश बलाद्वैदिकमन्त्रा एव मन्त्रा इत्यतस्त्वविदो यत्र तत्र जल्पन्ति, न
हि तेषामत्र परत्र च परं सुखम् । अविवेकित्वात् । वैदिकमन्त्रा एव विशदीकृतविविधार्थाः श्रीपर-
मेश्वरेण स्वाज्ञायेषु दयितामुपदिष्टाः । न चैतत् हृदयान्धैरवलोक्यते । किमन्यत् ।

किञ्च, स्मृतिदर्शिताः पुराणेतिहाससमुदीरिताश्चान्येऽखिलमन्त्रास्तु क्षुल्लका अकिञ्चित्-
कराः सन्मुमुक्षुभिर्मनसापि न स्मर्त्तव्याः । ते तु सर्वेऽसन्मुमुक्षुयोग्या इत्यर्थः । यद्यपि स्मा-
र्त्तदिनानामन्त्राणां माहात्म्यबाहुल्यं तत्तद्ग्रन्थोदितं ध्रूयते तदप्यसत् । असारस्यात् । अ-

स्वर्थबहिर्मुखानामेव तत्सर्वं समञ्जसम् । विशिष्टज्ञानकर्म तु शिवास्नायेष्वेव दृश्यते । नेत-
रत्र, इत्यतः श्रुतिस्मृतिपुराणोपपुराणादिप्रदर्शितमन्त्रगणो मुमुक्षुभिर्न कदाचनानीकरणीयः ।
न च सद्गुरुभिः स देयः ।

किञ्च, श्रीपरमेश्वरदर्शिताम्नाया अपि बहवः सन्ति, तत्तदाम्नायेषु तथाविधा मन्त्रा
अप्यनेकशः । कर्माण्यपि विचित्राणि, पृथग्विधं च फलम् । अतो जलमिश्रदुग्धधाने मराल-
वत्परमचतुर एवाम्नायमन्त्रव्रातेभ्यः सन्मन्त्रं स्वीकुर्यात् ।

कथमिति चेच्छृणु । श्रीपरमेश्वरेण ऋगाद्यानां चतुर्णां वेदानामर्थमुन्मथ्य विचित्रमन्त्र-
तन्त्रादिकाम्नायेषु चतुर्थमिहितम् । तथैव तेषु कर्मभक्तिज्ञानराजयोगाभिर्धं तत्त्वमप्याततम् ।
तथापि प्रेयस्याः स्वान्तमत्यर्थं नो तृप्तम् ।

ततः पूर्णप्रेम्णा श्रीप्रियतमेन पुनः पञ्चमसूक्ष्मवेदार्थमखिलमादाय कृत्स्नोपनिषत्सार-
भूतषोडशमहावाक्यतद्बीजभूतधूमदूर्ध्वाम्नायनिर्वर्णनेन श्रीवरवर्णिनीवदनमाह्लादितम् ।

किमधिकम् । सकलरहस्यात्यन्तरहस्यरूपेण धीमतोर्ध्वाम्नायेन सदृशी न काचन
सरस्वतीति सदसिकैरनवरतं निर्णेतव्यम् । धन्योऽहममुनोर्ध्वाम्नायेन यस्मिन् श्रीसामरस्य-
मुल्लसति । नागरि ! निश्चितं पूर्वदक्षिणपश्चिमोत्तरलक्षणेषु चतुर्व्यप्याम्नायेषु ये ये मन्त्रास्तेषु
न सम्यक् सामरस्यं दृश्यते । कस्मात् । विभिन्नत्वात् । केचिच्छाक्ताः । अपरे तु केवलं शैवाः ।
वैष्णवादयोऽपि केचित् । न तु श्रीशक्तिशिवयोरद्वैतरसरूपो मध्वपूषवत्पूर्णोऽणुरवेक्ष्यते । धीम-
त्यूर्ध्वाम्नाये तु श्रीशिवशक्तयोः सामरस्यलक्षणः पारमहंस्यो मन्त्रः प्रोह्यते ।

अतः धीमदूर्ध्वाम्नाय एव सर्वतः श्रेयान् ।

अथ हंसी । सहर्षं, स्वामिन् ! संश्रुतमुदीरितमुत्तमोत्तमम् ।

किन्तु, निखिलोपनिषदर्थोर्ध्वाम्नायस्य माहात्म्यं श्रोतुमनस्काऽस्मि साम्प्रतम् ।

धीहंसः । सम्यक् सम्यक् ।

। श्रीपरागमरहस्ये ।

ईश्वरी ।

कुलेश ! श्रोतुमिच्छामि सर्वाङ्गायोत्तमोत्तमम् ।

ऊर्ध्वाम्नायं च तन्मन्त्रमाहात्म्यं वद मे प्रभो ! ॥ १ ॥

ईश्वरः ।

शृणु देवि ! प्रवक्ष्यामि यन्मां त्वं परिपृच्छसि ।

तस्य श्रवणमात्रेण देवता सुप्रसीदति ॥ २ ॥

वेदशास्त्रपुराणानि प्रकाशयानि महेश्वरि ! ।

शैवाद्याश्चागमाः सर्वे रहस्यातिरहस्यकाः ॥ ३ ॥

रहस्यातिरहस्यानि कुलशास्त्राणि पार्वति ! ।

रहस्यानां रहस्यं च तद्रहस्यमिदं प्रिये ! ॥ ४ ॥

ऊर्ध्वाम्नायार्थतत्त्वं हि पूर्णोऽहन्तात्मकं परम् ।

सुगोपितं मया यत्तादिदानीं तु प्रकाशयते ॥ ५ ॥

मम पञ्चमुखेभ्यश्च पञ्चाम्नाया विनिर्गताः ।
 पूर्वश्च पश्चिमश्चैव दक्षिणश्चोत्तरस्तथा ॥ ६ ॥
 ऊर्ध्वाम्नायश्च पञ्चैते मोक्षमार्गाः प्रकीर्तिताः ।
 आम्नाया बहवः सन्ति नोर्ध्वाम्नायेन ते समाः ॥ ७ ॥
 आम्नाया बहवो गुप्ता-श्चतुराम्नायभेदजाः ।
 अस्मिन् तन्त्रे मयाख्याताः पूर्वं ते कुलनायिके ! ॥ ८ ॥
 चतुराम्नायवेत्तारो बहवः सन्ति सुन्दरि ! ।
 ऊर्ध्वाम्नायार्थतत्त्वज्ञो विरलः सुखन्दिते ! ॥ ९ ॥
 यावन्तः पांसवो भूमौ तावन्तः समुदीरिताः ।
 एकैकाम्नायजा मन्त्रा भुक्तिमुक्तिफलप्रदाः ॥ १० ॥
 उपमन्त्राश्च तावन्तः शाश्वताः समुदीरिताः ।
 मयैव कथितास्तेऽपि लोकानुग्रहकाङ्क्षया ॥ ११ ॥
 सर्वेषामपि मन्त्राणां देवतास्तत्फलप्रदाः ।
 आवयोरंशसम्भूतास्ते देवाः समुदीरिताः ॥ १२ ॥
 सर्वमन्त्रानहं वोक्षि नान्यो जानाति कश्चन ।
 मत्प्रसादेन यः कोऽपि वेत्ति मानवको भुवि ॥ १३ ॥
 एकाम्नायश्च यो वेत्ति स मुक्तो नात्र संशयः ।
 किं पुनश्चतुराम्नायवेत्ता साक्षाच्छिवो भवेत् ॥ १४ ॥
 चतुराम्नायविज्ञानादूर्ध्वाम्नायः परः प्रिये ! ।
 तस्मात्तमेव जानीयाद्यदीच्छेन्मोक्षमात्मनः ॥ १५ ॥
 ऊर्ध्वत्वात्सर्वमन्त्राणामूर्ध्वाम्नायः प्रशस्यते ।
 ऊर्ध्वं नयत्यधःस्थं य ऊर्ध्वाम्नाय इतीरितः ॥ १६ ॥
 ऊर्जितत्वान्महेशानि ! ध्वस्तसंसारसङ्कटात् ।
 ऊर्ध्वलोकैकसेव्यत्वादूर्ध्वाम्नाय उदीरितः ॥ १७ ॥
 तस्माद्देवेशि ! जानीहि भोगमोक्षैकसाधनम् ।
 सर्वाम्नायपरं पुण्यमूर्ध्वाम्नायं परात्परम् ॥ १८ ॥
 सर्वलोकेषु सर्वेभ्यो ह्यहं पूज्यो यथा प्रिये ! ।
 आम्नायेषु च सर्वेषु ह्यूर्ध्वाम्नायस्तथा स्मृतः ॥ १९ ॥
 देवतानां यथा विष्णुर्ज्योतिषां भास्करो यथा ।
 तीर्थानां तु यथा काशी स्वर्नदी सरितां यथा ॥ २० ॥
 अश्वमेधः कतृनाञ्च पाषाणानां यथा मणिः ।
 पर्वतानां यथा मेरुस्तरूपां चन्दनं यथा ॥ २१ ॥

यथा रसानां माधुर्यं लोहानां काञ्चनं यथा ।
 चतुष्पदां यथा धेनुर्यथा हंसश्च पक्षिणाम् ॥ २२ ॥
 आश्रमाणां यथा भिक्षुर्वर्णानां ब्राह्मणो यथा ।
 मनुष्याणां यथा राजाऽवयवानां यथा शिरः ॥ २३ ॥
 आमोदानां तु कस्तूरी यथा काञ्ची पुरीषु च ।
 तथैव सर्वमन्त्राणामूर्ध्वाम्नायोऽधिकः प्रिये ! ॥ २४ ॥
 नानाजन्मार्जिताचारपुण्यकर्मफलोदयात् ।
 ऊर्ध्वाम्नायं विजानाति नान्यथा कुलनायिके ! ॥ २५ ॥
 धन्यो मनुष्यलक्षेषु जानाति रसदर्शनम् ।
 तेषां लक्षेषु यः कश्चिदूर्ध्वाम्नायं प्रवेत्ति हि ॥ २६ ॥
 न वेदैर्नागमैः शास्त्रैर्न पुराणैः सुविस्तरैः ।
 न यज्ञैर्न तपोभिर्वा न तीर्थैर्व्रतकोटिभिः ॥ २७ ॥
 नान्यैरुपायैर्देवेशि ! मन्त्रौषधपुरस्कृतैः ।
 आम्नायो ज्ञायते चोर्ध्वः श्रीमद्गुरुमुखं विना ॥ २८ ॥
 तमेवान्वेषयेत्तस्मात् सर्वज्ञं करुणानिधिम् ।
 सर्वलक्षणसम्पन्न-मूर्ध्वाम्नायार्थकोविदम् ॥ २९ ॥
 तस्माद्देवि ! विजानीयादूर्ध्वाम्नायं कुलेश्वरि ! ।
 लभ्यते काङ्क्षिता सिद्धिः सत्यं सत्यं वरानने ! ॥ ३० ॥
 ऊर्ध्वाम्नायं विजानाति यः सम्यक् श्रीगुरोर्मुखात् ।
 शास्त्रमार्गेण स नरो जीवन्मुक्तो न संशयः ॥ ३१ ॥
 इममाम्नायमूर्ध्वं यो विजानाति हि तत्त्वतः ।
 स वन्द्यः स गुरुः सोऽर्च्यः स दैवज्ञः स मान्त्रिकः ॥ ३२ ॥
 स सेव्यः स च संस्तुत्यः स दृष्टव्यः स सात्विकः ।
 स व्रती स तपस्वी च सोऽनुग्राता स पूजकः ॥ ३३ ॥
 स वेदागमशास्त्रादिसर्वविद्याविशारदः ।
 स साचारः स मतिमान् स पाता रसिकस्तु सः ॥ ३४ ॥
 स यज्वा स च पूतात्मा स जापी स च साधकः ।
 स योगी स कृतार्थो हि स हंसः स च सत्तमः ॥ ३५ ॥
 तत्कुलं पावनं देवि ! धन्या तज्जननी मता ।
 तत्पिता च कृतार्थः स्यान्मुक्तास्तत्पितरः प्रिये ! ॥ ३६ ॥
 स्मरणं कीर्तनं वाऽपि दर्शनं वन्दनं तथा ।
 सम्भाषणं च कुरुते राजसुयाधिकं फलम् ॥ ३७ ॥

स यत्र वसते देवि ! तत्र श्रीर्विजयो भवेत् ।
 अनामयं सुवृष्टिश्च सुभिक्षं निरुपद्रवः ॥ ३८ ॥
 तस्माद् गुरुप्रसादेन ह्यूर्ध्वाम्नायोऽखिलोत्तमः ।
 ज्ञायते तत्त्वतो देवि ! स मे प्रियतमो मतः ॥ ३९ ॥
 पूर्वाम्नायः सृष्टिरूपः स्थितिरूपश्चदक्षिणः ।
 संहारः पश्चिमो देवि ! चोत्तरोऽनुग्रहः स्मृतः ॥ ४० ॥
 मन्त्रयोगं विदुः पूर्वं भक्तियोगं तु दक्षिणम् ।
 पश्चिमं कर्मयोगं तु ज्ञानयोगमथोत्तरम् ॥ ४१ ॥
 पूर्वाम्नायस्य सङ्केताश्चतुर्विंशतिरीरिताः ।
 दक्षिणाम्नायसङ्केताः पञ्चविंशतिरीरिताः ॥ ४२ ॥
 पश्चिमाम्नायसङ्केता द्वात्रिंशत्समुदाहृताः ।
 विदुः षट्त्रिंशदाम्नाये सङ्केताः श्रीमदुत्तरे ॥ ४३ ॥
 ऊर्ध्वाम्नायस्य सङ्केता न सन्ति कुलनायिके ! ।
 साक्षात् ज्ञानस्वरूपत्वान्न किञ्चित् कर्म विन्दते ॥ ४४ ॥
 ऊर्ध्वाम्नायस्य माहात्म्यमहं वेद्मि न चापरः ।
 मत्स्नेहार्थं च जानासि सत्यमेतद्वरानने ! ॥ ४५ ॥
 ऊर्ध्वाम्नायस्य माहात्म्यमिति ते कथितं मया ।
 समासेन महेशानि ! मन्त्रमाहात्म्यमुच्यते ॥ ४६ ॥

इति श्रीहंसमिड्ढप्रकाशिते श्रीहंसविलासे ऊर्ध्वाम्नायवर्णनं नामा-
 ष्टविंशोल्लासः ॥ २८ ॥

हंसः-मन्त्रिणि ! मानितम् ?

हंसी । सोत्कण्ठं, अवसितं समग्रम् ।

हंसः । दयिते ! अन्यदाकर्णय । अमुष्य ब्रह्माण्डस्योदरे सर्वेभ्यः प्राणिभ्यो देवलोकः
 श्रेष्ठः । तत्रापि पञ्चायतनं प्रशस्यं किन्तदित्यत्रोच्यते । गणेशः सूर्यः विष्णुः शिवः शक्तिश्चेति।
 प्रोक्तपञ्चायतनदेवतानामपि सहस्रशः स्वरूपभेदाः । तत्तन्मन्त्रभेदा अपि तत्तदाम्नायेषु
 निगदिताः । किञ्च । अमी गणेशादयो देवाः पञ्चोत्तरोत्तरमुत्तमाः ।

अङ्गने, ! नास्मदादीनां कचित् केनचित् क्लेश इत्याशङ्क्यं, तथापि श्रीपरमेश्वरोदीरित-
 मेव पर्यालोच्य वचनः । विशिष्टविचारस्त्वग्रतो वक्ष्यामः । किन्तु, गणेशसूर्ययोस्तु मूर्तिविशेषो
 न दृश्यते । विष्णुमूर्तिषु च गोलोकविलासिनी श्रेष्ठा । सा तु ब्रह्माण्डावरणेभ्यः परे श्रूयते ।
 किञ्च शिवमूर्तिषु सकलासु परमशिवमूर्तिरेवात्युत्तमत्वेन विलोक्यते सा तु निरावरणेऽनिर्व-
 चनीये श्रीनगरे विलसति । किञ्च । शक्तिमूर्तयस्त्वसङ्ख्याताः । परन्तु सर्वासां मूर्तिनां साम्राज्ञी
 श्रीपराशक्तिरेव परं श्रेयसी । किमन्यज्जल्पनेन, यस्याः कृपाकटाक्षेणास्मत्प्रभृतयो राजहंसाः
 श्रीयुगलविलासे समुल्लसन्तीति दिक् । अतः स्वयं पूर्णं ब्रह्म बुभूषुभिर्न शक्तेरन्यदैवतमाश्रय-
 णीयमित्यखिलाग्नायराजान्तः ।

वस्तुतस्तु, नामीषामन्येषां वा देवानां च ब्रह्माण्डोदरवर्त्तिनामप्यस्मदादीनां शरीरिणा-
मखिलानामनुभूतात्मनां कश्चिद्भेदः । तदपि तावत्कालं नानानामरूपाद्यं सर्वं विभिन्नमिवेत्य-
वगन्तव्यम् । शिवशक्त्यात्मकत्वात्तत्त्वतोऽभिन्नम् । आवृतत्वाद् भिन्नमिवेति ।

किञ्च साक्षान्निश्रेयसाय शक्तः शैवो वा सन्मुमुक्षुभ्यः सद्भिर्मनुर्दातव्यः । कृष्णमन्त्रस्तु
सामान्यः सालोक्यादिसम्पादकः । अन्ये वैष्णवमन्त्रास्तु वैकुण्ठासिंहेतवः । तथैवेतरशैवम-
नवोऽपि केवलं कैलाससुखसम्पादकाः, सौराश्च गाणपत्या अपि नानामनवो भोगमोक्षप्रदा
अपि कनीयांस एव मम तु प्रतिभासन्ते । जगदुदयवर्तित्वात् ।

किं बहुना, नानावरणावृतत्वादिन्द्रजालतुल्येऽस्मिन् जगति नाना जीवाः पृथक्विधप्रार-
ब्धवशाच्च फल्गुफललिप्सया तत्तत्पशुशाल्मश्रुतमाहात्म्यविशेषा नाना देवता ब्रह्माण्डोदर-
वर्त्तिनीरनुवर्त्तन्ते न खलु तेषामत्राऽमुत्र च श्रीपारमहंस्यसुखमित्यवबुध्यतां प्रबुद्धा भवती ।

अपि च । सुन्दरि ! समग्रमन्त्रविग्रहः श्रीगुरुः सर्वदेवताभ्यः श्रेष्ठः । तत्तन्मूर्त्यदिभेदा
अप्यनन्तशः । तथाऽपि श्रीहंसमूर्तिः श्रेयसी सा तु श्रीनगरे श्रीशिवशक्तयोर्नेदिष्टमुपविष्टाऽस्ति ।
अतस्तन्मन्त्रस्तत्पादुका तत्पारम्पर्यक्रमश्च सद्गुरुणा स्वशिष्यायोपदेष्टव्यः ।

कामिनि ! किमधिकं, यथाधिकारं यादृशः शिष्यस्तादृग्देवमन्त्र-गुरुपादुकाद्यमुपदेक्ष्यम् ।

अथ हंसी-भो भगवन् ! मन्त्रमाहात्म्यमुच्यत इत्युक्त्वा तत् किञ्चोक्तम् ।

हंसः । सम्यक् सम्यक् सपदि सामरस्यस्वरूपिण्याः श्रीमदूर्ध्वाग्नायगततारतम्यमूल-
विद्याया मनाङ् माहात्म्यमावेद्यते ।

श्रीरहस्यागमे ।

तद्वदामि तव स्नेहाच्छृणु मत् प्राणवल्लभे ! ।

श्रीप्रासादपरामन्त्र-ऊर्ध्वाग्राये प्रतिष्ठितः ॥ १ ॥

आवयोः परमाकारं यो वेत्ति स शिवः स्वयम् ।

निःश्वासोल्लासरूपेण मन्त्रोऽयं वर्तते प्रिये ॥ २ ॥

वटबीजे यथा वृक्षः सूक्ष्मरूपेण तिष्ठति ।

पराप्रासादमन्त्रे तु ब्रह्माण्डं हि तथा स्थितम् ॥ ३ ॥

शिवादिक्रिमिपर्यन्तं प्राणिनां प्राणवत् प्रिये ! ।

पराप्रासादमन्त्रेण विना लोकस्तथा प्रिये ॥ ४ ॥

अनिलेन विना मेघो यथाकाशे न चेष्टते ।

पराप्रासादमन्त्रेण प्राणन्ति प्राणिनस्तथा ॥ ५ ॥

पराप्रासादमन्त्रेण स्थूलमेतच्चराचरम् ।

अभिन्नं तत्त्वतो देवि ! तालवृन्ते यथाऽनिलः ॥ ६ ॥

बीजेऽङ्गुलिस्तिले तैलमग्न्यावुष्णं रवौ प्रभा ।

चन्द्रे ज्योत्स्नाऽनलःकाष्ठे पुष्पे गन्धो जले रसः ॥ ७ ॥

शब्दे चार्थः शिवे शक्तिः क्षीरे सर्पिः फले रुचिः ।

शर्करायां च माधुर्यं घनसारे च शीतलम् ॥ ८ ॥

निग्रहानुग्रहौ मन्त्रे प्रतिमायां च देवता ।
 दर्पणे प्रतिविम्बं च समीरे चलनं यथा ॥ ९ ॥
 पराप्रासादमन्त्रोऽयं प्रपञ्चे तु तथा स्थितः ।
 सुपक्वेषु पदार्थेषु सरसेषु सुरेश्वरि ! ॥ १० ॥
 लवणेन विना स्वादो यथा भोक्तुर्न जायते ।
 पराप्रासादमन्त्रेण विनाऽऽनन्दो न जायते ॥ ११ ॥
 पराप्रासादमन्त्रेण ये मन्त्रा वा न सङ्गताः ।
 ते कलं न प्रयच्छन्ति मन्त्रशक्तिविवर्जिताः ॥ १२ ॥
 विचारिताः पुरा नानादर्शनाभ्यायभेदजाः ।
 कुलेशि ! सकला मन्त्राः शास्त्राणि विविधानि च ॥ १३ ॥
 सहस्राक्षादयो देवाः शास्त्रेषु विविधेषु च ।
 भ्रमन्ति तेषु ये मूढास्तव मायाविमोहिताः ॥ १४ ॥
 जायन्ते च म्रियन्ते च संसारशोकभाजिनः ।
 नो लभन्ते हि मोक्षं वै त्वत्प्रासादविवर्जिताः ॥ १५ ॥
 सद्रूपे श्रीगुरौ यस्य दृढा भक्तिः प्रजायते ।
 श्रीप्रासादपरामन्त्रं ज्ञात्वा स च प्रमुच्यते ॥ १६ ॥
 पूर्वजन्मसहस्रेषु शैवादिसमयोदितान् ।
 चतुरास्त्रायजान्मन्त्रान् गुर्वीक्षतो भजिष्यति ॥ १७ ॥
 स पापकञ्चुकान्मुक्तः शुद्धात्मा गुरुसेवकः ।
 श्रीप्रासादपरामन्त्रं विजानाति न चान्यथा ॥ १८ ॥
 स ब्रह्मविष्णुरुद्राश्च शक्रादिसुरपुङ्गवाः ।
 वसुरुद्राश्च दिक्पाला मनुचन्द्रादयः प्रिये ! ॥ १९ ॥
 मार्कण्डेयादिमुनयो वसिष्ठाद्या ऋषीश्वराः ।
 सनकाद्याश्च योगीशा जीवन्मुक्ताः शुकादयः ॥ २० ॥
 श्रीप्रासादपरामन्त्रप्रभावात् कामितं फलम् ।
 प्राप्य मन्त्रमिमं नित्यं जपन्त्यद्यापि पार्वति ! ॥ २१ ॥
 सामर्थ्यं पूज्यता विद्या तेजः सौख्यमरोगता ।
 राज्यं स्वर्गश्च मोक्षश्च पराप्रासादमन्त्रतः ॥ २२ ॥
 सर्वकर्मविहीनोऽपि पराप्रासादमन्त्रवित् ।
 सुखेन यां गतिं याति न तां सर्वेऽपि धार्मिकाः ॥ २३ ॥
 तस्य चिन्तामणिः कामधेनुः कल्पतरुगृहे ।
 कुबेरः किङ्करः साक्षात् पराप्रासादजापिनः ॥ २४ ॥

यथा दिव्यरसस्पर्शाहोर्हं भवति काञ्चनम् ।
 पराप्रासादमन्त्रेण पशुः पशुपतिर्भवेत् ॥ २५ ॥
 श्रीप्रासादपरामन्त्रं यो जानाति हि तत्त्वतः ।
 स मां त्वां च विजानाति चावयोरपि च प्रियः ॥ २६ ॥
 पराप्रासादमन्त्रज्ञः श्वपचो वाऽपि सुन्दरि ! ।
 देवतास्थापने शक्तः प्रतिमासु न संशयः ॥ २७ ॥
 मन्त्रमात्रं तु यो वेत्ति पराप्रासादसंज्ञकम् ।
 श्वपचोऽपि विमुच्येत किं पुनस्तद्विधानवित् ॥ २८ ॥
 पराप्रासादमन्त्रज्ञो यत् करोति यदिच्छति ।
 तत्सर्वं हि सुरेशानि ! तपोध्यानजपात्मकम् ॥ २९ ॥
 दीक्षापूर्वं रसेशानि ! पारम्पर्यसमन्वितम् ।
 पराप्रासादमन्त्रं यो वेत्ति सोऽहं न संशयः ॥ ३० ॥
 चराचरसमेतानि भुवनानि चतुर्दश ।
 पराप्रासादमन्त्रज्ञदेहे तिष्ठन्ति भामिनि ! ॥ ३१ ॥
 पराप्रासादमन्त्रज्ञो यत्र तिष्ठति पार्वति ! ।
 दिव्यक्षेत्रं तदुद्दिष्टं समन्ताद्दशयोजनम् ॥ ३२ ॥
 पराप्रासादमन्त्रार्थतत्त्वज्ञं रसनायिके ! ।
 सुरासुराश्च बन्दन्ते किं पुनर्मानवादयः ॥ ३३ ॥
 पराप्रासादमन्त्रज्ञो यत्र तिष्ठति सुन्दरि ! ।
 सिद्धक्षेत्रं नदीयोगिमुनिदेवगणैः सह ॥ ३४ ॥
 शैववैष्णवदौर्गाकगाणपत्यात्मसम्भवान् ।
 सर्वमन्त्रान् स जानाति पराप्रासादमन्त्रवित् ॥ ३५ ॥
 श्रीप्रासादपरामन्त्रो जिह्वाग्रे यस्य वर्त्तते ।
 तस्य सन्दर्शनाद्देवि ! श्वपचोऽपि विमुच्यते ॥ ३६ ॥
 ब्राह्मणो वान्त्यजो वाऽपि शुचिर्वाप्यशुचिः प्रिये ! ।
 पराप्रासादजापी यः स मुक्तो नात्र संशयः ॥ ३७ ॥
 गच्छतस्तिष्ठतो वाऽपि जाग्रतः स्वपतोऽपि वा ।
 पराप्रासादमन्त्रोऽयं देवेशि ! न च निष्फलः ॥ ३८ ॥
 चिरेणैकैकफलदा मन्त्राः सन्ति सहस्रशः ।
 रासेशि ! मन्त्रराजोऽयं शीघ्रं सर्वफलप्रदः ॥ ३९ ॥
 पराप्रासादमन्त्रोऽयं सर्वमन्त्रोत्तमोत्तमः ।
 ज्ञानतोऽज्ञानतो वाऽपि भजतां कामदो मणिः ॥ ४० ॥

शचीन्द्रौ रोहिणीचन्द्रौ स्वाहाद्री च प्रभारवी ।
 लक्ष्मीनारायणौ वाणी-धातारौ गिरिजाशिवौ ॥ ४१ ॥
 अग्नीषोमौ बिन्दुनादौ देवि ! प्रकृतिपूरुषौ ।
 आधाराधेयनामानौ भोगमोक्षौ महेश्वरि ! ॥ ४२ ॥
 प्राणापानौ च शब्दार्थौ प्रिये ! विधিনিषेधकौ ।
 सुखदुःखानि यद् द्वन्द्वं दृश्यते श्रूयतेऽपि वा ॥ ४३ ॥
 सर्वलोकेषु तत् सर्वमावामेव न संशयः ।
 पुंस्त्रीरूपाणि सर्वाणि चावयोरंशजानि हि ॥ ४४ ॥
 पराप्रासादमन्त्रोऽयं तस्मात्सर्वात्मको भवेत् ।
 अरूपभावनगम्यं ज्ञेयं ब्रह्म रसेश्वरि ! ॥ ४५ ॥
 निष्कलं निर्मलं नित्यं निर्गुणं व्योमसन्निभम् ।
 अनन्तमव्ययं देवि ! मनोवाचामगोचरम् ॥ ४६ ॥
 पराप्रासादमन्त्रार्थाऽनुसन्धानात् प्रकाशते ।
 तस्मान्मन्त्रमिमं देवि ! पराप्रासादसंज्ञकम् ॥ ४७ ॥
 जपन् भुक्तिं च मुक्तिं च लभते नात्र संशयः ।
 परतत्त्वस्वरूपत्वात् सच्चिदानन्दलक्षणात् ॥ ४८ ॥
 शिवशक्तिमयत्वाच्च भुक्तिमुक्तिप्रदः स्मृतः ।
 बहुनाऽत्र किमुक्तेन सर्वसारं शृणु प्रिये ! ॥ ४९ ॥
 श्रीप्रासादपरामन्त्रसमो मन्त्रो न विद्यते ।
 इदमेव परं ज्ञानमयमेव परोजपः ॥ ५० ॥
 अयमेव परोधर्म इदमेव परं व्रतम् ।
 इयमेव परा दीक्षा त्विदमेव परं तपः ॥ ५१ ॥
 इदमेव परं ध्यानमिदमेव परार्चनम् ।
 अयमेव परो यज्ञ इदमेव परात्पणम् ॥ ५२ ॥
 इदमेव परं श्रेय इदमेव परं फलम् ।
 इदमेव परं तत्त्वमियमेव परा गतिः ॥ ५३ ॥
 इदमेव परं गुह्यं सत्यं सत्यं न संशयः ।
 इति मत्वा मनुष्येन्द्रस्तन्निष्ठः स्यात्सदा प्रिये ! ॥ ५४ ॥
 आगमोक्तेन विधिना क्रमपूजापुरःसरम् ।
 श्रीप्रासादपरामन्त्रमष्टोत्तरशतं जपेत् ॥ ५५ ॥
 मुच्यते ब्रह्महत्यादि-महापापैश्च पञ्चभिः ।
 द्विशतं यो जपेद्देवि ! श्रीप्रासादपरामनुम् ॥ ५६ ॥

चतुराशीतिलक्षाङ्गधारणाचरितैरपि ।
 वार्द्धक्ये यौवने बाल्ये जाग्रत्स्वप्नसुषुप्तिषु ॥ ५७ ॥
 कर्मणा मनसा वाचा ज्ञानाज्ञानकृतैरपि ।
 महापातकसङ्घातरूपपातकराशिभिः ॥ ५८ ॥
 मुच्यते नात्र संन्देहः सत्यमेतद्विरानने ! ।
 त्रिशतं यो जपेद्देवि ! श्रीप्रासादपरामनुम् ॥ ५९ ॥
 सर्वक्रतुषु यत् पुण्यं सर्वदानेषु यत् फलम् ।
 सर्वभूतेषु यत्पुण्यं सर्वतीर्थेषु यत् फलम् ॥ ६० ॥
 तत् फलं लभते देवि ! नात्र कार्या विचारणा ।
 चतुःशतं जपेद्यस्तु श्रीप्रासादपरामनुम् ॥ ६१ ॥
 सदा तस्य गृहद्वारमणिमाद्यष्टसिद्धयः ।
 सेवन्ते नात्र सन्देहः सर्वसिद्धिसमन्विताः ॥ ६२ ॥
 यद्यन्मनोभिलषितं तत्तदाप्नोत्यसंशयम् ।
 धर्मार्थकाममोक्षाश्च साक्षात्तस्य करे स्थिताः ॥ ६३ ॥
 सालोक्यप्रमुखां देवि ! लभेन्मुक्तिं चतुर्विधाम् ।
 जपेत् पञ्चशतं यस्तु श्रीप्रासादपरामनुम् ॥ ६४ ॥
 तत्फलं नैव शक्नोमि कथितुं कुलनाथिके ! ।
 तस्मात् सर्वप्रयत्नेन सर्वावस्थासु सर्वदा ॥ ६५ ॥
 श्रीप्रासादपरामन्त्रं प्रजपेद्भुक्तिमुक्तये ।
 नास्ति गुर्वधिकं तत्त्वं न शिवाधिकदैवतम् ॥ ६६ ॥
 नैतस्मादधिको मन्त्रो न मोक्षादधिकं फलम् ।
 गिरौ सर्षपमात्रं तु सागरे चुलुकाभ्युवत् ॥ ६७ ॥
 तथा च मन्त्रमाहात्म्यं किञ्चित्ते कथितं मया ।
 प्रकाशानन्तरूपत्वात् प्रत्यक्षफलदानतः ॥ ६८ ॥
 प्रसन्नचित्तरम्यत्वात् प्रसिद्ध्यर्थनिरूपणात् ।
 प्रकृष्टानन्दजननात् सामरस्यप्रधानतः ॥ ६९ ॥
 प्रसन्नभावकरणात् प्रासाद इति कथ्यते ।
 प्राकृतनाघप्रशमनात् प्रपन्नार्त्तिनिवारणात् ॥ ७० ॥
 प्रासादकरणाच्छीघ्रं प्रासादो मनुरीरितः ।
 परतत्त्वस्वरूपत्वात् परमार्थप्रकाशनात् ॥ ७१ ॥
 परमानन्दजननात् परमैश्वर्यकारणात् ।
 परोक्षफलदानाच्च परधर्मनिदर्शनात् ॥ ७२ ॥

परत्वात् सर्वमन्त्राणां परमन्त्र इतीरितः ।

। मन्त्रार्थश्च ।

मननात्तत्त्वरूपस्य देवस्यामिततेजसः ।

त्रायते सर्वमयतस्तस्मान्मन्त्रइतीरितः ॥ ७३ ॥

इति ते कथितं किञ्चिन्मन्त्रमाहात्म्यमग्निके । ।

समासेन कुलेशानि ! किं भूयः श्रोतुमिच्छसि ॥ ७४ ॥

इति श्रीहंसमिदुप्रकाशिते श्रीहंसविलासे श्रीमदूर्ध्वाम्नायमन्त्र-
माहात्म्यकथनं नामैकोनत्रिंशल्लोकाः ॥ २९ ॥

अथ हंसः । प्रिये ! प्रागुक्तदीक्षाविधौ मन्त्रग्रहणवेलायां पुरा श्रीगुरोः पूजनपूर्वकं रह-
स्यमन्त्रो ग्राह्यः ।

हंसी । भोः परमहंस ! श्रीगुरोः पूजनं शिष्येण कथं कर्तव्यम् ।

हंसः । इत्थं, आगमरहस्ये-सशक्तिकः श्रीगुरुः सामान्यासने समुपविश्य सपत्नीकं
स्वशिष्यं वक्ष्यमाणं स्वमन्त्रं शनैरुपदिशेत्, इत्थमादौ स शिष्यः स्वगुरुमन्त्रं प्राप्य पश्चात्
सशक्तिकं गुरुं ध्यानपूर्वकं षोडशोपचारैः पूजयेत् ।

ध्यानं तु ।

सहस्रदलपङ्कजे सकलशीतरश्मिप्रभं वराभयकराम्बुजं विमलगन्धपुष्पाम्बरम् ।

प्रसन्नवदनक्षणं सकलदेवतारूपिणं स्मरेच्छिरसि हंसगं तदभिधानपूर्वं गुरुम् ॥ १ ॥

श्वेतं श्वेतविलेपमालयवसनं वामेन रक्तोत्पलं विभ्रत्या प्रिययान्तरेण तरसाभिलष्टं प्रसन्नाननम् ।

हस्ताभ्यामभयं वरञ्च दधत् शम्भुस्वरूपं परं हालोलोहितलोचनोत्पलयुगं ध्यायेच्छिरःस्थं गुरुम् ॥ २ ॥

वन्दे गुरुपदद्वन्द्वमवाङ्मनसगोचरम् ।

रक्तशुक्लप्रभामिधमतर्क्यं त्रैपुरं महः ॥ ३ ॥

इति ध्यानम् ।

ततस्तन्मन्त्रेण पाद्याध्याचमनीयमधुपर्कस्नानयस्नालङ्कारैः सत्कृत्य पश्चात्तद्यन्त्रमध्ये तत्
स्वशक्त्या सह तं श्रीनाथगुरुमुपवेशयेत् ।

यन्त्रं तु ।

विन्दुत्रिकोणं वसुकोणविम्बं वृत्ताष्टपत्रं शिखिवृत्तयुक्तम् ।

धरागृहं वह्नितुपीभिराढ्यं यन्त्रं गुरोर्देवि मया प्रदिष्टम् ॥ १ ॥

सिन्दूरपद्मैर्विलिख्याथ पूजयेत्तत्र तं गुरुमिति ।

यन्त्रार्थस्तु ।

कामक्रोधादिदोषोत्थसर्वदुःखनियन्त्रणात् ।

यन्त्रमित्याहुरेतस्मिन् देवः प्रीणाति तत्त्वतः ॥ १ ॥

किञ्च, मन्त्रस्थितं सगुर्वीकं स्वगुरुं गन्धाक्षतपुष्पैः सम्पूज्य, आवरणानि च पूजयेत् ।

तत्र बिन्दौ गुरुं देवि ! स्थापयेद्भक्तिपूर्वकम् ।

सशक्तिकं स्वमूलेन पूजयेद्विधिवच्च तम् ॥ १ ॥

गणेशधर्मवरुणाः कुबेरसहिताः शिवे ! ।
 पूज्या द्वास्थाः सुपुष्पैश्च गन्धाक्षतपुरःसरैः ॥ २ ॥
 असिताङ्गो रुरुश्चण्डः क्रोध उन्मत्तसंज्ञकः ।
 कपालो भीषणो देवि ! संहारश्चाष्टपत्रके ॥ ३ ॥
 परमानन्दनाथश्च प्रकाशानन्दनाथकः ।
 श्रीभोगानन्दनाथश्च समयानन्दनाथकः ॥ ४ ॥
 गगनानन्दनाथश्च श्रीविश्वानन्दनाथकः ।
 भुवनानन्दनाथश्च श्रीस्वात्मानन्दनाथकः ॥ ५ ॥
 अष्टौ कुलगुरुदेवि ! पूजयेदष्टकोणके ।
 मदनानन्दनाथश्च श्रीलीलानन्दनाथकम् ॥ ६ ॥
 महेश्वरानन्दनाथं पूजयेद्वै त्रिकोणके ।
 विन्दौ गुहं च सम्पूज्य गन्धाक्षतप्रसूनकैः ॥ ७ ॥
 तन्मूर्ध्नि परमं देवि ! परापरगुहं ततः ।
 परमेष्ठिगुहं चैव पूजयेच्चन्दनादिभिः ॥ ८ ॥
 भक्ष्यैर्भोज्यैस्तथा लेह्यैर्नैवेद्यैश्च पृथग्विधैः ।
 चोष्यैः पेयैश्च खाद्यैश्च तर्पयेद्विविधै रसैः ॥ ९ ॥
 आनन्दरससम्पूर्णं गुहं बुद्ध्वा महेश्वरि ! ।
 सुवर्णदक्षिणाभिश्च सन्तोष्य दण्डवन्नमेत् ॥ १० ॥
 य एवं पूजयेद्देवि ! श्रीगुहं पुण्यवासरे ।
 स एव रसिकः साक्षाद्विचरेद्भुवनत्रये ॥ ११ ॥
 इतीदं परमं तत्त्वं सर्वान्नायरहस्यकम् ।
 सारात् सारतरं देवि ! गोपनीयं मुमुक्षुभिः ॥ १२ ॥

हंसी । भोः स्वामिन् , ! श्रीगुरुमन्त्राद्यमिदानीमुद्घाटयताम् ।

श्रीहंसः । आकर्ण्यतां तदधुना त्वामुपदेक्ष्यामः । प्राणः(ह)प्रद्यु(अ)रन्वितोऽनन्तयुक्तः ।
 श्वेतश्चैवं सूक्ष्मयुक्शङ्कु(स)कर्णः ।

उत्कारी(क)न्याककुचाभान्वितोऽग्रे ।

चिन्मन्त्रोऽपि श्रीगुरोरेष मन्त्रः ।

अस्मत्कृतमिदं पद्यं ।

एष षडक्षरः । १ ।

अपरेऽपि ।

आगमान्तरे ।

तारं शिवत्रयं देवि ! गुरवे पदमुच्चरेत् ।

विश्वमन्ते महादेवि ! मनुरेष नवाक्षरः ॥ २ ॥

तारो जगन्मनुः श्रीति गुरुर्देवः शिवागमे ।

सप्तार्णः श्रीगुरोर्धन्वः प्रोदितः परमार्थदः ॥ ३ ॥

इत्यस्मत्कृतम् ।

त्रिवृद्विश्वश्रीति स्मृतिरुत्सिता मन्मथगतो

बलीदेवायाम्रे परमपुरुषायेति च पदम् ।

नटो विद्यायुक्तस्तदनु शुचिवीजं विजयिनी

जनायस्वाहेति प्रवरगुरुमन्त्रो निगदितः ॥ अस्मत्कृतमित्यपि ।

त्रयोविंशाक्षर एषः ॥ ४ ॥

वेदादिर्गुरुदेवाय विद्महे तदनन्तरम् ।

परमान्तेगुरुर्देवस्तदन्ते धीमहीति च ॥

तत्रो गुरुरितिप्रोच्य तदन्ते तु प्रचोदयात् ।

एषा श्रीगुरुगायत्री विश्रुता हि शिवागमे ॥ ५ ॥

वराहः सामगः खेटः पान्तिमः पावकस्तथा ।

संयोज्यैतान् प्रिये ! सर्वान् सानुस्वारे त्रिकोणके ॥

नमो भृगुर्नृसिंहश्च मङ्गलो लम्पटो बलः ।

रुचिरो हृद्गतश्चैतानधीशोऽकूरमस्तके ॥

वदेत् कूटद्वयं चाथ साद्यमग्रे पुनः प्रिये ! ।

वामनेत्रान्तमित्येव श्रीगुरोः पादुकामनुः ॥ ६ ॥

अथ श्रीगुरुपारम्पर्यक्रमः ।

दिव्यौघाश्चापि सिद्धौघा मानवौघास्त्रिधा हि ते ।

परप्रकाशः प्रथमस्ततः परशिवाभिधः ॥

परशक्तिश्च कौलेशः शुक्लादेवी कुलेश्वरः ।

कामेश्वरीति सप्तैव दिव्यौघा गुरवः पराः ॥ १ ॥

भोगः क्रीडश्च समयः सहजश्च परापराः ।

सिद्धौघा गुरवश्चैते चत्वारः परिकीर्तिताः ॥ २ ॥

गगनो विश्वविमलौ मदनो भुवनस्तथा ।

लीला स्वात्मा प्रियेत्यष्टौ मानवा अपरा मताः ॥ ३ ॥

आनन्दनाथशद्धान्ताः पुरुषा गुरवः स्मृताः ।

अम्बान्तास्तु स्त्रियः कार्याः सर्वसिद्धिप्रदायिकाः ॥ ४ ॥

परशक्तिस्तथा शुक्लादेवी कामेश्वरीति च ।

तिस्रः स्त्रियस्तु दिव्येषु प्रिया लीलेतिमानवे ॥ ५ ॥

श्रीपादुकां पूजयामीत्यन्ते सर्वत्र योजयेत् ।

इति शाक्तपक्षे गुरुपारम्पर्यक्रमः ॥

शैवपक्षे तु ।

आदिनाथः सदापूर्वः शिवश्चापीश्वरः स्मृतः ।
 रुद्रो विष्णुस्तथा ब्रह्मा दिव्यौघास्तु सपत्निकाः ॥
 सनकः प्रथमः प्रोक्तस्तथा देवि ! सनन्दनः ।
 सनातनस्तृतीयस्तु सनत्पूर्वः कुमारकः ॥
 षष्ठः सनत्सुजातश्च दत्तात्रेयोऽथ रैवतः ।
 वामदेवस्तथा व्यासः सिद्धौघास्तु शुक्रान्तिमाः ॥
 एकादश प्रिये ! प्रोक्ता मानवौघानथो शृणु ।
 नृसिंहश्च महेशश्च भास्करोऽपि महेन्द्रकः ॥
 माधवो विष्णुरित्येतेमानवौघाः षडुत्तमाः ॥
 नामान्ते योजयेदेषां दिव्यौघे परमं शिवम् ।
 महाशिवं च सिद्धौघे मानवौघे सदाशिवम् ॥
 इति शैवपक्षे गुरुपारम्पर्यक्रमः ।

। प्रार्थना ।

श्रीदिव्यसिद्धमनुजौघसुमूर्तिरूपं संसारदाहशमनं द्विभुजं द्विनेत्रम् ।
 वामाङ्गशक्तिसकलाभरणैर्विभूषं ध्यायेज्जपेत्सकलसिद्धिफलप्रदं च ॥ १ ॥
 ब्रह्मानन्दं परमसुखदं केवलं ज्ञानभूर्तिं ब्रह्मातीतं गगनसदृशं तत्स्वमस्यादिलक्ष्यम् ।
 एकत्रितयं विमलमचलं सर्वध्रीसाक्षिभूतं भावातीतं त्रिगुणरहितं सद्गुरुं तं नमामि ॥ २ ॥
 अखण्डमण्डलाकारं व्याप्तं येन चराचरम् ।
 तत्पदं दर्शितं येन तस्मै श्रीगुरवे नमः ॥ ३ ॥

॥ अथ श्रीगुरोः पादुकास्तोत्रम् ॥

निषक्तमणिपादुकं नियमिताग्रकोलाहलं स्फुरत्किसलयारुणं नखसमुन्मिषच्चन्द्रिकम् ।
 परामृतसरोवरोदितसरोजरोचिष्णु तद् भजामि शिरसि स्थितं गुरुपदारविन्दद्वयम् ॥ १ ॥
 ब्रह्मरन्ध्रसरसीरुहोदरे नित्यलग्नमवदातमद्भुतम् ।
 कुण्डलीकनककाण्डशोभितं द्वादशान्तसरसीरुहं भजे ॥ २ ॥
 तस्य कन्दलितकर्णिकापुटे कृतरेखमकथादिरेखया ।
 कोणलक्षितहलक्षमण्डले भावलक्षमवलालयं भजे ॥ ३ ॥
 तत्पुटे पटुतटिकडारिमस्पन्दमानपरिपाटलप्रभम् ।
 चिन्तयामि हृदि चिन्मयं सदा विन्दुनादमणिपीठमण्डलम् ॥ ४ ॥
 ऊर्ध्वमस्य हुतभुक्शिखामयं चिद्विलासपरिवृंहणास्पदम् ।
 विश्वघस्मरमहच्छटोत्कटं व्यामृशामि युगमादिहंसयोः ॥ ५ ॥

तत्र नाथचरणारविन्दयोः संविदामृतशरीमरन्दयोः ।

द्वन्द्वमिन्दुकरकन्दशीतलं मानसं स्मरन्तु मङ्गलास्पदम् ॥ ६ ॥

पादुकापञ्चकं स्तोत्रं पञ्चवक्रसमुद्गतम् ।

पञ्चवाहकमप्राप्तं प्रपञ्चे दुर्लभं स्मृतम् ॥ ७ ॥

। इति पादुकापञ्चकं स्तोत्रम् ।

इत्थमनेकाभिः स्तुतिभिः श्रीस्वगुरुनाथं सम्प्रार्थ्य दैन्येन सर्वं शरीरार्थादि तस्मै निवेद्य साष्टाङ्गं शतशः प्रणम्य ।

भो भार्ये ! महामन्त्रार्थं भिक्षेत । श्रुतिश्च 'मुमुक्षुर्वै शरणमहं प्रपद्ये' इति ।

कथं,

भोः स्वामिन् ! जन्ममरणादिमहादुःखखिन्नाय पशुपाशवद्धाय मह्यं भगवत्पादुकादास्येन श्रीमहाविद्यां यथाधिकारमुपादिशतेति ।

अथ सद्गुरुः प्रहृष्टहृदयः श्रीमहाविद्यार्थं सशक्तिकेन स्वशिष्येण सम्प्रार्थितोऽलोलुपः प्राङ्मुख उपविश्य उत्तराभिमुखोपविष्टं सखीकं स्वशिष्यं श्रीमहाविद्यामुपदिशेत् ।

आगमे ।

प्राङ्मुखो गुरुरासीत् उत्तराभिमुखं शिशुम् ।

संस्थाप्य विधिवद्देवि ! कृत्वा विष्टरशोधनम् ॥ १ ॥

भूतशुद्धिक्रमोपेतं प्राणार्पणविधिं चरेत् ।

प्राणायामत्रयं कार्यं विधायान्धमनत्रयम् ॥ २ ॥

तत्र मूलेन देवेशि ! दिशो बद्धा शिवं स्मरेत् ।

वहेः समक्षं यन्त्राग्रे विद्यां परमदुर्लभाम् ॥ ३ ॥

कर्णमूले महेशानि ! शनैस्त्रिस्त्रिः समर्पयेत् ।

इति श्रीहंसमिद्विवरचिते श्रीहंसविलासे श्रीगुरुपूजनादिकथनं नाम त्रिंशोल्लासः ॥ ३० ॥

अथ हंसी । धन्याऽस्मि धन्याऽस्मि कृपालुभिः स्वामिभिरन्त्यजधर्मिण्यामस्मद्विधायं स्त्रियामतिरहस्यभूता श्रीनाथगुरोः श्रीमहाविद्योपदिष्टा, इदानीमिष्टविद्योपदेष्टव्येत्युक्त्वा श्रीहंसचरणकमले प्रणता ।

श्रीहंसः । अहो हंसि, साम्प्रतं भवत्यमिलपितां श्रीमहाविद्यामाकर्णय ।

। श्रीआगमरहस्ये ।

अनन्तश्चन्द्रभुवनविन्दुरिन्दुगुणान्वितः ।

श्रीप्रासादपरामन्त्रो भोगमोक्षफलप्रदः ॥ १ ॥

पराप्रासादमन्त्रस्तु सादिक्तो महेश्वरि ! ।

वेधोबीजं मातृका च ततो मेधा तमः परा ॥ २ ॥

छविः शक्तिशिरः कान्तिस्तमो माया शरच्छविः ।

तमोमायाञ्चले देव्या विद्या पञ्चदशाक्षरी ॥ एषा सौभाग्यविद्या ॥ ३ ॥

लक्ष्मीपरामर्शनवाग्भवशक्तियुक्तस्तारं च भूतिकमला कथिताऽपि विद्या ।

शक्त्यादिकं च विपरीततया तथोक्तं श्रीषोडशाक्षरविधिः शिवमस्तु पूर्णः ॥४॥

एषा श्रीविद्या । ३ । १६ ॥

प्रणवाद्यं बिन्दुनादसहितं कुरु सुव्रते ! ।

एतद्वाग्भवमुच्चार्य सकलं कामवीजकम् ॥

वामनेत्रेशविन्द्वन्तं सर्गवान् भृगुरव्ययः ।

अनुग्रहेण संयुक्तो विद्येयं व्यक्षरी भवेत् ॥

एषा त्रिपुरा ।

शक्तिबीजं वाग्भवं तु कामबीजं तु पूर्ववत् ।

अन्त्यं शिवसमायुक्तं त्रिपुरेक्षयाः परेश्वरि ! ॥

इयं तु ललितादेवी महासौभाग्यवर्द्धिनी ॥ ३ ॥

प्रणवं पूर्वमुच्चार्य परा हंसः पदं लिखेत् ।

ततः सोऽहं शिरो देवि ! वसुवर्णैर्यमीरिता ।

परं ज्योतिर्मया साक्षात् परब्रह्मस्वरूपिणी ॥ ७ ॥

शिवबीजं समुच्चार्य शक्तिबीजं ततो वदेत् ।

अजपेयं महेशानि ! भवपाशनिवृन्तनी ॥ ८ ॥

इत्यादयः शाक्ताः ।

भृगुर्भुवनविन्दाढ्यः प्रासादमनुरीरितः ॥ १ ॥

तारो माया वियदूविन्दुमनुस्वरसमन्वितम् ।

पञ्चाक्षरसमायुक्तो वसुवर्णो मनुर्मतः ॥ ८ ॥

षडक्षरः शक्तिरुद्रः कथितोऽष्टाक्षरोऽपि वा ॥ १ ॥

इत्यादयः शैवाः ।

प्रिये ! सर्वासां मन्त्रविद्यानां ऋष्यादिकं तु तत्तदागमेषु दृष्टव्यं नात्र शास्त्रबाहुल्यमिया लिख्यते ।

श्रीषडक्षरगुरुमन्त्रस्य श्रीपराप्रासादविद्यायाश्च तदत्र ब्रूमः ।

अस्य श्रीगुरुमन्त्रस्य मुनिर्ब्रह्मा समीरितः ।

छन्दो गायत्रमित्युक्तं देवता श्रीगुरुः स्मृता ॥ १ ॥

शिवो बीजं ततः शक्तिः शक्तिरेव प्रकीर्तिता ।

व्यत्ययेन द्वयं तत्तु कीलकं समुदाहृतम् ॥ २ ॥

महाप्रासादसिद्धयर्थे विनियोगः प्रकीर्तितः ।

इति बद्धाञ्जलिपुटः पठित्वा न्यासमाचरेत् ॥ ३ ॥

कर्पि तु विन्यसेन्मूर्ध्नि छन्दश्च वदने न्यसेत् ।
 देवतां हृदि विन्यस्य गुह्ये बीजं न्यसेत् प्रिये ॥ ४ ॥
 शक्तेस्तु पादयोर्न्यासः कीलकं नाभिमण्डले ।
 विनियोगो हि सर्वाङ्गे ऋष्यादिन्यास इत्यसौ ॥ ५ ॥
 षड्दीर्घशक्तिबीजेन शिवाद्येन षडङ्गकम् ।
 हृदयादि प्रिये ! प्रोक्तं षट्पल्लवसमन्वितम् ॥ ६ ॥
 हृदयं च शिरः पश्चात् शिखा च कवचं तथा ।
 नेत्रत्रयं तथास्त्रं च षडङ्गानि वरानने ॥ ७ ॥
 नमश्चैव तथा स्वाहा वषट् चापि तथा च हुम् ।
 वौषट् च फडिति प्रोक्ताः पल्लवाः षट् कुलेश्वरि ॥ ८ ॥
 चतुर्थ्यतानि देवेशि ! षडङ्गानि स्मृतानि वै ।
 अथाङ्गुष्ठादिको न्यासः कर्त्तव्यो हृदयादिवत् ॥ ९ ॥
 श्रीगुरोर्न्यासभेदस्तु विशेषः श्रितदागमे ।
 इति श्रीगुरुमन्त्रस्य ऋष्यादिकम् ।
 अथ श्रीपराप्रासादमन्त्रस्य ऋष्याद्यं दर्शयामः ।
 ऋषिरस्य मनोर्ध्वेय-श्चिद्रूपानन्दभैरवः ।
 छन्दोऽतिजगती प्रोक्तं चिन्मयं वापि सुन्दरि ॥ १ ॥
 श्रीमन्महाविराड्रूपो महाभट्टारकः प्रिये ।।
 राजराजेश्वरः सच्चिदानन्दः परमः शिवः ॥ २ ॥
 अर्द्धनारीश्वरः साक्षाद्देवता परिकीर्त्तिता ।
 शिवो भृगुप्रतिष्ठाढ्यो बीजं बिन्दुयुतो मतम् ॥ ३ ॥
 तद्वदण्डयं सेन्दुशक्तिस्त्रिपुरसंस्थितम् ।
 कीलकं शिवशक्ती तु विभेयं विमलानने ॥ ४ ॥
 महाप्रसादसिद्ध्यर्थे विनियोगः स्मृतः प्रिये ।।
 न्यासं तु पूर्वमुक्तेषु तत्तत्स्थानेष्वथाचरेत् ॥ ५ ॥
 षड्दीर्घमूलबीजेन पञ्चब्रह्मान्वितेन च ।
 सदाशिवयुतेनापि षडङ्गन्यासमाचरेत् ॥ ६ ॥
 तथैव चाङ्गुलीन्यासः प्रोदितः प्राणवल्लभे ।।
 अन्ये नानाविधा न्यासा दृष्टव्याश्चागमे प्रिये ॥ ७ ॥
 दिग्वन्धनमनुः प्रोक्तः सततं भूर्भुवःस्वरोम् ।
 इत्थं न्यासान् विधायान् दैव्यायेदङ्गाभिः केश्वरम् ॥ ८ ॥

अमृतार्णवमध्योद्यत्-सुवर्णद्वीपशोभिते ।
 कल्पवृक्षवनान्तस्थे नवमाणिक्यमण्डपे ॥ ९ ॥
 नवरत्नमयश्रीमत्-सिंहासनगताम्बुजे ।
 त्रिकोणान्तः समासीनं चन्द्रसूर्यायुतप्रभम् ॥ १० ॥
 अर्धाम्बिकासमायुक्तं विप्रभक्तविभूषणम् ।
 कोटिकन्दर्पलावण्यं सदापोडशवार्षिकम् ॥ ११ ॥
 मन्दस्मितमुखाम्भोजं त्रिनेत्रं चन्द्रशेखरम् ।
 दिव्याम्बरस्रगालेपं दिव्याभरणभूषितम् ॥ १२ ॥
 पानपात्रं च चिन्मुद्रां विशूलं पुस्तकं करैः ।
 विद्यासंस्तिद्धिविभ्राणं सदानन्दसुखेक्षणम् ॥ १३ ॥
 पुरुषं वा स्मरेद्देवि ! स्त्रीरूपं वा विचिन्तयेत् ।
 अथवा निष्कलं ब्रह्म सच्चिदानन्दलक्षणम् ॥ १४ ॥
 सर्वतेजोमयं देवि ! सचराचरविग्रहम् ।
 एवं चित्ताम्बुजे ध्यायेदर्द्धनारीश्वरं शिवम् ॥ १५ ॥
 इत्यर्द्धनारीश्वरमन्त्रस्य ऋष्यादिकम् ॥
 अथ हंसी । भो, भो, भगवन् ! किमेतद्व्यादिकं, तल्लक्षणं विस्तरेण वद ।
 हंसः । शृणोतु साध्वी ।

आगमे ।

षष्टिकल्पसहस्राणि येनैव विहितो जपः ।
 तथाऽष्टषष्टिलक्षाणि षष्टिजन्मान्तरेषु च ॥ १ ॥
 पुरश्चर्याकरो देवि ! सर्षिरित्यभिधीयते ।
 ऋषिहीनो भवेन्मन्त्रो जतो जन्मान्तरेषु च ॥ २ ॥
 प्रत्यवायकरो लोके साधकानां महेश्वरि ! ।
 सदा मन्त्रो मया वक्त्रान्महादेवि ! बहिष्कृतः ॥ ३ ॥
 वेष्टितस्तेजसा येन तच्छन्द इति कथ्यते ।
 छन्दांसि विविधान्येषां मन्त्राणां परमेश्वरि ! ॥ ४ ॥
 छन्दोहीनो भवेन्मन्त्रो नष्टो मर्त्य इव प्रिये ! ।
 यथा जज्ञो मया देवि ! मन्त्रः परमभक्तिः ॥ ५ ॥
 प्रादुर्भव मे सद्यो या सा प्रोक्ता तु देवता ।
 मन्त्रराजस्य देवानां येनोत्पत्तिर्मया कृता ॥ ६ ॥
 तद् बीजमिति मन्त्राणां वर्ण्यते परमेश्वरि ! ।
 बीजहीनो भवेन्मन्त्रः सिद्धिहानिकरः प्रिये ! ॥ ७ ॥

बीजहीनं जगद्धीनं जलहीनो नदो यथा ।
 जपान्ते जगदुत्पत्तिस्थितिसंहारकी मतिः ॥ ८ ॥
 जाता मेऽत्र यथा देवि ! सा शक्तिरिति गीयते ।
 शक्तिहीनो महादेवि ! मन्त्रो विन्नकरो मतः ॥ ९ ॥
 महामाङ्गल्यदो मन्त्रो देवानां शक्तिसंयुतः ।
 जप्त्वा स्तुत्वा मनुर्देवि ! पुनर्येन स गोपितः ॥ १० ॥
 निस्तेजस्कस्ततो जातः कीलकं तदुदाहृतम् ।
 निष्कालितो जपान्ते तु मनुः स धृद्धया शिवे ! ॥ ११ ॥
 त्यक्त्वा साधकराजस्य सिद्धिं हरति भैरवः ।
 जपकाले महादेवि ! राक्षसाः प्रेतभूतकाः ॥ १२ ॥
 दिशो दश पलायन्ते येन दिग्बन्धनं तु तत् ।
 दिग्बन्धनं विना देवि ! जपः पाठोऽथवापि वा ॥ १३ ॥
 निष्फलो विन्नकृन्नित्यं तेन दिग्बन्धनं चरेत् ।
 पतैर्विहीनो मन्त्रस्तु निष्फलो विन्नकारकः ॥ १४ ॥
 ममापि देवि ! किं वक्ष्ये पुनः क्षुद्रेषु जन्तुषु ।
 इति ऋष्यादीनां लक्षणानि ।
 रमणि ! अन्योऽपि मन्त्रभेद आकर्ण्यताम् ।

आगमे ।

मन्त्रविद्याविभागेन द्विविधा मन्त्रजातयः ।
 मन्त्राः पुं देवता ज्ञेया विद्याः स्त्री देवताः स्मृताः ॥ १ ॥
 पुंस्त्रीनपुंसकात्मानो मन्त्राः सर्वे समीरिताः ।
 पुंमन्त्रा हुंफडन्ताः स्युर्द्विडान्तास्तु स्त्रियो मताः ॥ २ ॥
 नपुंसका नमोन्ताः स्युरित्युक्ता मनवस्त्रिधा ।
 किञ्च ।
 'छिन्नादिदोषदुष्टास्ते पालयन्ति न साधक'मित्युक्तेः ।
 दोषानिमानविज्ञाय यो मन्त्रान् भजते जडः ।
 सिद्धिर्न जायते तस्य कल्पकोटिशतैरपि ॥
 इति नैष्फल्यात् ।
 छिन्नादिदोषदुष्टान् मन्त्रान् वक्ष्यमाणैर्दशभिः संस्कारः संशोध्य सद्गुरुः स्वशि-
 ष्याय दद्यात् ।
 उक्तञ्च ।
 शाणोलीढानि शस्त्राणि यथा स्युर्निशितानि वै ।
 मन्त्राः संस्फूर्तिमायान्ति संस्कारैर्दशभिस्तथा ॥ १ ॥

कथ्यन्ते दश संस्काराः मन्त्रदोषहराः प्रिये ! ।

जननं जीवनं पश्चात्ताडनं बोधनं तथा ॥ २ ॥

अभिषेको विमलीकरणाप्यायने पुनः ।

तर्पणं दीपनं गुप्तिरित्युक्ताः कुलनायिके ! ॥ ३ ॥

यथा ।

स्वर्णादिपात्रे संलिख्य मातृकामन्त्रमुत्तमम् ।

काश्मीरचन्दनेनापि भस्मना वाऽपि सुन्दरि ! ॥ १ ॥

काश्मीरं शक्तिसंस्कारे चन्दनं वैष्णवे मतम् ।

शैवे भस्म समाख्यातं मातृकामन्त्रलेखने ॥ २ ॥

मन्त्राणां मातृकामध्यादुद्धारो जननं स्मृतम् ।

पङ्क्तिमेण विधिना मन्त्रिभित्तत्र निश्चितम् ॥ ३ ॥ १ ॥

प्रणवान्तरितान् कृत्वा मन्त्रवर्णान् जपेत्सुधीः ।

प्रत्येकं शतवारं तु जीवनं तदुदाहृतम् ॥ ४ ॥ २ ॥

मन्त्रवर्णान् समालिख्य ताडयेच्चन्दनाभ्रसा ।

प्रत्येकं वायुबीजेन पूर्ववत्ताडनं मतम् ॥ ५ ॥ ३ ॥

विलिख्य मन्त्रवर्णास्तु प्रसूनैः करवीरजैः ।

तन्मन्त्रवर्णसंख्यातैर्हृन्पात्रेफेन बोधनम् ॥ ६ ॥ ४ ॥

अश्वत्थपल्लवैः सिञ्चेन्मन्त्रं मन्त्रार्णसंख्यया ।

तत्तन्मन्त्रोक्तविधिना ह्यभिषेकः प्रकीर्तितः ॥ ७ ॥ ५ ॥

सञ्चिन्त्य मनसा मन्त्रं सुषुम्णामूलमध्यतः ।

ज्योतिर्मन्त्रेण विदहेद्विमलीकरणं तु तत् ॥ ८ ॥ ६ ॥

तारो व्योमाक्षिमनुयुग्म दण्डी ज्योतिर्भनुर्मतः ।

ललने ! विमलीकरणं मलत्रयदाहनं ।

मलत्रयं तु । आणवं, मायिकं, कार्मणं चेति ।

लक्षणं तु ।

मायिकं नाम मायोत्थं, पौरुषं कार्मणं मलं ।

आणवं तद्द्रव्यं क्षेत्रं निषिद्धं तन्मलत्रयमिति ।

स्वर्णेन कुशतोयेन पुष्पतोयेन वाऽथवा ।

तेन मन्त्रेण विधिवदाप्यायनविधिः स्मृतः ॥ ९ ॥ ७ ॥

मन्त्रेण वारिणा मन्त्रे तर्पणं तर्पणं मतम् ।

मधुना शक्तितन्त्रे वै वैष्णवे चेन्दुमज्जलैः ॥ १० ॥

शैवे घृतेन दुग्धेन तर्पणं सभ्यगीरितम् ॥ १० ॥ ८ ॥

अभिर्षेकोप्युक्तद्रव्यैर्ज्ञेयः ।

तारमायारमावीजेः पुत्रीकृत्य जपेन्मनुम् ।

शतमष्टोत्तरं मन्त्री दीपनं तदुदाहृतम् ॥ ९ ॥

जप्यमानस्य मन्त्रस्य गोपनं त्वप्रकाशनम् ॥ १० ॥

संस्कारा दश सम्प्रोक्ताः सर्वतन्त्रेषु गोपिताः ।

यान् कृत्वा सम्प्रदायेन मन्त्री तच्छुद्धिमाप्नुयात् ।

इति मन्त्राणां दश संस्काराः ।

रमणि ! तद्वत् केचन मन्त्राः कैश्चिच्छ्रुताः कीलिताश्च । अतस्तत्तन्मन्त्राणां तत्तदा-
गमोक्तमन्त्रविशेषैः शापमोचनादिकमपि प्रवीणैः प्रकर्तव्यम् ।

किञ्च ।

अकथहाकडमकुलाकुलक्षणधनादीनि कतिचन चक्राण्यागमे गदितानि तद्दोषदुष्टोऽपि-
मन्त्रोऽकिञ्चित्करः । अतस्तच्छोधनमप्यागमविहितं विधातव्यम् ।

किन्तु एकैषां मन्त्राणां तु चक्रशुद्धिरनपेक्ष्यापि भवति ।

। आगमे ।

नुसिंहार्कचराहाणां प्रासादे प्रणवस्य च ।

सपिण्डाक्षरमन्त्राणां सिद्धारिं नैव शोधयेत् ॥ १ ॥

एकाक्षरे तथा कूटे त्रैपुरे मन्त्रनायके ।

स्त्रीदत्ते स्वप्रलब्धेऽपि सिद्धारिं नैव शोधयेत् ॥ २ ॥

इत्थमनेकविधैः शोधनविधिभिः संशोधितो मन्त्रः सदाचार्यैर्देवो नान्ययेत्यवगन्तव्यम् ।

अथ हंसी । भोः स्वामिन् ! एकगुरूपदिष्टानां शिष्याणां परस्परं पारलौकिको भ्रातृ-
लक्षणसम्बन्धो लोके प्रसिद्धः ।

किन्तु, एकगुरूपदिष्टौ स्त्रीपुंसौ परस्परं भगिनीभ्रातरौ जातौ तर्हि तयोः क्रीडाव्यवहारः
प्रत्यवायकरो न ? । गुरावपि प्रत्यवायापत्तिः । पुत्रीपुत्रयोः सुस्तसम्बन्धभावत्वात् ।

श्रीहंसः । सत्यं, यद्यपि पितराविति चिन्तयेदित्युक्तत्वाद्गुरुं पारमार्थिकौ मातापितरौ
जातौ, तत्पुत्रीपुत्रलक्षणौ शिष्यौ स्त्रीपुंसौ प्रसिद्धौ तथाप्यागमे प्रापञ्चिकपारमार्थिकसम्ब-
न्धवैलक्षण्यात् विहितत्वाच्च न प्रत्यवायाशङ्का ।

यथा ।

स्वयं दीक्षां गुरोर्लब्ध्वा दीक्षितः पुण्यभाजनम् ।

गुरुमभ्यर्च्य सम्प्रार्थ्य शक्तिदीक्षार्थमीश्वरि ! ॥ १ ॥

दीक्षिता यस्य नो शक्तिस्तस्य दीक्षा तु निष्फला ।

जन्मकोटिषु जप्तापि तस्य विद्या न सिध्यति ॥ २ ॥

उपविश्य गुरुस्तत्र पश्चिमाभिमुखः प्रिये ! ।

दीक्षायै प्राङ्मुखीं कृत्वा पूजयेद्यन्त्रराजवत् ॥ ३ ॥

ततः सम्पूज्य देवेशि ! यन्त्राग्रे देवतागृहे ।
 शिष्यस्त्रियं परारूपां देवीरूपां विचिन्तयेत् ॥ ४ ॥
 शिवो भूत्वा पराविद्यां कर्णमूले समर्पयेत् ।
 सम्प्राप्य सशिवां विद्यां सहस्रं सा ततोऽर्चयेत् ॥ ५ ॥
 गन्धाक्षतप्रसुनाद्यैर्दक्षिणाभ्वरपूर्वकैः ।
 तदाब्जां शिरसादाय शक्तिरूपं विचिन्तयेत् ॥ ६ ॥
 शक्तिश्च दीक्षिता भूत्वा दीक्षितोऽपि स्वयं शिवे !
 मर्त्योऽपि सन् प्रिये ! जन्तुरमरत्वमवाप्नुयात् ॥ ७ ॥

इत्यागमरहस्ये विहितत्वान्न तत्र प्रापञ्चिकसम्बन्धप्रत्यवायाशङ्केत्यवगन्तव्यं भवत्या ॥

इति श्रीहंसमिहप्रकाशिते श्रीहंसविलासे मन्त्रलक्षणवर्णनं नामै-
 कत्रिंशोऽध्यायः ॥ ३१ ॥

अथ हंसी । भो, भो, भर्तः ! भण्यतामीषत् स्त्रीलक्षणम् ।
 हंसः । वरं वरं बहुभे ! श्रूयतां तल्लक्षणमागमसम्मतम् ।

सात्विकी राजसी चैव तामसीति त्रिधा स्त्रियः ।
 लक्षणानि क्रमात्तासां ज्ञेयानि रसिकैरिह ॥ १ ॥

निष्कामाऽलोलुपा स्वच्छा स्वदेहदमने रता ।
 व्रतोपवाससंशुक्ता गुरुदेवार्चनोत्सुका ॥ २ ॥

ज्ञानदानदयाचारशौचशीलाऽमलान्तरा ।
 रजस्तमोभ्यां रहिता ज्ञानगोष्ठीरतानिशम् ॥ ३ ॥

संसारे वितथं सर्वं मत्वा मोक्षैककाङ्क्षिणी ।
 विरक्ता वित्तपुत्रादि-विषयेभ्योऽनुवासरम् ॥ ४ ॥

स्वल्पहास्यविलासादि-क्रियावचनमानसा ।
 विरक्तसङ्गवैराग्यशास्त्रश्रवणतत्परा ॥ ५ ॥

योगक्रियोद्यता भोगलालसारहिता भृशम् ।
 स्वल्पाहाराऽल्पवचना स्तोकसङ्गाऽल्पवासना ॥ ६ ॥

निन्दाकौटिल्यमात्सर्यमदर्पणविवर्जिता ।
 ईषद्वर्षा गतामर्षा शिवस्मरणनिश्चला ॥ ७ ॥

आधिग्न्याधिभयापद्भिः पीडिताऽपि हृद्धान्तरा ।
 पतल्लक्षणसम्पन्ना स्त्री विज्ञेयात्र सात्विकी ॥ ८ ॥

राजसी तु रजोयुक्ता राजमार्गानुसारिणी ।
 राजवेषधरी रम्या रसिका रतिकोविदा ॥ ९ ॥

अहमेव वरा स्त्रीणां रूपसौन्दर्यशालिनी ।
 नारीणां निपुणा चाहं मत्समा नास्ति काचन ॥ १० ॥
 नित्यमित्थं भावयन्ती स्वशरीराभिमानीनी ।
 मदोद्घूर्णमहानेत्रा विपुलालिकपट्टिका ॥ ११ ॥
 शफरीखञ्जरीटैणचञ्चलाक्ष्यम्बुजद्वया ।
 ईषद्भास्यमहाहास्यप्रसन्नास्यसरोरुहा ॥ १२ ॥
 प्रलम्बकेशपाशाढ्या पुष्पमालाघनैषिणी ।
 सुगन्धघनलिताङ्गी कस्तूरीबिन्दुभूषिता ॥ १३ ॥
 पूरयन्ती स्वसीमन्तं सिन्दुराक्तशलाकया ।
 रत्नरेखोलसद्गन्ता कज्जलाकाक्षियुग्मका ॥ १४ ॥
 ताम्बूलचर्वणोद्युक्ता पश्यन्ती दर्पणं मुहुः ।
 सूक्ष्मवस्त्रप्रावृताङ्गी स्वर्णालङ्कारशालिनी ॥ १५ ॥
 भालयानाऽपि वामाक्षि-कोणकेन च कामुकम् ।
 मत्तमातङ्गगमना निजपादनिरीक्षिणी ॥ १६ ॥
 गायने निपुणा नित्यं रागरञ्जितमानसा ।
 वाद्यप्रिया नृत्यनिष्ठा नर्तकीकृतकौतुका ॥ १७ ॥
 लघुलज्जा महालज्जा निर्लज्जाऽपि कचिद्भूशम् ।
 सततं कामशास्त्रार्थरतिश्रवणतत्परा ॥ १८ ॥
 मधुरास्वादनासक्ता मदनोन्मदमन्थरा ।
 यौवनोन्मत्तपुरुषं प्रेक्ष्योत्फुल्लपयोधरा ॥ १९ ॥
 प्रत्यहं पुरुषं प्रौढं काङ्क्षन्ती कामकेलये ।
 राजदैवतसङ्गता द्विजभोजनकारिणी ॥ २० ॥
 यज्ञहोमव्रतार्चादाबुद्युक्ता च दयावती ।
 उदारा दानकर्मादौ शोकक्रोधविवर्जिता ॥ २१ ॥
 ईषल्लोभान्विता द्रव्ये निर्भयेषद्भयापि वा ।
 ज्ञानवार्ताऽल्पधिषणा प्रपञ्चचतुरा परम् ॥ २२ ॥
 नानावेषान्विता नित्यं दरिद्राऽपि मनोरमा ।
 इत्यादिलक्षणोपेता सुन्दरी राजसी स्मृता ॥ २३ ॥
 विकटास्या वक्रनेत्रा वक्रभूः कुटिलालका ।
 लम्बोष्ठी दीर्घदशना वक्ररोमभयानका ॥ २४ ॥
 राक्षसीव सदा क्रूरा शुष्कगण्डा पुलोदरी ।
 कृष्णदीर्घनखा कृष्णायसस्यामकलेवरा ॥ २५ ॥

कालरात्रिवात्युग्रा कलिला कलहाकुला ।
 जीवहिंसाकरी रुष्टा पापकर्मणि तत्परा ॥ २६ ॥
 चाण्डाली चर्मचरणा चण्डिका चौर्यचञ्चला ।
 सन्तप्ता शोककलहै-र्बालसन्ताडनाकुला ॥ २७ ॥
 बहुलुब्धाऽसत्यजल्पा रुक्षभक्षणलालसा ।
 निन्द्या निन्दोद्यता नीचाचरणा नीचसङ्गता ॥ २८ ॥
 मलिना ज्ञानशौचाद्यै रहिता मलिनाम्बरा ।
 कुङ्कुमं कज्जलं तैलं दृष्ट्वा गच्छन्त्यवाङ्मुखम् ॥ २९ ॥
 दयाहीना च कृपणा परद्रव्यापहारिणी ।
 सायं प्रातर्महानिद्रा भर्त्सयन्त्यपि सज्जनान् ॥ ३० ॥
 देवतीर्याश्रित्सवादौ विमुखी सर्ववञ्चिनी ।
 रुदन्यहर्निशं रोषाद्धास्यं स्वप्नेऽपि दुर्लभम् ॥ ३१ ॥
 सम्भोगसमये भ्रष्टा नाथं निष्ठुरभाषिणी ।
 शुष्कस्तनानना शुष्कजघना च महाभुजा ॥ ३२ ॥
 दुर्गन्धिरोमजालाढ्य-शुष्कयोनिर्भयङ्करी ।
 विकीर्णकेशनिकरा डाकिनीदुष्टदर्शना ॥ ३३ ॥
 इत्याद्यैर्लक्षणैर्युक्ता विज्ञेया स्त्री तु तामसी ।
 इत्थं तिस्रः स्त्रियः प्रोक्ताः प्रपञ्चरचनाभ्रमे ॥ ३४ ॥
 यथोक्तलक्षणैर्युक्ताः पुरुषास्त्रिविधा अपि ।
 ब्रातव्या रसिकैरत्र दिव्यदृष्ट्या दयापरैः ॥ ३५ ॥
 सात्त्विकः पुरुषो योऽत्र सात्त्विकीस्त्रीनिषेवकः ।
 जीवन्मुक्तः स विज्ञेयो भुञ्जन् भोगानपि प्रियान् ॥ ३६ ॥
 राजसीस्त्रीयुतो राजभोगान् भुङ्क्वा चिरं बहून् ।
 राजसोऽपि परं राजलोकं गच्छेन्निरामयम् ॥ ३७ ॥
 तामसस्तु पुमांस्तुच्छस्तामसीं प्राप्य कुलियम् ।
 भुङ्क्तेहानेकधादुःखं परत्र निरयी भवेत् ॥ ३८ ॥
 पुंसां सत्त्वगुणाढ्येन प्राप्ता स्त्री राजसी यदि ।
 सत्त्वसम्पन्नया वाऽपि स्त्रियात्तो राजसः पुमान् ॥ ३९ ॥
 परस्परं प्रबोधेन भुक्तिं मुक्तिं तथानुयात् ।
 निःसंशयेन संसारे स्थातव्यमकुतोभयम् ॥ ४० ॥
 सत्त्वशीलोऽपि तामस्याः प्रसङ्गेन स्त्रियाः पुमान् ।
 तामसस्य तथा पुंसः सात्त्विकी राजसी द्वयम् ॥ ४१ ॥

व्याकुलीभूय कस्मिंश्चित् काले मोक्षमवाप्नुयात् ।
 न पृथङ् मोक्षं कापि यतोऽर्द्धाङ्गत्वमीरितम् ॥ ४२ ॥
 वासना पुंसु नारीणां पुंसां नारीषु नित्यशः ।
 निविडा त्वपृथक्त्वेन केनचिद् घटितादितः ॥ ४३ ॥
 त्यक्त्वा चेत्पुरुषः कश्चित् गच्छेन्मुक्तिं बलात्स्त्रियम् ।
 स्त्री पुमांसं विना काचित्त्थापि पुनरुद्भवेत् ॥ ४४ ॥
 पुरुषेषु तथा स्त्रीषु रश्मयस्तु समाः स्मृताः ।
 तथाप्यद्वैतयुग्मत्वान्मुक्तिरुद्धतनोर्न हि ॥ ४५ ॥
 एकस्य पुरुषस्यात्र यदि स्यात् स्त्रीसहस्रकम् ।
 तर्हि तस्य कया सार्द्धं मुक्तिरत्रोच्यते स्फुटम् ॥ ४६ ॥
 एकैव मूलभूता स्त्री पुंसोऽर्द्धाङ्गस्वरूपिणी ।
 अनन्तनामरूपा सा जाता नूनं तपोबलात् ॥ ४७ ॥
 सार्पयित्वात्मरमणं बुद्ध्वा बोध्यपरं पदम् ।
 संहृत्य सकलार्द्धाङ्गणं स्वस्थानमाव्रजेत् ॥ ४८ ॥
 एवमेकोप्यनेकात्मा भुक्त्वैकां कश्चिदङ्गनाम् ।
 ततः संहृत्य सर्वाणि रूपाण्यन्ते ब्रजेत्पदम् ॥ ४९ ॥
 भोगार्थं हि भ्रमे भेदो न हि भेदोऽत्र तात्त्विकः ।
 शिवशक्त्यात्मकं सर्वमित्येवोक्तं शिवागमे ॥ ५० ॥
 भोग्यं त्वचेतनं सर्वं चेतनं भोक्तृसंज्ञकम् ।
 शिवशक्तिस्वरूपं हि भोक्तृभोग्यात्मकं जगत् ॥ ५१ ॥
 तावद्विधिनिषेधश्च नाको नरक एव च ।
 यावत्सर्वमहमित्येवं भेदो मायाभ्रमात् स्थितः ॥ ५२ ॥
 पुरुषास्तु शिवाः सर्वे शक्तयः सकलाः स्त्रियः ।
 नो भेदः शिवशक्तीनामित्युक्तं ह्यागमे स्फुटम् ॥ ५३ ॥
 यदा शिवोऽहमित्येवं पुमान्निश्चयवानिह ।
 शक्तिरेवाहमित्येवं स्त्री दृढं ज्ञानवत्यलम् ॥ ५४ ॥
 भोगार्थमिह चायातौ भेदो नास्त्यावयोः खलु ।
 स्यादिति ज्ञानमश्रान्तं तदा मुक्तिर्न चान्यथा ॥ ५५ ॥
 शिवशक्तयोः सदैवेह संयोगो मोक्ष एव सः ।
 द्वयोरद्वैतकरणं योगः सर्वत्र कथ्यते ॥ ५६ ॥
 शिवशक्तयोः समायोगादानन्दो योऽनुभूयते ।
 स एव मोक्षो विदुषामबुद्धानां तु पातकम् ॥ ५७ ॥

शिवोक्तं कः क्षमो व्यर्थं कर्तुं मूढजनः प्रिये ! ।
 कल्पितानि भ्रमाच्छास्त्राण्यन्यानीह महर्षिभिः ॥ ५८ ॥
 भोगो योगायते साक्षात् पातकं सुकृतायते ।
 मोक्षायते हि संसार इत्युक्तं श्रीशिवागमे ॥ ५९ ॥
 स्त्रियं विना न मोक्षोऽस्ति वामैव मुक्तिसाधनम् ।
 शक्तिरेवेह शुद्धा स्त्री भुक्तिमुक्तिप्रदा भृशम् ॥ ६० ॥
 न स्त्रिया अधिकं तीर्थं न जगोऽप्यधिकं स्त्रियाः ।
 न तपोदानयात्रादि न योगो न च दैवतम् ॥ ६१ ॥
 स्त्रीरूपं यो न जानाति स भ्रष्टः किं करिष्यति ।
 भोगमोक्षातिकामस्तु स्त्रीतत्त्वं सततं स्मरेत् ॥ ६२ ॥
 स्त्रीदेहो विदुषां शश्वद् भोगमोक्षालयः खलु ।
 शिवेनोक्तः स्वशास्त्रे तु मूढानां नरकालयः ॥ ६३ ॥
 अज्ञात्वा तात्त्वं स्त्रीणां रूपमुद्भ्रान्तमानसाः ।
 शून्यवैराग्यसंशुष्का भ्रमन्ति भुवि केचन ॥ ६४ ॥
 दण्डिनो जटिलाः केचिन् मुण्डा नग्नाः पिशाचवत् ।
 राजयोगो न तैर्दृष्टो मोक्षस्तु प्राप्यते कुतः ॥ ६५ ॥
 निन्दन्त्यत्र जडाः केचित् स्त्रीरूपं परमामृतम् ।
 धिकान् धिकान् धिगित्येवं कथयन्ति शिवागमाः ॥ ६६ ॥
 अज्ञात्वा योऽङ्गनारूपं त्यक्त्वा मोक्षाय गच्छति ।
 सोऽन्धकारे पतत्यग्रे मोक्षाशा तस्य निष्फला ॥ ६७ ॥
 दुःसहः खलु संसार-स्तत्रापि स्त्री तु दुःसहा ।
 शक्या सोढुं राजहंसैः काकानां तु कुतो बलम् ॥ ६८ ॥
 भ्रमन्तु भूतवद्भूमौ भ्रान्ताः केचन कुत्रचित् ।
 मोक्षस्तु दुर्लभस्तेषां स्त्रीतत्त्वज्ञानमन्तरा ॥ ६९ ॥
 ब्रह्मा विष्णुश्च रुद्रश्च राजन्ते स्त्रीप्रसङ्गतः ।
 महर्षयस्तथा देवा मनुजेषु तु का कथा ॥ ७० ॥
 कदाचिद्देवयोगेन स्त्रीवियोगोऽत्र जायते ।
 पुनर्देववशात्प्राप्तिर्न वियोगो हि सर्वदा ॥ ७१ ॥
 जायतेऽपीश्वरादीनां स्त्रीवियोगस्तु कर्हिचित् ।
 वस्तुतो न वियोगोऽस्ति पुनः प्राप्तिर्यतः स्मृता ॥ ७२ ॥
 ब्रह्मणो मानसाः पुत्राः स्मृता ये सनकादयः ।
 स्थिता बुद्धिं स्त्रियं मत्वा यतस्ते तु मनोमयाः ॥ ७३ ॥

ब्रह्माऽपि मानसीं मत्वा शून्यां सृष्टिं तु मैथुनीम् ।
 कृतवांस्तात्त्विकीमग्रे समर्थोऽपि शिवेच्छया ॥ ७४ ॥
 स्त्रीतत्त्वज्ञा हि ये यत्र ते मुक्तास्तत्र जन्तवः ।
 नान्यत्र तद्विना मुक्तिः सा तु नित्यं स्त्रियां स्थिता ॥ ७५ ॥
 धन्यं स्त्रीरूपमत्यर्थं निर्वाणपदमव्ययम् ।
 यत्र योगीश्वरा नित्यं रमन्ते शङ्करादयः ॥ ७६ ॥
 न शोको न जरा मृत्युर्न जनुर्न भ्रमः क्वचित् ।
 स्त्रीतत्त्वज्ञाः सदा मुक्ताः शिवशक्तिपदस्थिताः ॥ ७७ ॥
 स्त्रीरूपं दुर्लभं लोके ज्ञातव्यं गुरुशास्त्रतः ।
 भोगदं मोक्षदं दिव्यं देहदुःखविनाशनम् ॥ ७८ ॥
 तत्त्वशास्त्राण्यनेकानि दर्शितान्यत्र तात्त्विकैः ।
 शून्यान्येव समग्राणि मोक्षैकफलदानि वा ॥ ७९ ॥
 कृतार्थास्तेऽत्र ते तीर्णा यैराप्ता तात्त्विकी प्रिया ।
 न तद्भाग्यसमं भाग्यं भाग्यवन्तस्त एव हि ॥ ८० ॥
 किं वित्तं पुत्रपौत्रादि किं यशः प्रथितं भुवि ।
 किमुराज्यं सार्वभौमं नोऽङ्गना यस्य तात्त्विकी ॥ ८१ ॥
 दर्शिताः श्रुतिभिर्भूमावाश्रमाश्च द्विजन्मनाम् ।
 चत्वारस्तेषु मध्ये हि द्वितीयः प्रवरः प्रिये ॥ ८२ ॥
 तत्र कल्पलता कान्ता मनोमीष्टप्रदायिनी ।
 भव्यैर्भोगैश्च सन्तर्प्य पुरुषं शिवतां नयेत् ॥ ८३ ॥
 विवाहसमये स्त्रीभ्यः प्रदत्तं श्रुतिभिः पुरा ।
 प्राधान्यं हि परत्रेह प्रापणार्थं परं सुखम् ॥ ८४ ॥
 श्वसुरे भव सप्ताङ्गी सप्ताङ्गी श्वश्रवां भव ।
 ननान्दरि च सप्ताङ्गी सप्ताङ्गी देवरेष्विति ॥ ८५ ॥
 यज्ञहोमतपोदानव्रतादिषु तदारहता ।
 यदा वामाङ्गसंलग्ना ललना ललितात्मिका ॥ ८६ ॥
 कुब्जा निर्नयना खञ्जा कृष्णा कुष्ठान्विता कृशा ।
 मृन्दा मृन्दा प्रमादाख्या विकटा व्यभिचारिणी ॥ ८७ ॥
 तीव्रा तुङ्गातिखर्वा च तामसीलक्षणाञ्चिता ।
 अनेकापगुणैर्युक्ता त्याज्या तज्ज्ञैस्तथापि नो ॥ ८८ ॥
 कोटिशो यदि सा कुर्यादपराधानिहोन्मदा ।
 क्षमाविष्टो न गालीस्तां दद्यान्नैवापि ताडयेत् ॥ ८९ ॥

प्रारब्धवशतः सर्वं चलति स्वबलं कियत् ।
 ह्येष्टस्तस्मान्न कर्तव्यः शिक्षयेच्छास्त्रतः शनैः ॥ ९० ॥
 पुरुषेभ्यः स्त्रियो धीराः कर्तुं शक्ताः स्त्रियोऽखिलम् ।
 स्त्रीसाध्यं सर्वमेवेह न साध्या स्त्री तु कस्यचित् ॥ ९१ ॥
 राधे राधे च कृष्णोऽपि विधिर्वार्णीं विशेषतः ।
 लक्ष्मीं नारायणो नित्यं शक्तिं च स्मरते शिवः ॥ ९२ ॥
 पूर्णगिर्यादयस्तस्या देहे पीठाः सनात् स्थिताः ।
 तत्त्वज्ञेभ्यस्तु ते नित्यं भोगमोक्षौ ददत्यपि ॥ ९३ ॥
 प्रादुर्भवन्ति भूतानि नानारूपाणि नित्यशः ।
 शक्तितश्च विलीयन्ते शक्ताचित्यागमोक्तयः ॥ ९४ ॥
 सर्वाधारा सर्वसत्त्वा सर्वोत्कृष्टाऽखिलात्मिका ।
 स्वाधीनागाधधिषणा शक्तिर्मुक्तिस्वरूपिणी ॥ ९५ ॥
 अधरे चामृतं यस्यास्ततो मिष्टतमं वचः ।
 कुचयोस्तु सुखं किञ्चि-द्योनिरानन्दनिर्भरा ॥ ९६ ॥
 मस्तकादानखं सर्वं रहस्यं स्त्रीकलेवरम् ।
 संस्मृतं पूजितं स्पृष्टं क्रीडितं भुक्तिमुक्तिदम् ॥ ९७ ॥
 तत्त्वज्ञाः श्रद्धाधानाश्च सामरस्यसुखोत्सुकाः ।
 यत्र भोगाञ्छितं मोक्षं काङ्क्षन्ते तेऽधिकारिणः ॥ ९८ ॥

इति श्रीहंससिद्धप्रकाशिते श्रीहंसविलासे स्त्रीप्रशंसा नाम
 द्वात्रिंशोऽष्टासः ॥ ३२ ॥

अथ हंसः । किञ्च, भोः कान्ते ! लोकेऽपि सिद्धं यत् स्त्रीषु पातिव्रत्यं न तत् पुरुषेष्वेक-
 पत्नीव्रतम् ।

कथम् ।

प्रेक्ष्यताम् । देवाद्यदि स्त्रियाः प्राक् पुमान् प्रम्रियेत । तर्ह्येव तत्प्रीतये घृतताटङ्गुल्या
 भरणभरं धिक्कृत्य कुलीना सा विरक्ता भवति । न पुनः परिणयति । पुमांस्तु जीवन्त्यामपि
 तस्यां पुनः पुनरुपयच्छत इति त्वयेतस्ततो दृश्यते ।

एका तु सालङ्कृता तनुतनयविचायं कृत्स्नमवस्तुभूतं तिरस्कृत्य स्वामिनः शवेन साकं
 जीवदात्मशरीरं भस्मसात् करोति ।

इतराऽपि यावज्जीवं किङ्करीभूय मनोवाक्कायकर्ममिस्तदनुज्ञया दिवानिशं स्वामिनमेव
 सहर्षं शुश्रूषते ।

किमधिकं प्रशंसेयम् । नवधा भक्तिस्तु सर्वथाऽस्मिन् संसारे स्त्रीष्वेव दृश्यते । न
 पुंसु ।

यज्जानन्त्या वाऽजानन्त्यापि प्रियया प्रत्यक्षं भगवद्रूपो भर्तृवाविरतं सद्गुणया भज्यते ।

कामिनि ! यथोक्तसद्गुणकिलक्षणकर्मणेन किङ्करीकृतः पतिर्यद्यपि तस्यां लालनपालना-
दिनाऽनुवर्त्तमानोऽप्यज्ञत्वेन तस्य तत्सर्वं निरयायैव न सामरस्यसुखायेत्यतोऽस्मद्वर्षितं
स्त्रीतत्त्वमुपश्रुत्य श्रीपारमहंस्यलक्ष्णो रास आश्रयणीयः ।

युवते ! यत् पण्डितमन्यैर्यतस्ततः स्त्री धिक्क्रियते तत्तु पुंसो विषयित्वनिवारणायैव
न खलु तत् त्यागायेत्यावेद्यम् । यदि तु केनचित् पुंसा वैराग्यकथामाकर्ण्य मौढ्येण पतिव्रत-
परायणा परिणीता पत्नी त्यजेत । यद्वा तद्रूपमविज्ञायाश्रीयेत भोगलालसया तदुभयथापि
दुःखभार एव । न हि कश्चित् सन् सुखलेशः ।

किञ्च ।

धिक्किगज्ञस्य ज्ञानं यदुद्वाहसमये तया सह सख्यं कृत्वा पुनस्तां तित्यक्षति ।

श्रुतिः ।

सखा सतपदी भव । सख्यं ते गमेयं, सख्यं ते मायोपा, । सख्यं ते मायोष्टयाः । इति
व्याख्यायते ।

पतिः कन्यां प्रार्थयते । हे कन्यके मम त्वं सखा-सखी समानख्याना सहाऽधिकारिणी भव ।
सतपदी-सतपदाक्रान्ता भव, अहं ते तव सख्यं मैत्रीं गमेयं-प्राप्नुयां सखा भवामीत्यर्थः । ते
तव मया सह सख्यं योपा अन्याः स्त्रियो माविच्छिन्दंत्विति शेषः । किञ्च ते तव सख्यं
मायोष्टयाः-मयःसुखं तस्य उत्थानं मयोत्थं, तत्र भवा मायोष्टयः-सुखकारिण्यः स्त्रियः याः
तास्त्वया सह मम सख्यं कुर्वन्तिवत्यर्थः ।

अन्यत्रापि ।

पत्नीं मनोरमां देहि मनोवृत्तानुसारिणीम् । तारिणीं दुर्गसंसारसागरस्य कुलोद्भवाम् ।

इति कल्पान्तरे केनचित् पुंसा प्रार्थिता श्रीपराशक्तिः स्वयमेव कलया दुस्तरसंसार-
सागरतारणाय तरिरूपिणी समाश्रिता । अतस्तस्याः स्वरूपमबुद्ध्वा वैधेयो भवाम्बुधौ तद्धि-
कृत्या बुडत्येव । तदाश्रितस्तु जन्ममरणायनेकविधदुःखोदधिं तरतीत्यास्वादयति च सामरस्य-
सुखम् ।

शङ्करश्च ।

परब्रह्माभिष्यं रसयति रसं त्वद्भजनवान् ।

किमुक्तम् ।

कलया प्रत्यक्षं वर्त्तमानायास्तव स्त्रीरूपिण्या भक्तः परमहंसो भूत्वा सामरस्यमास्वाद-
यतीत्याशयः ।

किं बहुना ।

सुन्दरि ! अस्मत्सखायो यत्र यत्र ये ते तत्र तत्र ते तेऽखिलाः निःशङ्कतया विज्ञात
तन्वीतत्त्वरूपास्तपरायणा एव यावदायुस्तावदस्मिन् संसार आसताम् ।

न खलु काचिच्छङ्का ।

इतरे तु । अनभिज्ञा दिङ्मूढवत् किञ्चन शास्त्रान्तरमाश्रुत्येतत्ततस्तिरस्करिणीतिरस्कृ-
तात्मज्ञाना बहिर्विरक्तवेषा मोक्षेच्छया यथेच्छं मिथुका भवन्तु । मोक्षस्वरूपज्ञानमौढ्यात् तद-
खिलं तेषां मोघमेवेति तन्व्या प्रतिपत्तव्यम् ।

अत्राह हंसी । भो भोः पते ! किमुच्यते, मर्त्यलोकोऽयं क्षणभङ्गुरः, न किमपि नित्यं विद्युच्चपलमिदं चराचरं, कया दृष्ट्या भर्तृभिर्भण्यते । पाणौकृतापि या तद्देवाप्राप्तात्मरूपा प्रैति । प्राक्तनवद्व्यात्पुमानपि तथैव तया परिणीतोऽज्ञातात्मस्वरूपः प्रमीयते । कश्चात्र संयोगः शाश्वतः ।

किञ्च ।

क्वचिदैवबलेन स्त्रीपुंसौ संयोगसिद्धौ जातौ चेत्तदपि स्वायत्ततया सत्सङ्गमाश्रित्य कदाचित् पुमानेवात्मनः परमशिवस्वरूपमुपलभेत नतु स्त्री परायत्तत्वात् । यद्यपि हठात् सङ्ग-त्रांभीक्ष्णं प्रबोधिताऽपि काचिद्विज्ञापत्यादिभ्यो वायसविषयेभ्यो विरज्यात्मानं परशक्तिस्वरूपं नो मन्यते, केनचित्रेण तु, आमरणं भार्यैव न लभ्यते, यर्हि स्त्रीपुंसौ सत्यतया शक्तिशिवात्मकौ जायेते, तर्हि तौ जन्ममरणजालमूलानेकविधविषयकर्मवर्गतौ मुच्येते इति तु श्रीमतां मतम् ।

अत्रोच्यतां विचार्य चतुरवरेणेति ।

अथ हंसः । सत्यं सत्यमुक्तं सत्यव्रते । त्वदुदाहृतलक्षण एवायं नृलोकः, इन्द्रजाल-वन्मायाप्रपञ्चेऽस्मिन् का विचाराणां? न हि किञ्चित् क्षणमप्येकत्र स्थायि । करिकर्णवत् कमल-दलगतजललवचद्वा तडिद्वच्चञ्चलतरमेवेदं परिदृश्यमानं विश्वमित्यथापि यावच्छरीरं तद्यापार-स्यक्तुं न युक्तः । प्रारब्धत्वात् । श्रीमच्छक्तिशिवसङ्कल्पितं लीलामात्रं स्त्रीपुंसरूपात्मकमखिलं जगत् तत्त्विकम् । तथापि श्रीरासेश्वरप्रदर्शितेन श्रीमिथुनविलासेन सामरस्यमास्वाद्यं न चात्र तर्कबलं, यादृगस्ति तादृगेवास्ताम् । का क्षतिः श्रीरासेश्वरस्य । सरस्वत्यैव सूनृतास्तिकाना-मस्मद्विधानां, किमधमैरध्याहारैरतोऽत्र कचन दम्पती संयोगसिद्धौ चेत् सद्दीक्षितौ जातौ स्यातां तर्हि ताभ्यां कृतार्थाभ्यां नानानामरूपात्मिकामसद्दृष्टिमपवार्यं शक्तिशिवात्मभावनया सामरस्य एव निःशङ्कत्वेन स्थेयं यावत् प्रारब्धफलभोगावसानं तदन्तयोर्दम्पत्योः श्रीसच्चि-दानन्दस्वरूपे सामरस्यमण्डले विलासो भविष्यति । न पुनर्जन्मान्तरारम्भः, निर्व्यञ्जत्वात् ।

किञ्च, यद्यपीदं परिदृश्यं स्त्रीपुंसयोः शरीरं स्त्रीत्वं पुंस्त्वं चासत्तमं तदपि शिवशक्तयो-रनिर्वचनीयमखण्डं शरीरं शिवत्वं शक्तित्वं चास्ति ।

श्रुतिश्च ।

‘सदेव सौम्येदमग्र आसीदिति’ ।

अतस्तदात्मभावनया तन्मयत्वेन किमपि कालत्रये न नश्वरमित्यधिगन्तव्यम् ।

यत्तु, जगत्सिद्धिर्न प्रारब्धाधीनतया स्त्रीपुंसयोरकदा संयोगः कदाचिद्वियोगश्च भवति ।

किमुक्तम् । स्त्रीपुंसयोः संयुक्तयोरपि क्वचिदैवादात्मरूपस्फूर्तिर्नाविरस्ति । एकत्र तु तादात्म्य-मुत्पद्यते सोऽपि वियोग एव । मरणजनितस्तु प्रसिद्ध एव वियोगः । अलब्धभार्येऽपि वियु-क्तिर्वाच्या । किमत्र चित्रम् । एतत्प्रभावोऽयं लोकः । नात्र संयोगवियोगयोः सातत्यम् ।

अत्रैवं विधातव्यम् । श्रीशिवशक्तयोः संयोगस्तु शाश्वत एव । न तत्र तज्ज्ञैर्वियुक्तिर्वक्तुं शक्या । सामरस्यलक्षणे श्रीशिवशक्तिस्वरूपे नितान्ताऽनिवार्येऽखण्डेऽचिन्त्यमहिम्नि कालत्र-येऽपि वियोगापत्तिरिति तु न कदाचिद्रसिकैरुहम् । कालोत्पादितौ संयोगवियोगौ काला-तिरिक्तदेशे नो विचार्यौः ।

ननु यत्र संयोगस्तत्र वियोग इति प्रसिद्धं, सत्यम् । मायाविवरनिर्मितेऽस्मिन्नवस्तुभूते त्वेतिप्रसिद्धं तथ्यमेव । नहि तदतिरिक्ते सच्चिदानन्दोज्ज्वलिते श्रीसामरस्ये ।

‘अचिन्त्याः खलु ये भावा न तांस्तर्केण योजयेत्’ ।

इति निवारितत्वान्न तत्र किञ्चित्कुतर्कैस्तर्कितव्यम् । श्रीपरमेश्वरस्य बाण्येव प्रमाणम् । नान्येषामनुमानादीनामतर्कैश्चैव प्रामाण्यमाश्रयितव्यम् ।

किंचात्रावस्तुभूतेऽपि स्त्रीपुंसशरीरे पृथग्भूतं लीलार्थं वस्तरूपं शक्तिशिवयुगलमुल्लसति । आवरणविक्षिप्तवशात् तादृग्विधं ज्ञानम् । अतः सद्गुरोः रूपया दीक्षितौ भूत्वा तद्दृशितमात्मनः शक्तिशिवयोः स्वरूपं पृथग्भूतमनुभूय संयुक्तौ वियुक्तावपि जम्पती श्रीसामरस्यं निषेवेताम् ।

किमुक्तं, केवलं स्त्रियाथवा पुरुषेणात्मनः शक्तिस्वरूपं शिवरूपं च विभाव्य स्त्री चेच्छक्तिरेवाहं श्रीपरमशिवस्वामिना सार्द्धं विहरामीति, पुमांश्चेत् परमशिवोऽहं श्रीपराशक्त्या सहाविरतं विलसामीति च ।

नावयोर्जन्ममरणनामरूपवर्णाश्रमधर्मकर्मसुखदुःखसंयोगवियोगाद्यमवस्तुभूतं किमपि कालत्रयेऽस्त्येवंप्राये पूर्णपदे श्रीसामरस्यस्वरूपे तुरीयावस्थयाऽशेषसञ्चितप्रारब्धक्रियमाण-कर्मफलपर्यवसानान्तं मन्त्रप्राप्त्यनन्तरं सुखेन स्थातव्यं न कचन कदुहैरीपदाशङ्क्यम् ॥

श्रुतिः ।

‘तत्र को मोहः कः शोक एकत्वमनुपश्यत’ इति ।

‘शक्तिः शिवः शिवः शक्तिः’ रित्युक्तेस्तयोर्न खल्वेकत्वे भिन्नत्वेऽपि मनाग् भेदावकाश, येन संयोगवियोगावसरः प्रसज्येत । श्रीललितलीलाकलेवरे मा मर्त्यमनीषया मीमांसाश्रयणी-येति सिद्धान्तः ।

प्रिये ! । श्रीवासिष्ठदर्शितां ज्ञानस्य सप्तमीं भूमिकां तुर्याभिधामारूढौ दंपती सदैव संयुक्तौ शक्तिशिवस्वरूपौ श्रीरासकीडां कुर्वतामित्यागमशास्त्रराद्धान्तः ।

अथ हंसी । भोः स्वामिन् ! वासिष्ठप्रदर्शिता ज्ञानस्य सप्त भूमिकाः काः ।

श्रीहंसः । शृणु शक्ते ।

वासिष्ठे ।

ज्ञानभूमिः शुभेच्छा स्यात्प्रथमा परिकीर्तिता ।

विचारणा द्वितीया च तृतीया तनुमानसा ॥ १ ॥

सत्त्वापत्तिश्चतुर्थी स्यात्ततोऽसंसक्तिनामिका ।

पदार्थाभावनी षष्ठी सप्तमी तुर्यगा स्मृता ॥ २ ॥

लक्षणम् ।

किं मूढ इव तिष्ठामि प्रेक्ष्येऽहं शास्त्रसज्जनैः ।

वैराग्यपूर्वमिच्छेति शुभेच्छेत्युच्यते बुधैः ॥ १ ॥

अर्थः, आत्मतत्त्वं प्रेक्ष्ये, शेषं सुगमम् ॥ १ ॥

शास्त्रसज्जनसम्पर्कवैराग्याभ्यासपूर्वकम् ।

सदाचारप्रवृत्तिर्या प्रोच्यते सा विचारणा ॥ २ ॥

अर्थः, शास्त्रसम्पर्कोऽध्यात्मशास्त्रविचारणा, सज्जनसम्पर्को ब्रह्मनिष्ठसेवा, शास्त्रसज्जनसम्पर्कैः उपायैः वैराग्याभ्यासो नाम वैराग्यहेतुभूतदृश्यमिथ्यात्वाय दोषदर्शनाभ्यासः, सदाचारप्रवृत्तिः-अध्यात्मशास्त्रविचारः 'श्रोतव्यो मतव्य' इति श्रुत्युक्तश्रवणमननरूपा ।

हंसी । श्रवणमननयोर्लक्षणमुच्यताम् ।

हंसः । श्रवणं नामाशेषवेदान्तानामद्वितीयवस्तुनि तात्पर्यावधारणम् ॥ १ ॥

मननं तु, श्रुतस्याद्वितीयवस्तुनो वेदान्तार्थानुगुणयुक्तिभिरनवरतमनुचिन्तनम् ॥ २ ॥

निदिध्यासनात्मिकां तृतीयां भूमिकां निर्वक्ति ।

विचारणाशुभेच्छाभ्यामिन्द्रियार्थेष्वरक्ता ।

यत्र सा तनुताभावात् प्रोच्यते तनुमानसा ॥ ३ ॥

यत्र यस्यामवस्थायां पूर्वोक्तशुभेच्छाविचारणाभूमिकाभ्यां हेतुभ्यामिन्द्रियार्थेषु अरक्ता उदिता, सावस्था तनुमानसोच्यते, तनु मानसं यस्यां सा ।

निदिध्यासनं तु । विजातीयदेहादिप्रत्ययरहिताऽद्वितीयवस्तुनि सजातीयवस्तुप्रत्यय-प्रवाहः ।

एतच्च भूमिकात्रयं ब्रह्मज्ञानसाधनमेव । न तु ज्ञानकोटावन्तर्भवति । भेदसत्यताबुद्धेरविनष्टत्वात् । अत एव एतज्जागरणम् ॥ ३ ॥

भूमिकात्रितयाभ्यासाच्चित्तेर्यविरतेर्वशात् ।

सत्त्वात्मनि स्थितिः शुद्धे सत्त्वापत्तिरुदाहृता ॥ ४ ॥

अर्थविरतिः-अनात्मपदार्थेषु अरुचिः चित्ते निष्पन्नाया अर्थविरतेर्वशात् सत्त्वात्मनि सत्ताभावस्वरूपे ब्रह्मणि स्थितिः अवस्थितिः । इयं च स्वप्राप्त्या चतुर्थी भूमिका, अपरोक्षज्ञानमेव, न साधनकोटावन्तर्भवति ॥ ४ ॥

दशाचतुष्टयाभ्यासादसंसर्गफलाय च ।

रूढसत्त्वचमत्कारा प्रोक्ताऽसंसक्तिनामिका ॥ ५ ॥

प्रागुक्तावस्थाचतुष्टयस्याभ्यासात् कारणात् रूढसत्त्वचमत्कारा-प्ररूढः दृढं निष्पन्नः सत्त्वस्यान्तःकरणस्य चमत्कारः-परमसूक्ष्मब्रह्मज्ञानन्दग्रहणवैदग्ध्यं यस्यां भूमिकायां सा । यद्वा । सत्त्वशब्देन सत्त्वगुणो गृह्यते, प्रवृद्धसत्त्वगुणचातुरी पञ्चमी भूमिः । असंसर्गफलाय, प्रातिभासिकविषयेषु रागाभ्यासस्यापि निवृत्तिफलायेत्यर्थः । निरतिशयानन्दानुभवफलाय चेति, चकारार्थः । इयं पञ्चमी भूमिः सुषुप्तिरित्युच्यते । अत्र समाधेः स्वयमेव व्युत्तिष्ठति ।

भूमिकापञ्चकाभ्यासात् स्वात्मारामतया दृढम् ।

आभ्यन्तराणां बाह्यानां पदार्थानामभावनात् ॥

परप्रयुक्तेन चिरं प्रयत्नेनात्मबोधनम् ।

पदार्थाभावनी नाम षष्ठी सञ्जायते गतिः ॥ ६ ॥

स्वात्मारामतया हेतुना आभ्यन्तराणां सुखदुःखादीनां बाह्यानां घटादीनां पदार्थानां दृढम् अभावनात् अनुपलम्भात् । चिरं परप्रयुक्तेन अन्यकृतेन प्रयत्नेन, आत्मबोधनं-समाधेः सकाशात् स्वव्युत्थानं, पदार्थानामभावना यस्यां सा, षष्ठी गतिः अवस्था । गूढसुषुप्तिरियम् ।

समाधिर्द्विविधः, सविकल्पो निर्विकल्पश्चेति ।

तत्र **सविकल्पो** नाम-ज्ञातृज्ञानादिविकल्पभेदलयापेक्षयाऽद्वितीयवस्तुनि तदाकारा-
कारितायाश्चित्तवृत्तेः संस्थानम् । तदा मृण्मयगजादिभानेऽपि मृद्भानवद्वैतभानेऽप्यद्वैतं वस्तु
भासते ।

निर्विकल्पस्तु-ज्ञातृज्ञानादिविकल्पभेदलयापेक्षयाऽद्वितीयवस्तुनि तदाकाराकारिता-
याश्चित्तवृत्तेरतितरामेकीभावेनावस्थानम् । तदा जलाकाराकारितलवणानवभासेन जलमात्रा-
वभासवत् अद्वितीयवस्त्वाकाराकारिताचित्तवृत्त्यनवभासेनाद्वितीयवस्तुमात्रमेव भासते ॥ ६ ॥

सप्तमीभूमिकामाह ।

भूमिपट्टचिराभ्यासाद्भेदस्यानुपलम्भतः ।

यत्स्वभावैकनिष्ठत्वं सा ज्ञेया **तुर्यगा** गतिः ॥ ७ ॥

स्वभावैकनिष्ठत्वं, स्वो भावः स्वभावरूपः । तस्मिन्नेकस्मिन्नेवातितरां स्वतः परतो वा पुन-
रुत्थानं विनैव तिष्ठतीति स्वभावैकनिष्ठः-तस्य भावस्तत्त्वं, सा सप्तमी तुर्या अवस्था । मुमुक्षुषु
वर्तमानमवस्थात्रयात्मकं जागरितम् । चतुर्थसुप्त्यात्मकं स्वप्नम् । पञ्चमपञ्चभूमिकात्मकं सुषुप्तम् ।
तदपेक्ष्य स्वरूपमेव तुरीयं चतुर्थं, तद्गच्छतीति तुर्यगा ॥ ७ ॥

एषा हि जीवन्मुक्तेषु तुर्यावस्थेह विद्यते ।

विदेहमुक्तविषयं तुर्यातीतमतः परम् ॥ ८ ॥

इति ज्ञानभूमिकासप्तकम् ॥

तरुणि ! श्रीतुर्यावस्थापर्याप्तस्य श्रीरासिकस्यास्मिन्लोके विलासः कीदृश इत्यत्रापि
श्रीवासिष्ठं शृणु ।

श्रीरामं प्रति वसिष्ठः ।

पूर्णां दृष्टिमवष्टभ्य ध्येयत्यागविलासिनीम् ।

जीवन्मुक्ततया स्वस्थो लोके विहर राघव ! ॥ १ ॥

अन्तः सन्त्यक्तसर्वाशो वीतरागो विवासनः ।

बहिः सर्वसमाचारो लोके विहर राघव ! ॥ २ ॥

उदारः पेशलाचारः सर्वाचारानुवृत्तिमान् ।

अन्तःसर्वपरित्यागी लोके विहर राघव ! ॥ ३ ॥

प्रविचार्य दशाः सर्वा यदतुच्छं परं पदम् ।

तदेकभावेनालम्ब्य लोके विहर राघव ! ॥ ४ ॥

अन्तर्नैराश्रयमादाय बहिराशोन्मुखेहितः ।

बहिस्तमोन्तराशीतो लोके विहर राघव ! ॥ ५ ॥

बहिःकृत्रिमसंरम्भो हृदि संरम्भवर्जितः ।

कर्त्ता बहिरकर्त्तान्तर्लोके विहर राघव ! ॥ ६ ॥

कृत्रिमोल्लासहर्षस्थः कृत्रिमोद्वेगगर्हणः ।

कृत्रिमारम्भसंरम्भो लोके विहर राघव ! ॥ ७ ॥

इत्यादिलक्षणः ।

इति श्रीहंसमिदुप्रकाशिते श्रीहंसविलासे स्त्रीपुंसयोरद्वयविलास-
लक्षणं नाम त्रयस्त्रिंशोल्लासः ।

अथ श्रीहंसः । शृणोषि हंसि ! त्वमपीह श्रीरासदीक्षिता जाता, त्वयाऽस्मद्वत्तं श्रीगुरु-
मन्त्रादिकं श्रीपराप्रासादविद्याद्यं च प्राप्तम् ।

किन्तु । विद्याप्राप्त्यनन्तरं प्रापञ्चिकनामात्मनो न श्रीरासमण्डले वक्तव्यम् । अतोऽत्रा-
द्याभ्य रसिका हंसी शक्तिरित्याद्याख्या स्वयि जाताः । तत्रेतः प्राग्गतमेव मायोपकल्पितं नाम
रूपाद्यमखिलं लौकिकम् । त्वमिदानीमस्मदङ्गाधिकारिणी स्वरूपसंपन्ना । पश्य पश्य प्रिये !
पूर्णवैराग्यफलं, यदौपनिषद्यं परं रहस्यं भवत्या भाग्यवशादासादितम् । ब्राह्मणानामप्ये-
तत्सुदुर्लभम् ।

किञ्च, विद्याप्राप्तिमात्रेणैव कर्तव्यावशिष्टं तु नास्त्येव, निवृत्त एव श्रीतिरस्करीणिनिद्रा-
पटः । तदपि चेतोविलासविचित्रचमत्कृतये चायुषः पर्यवसानान्तं योगचतुष्टयं विधेयं,
न तु पुनरुत्पत्तिप्राप्तः । अद्यैवेदं शरीरं विशीर्यन्तु, प्रियतां वाऽन्यस्मिन् चिरकाले । किन्तु
भूयो जन्मापत्तिर्नाशङ्क्या । एवं वर्त्तमानेऽपि श्रीसामरस्यस्वरूपसाक्षात्काराय योगचतुष्टय-
मप्यनुष्ठेयं, नोचेत्कालनिर्वाहो न स्यात् ।

अतोऽत्र श्रीयोगचतुष्टयं वचमः ।

योगिनि ! योगाश्चत्वारः । कर्मयोगः, भक्तियोगः, ज्ञानयोगः, राजयोगश्चेति ।

तत्रादौ कर्मयोगविधानं व्याचक्ष्महे । पुरश्चरणमित्येतस्य नामेत्यागमविदो वदन्ति
मन्त्रयोगश्चेत्याद्यपि ।

अथेतस्य प्रशंसा ।

आगमान्तरे ।

जपयज्ञात् परो यज्ञो नापरोऽस्तीऽ कश्चन ।

तस्माज्जपेन धर्मार्थकाममोक्षांश्च साधयेत् ॥ १ ॥

सर्ववादान्परित्यज्य मन्त्रवाद् समभ्यसेत् ।

अप्रमादाद्भवेत्सिद्धिः प्रमादः सिद्धिहानिकृत् ॥ २ ॥

भोगापवर्गौ सङ्कल्प्य व्रताचार्ययुतं जपेत् ।

जपध्यानमयं योगं तस्माद्देवे ! समभ्यसेत् ॥ ३ ॥

संसारे दुःखभूयिष्ठे यदीच्छेत्सिद्धिमात्मनः ।

पञ्चाङ्गोपासनेनैव मन्त्रयोगी सुखं व्रजेत् ॥ ४ ॥

इति ।

पञ्चाङ्गानि तु ।

जपश्चैव ततो होमस्तर्पणं मार्जनं तथा ।
 एवं ब्राह्मणभुक्तिश्च पुरश्चरणमुच्यते ॥ १ ॥
 यद्यदङ्गविहीनश्चेत्तत्सङ्ख्याद्विगुणो जपः ।
 कार्यो द्वित्रिश्चतुःपञ्चसङ्ख्याकः साधकैः शिवे ! ॥ २ ॥
 कुर्यात् साङ्गसिद्धयर्थं तदशक्तस्तु भक्तितः ।
 स चेदङ्गं विहीयेत् मन्यनिष्ठमवाप्नुयात् ! ॥ ३ ॥
 न्यूनातिरिक्तकर्माणि न सिद्ध्यन्ति कदाचन ।
 यथाविधि कृतानीह सत्कर्माणि फलन्ति हि ॥ ४ ॥
 तद्विधानकृतं कर्म जपहोमार्चनादिकम् ।
 देवताप्रीतिदं भूयाद्भुक्तिमुक्तिफलप्रदम् ॥ ५ ॥
 सम्यक् सिद्ध्यति मन्त्रस्तु पञ्चाङ्गोपासनेन हि ।
 सर्वे मन्त्राः प्रसिद्ध्यन्ति तत्प्रभावान् महेश्वरि ! ॥ ६ ॥
 उपदेशस्य सामर्थ्यात् सद्गुरोस्तु प्रभावतः ।
 मन्त्रप्रभावाद्भक्त्या च मन्त्रसिद्धिः प्रजायते ॥ ७ ॥
 यो मन्त्रः सद्गुरोर्लब्धः स एव सिद्धिभागभवेत् ।
 पूर्वजन्मकृताभ्यासान्मन्त्रो वा सर्वं (शीघ्रं) सिद्धिदः ॥ ८ ॥
 दीक्षापूर्वं महेशानि ! पारम्पर्यक्रमागतम् ।
 न्यायलब्धं तु यन्मन्त्रं तच्च सिद्ध्यत्यसंशयम् ॥ ९ ॥

॥ अथ वर्ज्यम् ॥

व्यग्रतालस्यनिष्ठीवक्रोधपादप्रसारणम् ।
 अन्यभाषाऽन्यजेक्षे च जपकाले त्यजेत्सुधीः ॥ १ ॥
 स्त्रीशूद्रभाषणं निन्दां ताम्बूलं शयनं दिवा ।
 प्रतिग्रहं नृत्यगीते कौटिल्यं वर्जयेत् सुधीः ॥ २ ॥
 जाड्यं दुःखं तृणच्छेदं मनोऽस्वास्थ्यमधीरताम् ।
 हसनं देहवाद्यं च जपकाले विवर्जयेत् ॥ ३ ॥
 रसाचारोदिताशौचे न तु देहेनेत्यादिकमपि ।

। अथ विधिः ।

भूशय्या ब्रह्मचर्यं च त्रिकालं देवतार्चनम् ।
 नैमित्तिकार्चनं देवस्तुतिं विश्वासमाश्रयेत् ॥ १ ॥
 आमभ्याहं जपं कुर्यादुपांशुं वाथ मानसम् ।
 हविष्यं निशि भुञ्जीत त्रिहाराभ्यङ्गवर्जितः ॥ २ ॥

प्रत्यहं प्रत्यहं तावन्नैव न्यूनाधिकं कञ्चित् ।
 रात्रौ चेदवकाशः स्यात्तावत्सङ्ख्याजपं चरेत् ॥ ३ ॥
 भैक्ष्यं हविष्यं शाकानि शर्करा च फलं पयः ।
 मूलं सक्तु यवात्पन्नमष्टावन्नानि मन्त्रिणाम् ॥ ४ ॥

॥ अथ देशः ॥

पुण्यक्षेत्रं नदीतीरं गुहा पर्वतमस्तकम् ।
 तीर्थप्रदेशः सिन्धूनां सङ्गमः पावनं वनम् ॥ १ ॥
 उद्यानानि विविकानि विल्वमूलं तटं गिरेः ।
 देवतायतनं कूलं समुद्रस्य निजं गृहम् ॥ २ ॥
 अथवा निवसेत्तत्र यत्र चित्तं प्रसीदति ।
 सूर्यस्याग्रे पुरश्चेन्दोर्दीपस्य च जलस्य च ॥ ३ ॥
 गोविप्रसुरवृक्षाणां सन्निधौ वाचरेज्जपम् ।

। निषेधः ।

म्लेच्छदुष्टमृगव्याधशङ्काऽऽतङ्कादिवर्जितम् ॥ ४ ॥
 जीर्णदेवालयोद्यानगृहवृक्षतलेषु च ।
 नदीकूलादिकूपेषु भूच्छिद्रादिषु नोवसेत् ॥ ५ ॥

॥ अथ पृथ्वी ॥

स्फुटिता च सशल्या च बल्मीकारोहिणी तथा ।
 दूरतः परिवर्ज्या भूः कर्तुरायुर्धनापहा ॥ १ ॥
 स्फुटिता मरणं कुर्यात् सशल्या धननाशिनी ।
 ऊपरा क्लेशदा नित्यं विषमा शत्रुतो भयम् ॥ २ ॥
 ईशकोणप्लवा सा च कर्तुः श्रीदा सुनिश्चितम् ।
 पूर्वप्लवा वृद्धिकरी वरदा तूत्तरप्लवा ॥ ३ ॥
 विद्वेषमरणव्याधीन्कुर्यादग्निप्लवा मही ।
 धर्मराजप्लवा पृथ्वी नित्यं मृत्युभयप्रदा ॥ ४ ॥
 गृहक्षयकरी सा च मन्त्रिणो नैर्ऋतिप्लवा ।
 धनहानिकरी धात्री कीर्त्तिता वरुणप्लवा ॥ ५ ॥
 वातप्लवा तथा भूमिर्नित्यमुद्वेगकारिणी ।
 श्वेतरक्तपीतकृष्णवर्णा विप्रादिकान् शुभा ॥ ६ ॥
 घृतरसक्षारगन्धा विड्गन्धा तेषु च कमात् ।
 एवं भूमिं परीक्ष्यादौ स्वीकुर्यात् सिद्धये शुभाम् ॥ ७ ॥

राजानः सचिवा राजपुरुषाः प्रभवो जनाः ।
 चरन्ति येन मार्गेण न वसेत्तत्र मन्त्रवित् ॥ ८ ॥
 एकान्ते पावने दाररहिते भक्तसंयुते ।
 सुदेशे धार्मिके राष्ट्रे सुभिक्षे निरुपद्रवे ॥ ९ ॥
 रम्ये भक्तजनस्थाने निवसेन्न पराश्रये ।
 गृहे शतगुणं विद्याद्रोष्टे लक्षगुणं भवेत् ॥ १० ॥
 कोटिर्देवालये प्रोक्तमनन्तं शिवसन्निधौ ।
 एवं भूमिं समासाद्य कूर्मचक्रं ततो लिखेत् ॥ ११ ॥
 चतुरस्रं भुवं मित्वा कोष्ठानां नवकं लिखेत् ।
 लिखेत् पूर्वादि कोष्ठेषु सप्तवर्गाननुकमात् ॥ १२ ॥
 लक्ष्मीशे मध्यकोष्ठे स्वरानुक्रमाद्विखेत् ।
 दिक्षु पूर्वोदितो यत्र क्षेत्राख्याद्याक्षरं स्थितम् ॥ १३ ॥
 मुखं तत्तस्य जानीयाद्गस्तावुभयतः स्थितौ ।
 कोष्ठौ कुक्षी उभे पादौ द्वे शिष्टं पुच्छमीरितम् ॥ १४ ॥
 मुखस्थो लभते सिद्धिं करस्थः स्वल्पजीवितम् ।
 उदासीनः कुक्षिसंस्थः पादस्थो दुःखमाप्नुयात् ॥ १५ ॥
 पुच्छस्थः पीड्यते मन्त्री बन्धनोच्चाटनादिभिः ।
 तस्मात्तदाने स्थेयं नान्यस्मिन्दुःखदे स्थले ॥ १६ ॥

इति देशः ।

दीपनाथमनत्वा यो जपपूजां समाचरेत् ।
 तत् फलं गृह्यते तेन तस्यायासफलं भवेत् ।
 तस्मादीशानदेशस्थं प्रणमेत्तं तु मन्त्रवित् ।

अथासनम् ।

तृणपल्लवकाष्ठानि पाषाणो मृत्तिका प्रिये ! ।
 वंशः कर्पटवस्त्रं च तथैव क्षितिरासनम् ॥ १ ॥
 एतदष्टविधं देवि ! वर्जयेदासनं सदा ।
 तृणासने भवेद्रोगः पल्लवे चित्तविभ्रमः ॥ २ ॥
 काष्ठासनं मृत्युदं स्यात् दण्डुच्चाटनं भवेत् ।
 ज्वरागमो मृत्तिकायां दारिद्र्यं वंशजासने ॥ ३ ॥
 वस्त्रासने स्थाननाशो महापीडा धरासने ।
 तस्मात्सर्वप्रयत्नेन साधयेच्छुभासनम् ॥ ४ ॥
 कुशः कम्बलवस्त्रं च पट्टव्याघ्रमृगाजिनम् ।
 कल्पयेदासनं धीमान् सौभाग्यज्ञानसिद्धिदम् ॥ ५ ॥

पद्मस्वस्तिकवीरादिध्यासनेपूषविश्य च ।
जपार्चनादिकं कुर्यादन्यथा निष्फलं भवेत् ॥ ६ ॥

अथ माला ।

अक्षमाला द्विधा प्रोक्ता कल्पिताऽकल्पिताऽपि च ।
कल्पिता मणिभिः प्रोक्ता मातृका स्यादकल्पिता ॥ १ ॥
आदिक्षान्ताक्षरात्मत्वादक्षमालेति कीर्तिता ।
अनुलोमविलोमाभ्यां गणयेन्मन्त्रवित्तमः ॥ २ ॥
अनामामध्यरेखातः प्रादक्षिण्येन मन्त्रवित् ।
गणयेन्मध्यमामध्यमूलरेखाद्वयं त्यजन् ॥ ३ ॥
प्रोदिता करमालैषा सिद्धिदा मन्त्रिणां जपे ।
एकैकमङ्गुलीभिः स्यात् रेखाभिर्दशधा फलम् ॥ ४ ॥
मणिभिः शतसाहस्रं मालिन्यानन्तमुच्यते ।

मणिश्च ।

सौवर्णं राजतं ताम्रं मौक्तिकं विद्रुमं तथा ।
पद्माक्षं च तथा शंखं रुद्राक्षं सर्वसिद्धिदम् ॥ १ ॥
चन्द्रकान्तिब्रह्मवर्तिकुशग्रन्थिभिरीरिता ।
शतं वै शङ्खमणिभिः प्रवालैश्च सहस्रकम् ॥ २ ॥
स्फाटिकैर्दशसाहस्रं स्वर्णैः कोटिगुणं स्मृतम् ।
कुशग्रन्थिभिरुद्राक्षैरनन्तफलमश्नुते ॥ ३ ॥
त्रिंशद्भिः स्याद्धनं पुष्टिः सप्तविंशतिभिर्भवेत् ।
पञ्चविंशतिभिर्मोक्षः पञ्चदशभिचारकी ॥ ४ ॥
पञ्चाशद्भिर्महेशानि ! सर्वसिद्धिदाहता ।
अष्टोत्तरशतेनापि मणीनां मालिका शुभा ॥ ५ ॥
अङ्गुष्ठेन जपेन्मोक्षस्तर्जनी शत्रुमर्हिनी ।
मध्यमा तु महादेवि ! सर्वसौभाग्यदायिनी ॥ ६ ॥
जपेदनामिका शान्तौ कनिष्ठा स्तम्भकारिणी ।

अथ मालासंस्कारः ।

असंस्कृता कल्पिता चेदक्षमाला तु निष्फला ।
तस्मात् संस्कृत्य तामादौ जपेन्मन्त्रं न चान्यथा ॥ १ ॥
श्रीगुरोराज्ञया मन्त्री मालासंस्कारमाचरेत् ।
अथवा गुरुणा दत्ता संस्कृता सा शुभा मता ॥ २ ॥

आदायाश्चत्थवृक्षस्य पत्राणां नवकं शुभम् ।
 अष्टदिक्षु तथा मध्ये प्रत्येकं स्थापयेत्ततः ॥ ३ ॥
 भवेदष्टदलं पत्रं मध्ये मालां निधाय ताम् ।
 क्षालयेत्पञ्चगव्येन मातृकां मूलमुच्चरन् ॥ ४ ॥
 सद्यो जातेति मन्त्रेण पुनः प्रक्षालयेज्जलैः ।
 वामदेवेति मन्त्रेण तर्पयेच्चन्दनादिना ॥ ५ ॥
 धूपयेत्तु दशाङ्गेन धूपेनाघोरमन्त्रतः ।
 जपन् तत्पुरुषायेति मन्त्रं गन्धेन लेपयेत् ॥ ६ ॥
 ईशान इति मन्त्रेण शतधा चाभिमन्त्रयेत् ।
 पुनरेकैकवारं तां मन्त्रैस्तैरभिमन्त्र्य हि ॥ ७ ॥
 आवाहयेद्विधानेन तस्यां स्वमनुदेवताम् ।
 पूजयेदुपचारैस्तु मन्त्री षोडशमिश्च ताम् ॥ ८ ॥
 वाणीन्द्राक्षमालायै नम इत्यभिमन्त्रयेत् ।
 शतवारं चानुलोमविलोममातृकाणुना ॥ ९ ॥
 होमं कृत्वा यथाशक्तिं ब्राह्मणान् भोजयेत्ततः ।
 गुरवे दक्षिणां दद्याद्रहसि स्थापयेत्तु ताम् ॥ १० ॥
 इत्थं सुसंस्कृता माला सर्वमन्त्रसमुद्दिता ।
 पुनस्तां गोपयेन्नित्यं गुरोरपि न दर्शयेत् ॥ ११ ॥

। अन्यच्च ।

सङ्कल्पेन विना मन्त्रो न प्रिये ! सिद्धिदः कदा ।
 एतावच्च जपिष्यामीत्यादौ सङ्कल्पयेत्ततः ॥ १ ॥
 अकृत्वा न्यासजालं यो मूढात्मा प्रजपेन्मनुम् ।
 सर्वविघ्नैः स बाध्येत व्याघ्रैर्मृगशिशुर्यथा ॥ २ ॥
 यो न्यासकवचहन्त्रो मन्त्रं जपति तं प्रिये ! ।
 दृष्ट्वा विघ्नाः पलायन्ते सिंहं दृष्ट्वा यथा गजाः ॥ ३ ॥
 आगमोक्तेन मार्गेण नित्यं न्यासान् करोति यः ।
 स देवभावमाप्नोति मन्त्रसिद्धिश्च जायते ॥ ४ ॥
 प्राणायामादिशुद्धात्मा यद्यत्कर्म करोति वै ।
 तत्तत्फलसन्देहं चान्यथा निष्फलं प्रिये ॥ ५ ॥
 तपांसि तीर्थयात्रादि मखदानव्रतानि च ।
 प्राणायामस्य देवेशि ! कलां नार्हन्ति षोडशीम् ॥ ६ ॥

मानसं वाचिकं पापं कायिकं चापि यत् कृतम् ।
 तत्सर्वं निर्दहेन्मन्त्री प्राणायामत्रयेण वै ॥ ७ ॥
 दह्यन्ते ध्मायमानानां धातूनां तु यथा मलाः ।
 तथेन्द्रियाणां दह्यन्ते दोषाः प्राणस्य निग्रहात् ॥ ८ ॥
 प्राणानायम्य तारेण पूरकुम्भकरेचकैः ।
 द्वात्रिंशता चतुःषष्ट्या क्रमात् षोडशसङ्ख्यया ॥ ९ ॥
 सूतकद्वयसंयुक्तो यो मन्त्रः स न सिध्यति ।
 आद्यन्तरहितं कृत्वा मन्त्रमावर्त्तयेत्सुधीः ॥ १० ॥
 जातसूतकमादौ स्यादन्ते वै मृतसूतकम् ।
 सूतकद्वयनिर्मुक्तो मन्त्रः सर्वार्थसिद्धिदः ॥ ११ ॥
 तद्दोषशान्तये धीमान् प्राणायामत्रयं चरेत् ।
 तदा सूतकमुक्तः स्यान्मन्त्रोऽभीष्टफलप्रदः ॥ १२ ॥
 कुण्डलीशिवसंयोगान्निष्पन्नामृतधारया ।
 आनन्दमस्तकं देवि ! प्लावयेत्स्वकलेवरम् ॥ १३ ॥
 मनसा यः स्मरेत्स्तोत्रं वचसा यः पठेन्मनुं ।
 उभयं निष्फलं देवि ! भिन्नभाण्डोदकं यथा ॥ १४ ॥
 अतिह्रस्वो व्याधिहेतोरतिदीर्घस्तपःक्षये ।
 अक्षराक्षरसंयुक्तं जपेन्मौक्तिकहारवत् ॥ १५ ॥
 उच्चैर्जपोऽधमः प्रोक्त उपांशुर्मध्यमः स्मृतः ।
 उत्तमो मानसो देवि ! त्रिविधः कथितो जपः ॥ १६ ॥

इति श्रीहंसमिदुप्रकाशिते श्रीहंसविलासे कर्मयोगे जपलक्षणं
 नाम चतुस्त्रिंशोऽध्यायः ॥ ३४ ॥

। अथ होमलक्षणम् ।

तत्रादौ कुण्डलक्षणम् ।

आगमान्तरे ।

कर्तुर्दक्षिणहस्तस्य मध्यमाङ्गुलिपर्वणः ।
 मध्यस्य दीर्घमानेन मानाङ्गुलमुदीरितम् ॥ १ ॥
 अङ्गुलं चाष्टभिर्यवैरिति ।
 बद्धमुष्टिः करो रत्निररत्निरकनिष्ठिकः ।
 एकविंशत्यङ्गुलात्मा रत्निः ।
 सार्द्धत्रयोविंशत्यङ्गुलमिताऽरत्निः ।
 चतुर्विंशत्यङ्गुलाढ्यं हस्तं तन्त्रविदो विदुः ॥ २ ॥
 किञ्च ।

रत्निमात्रमितं कुण्डं शताब्दे सम्प्रचक्षते ।

शतहोमेऽरत्निमात्रं हस्तमात्रं सहस्रके ॥ १ ॥

द्विहस्तमयुते लक्षे-चतुर्हस्तमुदीरितम् ।

दशलक्षेषु षट्हस्तं कोट्यामष्टकरं स्मृतम् ॥ २ ॥

दशहस्तमपि ।

एकहस्तादीनां क्रमादङ्गुलादयोऽन्यत्र ।

वेदाक्षीणि २४ युगाग्रयः ३४ शशियुगा ४१ न्यष्टाब्धय ४८ स्त्रीषवो ।

५३ षाक्षा ५८ वह्निरसाः ६३ स्वराङ्गकमिता ६७ नेत्रर्षयो ७२ क्षस्वराः ७५

अङ्गुल्योऽथ यवाः ख० मध्र० मिषवः ५ खं० पञ्च ५ षट् ६ सागराः ७ ।

सप्ता ७ भ्रं० मुनय ७ स्वमी निगदिता वेदास्त्रके बाहवः ॥ ३ ॥

अथ कुण्डनवकनामानि ।

आगमान्तरे ।

चतुरस्रं योनिरर्द्ध-चन्द्रं त्र्यस्रं च वर्तुलम् ।

षडस्रं पङ्कजाकारमष्टारं नामभेदतः ॥ १ ॥

क्रमात् पूर्वाद्यष्टदिक्षु कुण्डान्यष्ट विदुर्बुधाः ।

आचार्यकुण्डं मध्येस्याद्गौरीपतिमहेन्द्रयोः ॥ २ ॥

एतेषां मध्ये चतुरस्रमेवात्रोच्यते ।

अन्येषां रचना फलविशेषश्चान्यत्र दृष्टव्यः ग्रन्थविस्तरभयात् ।

‘सर्वसिद्धिकरं कुण्डं चतुरस्रमुदाहृतमि’ति प्राशस्यात् ।

विप्राणां चतुरस्रं स्याद्राज्ञां वर्तुलमिष्यते ।

वैश्यानामर्द्धचन्द्राभं शूद्राणां त्र्यस्रमीरितम् ।

चतुरस्रं तु सर्वेषां केचिदिच्छन्ति तान्त्रिकाः ।

इत्यतश्चतुरस्रं कुण्डं दर्शयामः ।

हस्तमानमितां भूमिं पूर्ववत् परिसूत्रयेत् ।

समन्तात्कुण्डमेतत् स्याच्चतुरस्रं शुभावहम् ॥ १ ॥

यावत् कुण्डस्य विस्तारः खननं तावदेव हि ।

कुण्डस्य यादृशं रूपं मेखलानां च तादृशम् ॥ २ ॥

किमुक्तं ।

पञ्चदशाङ्गुलमितः खातः, नवाङ्गुलमिता मेखला इति चतुर्विंशत्यङ्गुलगत्तं कुण्डं सर्वत्र ।

बहूनामप्यङ्गुलानां चतुर्विंशत्यङ्गुलान्येव कल्प्यानि ।

तदात्मक एव हस्तश्च तावन्मितमेव कुण्डम् ॥

कुण्डानां मेखलास्तिस्रो मुष्टिमात्रे तु ताः क्रमात् ।

उत्सेधायामतो ज्ञेया द्वयेकाद्वाङ्गुलसम्मिताः ॥ १ ॥

अरत्निमात्रे कुण्डे स्युस्तास्त्रिद्वयेकाङ्गुलात्मिकाः ।
 एकहस्तमिते कुण्डे वेदाग्निनयनाङ्गुलाः ॥ २ ॥
 कुण्डे द्विहस्ते ताः ज्ञेया रस ६ वेद ४ गुणाङ्गुलाः ।
 चतुर्हस्ते तु कुण्डे ता वसु ८ तर्क ६ युगाङ्गुलाः ॥ ३ ॥
 कुण्डे रसकरे ताः स्युर्दशाष्टर्वदङ्गुलान्विताः ।
 वसुहस्तमिते कुण्डे भानु १२ पङ्क्तय १० एत्काङ्गुलाः ॥ ४ ॥
 दशहस्तमिते कुण्डे मनु १४ भानु १२ दशाङ्गुलाः ।
 विस्तारोत्सेधतो ज्ञेया मेखला सर्वतो बुधैः ॥ ५ ॥
 मेखलानां भवेदन्तः परितो नेमिरङ्गुलात् ।
 एकहस्तस्य कुण्डस्य वर्द्धयेत्तं कमात्सुधीः ॥ ६ ॥
 दशहस्तान्तमन्येषामर्द्धाङ्गुलवशात् पृथक् ।

इति कण्ठः ।

होतुरग्रे योनिरासामुपर्यश्वत्थपत्रवत् ।
 मुष्ट्यरन्त्येकहस्तानां कुण्डानां योनिरीरिता ॥ १ ॥
 षट्चतुर्द्व्यङ्गुलायामविस्तारोन्नतशालिनी ।
 एकाङ्गुलं तु योन्यग्रं कुर्यादीषदधोमुखम् ॥ २ ॥
 एकैकाङ्गुलतो योनिं कुण्डेष्वन्येषु वर्द्धयेत् ।
 यवद्वयकमेणैव योन्यग्रमपि वर्द्धयेत् ॥ ३ ॥
 स्थलादारभ्य नालं स्यात् योन्या मध्ये सरन्ध्रकम् ।
 नार्पयेत् कुण्डकोणेषु योनिं तां तन्त्रवित्तमः ॥ ४ ॥
 योनि कुण्डे योनिमञ्ज-कुण्डे नाभिं विवर्जयेत् ।
 कुण्डानां कल्पयेदन्तर्नाभिंमग्नुजसन्निभम् ॥ ५ ॥
 तत्तत्कुण्डानुरूपं वा मानमस्य निगद्यते ।
 मुष्ट्यरन्त्येकहस्तानां नाभिस्तसेधतारतः ॥ ६ ॥
 द्वित्रिवेदाङ्गुलोपेतां कुण्डेष्वन्येषु वर्द्धयेत् ।
 यवद्वयकमेणैव नाभिं पृथगुदारधीः ॥ ७ ॥
 नाभिक्षेत्रं त्रिधा भित्त्वा मध्ये कुर्वीत कर्णिकाम्
 बहिरंशद्वयेनाष्टौ पत्राणि परिकल्पयेत् ॥ ८ ॥

इति नाभिः ।

कुण्डस्य रूपं जानीयात् परमं प्रकृतेर्वपुः ।
 प्राच्यां शिरः समाख्यातं बाहू दक्षिणसव्ययोः ।
 उदरं कुण्डमाख्यातं योनिः पादौ च पश्चिमे ॥ १ ॥

मेखलात्रितयं योनिः खातं नाभिश्चतुर्विंशः ।
 इत्थं दशाङ्गकुण्डं स्याद्वह्वर्दशकलात्मकम् ।
 स्थलनालसमेतं च द्वादशाङ्गं रवेः कला ।
 चतुःकोणैस्तदेव स्यात् षोडशाङ्गं विधोः कला ॥ २ ॥
 इति कुण्डलक्षणम् ।

तद्भेदे स्थण्डिलं च ।

हस्तमात्रेण तत् कुर्यात् बालुकाभिः सुशोभनम् ।
 अङ्गुलोत्सेधसंयुक्तं चतुरस्रं समन्ततः ॥ १ ॥
 कुण्डाभावे स्थण्डिलं स्यात्तन्मानं चतुरस्रकम् ।
 द्वित्रिवेदाङ्गुलोत्सेधं सैकतं दर्पणोन्नतम् ॥ २ ॥
 नित्यं नैमित्तिकं होमं स्थण्डिले वा समाचरेत् ।
 तत्तत्कल्पोदितैर्द्रव्यैस्तद्विधानमुदीर्यते ॥ १ ॥
 प्राणायामं षडङ्गं च कृत्वा मूलेन मन्त्रवित् ।
 कुण्डे वा स्थण्डिले कुर्यात् संस्काराणां चतुष्टयम् ॥ २ ॥
 मूलेनेक्षणमख्येण-प्रोक्षणं ताडनं कुशैः ।
 वर्मणा मुष्टिनाऽऽसिञ्च्य लिखेद्यन्त्रं तदन्तरे ॥ ३ ॥
 वह्निकोणषडस्त्राष्ट्र-दलं भूमन्दिरात्मकम् ।
 मध्ये तारपुटां मायां लिखित्वा पीठमर्चयेत् ॥ ४ ॥
 मण्डूकात् परतस्त्वान्तं पीठशर्कर्जयादिकाः ।
 वागीशीवागीश्वरयो-र्योगपीठात्मने नमः ॥ ५ ॥
 मायादिकः पीठमन्त्रस्तयोस्तेनासनं दिशेत् ।
 यजेत्तौ तारमायाभ्यां गन्धाद्यैरुपचारकैः ॥ ६ ॥
 लक्ष्मीनारायणौ त्वर्चेद्वैष्णवे होमकर्मणि ।
 सूर्यकान्तादरणितः श्रोत्रियागारतोऽपि वा ॥ ७ ॥
 पात्रेण पिहितं पात्रे वह्निमानाययेत्ततः ।
 अख्येणादाय तत्पात्रं वर्मणोदाटयेत्तु तम् ॥ ८ ॥
 अख्यमन्त्रेण नैर्ऋत्ये क्रव्यादांश्च ततस्त्यजेत् ।
 मूलेन पुरतो धृत्वा संस्काराश्चतुरश्वरेत् ॥ ९ ॥
 धीक्षणाद्यान् पुरा प्रोक्तानख्यं प्रोक्षणमाचरन् ।
 परमात्माऽनलेनाथ जाठरेणापि वह्निना ॥ १० ॥
 स्मरत्रैक्यं वह्निबीजाच्चैतन्यं योजयेत्ततः ।
 तारेण चाभिमन्त्र्याग्निं सुधया धेनुमुद्रया ॥ ११ ॥

अमृतोक्त्य संरक्षेदस्त्रमन्त्रेण मन्त्रवित् ।
 मुद्रया त्ववगुण्ठिन्या कवचेनावगुण्ठयेत् ॥ १२ ॥
 कुण्डोपरि ततो वह्निं भ्रामयेद्विधुवं पठन् ।
 शय्यागतामृतस्नातां नीलेन्दीवरधारिणीम् ॥ १३ ॥
 देवेन भुज्यमानां तां स्मृत्वा तद्योनिमण्डले ।
 ईशरेतोधिया वह्निं स्थापयेदात्मसम्मुखम् ॥ १४ ॥
 मूलं नवार्णश्च पठन् जानुस्पृष्टधरातलः ।
 रमाधीशेन्दुसंयुक्तं गगनं वह्निचै ततः ॥ १५ ॥
 तन्यायहृदयान्तोयं नवार्णोऽग्निनिधापने ।
 विश्राण्याचमनं देवी-देवयोज्ज्वलयेद्वसुम् ॥ १६ ॥
 चतुर्विंशतिवर्णेन मन्त्रेण श्रपणादिभिः ।
 चित्पिङ्गलहनद्वन्द्वं दहयुग्मं पचद्वयम् ॥ १७ ॥
 सर्वज्ञाज्ञापयस्वाहा मन्त्रो वेदभुजाक्षरः ।
 प्रदर्श्य ज्वालितानीमुद्रामुत्थाय विहिताञ्जलिः ॥ १८ ॥
 श्लोकरूपेण मन्त्रेणोपतिष्ठेत् हुताशनम् ।
 अग्निं प्रज्वलितं वन्दे जातवेदं हुताशनम् ॥ १९ ॥
 सुवर्णवर्णममलं समिद्धं विश्वतोमुखम् ।
 अथाग्निमन्त्रं विन्यस्येत्तद्विधानमुदीर्यते ॥ २० ॥
 वैश्वानरान्ते जातेति-वेदान्ते स्यादिहावह ।
 लोहिताक्षपदात्सर्व-कर्माण्यन्ते तु साधय ॥ २१ ॥
 वह्निप्रियान्तो मन्त्रोऽयं षड्विंशत्यक्षरान्वितः ।
 ऋषिश्छन्दोदेवताऽस्य भृगुगायत्रपावकाः ॥ २२ ॥
 रं बीजं द्वायं शक्तिर्हवने विनियोजनम् ।
 लिङ्गे पायौ मूर्ध्नि वक्त्रे नसि नेत्रेऽखिलाङ्गके ॥ २३ ॥
 वह्निजिह्वाः स्वबीजाद्या न्यसेद् डेता नमोन्विताः ।
 दीपिकानलवायुस्थाः साद्या वर्णा विलोमतः ॥ २४ ॥
 सेन्दवः सप्तजिह्वानां सप्तानां बीजताङ्गताः ।
 गीर्वाणपितृगन्धर्व-यक्षनागपिशाचकाः ॥ २५ ॥
 राक्षसाश्चेति जिह्वानां देवतास्तस्थले न्यसेत् ।
 न्यासेऽर्चने व्युत्क्रमः स्याद्बहुरूपातिरक्तयोः ॥ २६ ॥
 नेत्रेऽतिरक्ता न्यस्तन्या सर्वाङ्गे बहुरूपिका ।
 सहस्रार्चिषे हृदयं स्वस्तिपूर्णाय मस्तकम् ॥ २७ ॥

उत्तिष्ठपुरुषायेति शिखामन्त्रोऽयमीरितः ।
 धूमान्ते व्यापिने ब्रूमं सप्तजिह्वाय नेत्रकम् ॥ २८ ॥
 अस्त्रं धनुर्धरायेति षडङ्गानि समाचरेत् ।
 मूर्ध्नि वामांसके पार्श्वे कटौ लिङ्गे कटौ पुनः ॥ २९ ॥
 दक्षपार्श्वेऽसके न्यस्येन्मूर्त्तिरष्टौ विभावसोः ।
 ताराग्रयेपदाद्यास्ताश्चतुर्थी हृदयान्तिकाः ॥ ३० ॥
 जातवेदाः सप्तजिह्वो हव्यवाहन इत्यपि ।
 अश्वोदरजसंज्ञोऽयस्तथा वैश्वानराह्वयः ॥ ३१ ॥
 कौमारतेजाः स्याद्विश्वमुखदेवमुखावपि ।
 ततो न्यस्येन्निजे देहे पीठं हाटकरेतसः ॥ ३२ ॥
 वह्निमण्डलपर्यन्तं मण्डूकादि यथोचितम् ।
 पीता श्वेतारुणा कृष्णा धूम्रा तीव्रा स्फुलिङ्गिनी ॥ ३३ ॥
 रुचिरा ज्वालिनी चेति कृशानोः पीठशक्तयः ।
 बीजं वह्न्यासनायेति हृदन्तः पीठमन्त्रकः ॥ ३४ ॥
 एवं विन्यस्य पीठान्तं पावकं चिन्तयेत्तनौ ।
 त्रिनेत्रमारक्ततनुं सुशुक्लवस्त्रं सुवर्णस्त्रजमशिमिडौ ।
 वराभयस्वस्तिकशक्तिहस्तं पद्मस्थमाकल्पसमूहयुक्तम् ॥ ३५ ॥
 एवं ध्यात्वाऽर्चनं कुर्यान् मानसं विधिवद्वसोः ।
 परिपिञ्चेत्ततस्तोयैः कुण्डं स्थण्डिलमेव वा ॥ ३६ ॥
 दक्षैः परिस्तेरदग्निं प्रागग्रैरुदगग्रकैः ।
 प्रन्यगूदक्षिणसौम्यासु न्यसेद्भीन् परिधीन् क्रमात् ॥ ३७ ॥
 पालाशान् बिल्वजांस्तेषु ब्रह्मविष्णुशिवान् यजेत् ।
 बह्वौ तत् पीठमभ्यर्च्यवाहयेत्स्वहृदोऽनलम् ॥ ३८ ॥
 गन्धादिभिः समभ्यर्च्य पूजयेत् पावकावृत्तीः ।
 षट्सु कोणेषु मध्ये च जिह्वात्मदेवता यजेत् ॥ ३९ ॥
 ईशानादिकवार्यन्तकोणेषु षट् समर्चयेत् ।
 हिरण्याद्यतिरिक्तान्तं मध्ये तु बहुरूपिणीम् ॥ ४० ॥
 हिरण्या गगना रक्ता कृष्णा सुप्रभयान्विता ।
 बहुरूपातिरिक्तेति जिह्वा बह्वेरिमा मताः ॥ ४१ ॥
 केसरेष्वङ्गपूजा स्याद्वलेष्वष्टसु मूर्त्तयः ।
 मातरोष्टौ दलान्तेषु भैरवाः स्युस्तदग्रतः ॥ ४२ ॥

ब्राह्मी माहेश्वरी चापि कौमारी वैष्णवी तथा ।
 वाराही च तथेन्द्राणी चामुण्डा सप्तमी मता ॥ ४३ ॥
 अष्टमी तु महालक्ष्मीः प्रोक्ता विश्वस्य मातरः ।
 असिताङ्गो रुक्मिण्डः क्रोध उन्मत्तसंज्ञकः ॥ ४४ ॥
 कपाली भीषणश्चापि संहारश्चाष्टभैरवाः ।
 धरापुरे तु शकाद्या वज्राद्यायुधसंयुताः ॥ ४५ ॥
 देवतापूजने प्राची मध्ये पूजकपूज्ययोः
 इन्द्रादयः स्वदिक्ष्वेव पूजनीया दिगीश्वराः ॥ ४६ ॥
 इन्द्रः कुशानुः कीनाशो निर्ऋतिर्वरुणोऽनिलः ।
 सोम ईशाननामाधोऽनन्त ऊर्ध्वं चतुर्मुखः ॥ ४७ ॥
 वज्रं शक्तिर्दंडखड्गौ पाशोऽङ्कुशगदे अपि ।
 त्रिशूलचक्रपद्मानि दशदिक्पालहेतयः ॥ ४८ ॥
 एवमावरणैर्युक्तं सप्तभिः पावकं यजेत् ।
 वामे कुशानथास्तीर्य तत्र वस्तूनि निक्षिपेत् ॥ ४९ ॥
 प्रणीताप्रोक्षणीपात्रे आज्यस्थालीं सुवं सुचम् ।
 अधोमुखानि चैतानि होमद्रव्यं धृतं कुशान् ॥ ५० ॥
 समिधः पञ्चपालाशीरन्यदप्युपयोगि यत् ।
 कृत्वा पवित्रे मूलेन प्रोक्ष्य तानि शुभाम्भसा ॥ ५१ ॥
 उत्तानानि विधायथ प्रणीतां पूरयेज्जलैः ।
 तीर्थमन्त्रेण तीर्थानि सृण्या तत्राह्वयेत्सुधीः ॥ ५२ ॥
 पवित्रे अक्षतांस्तत्र निक्षिप्योत्पवनं चरेत् ।
 अथोदीच्यां निधायैतां प्रोक्षिण्यां तज्जलं क्षिपेत् ॥ ५३ ॥
 हवनीयं द्रव्यजातमुक्षेत्तोयैः पवित्रगैः ।
 मूलेन मूलगायत्र्या यद्वा हृदयमन्त्रतः ॥ ५४ ॥
 दक्षिणे पीठमासाद्य तत्र ब्रह्माणमाह्वयेत् ।
 अणिमाद्याः सिद्धयोऽष्टौ ब्रह्मणः पीठदेवताः ॥ ५५ ॥
 तारो हृत्पूर्वको डेन्तो ब्रह्मा मन्त्रोऽस्य पूजने ।
 हस्ताभ्यां सुकुसुमौ धृत्वा तापयेन्निरधोमुखौ ॥ ५६ ॥
 वामहस्तेन तौ धृत्वा दर्भैर्दक्षेण मार्जयेत् ।
 सम्प्रोक्ष्य प्रोक्षणीतोयैः प्रताप्य पूर्ववत् पुनः ॥ ५७ ॥
 न्यस्याग्रौ मार्जनान् दर्भांस्तयोः शक्तित्रयं न्यसेत् ।
 इच्छाज्ञानक्रियासंज्ञं चतुर्थी-नमसान्वितम् ॥ ५८ ॥

दीर्घत्रयेन्दुयुग्मयोमपूर्वकं स्थानकत्रये ।
 हृदा लुचि न्यसेच्छक्तिं सुवे शम्भुं ततस्तु तौ ॥ ५९ ॥
 सूत्रत्रयेण संवेष्ट्य सम्पूज्य कुसुमादिभिः ।
 कुशोपरि न्यसेदक्षे तयोः संस्कार ईरितः ॥ ६० ॥
 अहोक्षितायामाज्यस्य स्थाल्यामाज्यं विनिक्षिपेत् ।
 वीक्षणादिकसंस्कारसंस्कृतं मूलमन्त्रितम् ॥ ६१ ॥
 गोमुद्रयाऽमृतीकृत्य षट्संस्कारांस्ततश्चरेत् ।
 कुण्डोद्धृते वायुकोणस्थितेऽङ्गारे विनिक्षिपेत् ॥ ६२ ॥
 हृदेतितापनं प्रोक्तं दर्भयुग्मं प्रदीपितम् ।
 हन्मन्त्रेण क्षिपेदाज्ये पवित्रीकरणं मतम् ॥ ६३ ॥
 आज्यं नीराजयेद्दीप्त-दर्भयुग्मेन वर्मणा ।
 अभिद्योतनमुक्तं तत् दीप्तं दर्भत्रयं घृते ॥ ६४ ॥
 दर्शयेदखेणोद्योतो गृहीत्वा घृतपात्रिकाम् ।
 संयोज्याग्नौ तदङ्गारान् सलिलं संपृशेत्सुधीः ॥ ६५ ॥
 अङ्गुष्ठाऽनामिकाभ्यां तु दर्भावादाय निक्षिपेत् ।
 त्रिरग्निसंमुखं त्वाज्यमखेणोत्पवनं त्विदम् ॥ ६६ ॥
 हृदात्मसंमुखं तद्वदाज्यक्षेपस्तु सम्पूवः ।
 पावित्र्यादिकसंस्कारेष्वग्नौ दर्भान् विनिक्षिपेत् ॥ ६७ ॥
 दर्भद्वयं ग्रन्थियुतं घृतमध्ये विनिक्षिपेत् ।
 वामदक्षिणयोः पक्षौ स्मृत्वा नाडीत्रयं स्मरेत् ॥ ६८ ॥
 दक्षिणाद्वामतो मध्यात् हृदादाय घृतं सुधीः ।
 अग्नयेऽग्निप्रियासोमा-य स्वाहेत्यग्निनेत्रयोः ॥ ६९ ॥
 जुहुयादग्नीषोमाभ्यां स्वाहेत्यग्निं तृतीयके ।
 पातयेदाहुतेः शेषमाहुतिग्रहणस्थले ॥ ७० ॥
 भूयो हृदादक्षभागादादायाज्यं मुखे यजेत् ।
 अग्नये,स्विष्टकृते,तन्नेत्रास्योद्घाटनं मतम् ॥ ७१ ॥
 महाग्याहुतिभिर्व्यस्तसमस्ताभिश्चतुष्टयम् ।
 आहुतीनां त्रयं वह्निमन्त्रेण च ततश्चरेत् ॥ ७२ ॥
 घृताहुतिभिरष्टाभिरैकैकां संस्कृतिं चरेत् ।
 ओमस्याग्नेरमुं संस्कारं करोम्यग्निबलभा ॥ ७३ ॥
 इत्थं मनुं जपन् गर्भा-धानं पुंसवनं ततः ।
 समिन्तोन्नयनं जात-कर्म कृत्वा ततश्चरेत् ॥ ७४ ॥

वह्नौ पञ्चसमिद्धोमान्नालापनयनं वसोः ।
 कुर्याद्देवाभिधानेन पूर्ववन् नाम शुष्मणः ॥ ७५ ॥
 नामानन्तरमेतस्य पितरौ स्वेर्षयेद्भुदि ।
 अन्नप्राशनचौलोप-नयने दारयोजनम् ॥ ७६ ॥
 संस्काराः स्युर्विवाहान्ता-मृत्यन्ताः क्रूरकर्मणि ।
 एकैकामाहुतिं हुत्वा वहेजिह्वाङ्गमूर्तिभिः ॥ ७७ ॥
 इन्द्रादिभिश्च वज्राद्यैर्द्विष्टान्तैर्जुहुयात्ततः ।
 सुवेणाग्न्यं चतुर्वारं निधाय सुचि तां सुधीः ॥ ७८ ॥
 अपिधाय सुवेणैव गृहीयात् करयुग्मतः ।
 तिष्ठन् मूलं तयोर्नाभौ कृत्वाऽग्नौ कुसुमं क्षिपेत् ॥ ७९ ॥
 वामस्तनान्तं तन्मूलं कृत्वाग्निमनुना सुधीः ।
 जुहुयाद्वौ-षडन्तेन सम्पत्त्यर्थमतन्द्रितः ॥ ८० ॥
 महागणेशमन्त्रेण व्यस्तेन दशधा ततः ।
 जुहुयाच्च समस्तेन चतुर्वारं घृताहुतिम् ॥ ८१ ॥
 पूर्वपूर्वयुता धीजषट्पदाणाश्च सायकाः ।
 मुनयो मार्गणाश्चेति विभागस्तन्मनोः स्मृतः ॥ ८२ ॥
 तारो लक्ष्मीर्गिरिसुता कामो भूर्गणनायकः ।
 चतुर्थ्यन्तो गणपतिर्वरान्ते वरदेति च ॥ ८३ ॥
 सर्वान्ते जनमित्युक्त्वा मेवशान्ते तु मानय ।
 स्वाहान्तो वसुयुग्माणौ महागणपतेर्मनुः ॥ ८४ ॥
 पर्वं कृत्वाऽग्निसंस्कारं पीठं देवस्य पूजयेत् ।
 तत्रेष्टदेवमावाह्य मुद्रा आवाहनादिकाः ॥ ८५ ॥
 प्रदर्श्य वह्निरूपस्य देवस्य वदने पुनः ।
 मूलेन जुहुयात् पञ्च-नेत्रसङ्ख्या घृताहुतीः ॥ ८६ ॥
 वक्त्रैर्काकरणं वह्निदेवयोस्तेन जायते ।
 नाडीसन्धानसिद्धयर्थं वह्निदेवतयोस्ततः ॥ ८७ ॥
 जुहुयान्मूलमन्त्रेण रुद्रसङ्ख्या घृताहुतीः ।
 इष्टदेवस्यावृतीनामेकैकामाहुतिं चरेत् ॥ ८८ ॥
 ततस्तु मूलमन्त्रेण जुहुयाद्दशधा घृतम् ।
 ततः कल्पोक्तद्रव्येण दशांशं जुहुयाज्जपात् ॥ ८९ ॥
 होमं समाप्य कुर्वात पूर्णाहुतिमनन्यधीः ।
 होमावशिष्टेनाज्येन पूरयित्वा सुचं सुधीः ॥ ९० ॥

पुष्पं फलं निधायाग्रे स्रुवेणाच्छाद्य तां पुनः ।
 उत्थितो वौषडंतेन मूलेन जुहुयाद्वसौ ॥ ९१ ॥
 तद्द्रव्येणावृत्तीनां च जुहुयादाहुतिं पृथक् ।
 देवं विसृज्य स्वहृदि बह्वेर्जिह्वाङ्गमूर्त्तिभिः ॥ ९२ ॥
 जुहुयाद्वयाहतीर्हुत्वा पवित्रे निक्षिपेद्वसौ ।
 प्रणीताम्बु भुवि क्षिप्त्वा ब्रह्मणे दक्षिणां ददेत् ॥ ९३ ॥
 विधिं विसृज्य वह्निं तं प्रोक्षेच्च प्रोक्षणीजलैः ।
 सम्प्रार्थ्यानेन मनुना नत्वा तं विसृजेद्भृदि ॥ ९४ ॥
 भो भो बह्वे महाशक्ते सर्वकर्मप्रसाधक ।
 कर्मान्तरेऽपि सम्प्राप्ते सान्निध्यं कुरु सादरम् ॥ ९५ ॥
 ततः परिस्तरयुतान् परिधीन् विसृजेद्वसौ ।

इति होमः ।

एवं होमं समाध्याय्य तर्पयेद्देवतां परम् ॥ ९६ ॥
 आवाह्य तद्दशांशेन तर्पणादभिषेचनम् ।
 तर्पयामि नमश्चेति द्वितीयान्तेष्टपूर्वकम् ॥ ९७ ॥

इति तर्पणम् ।

मूलान्ते तु पदं देयं सिञ्चामीत्यभिषेचनम् ।

इति मार्जनम् ।

ततो नानाविधैरन्नैर्भोजयेद् द्विजसत्तमान् ॥ ९८ ॥
 दृष्टरूपान् समाराध्य तेभ्यो दद्याच्च दक्षिणाम् ।

इति ब्राह्मणभोजनम् ।

इति साधारणपञ्चांगपुरश्चरणविधिः ।

। श्रीदेवीरहस्येऽपि ।

जीवहीनो यथा देहः सर्वकर्मसु न क्षमः ।
 पुरश्चरणहीनोऽपि तथा मन्त्रो निरर्थकः ॥ १ ॥
 वर्णलक्षं जपेन्मन्त्रं तदर्धं वा कुलेश्वरि ! ।
 एकलक्षावधिं कुर्यान्नातो न्यूनं कदाचन ॥ २ ॥
 सुदिने शुभनक्षत्रे सुमुहूर्ते महेश्वरि ! ।
 स्वगुरुं पूजयित्वाऽऽदौ पुरश्चर्यां समाचरेत् ॥ ३ ॥
 गुरोराज्ञां समादाय स्नात्वा वेदीं चरेत्सुधीः ।
 चतुःकोणामीशदेशे स्वहस्तपरिविस्तृताम् ॥ ४ ॥

तत्र लिप्त्वा महादेवि ! सिन्दूरेणाष्टगन्धकैः ।
 लिखेद्विन्दुं त्र्यम्बमादौ षडक्षं वृत्तमण्डलम् ॥ ५ ॥
 वसुपन्नारघृत्ताढ्यं भूगृहेनोपशोभितम् ।
 पुरश्चर्यायन्त्रमेतद्वदितं गिरिजे ! मया ॥ ६ ॥
 सर्वसाधारणं पूज्यं साधकैस्तत्त्वदर्शिभिः ।
 इन्द्राग्निममांसाद्वरुणानिलवित्तदाः ॥ ७ ॥
 सेभ्वरा लरमक्षावयसहं बीजमण्डिताः ।
 पूज्याः सहेतयो देवि ! धराभुवनमण्डले ॥ ८ ॥
 ब्राह्मी च वैष्णवी रौद्री कौमारी नारसिंहिका ।
 वाराही चण्डिका देवि ! पूजनीयाऽपराजिता ॥ ९ ॥
 समैरवा वसुदले वामावृत्या मुमुक्षुभिः ।
 पार्वती कुब्जिका दुर्गा चामुण्डा नीलतारिणी ॥ १० ॥
 कात्यायनी पूजनीया षडक्षेषु महत्तमैः ।
 गङ्गा च यमुना चैव पूज्या त्र्यम्बे सरस्वती ॥ ११ ॥
 पूज्या च सशिवा विन्दौ साधकैरिष्टदेवता ।
 मूलमन्त्रेण गन्धार्घपुष्पधूपप्रदीपकैः ॥ १२ ॥
 तत्र विन्दौ न्यसेद्यन्त्रं स्वेष्टदेवस्य सुन्दरि ! ।
 वेद्या विदिक्षु संस्थाप्य मध्ये घटचतुष्टयम् ॥ १३ ॥
 मूलेन साधको देवि ! यवान् संमन्य वापयेत् ।
 वह्निनैर्ऋतिवातेश-क्रमेणैव समर्चयेत् ॥ १४ ॥
 गणेशं भारतीं दुर्गां क्षेत्रपालं घटेषु तु ।
 स्वस्वमूलेन देवेशि ! तत्र पूजां तथाद्विकीम् ॥ १५ ॥
 कृत्वा तदग्रतो देवि ! पुरश्चरणमारभेत् ।
 धीचक्रं पूजयित्वाऽऽदौ ततः कुर्याज्जपं सुधीः ॥ १६ ॥
 शान्तो दम्भं तथा लौल्यं त्यजेन्मन्त्रस्य सिद्धये ।
 ब्रह्मचर्यधरो मन्त्री ध्यायन् देवीं वरप्रदाम् ॥ १७ ॥
 जपेन्मूलं वर्णलक्षं नियमेन समाहितः ।
 हविष्याशी महेशानि ! ततः सिद्धिरनुत्तमा ॥ १८ ॥
 जप्त्वा मन्त्री मन्त्रराजं हुत्वा देवि ! दशांशतः ।
 तर्पयेत्तद्दशांशेन मार्जयेत्तद्दशांशतः ॥ १९ ॥
 भोजयेत्तद्दशांशेन ब्राह्मणान् ब्रह्मवित्तमान् ।
 एवं कृते कुलेशानि ! मन्त्रसिद्धिर्भवेच्छ्रवम् ॥ २० ॥

। प्रकारान्तरम् ।

सूर्योदयात् समारभ्य यावत् सूर्योदयान्तरम् ।

तावज्जप्त्वा निरातङ्गो मन्त्रः कल्पद्रुमो भवेत् ॥ २१ ॥

अन्यच्च ।

सूर्योपरागवेलायां जपेन्मन्त्रं महेश्वरि ! ।

जप्त्वा होमादिकं कृत्वा मन्त्रसिद्धिं लभेत् सः ॥ २२ ॥

चन्द्रोपरागे देवेशि ! जपेन्मूलं यथाविधि ।

दशांशसंस्कृतो मन्त्रो भवेच्छिन्तामणिः क्षणात् ॥ २३ ॥

यस्य नास्ति जपे शक्तिः पञ्चरत्नेश्वरीं जपेत् ।

वर्णलक्षपुरश्चर्या-फलमाप्नोति साधकः ॥ २४ ॥

इति श्रीहंससिद्धिप्रकाशिते श्रीहंसविलासे पुरश्चरणलक्षण-कर्मयोग-
कथनं नाम पञ्चत्रिंशोऽध्यायः ।

अथ श्रीभक्तियोगः ।

श्रीहंसः-श्रुतं सीमन्तिन्या, कनिष्ठमुमुक्षुयोग्यो दर्शितः प्राक्कर्मयोगः । ऐहिकामुष्मिककर्म-
योगः श्रीभक्तियोगोलसितसामरस्यमाविःकर्तुं पर्याप्तो भवति ।

किञ्च, एके तु शठा वृथादेनमनादृत्यैवमेव भक्तियोगमध्यारोढुमुत्फलन्ति । ते त्वनधिका-
रित्वादुभयतोऽपि भ्रश्यन्त्येव । न हि कर्मयोगमन्तरेणावलोक्य कनिष्ठमुमुक्षुः श्रीभक्तिरसमुन्मत्तः
कल्पते । अधिकाराधिक्ये तु लिह्यात् श्रीपरमेश्वरस्येत्याज्ञा । ईश्वराज्ञाभङ्गे तु न शोभन-
मत्राऽमुत्रेत्यतः सद्गुरोराज्ञयाऽऽदौ याथातथ्येन तन्मुमुक्षुः कर्मयोगमनुष्ठाय श्रीसामरस्यालय-
भूतं भक्तियोगमनुतिष्ठन् कृतकृत्यतामेतु मन्मित्रमित्यतः श्रीभक्तियोगोऽस्तिष्ठः स्मर्यते, न खल्व-
खिलभक्तियोगस्मरणे क्षमः क्षणावस्थायि मनः स्थिरीकर्तुंमहम् । अहह!!! काहमैहिको मोह-
मुग्धः कान्दिशीकः, कावरणवर्जिता पारलौकिकी श्रीललितलीला, कृष्णसदाशिवयोरप्यगोचरा ।

तथापि-मम मानसे सरसि यदृच्छया प्रस्फुरितः श्रीभक्तिरसः श्रवणचुलुकाभ्यामास्वाद्य
प्रदृश्यतु हंसीत्युक्त्वा शिवशिवेत्युच्चैरुच्चरन्निदमाह ।

भोः सुन्दरि ! श्रीमान् भक्तियोगोऽधुना भण्यते । श्रीहंसी-त्वं ममैव शरणं रसिकाया
इति नमस्कृत्य भण्यतामित्यूचे ।

अथ श्रीहंसः ।

साम्यतां भक्तियोगेन नैति योगोऽपरः प्रिये ! ।

सत्यं सत्यं पुनः सत्यं कलौ भक्तिर्विशिष्यते ॥ १ ॥

विघ्नयन्तीह सर्वत्र कुटिलाः कलिकिङ्कराः ।

विलोक्य भक्तियोगं तु पलायन्ते पराङ्मुखाः ॥ २ ॥

न कर्मयोगो न हि राजयोगो न ज्ञानयोगोऽपि न मन्त्रयोगः ।

श्रीराजहंसैर्हि विराजमानो मुदे सदास्तां मयि भक्तियोगः ॥ ३ ॥

अरेरे । अराऽनिसर्गोऽसौ कलिम्लेच्छ इवोग्रः सत्कर्मापाकर्तुं प्रवृत्तः । कचित्सतः कर्म-
योगमनुष्ठानमुद्यतान्निरीक्ष्यामर्षसंशयप्रमादालस्याऽविश्वासाध्रद्धाऽभिध्याऽभिमानावमाननेर्ष्या-
ऽसुयाविद्वेषविप्रतीकारादीन्त्रानानुचरानाकार्यं, ससम्भ्रमं 'आःपापाः केनचिद्भूलिशेनास्मदाज्ञा-
मवज्ञाय कर्मयोगोऽनुष्ठीयते, तत्तत्र गत्वांतरयन्तु सत्वरमिति । स कलिः सर्वत्र सर्वथा प्रति-
बध्नात्येवमेवाश्रमधर्मेषु ज्ञानयोगादिष्वपि प्रत्यूहयत्येवेत्यतः शिवशिवशिवेति शब्दमात्रोच्चारण-
मेवास्मिन् समये तु समीचीनं, न तत्र प्रत्यर्थयितुं समर्थः स दुष्टः ।

किञ्च ।

घृणा शङ्का भयं लज्जा जुगुप्सा चेति पञ्चमः ।

कुलं शीलं तथा जातिरष्टौ पाशाः प्रकीर्तिताः ॥ १ ॥

किमुक्तम् ।

इदि कृत्रिमां दयामानीय कचिन्मायाप्रपञ्चभूतेष्वनुकम्पमानस्याहं दयालुरिति यत्र तत्र
जल्पनं, दुष्टदर्शनोत्पन्नकम्पोऽपि घृणापाशः ॥ १ ॥

लोभाविश्वासादिना च निजप्रयोजनस्य कृते विशिष्टमाशङ्क्य तत्र विक्रियाकरणं
शङ्का ॥ २ ॥

पापपुण्ययोः स्वरूपमनुपलभ्य शुद्धस्याऽशुद्धधिया धिक्करणं भयम् ॥ ३ ॥

विषयविशिष्टाचारमाश्रित्याहं शिष्ट इत्यभिमत्याऽसदाचारस्यापवारणं लज्जा ॥ ४ ॥

उत्तमाऽध्रमाविवेकतो व्याकुलीभूयाहं शुचिरित्याद्याग्रहो जुगुप्सा ॥ ५ ॥

स्वकुलोद्गतस्य कस्यचित् प्राक्तनविषयिपुरुषस्य पुरुषार्थमहिम्नाऽऽत्मन्यपि तद्वदुन्न-
त्यारोपणं कुलम् ॥ ६ ॥

नित्यनैमित्तिकाहिककर्माचरणेनाहं सुशील इति स्वकर्मप्रकाशनं शीलम् ॥ ७ ॥

शिखासूत्रादिवेषवैशिष्ट्येनाहं ब्राह्मण इत्यभिमानं जातिः ॥ ८ ॥

कचिद्भूतमपि जातिस्थाने ।

तच्च यमनियमोपवसनतपस्यादिना मयि फलसिद्धिरीदृशीतीतस्ततः पामराग्रे लपनं
व्रतम् ॥ ८ ॥

इत्यष्टौ पाशाः ।

रमणि ! । मादृक्षेपु तु न तथा, किन्तु न मे विषयिषु सभ्यता न च कलत्रपुत्रादिषु
विषयरसप्रसितेषु तात्त्विकी करुणा ।

नापि श्रीरसिकचरणनिर्णेजनजलाचमने शङ्का ।

नहि निशीथे मध्याह्नेऽपि श्रीपरमहंसैः सार्धं महाप्रसादास्वादाने पित्रादिभ्यो भयम् ।

गायनवादनदिषु श्रीरसकृत्येषु न मेऽखिललोकतो लज्जा ।

किञ्च । एष दुःशीलः स्वकुलपारम्पर्यमपास्य स्वाच्छन्द्येन निन्द्याचारमाचरत्यत एनं
हातेर्वहिष्कुरुतेत्येवंप्राया लोकवाक्योत्थिता जुगुप्सापि न मया श्रयते ।

पशुशास्त्रं प्रशस्य ज्ञानसन्ध्याद्वयाधानादिजनितसौशील्यख्यापनमपि मयि नो स्वादते
 प्रयागगयागोदावरीगोमत्यादिषु भुक्तिमुक्तिप्रदेषु नानातीर्थेषु ज्ञानदानार्थं, तथा च शैवशाक्त-
 वष्णवादि-दिश्यमन्दिरेषु षोडशोपचारपुरःसरमर्चनादिकं परमैश्वर्यनिष्पत्तये पुरश्चरणहठयोगा-
 यमपि चैकादश्यादिषु विशेषदिवसेषु चोपोषणजागरणादिलक्षणो महाव्रतव्रतश्चैवमाद्यं कति-
 विधं बाह्यलोककृत्यं बहिर्मुखानामेव रुच्यं न मामकेषु । मदीयैस्तु प्रागेतत् कृत्स्नं निष्पा-
 दितमेवास्ति, नो चेच्छ्रीभक्तिरसास्वादाने रुचिरेव न स्यादतः सर्वं पुरानुष्ठितं न साम्प्रतं तादृग्-
 विधाचरणे श्रीभक्तिमतां प्रीतिरस्मद्विधानां सपर्यापर्यायेऽपि ।

श्रीशङ्करः ।

कति कति तत्त्वो मे नार्चनालूनपत्राः कति कति न सरस्यस्तर्पणोत्कीर्णतोयाः ।

कति कति न हरीशाद्यालयाः क्रान्तपूर्वा विदितपरमतत्त्वो नाधुना किञ्चिदीहे ॥

इत्युक्तवान् ।

किमुक्तम् ।

विज्ञाते श्रीभक्तितत्त्वे प्रागनुष्ठित एव पुरोदितः कर्मयोग इति ।

किञ्च । प्रवृत्तिप्रसङ्गतो विकसितं पाशाष्टकं श्रीभक्तेरन्तरायभूतं निवृत्त्याश्रितमानस-
 शस्त्रेण छित्त्वा स्वात्मानमपि विक्षेपावरणवर्जितमेव मत्वा स्वविलसितं श्रीशिवं साङ्गमङ्गीकृत्य
 शुद्धमनसा श्रीभक्तियोगमभ्यसेत् ।

श्रूयते शक्त्या स्वयमेव शिवोऽपि प्रारब्धफलपाकान्तं मित्र इव भूत्वा लीलाविग्रहेण केन-
 चित् परमशिवेन सममहैतुक्या भक्त्या श्रीरासं साधयेत् ।

बाललीलावन्न किञ्चिन्निमित्तं, न च फलम्, नापि बाधः । तदपि कलिप्रावल्यादावरण-
 शङ्कया चास्मिन् समये तु भक्तत्वेन भवितव्यं, नायं ज्ञानयोगावसरः ।

हंसी । भो भर्तः ! श्रीभक्त्यर्थ उद्धाट्यताम् ।

श्रीहंसः ।

भवदुःखप्रशमनान्मोक्षज्ञानप्रदानतः ।

तीव्रार्थकरणाद्देवि ! भक्तिरित्यभिधीयते ॥ १ ॥

। उपास्तिरपि ।

कर्मणा मनसा वाचा सर्वावस्थासु सर्वदा ।

सामीप्यादिधिधानत्वादुपास्तिरिति कथ्यते ॥ २ ॥

। भक्तश्च ।

भजनात् परया भक्त्या मनोवाक्कायकर्मभिः ।

तत्तत्खिलदुष्टानि तस्माद्भक्त इतीरितः ॥ ३ ॥

। साधकोऽपि ।

सारसङ्ग्रहणाच्चैव धर्ममार्गप्रवर्त्तनात् ।

करणग्रामनियमात् साधकः सोऽभिधीयते ॥ ४ ॥

अथ हंसी । भो भट्टारक ! श्रीभक्तियोगोपदेशविश्राणनेन मामात्मसाद्विधेहि ।

श्रीहंसः । भो भगवति ! भक्तियोगस्त्रिधा मानसिको वाचिको मिश्रश्च ।

केवलं मनसैव भावनात्मकं यद्भजनं स मानसिकः ।

गद्यपद्यात्मकवचनवैचित्र्येण विरचितो यः स वाचिक इत्युच्यते ।

मनोवाक्यायैर्यो भक्तिः स मिश्रः ।

किञ्च । भो रसिके ! सेवायां तु सेव्यं सेवा सेवक इति त्रिकुट्युपपत्तये देशविशेषो मूर्तिविशेषाद्यं चापेक्ष्यम् ।

उक्तं चागमे ।

चिन्मयस्याप्रमेयस्य निर्गुणस्याशरीरिणः ।

सेवकानां हितार्थाय ब्रह्मणो रूपकल्पना ॥ १ ॥

अमृतार्णवमध्येद्यत्-सुवर्णद्वीपशोभित इत्यादि च ।

अरूपं रूपिणं कृत्वा कर्मकाण्डरता जनाः ।

नानास्थानेषु देवेशि ! यजन्ते परमं शिवम् ।

इत्याद्युक्तेश्च ।

किमुक्तं, स्वयमेव शिव इत्यत्र तु भक्तिर्न सम्भवति । पारमार्थिकं त्वेतदेव ।

श्रुतिश्च ।

अथ योज्यां देवतामुपास्तेऽन्योसावन्योऽहमस्मीति न स वेद यथा पशुरेवं स देवाना-
मिति ।

‘आत्मैव देवताः सर्वा’ इति स्मृतेश्च ।

तदुक्ते, ! तदपि कल्पितव्यवहारमाश्रित्य भक्तरूपेण पृथग्विषयीपरमशिवः सशक्तिकोऽ-
नन्तलीलः श्रीसामरस्य-चमत्कारानुभूतये नानाविधैः प्रापञ्चिकैरुपचारैरिह रमयितव्यः ।

शक्ते ! ।

निर्गुणः सगुणश्चेति शिवो ज्ञेयः सनातनः । निर्गुणः प्रकृतेरन्यः सगुणः सकलः स्मृतः ।

इत्यागमोक्तेः ।

श्रीसकललक्षणे शिवे भक्तियोगः प्रसज्यते ।

तदिदानीं सकलशिवस्य सद्भक्तसम्भजनीयं विलासभूमिकास्वरूपं वर्णयते ।

चतुरे ! किञ्चित्तदत्र विचारणीयम् । यथेहैन्द्रियकं सार्वभौमपदं सर्वतः समुन्नतमी-
क्ष्यते तद्वदतीन्द्रियपदमप्युपर्युपरि यत्तदुत्तमोत्तममिति प्रत्येतव्यम् । यथा, सार्वभौमपदा
त्रिविष्टपं श्रेष्ठम् । एवमेव विचार्यमाणे ब्रह्माण्डाधिपतेर्ब्रह्मणः पदं सर्वतः सुन्दरम् । ततोऽपि
वैष्णवं वैकुण्ठपदं बन्धम् । तस्माद्रौद्रं कैलासलक्षणं रम्यम् । रौद्रादपीश्वरपदमुत्कृष्टम् । अण्ड-
बाह्यत्वात् तथैव श्रीसदाशिवसदनं सुषमं, जगदादिमत्वात् । ततोऽक्षरपदं श्रेष्ठं, सकलजग-
द्बीजभूतत्वात् ।

किञ्च ।

आधारशक्तेः प्रभृति अक्षरान्तं सकलं प्रपञ्चजालं श्रीशिवशक्त्यद्वैतयुगलमूर्त्तविलासाय
पदं भवति ।

। उक्तं चागमे ।

न चक्राङ्कं न पद्माङ्कं न वज्राङ्कमिदं जगत् ।

लिङ्गाङ्कं च भगाङ्कं च तस्माच्छक्तिशिवान्तकम् ॥

प्रपञ्चरूपमाविर्भूय क्षरमिति संज्ञां धत्ते ।

किञ्च ।

तदेव चेतनात्मकमक्षरमित्युच्यते ।

अकारादिक्षकारान्तवर्णोद्भूतविचित्रतत्त्वोद्भूतप्रपञ्चजातेषु चेतनत्वेन यद्रमते तदक्षरम् ।

‘क्षरः सर्वाणि भूतानि कूटस्थोऽक्षर उच्यते’ इति भगवदुक्तिः ।

कूटं मायाप्रपञ्चः । तत्र तिष्ठतीतिकूटस्थः ।

किमुक्तम् ।

क्षरात्मकं यदङ्गनारीश्वरस्वरूपं तद्वीजमोमित्यक्षरं चैतन्यप्रचुरमिति ।

तदुल्लसितं यत् चैतन्यात्मकं तत्स्वरूपं तदक्षरमित्याशयार्थः ।

‘ओमित्येतदक्षरमि’ति श्रुतेः ।

‘ॐकार एवेदं सर्वमि’ति च ।

समस्तं व्यस्तं त्वां शरणम् ! गृणात्योमिति पदमि’ति पुरुषदन्तोऽपि ।

प्रिये ! प्रोक्तलक्षणोऽशेषः प्रपञ्चः कयाचित्तिरस्करिण्याऽऽवृतोऽस्ति । सर्वेषामावरणानामुपरि मायावरणम् ।

सा माया धीमदङ्गनारीश्वरानुज्ञयाऽक्षरमारभ्याधारशक्तिपर्यन्तं समग्रं तत्प्रपञ्चरूपमज्ञान-काण्डपटेनावृत्यात्मपदे क्रीडति ।

किमुक्तम् ।

अक्षरपदोपरि श्रीतिरस्करिण्याः पदमस्ति, यस्याऽच्छाया सदसद्रूपाऽज्ञानात्मिकाऽखण्ड-प्रपञ्चजातेषु व्याप्ताऽस्ति ।

तद्वशात् शिवशक्त्यात्मकचैतन्यस्य विश्वसिद्धिः ।

तत्प्रभावादेव तस्मिन् नानानामरूपवर्णाश्रमजन्ममरणायनंतविधायकं कल्प्यते ।

हंसी । कति स्वामिन्नावरणानि ? ।

हंसः । शृणोतु शक्तिः । ब्रह्माण्डं पार्थिवमस्ति ।

तदभितो दशगुणं जलावरणम् ।

जलस्य परितो दशगुणं ज्योतिरावरणम् ।

सर्वतस्तेजोऽनिलावरणम् ।

तत्परितस्तद्दशगुणमाकाशावरणम् ।

तदभितोऽन्धतमसावरणं भवति ।

तदेव मायावरणम् ।

अन्यदपि ।

मायाप्रपञ्चान्तःपतिताः सर्वेऽपि चेतनाः श्रीशिवांशास्तथापि यदृच्छया मायोत्थसप्ता-वरणैरावृता इव वर्तन्ते ।

। सप्तावरणानि तु ।

अविद्या चापि विश्लेषः क्लेशश्चिन्ता भ्रमस्तथा ।

मत्तत्त्वमपि विद्या च देहिष्वावृत्तिसप्तकमिति ॥ १ ॥

प्रिये ! एष तिरस्करिण्याः प्रभावः ।

पुरा श्रीकृष्णेनापीह व्रजवनिताभिः सार्द्धं लोकविरुद्धं ग्राम्यधर्ममारब्धं श्रीतिरस्करिणी-
समुपाश्रिता । व्रजलोको मां ज्ञास्यतीत्याशङ्क्य मा व्रजौकसो मत्कर्म जानन्निवति तदुपाश्र-
येण निःशङ्को परकीयाभिर्व्रजवल्लवीभिः सह श्रीरासविहारं कृतवान् । तयाऽपि सन्तुष्टया
सर्वो व्रजलोकस्तदैव तिरस्कृत इति ।

उक्तं च श्री भागवते ।

भगवानपि ता रात्रीः शरदोत्कुलमल्लिकाः । वीक्ष्य रन्तुं मनश्चक्रे योगमायामुपाश्रित
इति ।

ऐन्द्रजालिकोऽपि मायानिर्मितेन मन्त्रौषध्यादिना पुरा परदृष्टिमपवार्यं खेलायतीति लोक-
प्रसिद्धम् ।

शास्त्रेऽपि कक्षपुटे ।

दृष्टिं निबध्य पूर्वं तु पश्चात् कौतुकमाचरेत् ।

विना दृष्टिनिबन्धेन यः करोति स सीदति ॥ १ ॥

। मार्कण्डेयोऽपि ।

ज्ञानिनामपि चेतांसि देवी भगवती हि सा ।

बलादाकृष्य मोहाय महामाया प्रयच्छति ॥ १ ॥

सा विद्या परमा मुक्तेर्हेतुभूता सनातनी ।

संसारबन्धहेतुश्च सैव सर्वेश्वरेश्वरी ॥ २ ॥

इत्यादि ।

आगमेऽपि ।

नीलं हयं समधिरुह्य पुरं प्रयान्ती नीलांशुकाभरणमाल्यविलेपनाढ्या ।

निद्रापटेन भुवनानि तिरोदधाना खड्गायुधा भगवती परिपातु भक्तान् ॥

इति ।

किमुक्तम् ।

श्रीमदधर्नारीश्वराज्ञया निजपदे स्वशिबेन साकं विलसन्ती श्रीतिरस्करिणी यथाविध-
तत्स्वरूपज्ञानपूर्वकं संस्मृता सती विष्णोरिव रसिकजनान् निजकलां निवारयेत् ।

हंसी । भोः प्रेयः ! । विष्णोरिवेति किम् ? ।

हंसः । शक्ते ! कस्मिंश्चित् कल्पान्ते विष्णुरविद्याभिया शयनान्नोत्थितः । सर्गसमये
तन्नामिकमले विधिराविर्भूतः । तत्कर्णमलजौ मधुकैटभावपि । ततस्तौ तं कमलासनं दृष्ट्वा
हन्तुमुद्यतौ, तदा विधात्रा तत्रासाकुलतया विष्णुमुत्थापयितुं सा महामाया संस्तुता । स्रष्टुः
स्तोत्रेण सन्तुष्टा सा विष्णोः स्वरूपान्मोहपटीमात्मकलामपाहरत् ।

विष्णुरपि तत्क्षणाग्निःशङ्कत्वेन तत्पादुदतिष्ठत् ।

। उक्तं च मार्कण्डेये ।

नेत्रास्यनासिकाबाहु-हृदयेभ्यस्तथोरसः ।

निर्गम्य दर्शने तस्थौ ब्रह्मणोऽव्यक्तजन्मनः ॥ १ ॥

उत्तस्थौ च जगन्नाथस्तया मुक्तो जनार्दनः ।
इति । किञ्च ।

शङ्करोऽपि ।

विकीर्णचिकुरोत्करे विगलिताम्बराडम्बरे । मदाकुलितलोचने विमलभूषणोद्भासिनि ।
तिरस्करिणि ! तावकं चरणपङ्कजं चिन्तयन् । करोमि पशुमण्डलीमधिकमोहमुग्धाशयाम् ॥ १ ॥
इति ।

तत्स्मृत्या द्वेपक्लेशदोषरोषादीन् पशून् धिगकारि ।
किञ्चोक्तम् ।

यैस्तिरस्करिणी न ज्ञायते तेषां पशुत्वमिति मोहावृतत्वात् ।
ब्रह्मादयो जगति जीवगणास्तृणान्ता-
मायाविमोहितधियः पशवः प्रदिष्टाः ।
इत्युक्तत्वात् ।

हे मात ! स्त्वन्मोहावरणं पशुत्वेवास्तां मा भवत्या भक्तजनेष्वित्याशयः । शृणोषि
रसिके ! यथोक्तप्रभावा श्रीतिरस्करिणी तावत् क्षणं भवत्या स्मर्यताम् ।

हंसी । भो राजहंस ! कथम् ।

बल्लभः-इत्थम् ।

नवीनजलमुग्निमे । जननि ! कोटिविद्युत्प्रभे ।

तमःपटभुजाभुजे । स्फुरदखण्डसंविद्वजे ! ।

तिरस्करिणि ! मद्रतं भ्रमपटं भृशं वारय
श्रुतोच्चपदवीलसद्युगलदर्शनं कारय ॥ १ ॥

इति ।

हंसी । स्वामिन् ! मयाऽपि सा माता यथामति संस्मृता । इत्युक्त्वा 'जय जय श्रीतिरस्करिणि! मातः ! त्रायस्व मां शरणागतामि' ति नमश्चकार ।

इति श्रीहंसमिदुविरचिते श्रीहंसविलासे भक्तियोगवर्णने षट्-
त्रिंशोऽङ्काः ॥ ३६ ॥

श्रीहंसः । भार्यायां भावभरं निर्मात्य पुनराह ।

अयि आर्ये ! श्रीतिरस्करिणीपदोपरि अमृतसमुद्र उल्लसति, केचन रूपणास्त्वैव सुरा-
समुद्र एव सुधासमुद्रः नेतरत्र क्वचित् सुधासमुद्रः श्रुत इति विकथ्यन्ते । तेषां तदेव दौर्बल्यं
यददीर्घदर्शित्वं, कुतः-सुरासागरस्तु प्रलये शुष्यति, किं सुधानिधौ कालस्य प्राबल्यं, परमा
ष्वादिकेन कालेन तु-तदक्षरपदाध एवावस्थीयते, न तत्र तस्य नाममात्रमपीत्यतः सुधा-
सुरयोरतितरां भूमिकाभेदः । ये तु मोहावरणवैवश्येन मूढमतयस्तेषामेव सुरासागरः सुधा-
सिन्धुत्वेनास्तां, नास्मदादीनां दूरदर्शितां, यदि सुरासमुद्र एव सुधासिन्धुः स्यात् तदमृत-
निमित्तं सुरादयः क्षीरार्णवं न मथ्नीयुः । किञ्च । सुरासुधयोर्महदन्तरं, सुरा तु मदिरेतिलोके
प्रसिद्धम् । अमृतं खलु नेह लोके क्वचित्प्रत्यक्षम्, अमृतजातिमात्रं त्रिविष्टपस्थैरीषदास्वादितमिति
शास्त्रतः श्रूयते । शुद्धसुधास्वरूपं त्वीश्वरादीनामप्यगोचरं कथं प्राकृतप्रपञ्चे कल्पयितुं
पामरः शक्यं, शिवशक्तयोः क्रीडावर्णनः कथमुत्तमरसिकैर्मायावरणान्तराले युक्तो वक्तुम् ।

कर्मा योगी च विद्वांसो ह्यन्तरालं सुरालयः ।

सत्यं वैकुण्ठं कैलासः क्षीराब्धिर्भैरवस्तथा ॥ १ ॥

विश्वरूपं च चैतन्यमेतन्मायास्वरूपकम् ।

मायापरं भवेद्ब्रह्म तत्परं ब्रह्म केवलम्

इत्याद्युक्तेः ॥ २ ॥

भूगोलखगोलक्षणोऽसौ निःशेषोऽसत्प्रपञ्चः कयाचिन्महामायायाऽऽवृतोऽस्तीति शास्त्रे-
ष्याश्रूयते ।

किञ्च ।

शङ्करोऽपि ।

विरञ्चिः पञ्चत्वं व्रजति हरिराप्नोति विरतिं विनाशं कीनाशो भजति धनदो याति निधनम् ।

वितन्द्रा माहेन्द्री विततिरपि संमीलति दशां महासंहारेऽस्मिन् विलसति सति त्वत्पतिरसौ ॥१॥

जगत्सृते धाता हरिरवति रुद्रः क्षपयते तिरस्कुर्वन्नेतस्त्वमपि वपुरीशः स्थगयते ।

सदापूर्वं सर्वं तदिदमनुगृह्णाति च शिवस्तवाङ्गामालम्ब्य क्षणचलितयोर्भूलतिकयोः ॥ २ ॥

इत्यादिना श्रीशिवशक्तयोर्विलासः सत्यत्वेन महाप्रलयेऽप्युदीरितवान् ।

किञ्च ।

शिवेनापि । अमृतार्णवमध्येद्यदित्यत्र सुरासमुद्रमध्येद्यदिति, शङ्करेणापि सुधा-
सिन्धोर्मध्ये इत्यत्र सुरासिन्धोर्मध्ये इति कुतो नोक्तं चेत्सुरैव सुधास्यादित्यतः सुधासमुद्रः
खलु श्रीतिरस्करिणीपदोपरिभागे एव वर्तते ।

श्रीशिवशक्तयोर्विहारभूमिका नार्हत्येव ब्रह्माण्डोदरे भवितुम् ।

उक्तं च त्रिशत्यादौ ।

अनेककोटिब्रह्माण्डकोटीनां बहिरूर्ध्वतः ।

सहस्रकोटिविस्तीर्णसुधासिन्धोस्तु मध्यमे ॥ १ ॥

रत्नद्वीपे मणिद्वीपे शतकोटिप्रविस्तरे ।

शतयोजनमुच्चैश्च गोपुरद्वारमण्डपैः ॥ २ ॥

त्रिलक्षयोजनायाममहापद्मवनावृते । यत्तु, आगमे सुरायां सुधाशब्दो दृश्यते तत्
साङ्केतिकं सुधासिन्धुस्थितममृतं तस्यां चिन्त्यते । न चैतावता सुरैवामृतमिति मन्तव्यम् ।

हंसी-भोः स्वामिन् ! दुग्धघृतादीन्नानारसानपास्य सुरायामेव किममृतत्वं विचिन्त्यते ? ।

हंसः । सत्यं, यथेह सुरायामुल्लासो दृश्यते न तथा क्षीरादिषु क्षुद्ररसेषु । सुरातः
सुधायां तु सहस्रगुण उल्लासः । अतो मनागमृतधर्मित्वदर्शनादागमैः सुरायाममृतकल्पनो-
दीरिता । अपरेष्वपि जलादिष्वमृतत्वकल्पना नानारसेषु तैरेव दर्शिताऽस्ति । सुरायामेवामृतत्वं
कल्पनीयमिति तु नास्त्येव नियमः ।

किञ्च । प्रिये ।।

यद्यपि ब्रह्माण्डं तदतिरिक्तं च यत् किञ्चित् शास्त्रे लोके च श्रूयतेऽथ दृश्यते तत् समग्रं
शिवशक्तिस्वरूपमेव ।

तदपि श्रीरसिकानां मानसनिवासाय श्रीसच्चिदानन्दार्द्धनारीश्वरमूर्तिविनिर्मितं मायया
अगोचरमखण्डं दिव्यपदमपेक्ष्यम् ।

नोचेदेवं तद्विरामो न स्यात् । एतत् सालम्बनज्ञानं भक्तियोगोपयोगीत्युपलभ्यम् । नास्मि-
न्नवसरे तु निरालम्बनज्ञाने शक्यं मनः पर्यवसितुमतोऽनश्वरं श्रीरासेश्वर्याः स्थलं निश्चित-
मभ्युपगम्योपरमन्तु मनांसि श्रीपरमहंसानाम् ।

रमणि ! । श्रीसुधासमुद्रः स्मर्यते ।

ललामैरुल्लासैर्जलजयुगलौघैश्च ललितः स्फुरन्नारत्नोत्कररचितपोतैस्तरलितः ।

कथञ्चित् कुर्वाणो ललितलहरीभिर्विहरणं सुधासिन्धुः स्वान्तं रसनिहितमावहादयतु नः ॥ १॥

। शङ्करश्च ।

व्याप्तं हाटकविग्रहैर्जलचरैरारूढदेववजैः

पोतैराकुलितान्तरं मणिधरैर्भूमीधरैर्भूषितम् ।

आरक्तामृतसिन्धुमुद्धतचलद्भीचीचयव्याकुल-

व्योमानं परिचिन्त्य सन्ततमहो चेतः कृतार्थीभव ॥ इति ॥ २ ॥

भोः प्रेयसि ! पुनरवेक्षस्व श्रीपीयूषपारावारस्यान्तरे रत्नप्राचुर्योदञ्चितमन्तरीयं वर्त्तते ॥

महाव्योतिर्मण्डलं न शक्यं तत्कथयितुं कठोरकर्मभिरतस्तच्चिन्तनमाचक्ष्महे ॥

कनकमयममूल्यै रजितं रत्नजालैश्चरणकमलचिह्नैश्चिह्नितं चैणवालैः ।

मृगयुगलगणानां गर्जितं तानतालैर्भज इह रसभावैरन्तरीयं विशालैः ॥ ३ ॥

। शङ्करः ।

तस्मिन्नुज्ज्वलरत्नजालविलसत्कान्तिच्छट्टाभिः स्फुटं ।

कुर्वाणं वियदिन्द्रचापनिचयैराच्छादितं सर्वतः ।

उच्चैःशृङ्गनिषण्णदिव्यवनितावृन्दाननप्रोलसद्

गीताकर्णननिश्चलाऽखिलमृगं द्वीपं नमस्कुर्महे ॥ ३ ॥

महिले ? किं विलोक्यते ?

श्रीललिताविलासस्थली मलिननयनैर्न क्षमा निरीक्षितुं, रसनिष्ठानां श्रीराजहंसानां तु
सन्निकृष्टमेव समग्रं श्रीरासस्थलमतोऽन्यदप्याकर्ण्यविधूतबुद्धयोर्वपदवीमालम्बस्व । महामूल्य-
मणिद्वीपस्य मध्ये श्रीचन्द्रकान्तविरचितो महाकैलाससंज्ञकः पर्वतो वर्तते तस्येदं स्मरणम् ।

श्रीचन्द्रकान्तोत्थितमप्रमेयम् ।

रत्नैर्विचित्रैश्च विराजमानम् ।

ज्योतिःसमूहं च सहस्रशृङ्गं ।

कैलाससंज्ञं प्रणमामि शैलम् ॥ ४ ॥

अत्र हंसी ! भोः प्राणनाथ ! भवतामभिप्रायस्तु निरावरणदेशे, कैलासस्तु आवरणा-
न्तराले सकलशास्त्रेभ्य आकर्ष्यते, सत्यं वैकुण्ठं कैलास इत्यपि भवद्भिरेव प्रागुदीरितम् ।
अतोऽत्र किमपि समाधाय पुरःपठयताम् ।

श्रीहंसः । शक्ते ! मा शङ्कस्व, रुद्रपरमशिवयोर्मूर्त्यादिभेदेऽपि नास्त्यन्तरमवगन्तव्यम् ।

श्रीपरशिवस्य लीलानुरूपैव श्रीरुद्रस्यापि विलासस्थली लक्ष्यते । आवरणाभ्यन्तरे कल्पिताऽपि निरावरणैव विचार्या ।

श्रीमहारुद्रोऽपि पूर्णरसिकः शृङ्गारादिरसचानुर्येण श्रीरसिकैरवलोक्यते । बहिर्मुखैस्तु नो तथा ।

। रुद्रार्थश्च ।

रुजः सर्वगता यस्माद् द्रावयामि जगत्यहम् ।

रोदनं हन्मि यस्माच्च रुद्रस्तस्मादहं प्रिये ॥ १ ॥

किमुक्तम् ।

श्रीसामरस्यरसायनार्पणेन सर्वगतजन्ममरणादीनां रोगाणां द्रावणात् ।

अथवा ।

सामरस्यदर्शनेन शोकक्लेशादिलक्षणरोदनहरणाद्रुद्रः ।

। कैलासार्थोऽपि ।

कैलिः प्रयोजनमस्य कैलः, आस्यतेऽत्रेति आसः, कैलश्चासावासश्चेति ।

अथवा । कं जलं इला भूः आसनमस्य कैलासः=स्फटिकः, तस्यायं कैलास इति ।

श्रीपरमहंसानां मानसं सर्वत्र साम्यम् । भ्रान्तास्तु भ्रमन्त्येव । श्रीशिवयोः सामरस्यमेव सर्वत्र स्फुरति । भूमिकान्तरं तु चेतसां चमत्कारमात्रम् । अतो नाशङ्क्यमत्रामुत्रापि विभिन्नमिति किञ्चित् ।

इदानीमुपक्रान्तमाकर्ण्यतां श्रीमति रत्नाचलस्य शिखरे सहस्रशो वनान्युपवनानि च विद्यन्ते ।

चम्पकवनं केतकीवनं मालतीवनं वृन्दावनं जपावनं मल्लिकावनमशोकवनं मधूकवनं द्राक्षावनं, नालिकेरवनं, नागवल्लीवनमाघ्रवणं, तमालवनं, श्रीखण्डवनं, लवङ्गवनं, कदलीवनं, दाडिमवनं, कुङ्कुमवनं, कमलवनं, वकुलवनं, कदम्बवनं, मन्दारवनं, पारिजातकवनमिश्रुवनमेवमादीनां नानावनानां नन्दनवनमिति साधारणं नामोच्यते ।

तस्येयं स्मृतिः ।

कचिकैलासाद्रेः शिखरसमभूमौ रसघनं प्रफुल्लं सत्पुष्पैर्दलफलललामैर्मम धनम् ।

मयूराणां सारीशुकमधुलिहां रुच्यवचनं नमस्कुर्वे नित्यं सरसमनसा नन्दनवनम् ॥ ५ ॥

आचार्यः ।

जातीचम्पकपाटलादिमुमनःसौरभ्यसम्भावितं हीङ्गारध्वनिकण्डकोकिलकुलप्रोलासि-
चूतद्रुमम् ।

आविर्भूतसुगन्धिचन्दनवनं दृष्टिप्रियं नन्दनं चञ्चलचञ्चलचिञ्चिरीकचटुलं चेतश्चिरं
चिन्तय इति ॥ ५ ॥

तन्मध्यप्रदेशे कल्पद्रुमोद्यानमस्ति ।

तत्स्मरणमपि ।

वन्यान्तरे मन्त्रिमनोरथप्रदं यदृच्छयोलासिसुधारसोन्मदम् ।

नित्यं स्फुरत्पुष्पफलोज्ज्वलच्छदं कल्पद्रुमाक्रीडमुपास्महे वयम् ॥ ६ ॥

शङ्करश्च ।

परिपतितपरानैः पाटलक्षोणिभागो विकसितकुसुमाद्यैः पीतचन्द्रार्करश्मिः ।

अलिशुकपिकराजीकृतैः श्रोत्रहारी स्फुरतु हृदि मदीये नूनमुद्यानराजः ॥ ६ ॥

तदन्तरे रत्नप्राकारः प्रेक्ष्यते । तद्वर्णनेन निजात्मा समाधीयते ।

अत्र श्रीशङ्करपद्यम् ।

रभ्यद्वारक ! सुप्रचारिततमः संहारकारिप्रभा-स्फूर्जत्तोरणभारधारक ! महाविस्तारहारिद्युते !
क्षोणीमण्डलहेमहार ! विलसत्संसारपारप्रद ! प्रोद्यद्भक्तमनोविहोर ! कनकप्राकार ! तुभ्यं नमः ॥
इति ॥ ७ ॥

रमणि ! । श्रीरत्नप्राकाराभ्यन्तरे मणिमण्डपं मन्वते श्रीमहानुभावाः तस्यैषा स्मृतिः ।

श्रीशङ्कराचार्यः ।

उद्यत्कान्तिकलापकल्पितनभःस्फूर्जद्वितानभ्रमः

सत्कृष्णागरधूमवासितवियत्काष्ठान्तरो विस्तृतः ।

सेवायस्तत्समस्तदैवतगणै-रासेव्यमानोऽनिशं

सोऽयं श्रीमणिमण्डपोऽनवरतं मचेतसि द्योतताम् ॥

कापि प्रोद्भटपद्मरागकिरणव्रातेन सन्ध्यायितं

कुत्रापि स्फुटविस्फुरन्मरकतद्युत्या तमिस्रायितम् ।

मध्यालम्बिविशालमौक्तिकरुचा ज्योत्स्नायितं कुत्रचिन्

मातः ! श्रीमणिमण्डपं तव सदा वन्दामहे सुन्दरम् ॥ ८ ॥

विदुषि ! । श्रीमणिमण्डपस्य मध्यप्रदेशे विद्वद्वन्द्या श्रीवेदिका विद्यते । तस्याः स्मरण-
मेतत् ।

। शङ्करः ।

कल्पान्ते तरसैकदासमुदितानेकार्कतुल्यप्रभा-

रत्नस्तम्भनिबद्धकाञ्चनगुणस्फूर्जद्वितानोत्तमाम् ।

कर्पूरागरुगर्भवर्त्तिकलिकां दीपप्रदीपावलीं

श्रीचक्राकृतिमुल्लसन्मणिगणां वन्दामहे वेदिकाम् ॥ ९ ॥

दयिते ! । वेदान्तैर्वन्दितायां श्रीवेदिकायां परमहंस-

सेव्यं श्रीसिंहासनं सम्पश्यामहे । तस्यैतच्चिन्तनम् ॥

स्वर्णजं सुन्दरं वै सहस्राङ्घ्रिकं रत्नजालाञ्चितं पीठशक्तयाकुलम् ।

चारुचित्रं हृदम्भोरुहाह्लादकं दिव्यसिंहासनं हृत्कजेऽहं भजे ॥ १० ॥

भो महिले ! । संस्मृतसिंहासनमध्ये कोटिदलं कनककमलमुल्लसति ।

तद्वचनं तु ।

वेदान्तोद्यल्ललितधुगलश्रीसदानन्दकन्दं

संवित्रालं विमलमुकुलेनापि तत्त्वात्मकेन ।

युक्तं पत्रैः प्रकृतिभिरथाढ्यं विकारैरुपासे-

विजलकैस्तनु कनककमलं मातृकाकर्णिकाकमिति ॥ ११ ॥

कलावति ! । आकर्ष्यते, श्रीमत्कनककमलकर्णिकायां निखिलनिगमान्ततत्त्वं श्रीनगरं वर्त्तते, तस्यैतत्स्मरणम् ॥

इति श्रीहंसमिदुविरचिते श्रीहंसविलासे श्रीभक्तियोगकथने सप्त-
त्रिंशोऽष्टासः ॥ ३७ ॥

श्रीहंसः ।

सेव्यं श्रीनगरं सद्भिः शिवशक्त्यात्मकं शुभम् ।

क्रीडार्थं कर्णिकामध्ये वर्त्तते हि यदृच्छया ॥ १ ॥

न वेदैर्नागमैर्गम्यं न पुराणैश्च विस्तृतैः ।

न मीमांसादिभिः शास्त्रैर्ज्ञेयं श्रीगुरुसेवया ॥ २ ॥

यस्मिन् स्यात् साध्वसं व्रीडा मन्दाक्षेर्ण्याशुचश्चिरम् ।

रुडुन्मादश्च विद्वेषो मानाभिध्यातृषः सदा ॥ ३ ॥

कार्पण्यं कपटः शाठ्यं विसंवादोऽथ वेपथुः ।

दौर्जन्यं चापि नास्तिक्यं कापि प्राप्यं न तेन तत् ॥ ४ ॥

प्रोच्यमाने मनाग् यस्मिन् स्याद्रोमाञ्चः परापुरे ।

उद्धर्षोऽध्यवसायश्च प्रेमोत्कण्ठादिकं प्रिये ॥ ५ ॥

तस्य श्रीनगरं शक्ते ! सुलभं भावुकस्य तु ।

सामरस्योपदिष्टस्य नान्यथा रासनाधिके ॥ ६ ॥

वैकुण्ठं विशिनष्ट्येकः कैलासं कश्चिदङ्गने !

स्वर्गमुत्कर्षयन्त्येके स्थगितास्तव मायया ॥ ७ ॥

एकेऽतिशरेते तद्ब्रह्मलोकं कृष्णपालितम् ।

निजधामापि तान् धिग् धिग् यतस्तेऽवीर्धदर्शिनः ॥ ८ ॥

उद्धूतं शिवशक्तिभ्यां तत् सर्वं यद्यपीश्वरि ! ।

तथाऽप्यज्ञानावृतत्वान्नश्वरं निखिलं स्मृतम् ॥ ९ ॥

तेजःपुञ्जान्तरे रम्यं शश्वच्छ्रीनगरं मतम् ।

कोटिजन्मार्जितब्रह्मविद्यया प्रतिभासते ॥ १० ॥

विपर्येति मनो यावत् संसारेऽस्मिन् शरीरिणः ।

न तावत्तस्य निर्भाति शिवशक्तयोः परं पदम् ॥ ११ ॥

कोटिसूर्यप्रतीकाशैः शशिकोटिसमैरपि ।

कोटिवह्निभिर्नूनं विद्युत्कोटिसमप्रभैः ॥ १२ ॥

अगणयैरप्रमेयैर्मणिभिर्निर्मितं पुरं ।

अर्धनारीश्वरेणैव सामरस्यसुखारूपदम् ॥ १३ ॥

रसाऽसौ रसिकैः सेव्या सामरस्यमयी सदा ।

यस्यां वै शिवशक्तीनां रासः सुन्दरि ! शाश्वतः ॥ १४ ॥

धन्या श्रीभरणी यत्र सामरस्याय सन्ततम् ।
 निर्मितो निबहो धाम्नामसङ्ख्यानां कुलेश्वरि ! ॥ १५ ॥
 पुरैः परिवृतं नानाविधैः श्रीनगरं प्रिये ! ।
 भुवनानि च निर्भान्ति यत्रामूनि चतुर्दश ॥ १६ ॥
 दृश्यन्ते दिव्यदुर्गाणि विचित्राणि विचक्षणैः ।
 कतिचिच्चतुरस्राणि वर्तुलानि तु कानिचित् ॥ १७ ॥
 अनर्घ्यरत्नघटितैर्गोपुरैरन्यितान्यपि ।
 स्वर्णदुन्दुभिसन्दोहरुचैः सर्वत्र संस्थितैः ॥ १८ ॥
 दिक्पालैर्द्वारपालैश्च नगरं परिरक्ष्यते ।
 भैरवैर्भैरवीभिस्तु सन्ततं शस्त्रपाणिभिः ॥ १९ ॥
 त्रैलोक्यमोहनं पूर्वं सर्वाशापरिपूरकम् ।
 सर्वसंक्षोभणं नाम सर्वसौभाग्यदायकम् ॥ २० ॥
 सर्वार्थसाधकं पश्चात् सर्वरक्षाकरं ततः ।
 सर्वरोगहरं रम्यं सर्वसिद्धिप्रदं पुरम् ॥ २१ ॥
 सर्वानन्दमयं मध्ये सर्वेषां नवमं पुरं ।
 एकैकाभ्यन्तरे हंसि ! नवैतानि पुराणि हि ॥ २२ ॥
 नवाङ्गैर्निर्मितं त्वेतैः सम्पूर्णं श्रीपुरं प्रिये ! ।
 स्वं स्वं पुरं पालयन्त्य-धिराश्यस्त्रिपुरादयः ॥ २३ ॥
 त्रैलोक्यमोहनं नित्यं पिपस्तिं त्रिपुराभिधा ।
 द्वितीयं त्रायते तद्व-दङ्गने ! त्रिपुरेश्वरी ॥ २४ ॥
 सर्वसंक्षोभणं भव्यं पाति त्रिपुरसुन्दरी ।
 गोपायति चतुर्थं तु तथा त्रिपुरवासिनी ॥ २५ ॥
 भुनक्ति त्रिपुराश्रीस्तु प्रथितं पञ्चमं पुरम् ।
 तद्वत् पालयति प्रेम्णा षष्ठं त्रिपुरमालिनी ॥ २६ ॥
 रक्षति त्रिपुरा सिद्धा रसिके सप्तमं पुरम् ।
 त्रिपुराम्बाष्टमं चापि वनिते ! ज्वति विश्वतः ॥ २७ ॥
 नवमन्त्रायते नित्यं तन्वि ! त्रिपुरभैरवी ।
 स्वैः स्वैः शिवैः समायुक्ता यान्ति श्रीनगरं परम् ॥ २८ ॥
 अधिकारमधिष्ठाय तप्यते त्रिपुरादिकम् ।
 निजे निजे पुरे नित्यं नवकं तत् प्रतिष्ठितम् ॥ २९ ॥
 वास्तूनि वस्तुभूतानि सद्रत्नरचितानि वै ।
 हीरकैरिन्द्रनीलैश्च विद्रुमैर्भूषितान्यपि ॥ ३० ॥

महामरकतैस्तत्र पद्मरागैः स्थमन्तकैः ।
 कौस्तुभैः सूर्यकान्तैश्च वैडूर्यैः स्फाटिकैस्तथा ॥ ३१ ॥
 निकाय्या वनिते ! जनेके रचिताः काञ्चनैरपि ।
 शशिकान्तसमुद्भूता नगरे निलयाः कति ! ॥ ३२ ॥
 गृहा गारुत्मतैः केचित् प्रवालैरालयाः परे ।
 निशाभ्यामि निशान्तानि सूर्यकान्तोल्लिखितान्यपि ॥ ३३ ॥
 सिन्दूरवर्णमणिभिः शृणुमः सदनानि तु ।
 अश्रितुल्यैरगाराणि रत्नैश्च कति लक्ष्ये ॥ ३४ ॥
 निकेतनान्यङ्कितानि कौस्तुभैरपि कानिचित् ।
 बहूनि हीरगेहानि मुक्तोदवसितान्यपि ॥ ३५ ॥
 पश्यामि वरवेश्मानि सम्भूतानि स्थमन्तकैः ।
 वैडूर्यसङ्गनां व्यूहो विहाराय विनिर्मितः ॥ ३६ ॥
 तथा मरकतोत्थानि मन्दिराणि मनीषिणि ! ।
 भवनानीन्द्रनीलैस्तु कति निर्भालयामहे ॥ ३७ ॥
 क्वचित् सुवर्णवरणैः प्राचीरै रत्ननिर्मितैः ।
 विचित्रै रचितं वप्रेर्नगरं निर्मलानने ॥ ३८ ॥
 भासुरा भवनेष्वेवं क्वचित् कनकभित्तयः ।
 नानावर्णमणिव्रातैर्विचित्रा वरवर्णिनि ! ॥ ३९ ॥
 शांभमानाः श्रीनगर्याः शालाः सर्वाः सदात्मिकाः ।
 नो सभानां कदा भङ्गो भक्तैर्भाव्यो मनागपि ॥ ४० ॥
 वासाः श्रीशिवशक्तीनां विलासायैव विश्रुताः ।
 सत्यः शिवविलासोऽस्ति सगुणोऽपि हि निर्गुणः ॥ ४१ ॥
 क्वचित् सञ्जवनं सम्यग् निरीक्षे निगमान्तरे ।
 विचित्राणि तु चैत्यानि चिन्तय त्वमचञ्चले ! ॥ ४२ ॥
 लक्ष्ये क्वचिदालिन्दानुदञ्चद्रत्ननिर्मितान् ।
 अजिराणि विराजन्ते सर्वत्र शिवसङ्गसु ॥ ४३ ॥
 तोरणास्तत्र रत्नोत्था बहवो द्वारतो बहिः ।
 वातायनानि रम्याणि हर्म्येषु सकलेष्वपि ॥ ४४ ॥
 हिरण्यपटसम्भूता ध्वजाश्च स्वस्वसङ्गसु ।
 स्वस्वयानाङ्किताः कान्ते ! प्रेक्ष्यन्ते सुप्रतिष्ठिताः ॥ ४५ ॥
 पताकाः सन्ति तत्रापि चिह्निताः स्वायुधैः सदा ।
 सद्रत्नघटितास्तेषु कलशाः काञ्चनोद्भवाः ॥ ४६ ॥

लोच्यन्ते काञ्चनोलोचाः प्रतिसीराश्च सर्वतः ।
 कचिद्रत्नकुटीराणि प्रमदे ! मन्दिरेषु च ॥ ४७ ॥
 पीयूषकलशाद्याढ्याः पद्मरागोद्भवाः प्रपाः ।
 स्वापशालाः सोपयर्हरत्नतल्पसमन्विताः ॥ ४८ ॥
 भव्याः सङ्गोजनसभा नानाभक्ष्यविभूषिताः ।
 भवनं भूषणानां च स्नानशाला विशोभिताः ॥ ४९ ॥
 यानागाराणि रम्याणि शस्त्रशालाः सदोज्ज्वलाः ।
 बन्धं सद्वाद्यसदनं वाद्यैर्नानाविधैर्युतम् ॥ ५० ॥
 सभा सुमणिसम्भूताः स्थूलाः स्तम्भाः सहस्रशः ।
 स्थितास्तत्र तथा स्थूणाः स्थानीये स्थावराः प्रिये ! ॥ ५१ ॥
 जातरूपमयान् जाने पक्षिणां पञ्जरवज्रान् ।
 यत्र शक्ते ! शिवेत्येवं कूजन्ति कीरसारिकाः ॥ ५२ ॥
 द्योतन्ते दिव्यमणिभिर्दोलैश्च प्रतिमन्दिरम् ।
 यत्रोपविष्टं युगलं त्वालयः प्रेङ्खोलयन्ति हि ॥ ५३ ॥
 चत्वरेषु विचित्रेषु चपलः परिचारकः ।
 परितः परिवाराणां पुण्यानि सदनानि च ॥ ५४ ॥
 आलीनामालयाः कान्ते ! पुरतः प्रथिताः कति ।
 आरामास्तु विशोभन्ते नीपरम्भादिभिर्भूषणैः ॥ ५५ ॥
 कदल्युपवनं कापि कदम्बोपवनं कचित् ।
 जपाजातीमल्लिकानामारामास्तत्र तत्र ह ॥ ५६ ॥
 कुन्दोपवनमन्यत्र तद्वन्मरुचकोत्थितम् ।
 रोचन्ते रुचकारामा जम्बीरोपवनान्यपि ॥ ५७ ॥
 आरामाः पारिजातानां मन्दारोपवनानि तु ।
 निष्कुटाः शिवमल्लीनां दाडिभ्युपवनानि हि ॥ ५८ ॥
 कोटिशो वाटिकाः कान्ते ! ज्ञेयाः श्रीनगरान्तरे ।
 पुण्यैः फलैर्दलैराढ्याः सौरभौघसमन्विताः ॥ ५९ ॥
 निकुञ्जा हि विराजन्ते सल्लतापल्लवादिभिः ।
 वलीवृक्षादयश्चान्ये सकलोपवनेष्वपि ॥ ६० ॥
 स्वर्णाकारैर्ङ्कुरैश्च पीयूषौषधिभिः स्तुताः ।
 विचित्रैरालवालैश्च भ्राजन्ते वनभूमयः ॥ ६१ ॥
 तेषु कुञ्जकुटीराणि कतिचिन्नु चकासति ।
 क्रीडन्ति कलशन्दैश्च पुण्याः पक्षिमृगादयः ॥ ६२ ॥

कुरङ्गयुगलं कापि प्लवङ्गयुगलं क्वचित् ।
 क्वचित्च वञ्चकद्वन्द्वं गन्धर्वमिथुनान्यपि ॥ ६३ ॥
 नानापशव्यद्वन्द्वानि निर्वैराणि वसन्ति हि ।
 शिवशक्त्यात्मकान्येव क्रीडारामेषु नित्यशः ॥ ६४ ॥
 तद्वत् कलरवाः केचित् खेलन्ति खञ्जनाः क्वचित् ।
 किकीदिवियुगान्येवं कलिङ्गविहगाः कति ॥ ६५ ॥
 स्तोककास्ताम्रचूडाश्च पुण्याः पिकशकुन्तयः ।
 क्वचित् कलविङ्का वै विलसन्ति वने वने ॥ ६६ ॥
 क्वचित् कीरशकुन्तानां मोदन्ते मिथुनान्यपि ।
 चक्रवाकास्तथा कौञ्चाः पुष्कराह्वविहायसः ॥ ६७ ॥
 कलहंसा राजहंसा रमन्ते मानसौकसः ।
 द्विरेफा नीलकण्ठाश्च क्रीडन्ते विसकण्ठिकाः ॥ ६८ ॥
 एवं नानाविधास्तेषु सङ्कीडन्ते पतत्रिणः ।
 निखिलोपवनेष्वैव कृजन्तः श्रीशिवेत्यपि ॥ ६९ ॥
 चूडावर्हगच्छ्रोटिप्रोङ्गीनाथैः सुलक्षणैः ।
 सर्वे स्वस्वकुलायेषु विलसन्ति विलासिनः ॥ ७० ॥
 उद्यानोपवनेष्वेवं सरस्यस्तु सहस्रशः ।
 निबद्धा दिव्यवज्राद्यैस्तत्तन्नाम्ना प्रतिष्ठिताः ॥ ७१ ॥
 क्वचित् श्यामासरः प्रोक्तं कुत्रचिन्निपुरासरः ।
 कासारः शारदायास्तु सुन्दर्यास्तु सरः शुभम् ॥ ७२ ॥
 तटाको ललितायाश्च परा-पद्माकरः क्वचित् ।
 सरसी राजमातङ्ग्याः कामेश्वर्यास्तथा सरः ॥ ७३ ॥
 सहस्राणि सरांस्येवं श्रीपुरे प्रथितानि हि ।
 प्रिये ! पीयूषपूर्णानि नित्यं जानीमहे वयम् ॥ ७४ ॥
 कहरैः कति राजन्ते क्वचित् कुवलयान्यपि ।
 इन्दीवरैः कैरवैश्च विशोभन्ते सरांसि वै ॥ ७५ ॥
 पुण्डरीकाणि तु कापि तद्वत्कोकनदान्यपि ।
 विचित्राण्यपराण्येवं कासारेषु निरीक्ष्यते ॥ ७६ ॥
 मृणालकन्दकिञ्जल्कैर्मकरन्दैर्दलैरपि ।
 वराटकैर्विशोभन्ते ह्यब्जखण्डान्यहर्निशम् ॥ ७७ ॥
 मनौबैः कोटिलक्षैश्च मन्दिरैर्मञ्जुलं पुरम् ।
 उद्यानोपवनोल्लासि सरोभिः सुन्दरं सदा ॥ ७८ ॥

शके ! श्रीनगरं रम्यं निगमानामगोचरम् ।
 नन्दचक्रात्मकं नित्यं भास्वत्सद्भुवनात्मकम् ॥ ७९ ॥
 तस्याभ्यन्तरतस्तन्वि ! सर्वानन्दमये पुरे ।
 हेतोः श्रीमन्महाराज्ञ्याः श्रीचिन्तामणिमन्दिरम् ॥ ८० ॥
 अत्युच्चं निखिलोत्कृष्टं यत्रास्ते परमः शिवः ।
 पूर्णानन्दो हि परया शक्त्याऽऽलिप्तशरीरकः ॥ ८१ ॥
 अर्द्धनारीश्वरः सोऽपि चित्सदानन्ददेहभाक् ।
 तत्कायकान्तिभिर्नित्यं ज्योतीरूपं हि तत्पुरम् ॥ ८२ ॥
 न कथञ्चित् कथयितुं शक्यं श्रीराजमन्दिरम् ।
 किञ्चित्तथापि तन्वद्भिः ! वर्णयामि प्रवृत्तये ॥ ८३ ॥
 चञ्चच्चिन्तामणिव्रातैरचितं चारुचिन्मयम् ।
 विशालबलयाकारं ज्योतिर्जालमनुत्तरम् ॥ ८४ ॥
 विचित्ररत्नरचिता यत्र शालाः सहस्रशः ।
 भ्राजमानमहामूल्यमणिभिर्भाविताः सभाः ॥ ८५ ॥
 स्फटिकोत्थकुटीराणि कल्पितान्यपि कोटिशः ।
 नानामणिसमूहेन घटितानि नृपालये ॥ ८६ ॥
 नानारत्नचूर्णमय्या मृत्स्नया मञ्जुलान्यपि ।
 मणिभिर्मण्डपाः कृताः सहस्रस्तम्भशोभिताः ॥ ८७ ॥
 प्रसन्नः सर्वदा श्रीमान् प्रासादः खलु दीव्यति ।
 कोटिशः स्वर्णकलशाः शोभन्ते शेखरेष्वपि ॥ ८८ ॥
 धन्योऽसौ साधितः सौधः स्यन्दते हि यतः सुधा ।
 ध्वजैः पूतपताकाभिखलसत्युपकारिका ॥ ८९ ॥
 क्वचित्तु स्वस्तिकाकारः सर्वतोभद्रचिह्नितः ।
 नन्दावर्ताकृतिः कापि दिव्यमण्डललाञ्छितः ॥ ९० ॥
 राजराजेश्वरस्य श्रीप्रासादः समुदञ्चितः ।
 कोटिसूर्यप्रतीकाशः शशिकोटिसुशीतलः ॥ ९१ ॥
 बाह्यकोटिदुरार्ध-स्तडित्कोट्युज्ज्वलः सदा ।
 गारुत्मतैश्च गोमेदैर्वज्रैश्च गजमौक्तिकैः ॥ ९२ ॥
 पद्मरागैरिन्द्रनीलैस्तथा मरकतैरपि ।
 वैदूर्यैर्विद्रुमैश्चापि घटितस्तेजसां निधिः ॥ ९३ ॥
 साधितास्तत्र शुद्धान्ताः सद्रत्ननिकराश्रिताः ।
 चन्द्रातपादिभिर्युक्ताः सुन्दरीणां सहस्रशः ॥ ९४ ॥

विविधेष्ववरोधेषु दोलाशुलसितेषु च ।
 गवाक्षक्षौमयुक्तेषु रमण्यः कुर्वते रतिम् ॥ ९५ ॥
 विराजमानस्वरैरैश्वर्यरत्नोत्कराश्रितैः ।
 स्वर्णाक्तमणिसोपानैः श्रीशिवान्तःपुरालयः ॥ ९६ ॥
 कचिद्रत्नाधिरोहिण्यो गन्तुमूर्ध्वं निश्चापिताः ।
 प्रच्छन्नाद्याः प्रिये ! पुण्या दिव्यद्वारः सहस्रशः ॥ ९७ ॥
 प्रतिष्ठितानि पुण्यानि प्रेयसि ! प्राङ्गणान्यपि ।
 सखीनां सदनान्येवं सहस्राणि च सर्वतः ॥ ९८ ॥
 हंसविद्योपदिष्टानां रसिकानां शिवात्मनाम् ।
 निवासाय च विद्यन्ते मन्दिराण्यपि कोटिशः ॥ ९९ ॥
 ये भक्ता भारते वर्षे सामरस्यं समाश्रिताः ।
 देहान्ते ते तु तद्रूपास्तेषु नित्यं वसन्ति हि ॥ १०० ॥
 आक्रीडान्यप्यनेकानि परितो राजमन्दिरम् ।
 पुण्यानि तत्र प्रमदवनान्यप्यमितानि वै ॥ १०१ ॥
 रसानां सदनान्येवं स्वराणामपि सुन्दरि ! ।
 रागाणामप्यगाराणि मूर्त्तिमन्तो हि तेषु ते ॥ १०२ ॥
 मन्दिराणि च वाद्यानां वीणादीनामनेकशः ।
 छन्दोलङ्कारशब्दार्थतालानामालयाः कति ॥ १०३ ॥
 आम्रायानां च सर्वेषां दर्शनानां हि सुन्दरि ! ।
 भक्तीनामपि मुक्तीनां मन्दिराणि पृथक् पृथक् ॥ १०४ ॥
 राजराजेश्वरस्यैतच्छीचिन्तामणिमन्दिरम् ।
 पशूनां न कदाप्यग्रे वाच्यं श्रीरसिकैरिह ॥ १०५ ॥
 गोपायति यथोपस्थं कुलस्त्री स्वधवादपि ।
 अहंसेभ्यस्तथैवैतद्रोपनीयं परं पदम् ॥ १०६ ॥
 सर्वशक्ति तथा नित्यतृप्तिशक्ति ततः परम् ।
 अनादियोधशक्तीति नित्यालुप्तादिशक्ति च ॥ १०७ ॥
 तद्वत् स्वतन्त्रशक्तीत्यनन्तशक्ति च सुन्दरि ! ।
 षडेतानि महाचिन्तामणिधाम्नः शुभानने ! ॥ १०८ ॥
 नामानि मन्त्ररूपाणि स्मरैस्तत्पदमाप्नुयात् ।

इति श्रीहंसमिडुविरचिते श्रीहंसविलासे भक्तियोगे श्रीनगरवर्णनं
 नामाष्टत्रिंशोऽध्यायः ॥ ३८ ॥

धीहंसः शक्ते ! इत्थमनिर्वचनीये श्रीनगरे पञ्चाशदक्षरोलसितनानामन्त्रबीजविद्यावृन्देषु समुलसितानि शक्तिशिवमिथुनानि निखिलागमदर्शितानि श्रीनगरे ज्ञातव्यानि । शिवोऽपि नो शक्तः सकलं वक्तुमिष्यतः किञ्चिद्वचनम् ।

मातृका, भूतलिपिर्वाग्वादिनी, परतेजोमयी, परज्योतिःस्वरूपिणी, परनिश्चलाऽजपाललिता, त्रिपुरा, कामेश्वरी, रक्तनेत्रा, सज्जीविनी, वज्रप्रसारिणी, पारिजातेश्वरी, पञ्चबाणेश्वरी, पञ्चकामेश्वरी, पञ्चरत्नेश्वरी, मातङ्गेश्वरी, भुवनेश्वरी, पञ्चमीलक्ष्मीर्महालक्ष्मीः, त्रिशक्तिः, सर्वसाम्राज्याऽन्नपूर्णा, भगमालिनी, नित्यक्लिन्ना, मेरुण्डा, वह्निवासिनी, महावज्रेश्वरी, शिवदूती, त्वरिता, कुलसुन्दरी, नित्या, नीलपताका, विजया, सर्वमङ्गला, ज्वालामाला, विचित्रा, काली, तारा, सुमुखी, शारिका, शारदा, पीताम्बरा, तुर्या, राज्ञी, ज्वालामुखी, भीट्राविणी, भवानी, पद्मावती, कुब्जिका, गौरी, गायत्री, खेचरी, त्रिपुटा, शुद्धविद्या, हसन्ती, सौभाग्या, लोपामुद्रा, महादेव्यम्बा, कामकला, महार्घा, मिश्राम्बा, परा, गोपालसुन्दरी, त्रिपुरसुन्दरीत्याद्याः कोटिशः शक्तयः सशिवाः सपरिजनाः स्वस्वयन्त्रलक्षणमन्दिरेष्वविरतं सामरस्यं रसयन्ति श्रीनगरे । तद्वदनेकशो मिथुनमालोदितान्यपि शक्तिशिवद्वन्द्वानि च विचारचातुर्येण विचिन्त्यानि । एवं नाना नामरूपात्मकं मिथुनसमुदायं श्रीरासनगरे निरन्तरं निवसतीति दिक् ।

किञ्च-श्रीनगरोलसितानां सर्वेषां मिथुनानां शक्तिशिवाविति नामसाम्यम् । शक्तिप्राधान्यमेतत् सर्वम् ।

प्रिये ! यद्यपि निखिलमिथुनानां नानामन्त्रा, बहुविधं ध्यानं, पृथग् भूतानि कर्माणि च यन्त्राणि तथापि जलानां जलधिरिव, नानारसानां मध्वपूप इव, वृक्षवल्लीनां वनमिव समष्टिदृष्ट्या श्रीनगरेमेव सामरस्याय विद्यते । फललिप्सया चेदाश्रयेत् तर्हि तु नानाभेदः प्रसज्यते । श्रीसामरस्योपासकानां तु नेपदपि भेदाशङ्का ।

शक्ते ! श्रीनगरमन्तरेण न खलु शक्तिशिवमिथुनानां कचिन्निवासभूमिका; यतः सर्वेषां शिवमिथुनानां श्रीमहाराज्ञी-महाराजौ श्रीनगरे एव विद्येते । अतस्तदङ्गभूतानां तेषां सर्वेषां तदेव क्रीडापदम् । किञ्च । सर्वासां शक्तीनां मूलभूता महाराज्ञी श्रीपराशक्तिरेव नाना-नामरूपात्मिका श्रीनगरे च मायाप्रपञ्चे परिक्रीडते ।

तथैव सर्वेषां शिवानां मूलभूतः श्रीपरमशिवोऽनन्तनामरूपात्मकश्चेति ।

किमुक्तम् ।

श्रीनगरे या याः शक्तयस्ताः सर्वाः श्रीपराशक्तेः कलाः । तद्वन् मायाप्रपञ्चेऽपि या याः स्त्रियस्तास्ताः सर्वाः पराशक्तेरेव कलाः, अधिष्ठातवैचित्र्याद्वैलक्षण्यम् । तथैव श्रीनगरे च मायाप्रपञ्चे ये ये पुमांसस्ते ते सर्वे श्रीपरमशिवरश्मय एव । किमुच्येत । अनन्तलीलः खलु श्रीपरमशिवः नात्र किमपि शङ्क्यं; श्रीविद्यैव पराशक्तिः, सैव राजराजेश्वरी, सैव श्रीनगरस्य महासाम्राज्ञीत्यधिगम्यताम् । कामेश्वर एव श्रीपरमशिवः, स एव राजराजेश्वरः, स एव श्रीनगरस्य महासाम्राडिति, एतच्छिवशक्तिद्वन्द्वादधिकं न कचिदित्यखिलागमरहस्यसिद्धान्तः ।

। उक्तं चागमान्तरे ।

सर्वमन्त्राधिका देवि ! पञ्चायतनमन्त्रकाः ।

तेभ्यो गजाननाः श्रेष्ठाः सूर्यविद्या ततोऽधिका ॥ १ ॥

सूर्यविद्याऽधिका देवि ! विष्णुविद्या विशिष्यते ।
 विष्णुविद्याऽधिका तद्वच्छिवविद्या विशिष्यते ॥ २ ॥
 शिवविद्याऽधिका देवि ! शक्तिविद्या विशिष्यते ।
 शक्तेः श्रेष्ठैव श्रीविद्या नातः श्रेष्ठं तु किञ्चन ॥ ३ ॥
 सर्वविद्याशिरो यस्माच्छ्रीविद्यैव न संशयः ।
 तस्मात्सर्वत्र विद्यानां श्रीविद्या श्रेयसी प्रिये ॥ ४ ॥

इति ।

शृणोषि हंसि ! श्रीनगरगर्भगतसर्वानन्दमयपुरान्तश्चञ्चिन्तामणिमन्दिरं निर्वचनीयं
 श्रीतल्पमुल्लसति तस्य स्मृतिः ॥

। श्रीशङ्करः ।

कनकरचिते पञ्चप्रेतासनेन विराजिते
 मणिगणचिते रक्तश्वेताम्बरास्तरणोत्तमे ।
 कुसुमसुरभौ तल्पे दिव्योपधानसुखावहे
 हृदयकमलप्रादुर्भूतां भजे परदेवताम् ॥ १ ॥
 स्वस्थानस्थितदेवतागणवृते बिन्दौ मुदा स्थापितं
 नानारत्नविराजिहेमविलसत्कान्तिच्छटादुर्दिनम् ।
 चञ्चत्कौसुमतूलिकासनयुतं कामेश्वराधिष्ठितं
 नित्यानन्दनिदानमेव सततं वन्देम सिंहासनम् ॥ २ ॥

इति ।

भो बलभे ! श्रीमति केलितल्पे समुपविष्टस्य श्रीपरमशिवस्य रम्योत्सङ्गे श्रीविद्यो-
 ल्लसति । तद्भ्यानमेतत् ।

श्रीमदागमरहस्ये ।

उद्यद्भास्वत्समाभासा जपाकुसुमसन्निभा ।
 सद्यः सन्तप्तहेमाभा दाडिमीकुसुमोज्ज्वला ॥ १ ॥
 पद्मरागप्रतीकाशा कुङ्कुमोदरसन्निभा ।
 स्फुरन्मुकुटमाणिक्यकिङ्किणीजालमण्डिता ॥ २ ॥
 मणिरत्नप्रभापूर्णकिरीटेन्दुविराजिता ।
 कल्पप्रसूनकोत्तंसकवरीभारशोभिता ॥ ३ ॥
 तरुकेतकसंराजनीलभ्रमरकुन्तला ।
 भृङ्गरेखास्फुरन्मुकामाणिक्यतिलकोज्ज्वला ॥ ४ ॥
 कलालिकुलसंकाशकुटिलालिकपल्लवा ।
 किञ्चिदद्भैन्दुकुटिलललाटमृदुपट्टिका ॥ ५ ॥
 पिनाकिधनुराकारभ्रूलता परमेश्वरी ।
 राजचन्द्रकलास्फूर्तिविलकाञ्चललाटिका ॥ ६ ॥

आनन्दमुदितोल्लीलान्दोलितलोचना ।
 कर्णचुम्बिस्फुरन्नीलोत्पलाक्षक्षेपसुन्दरी ॥ ७ ॥
 हीरमुकावलीराजत्स्वर्णताटङ्गराजिता ।
 कर्णभूषणतेजोभिः कपोलस्थलमण्डिनी ॥ ८ ॥
 स्फुरन्मयूखसंज्ञघातविलसद्गण्डमण्डली ।
 सुगण्डमण्डलाभोगजितेन्द्रामृतमण्डला ॥ ९ ॥
 विश्वकर्मादिनिर्माणसूत्रसुस्पृष्टनासिका ।
 मुखचन्द्रोज्ज्वलन्मुक्ताकारमौक्तिकराजिता ॥ १० ॥
 ताम्रविद्रुमविम्बाभरकोष्ठी ह्यमृतेश्वरी ।
 स्मितमाधुर्यविजितब्रह्मविद्यारसप्रभा ॥ ११ ॥
 दाडिमीवीजवज्राभदन्तपङ्क्तिविराजिता ।
 रत्नदीपशिखाभासा जिह्वाललनभासुरा ॥ १२ ॥
 कर्पूरशकलोन्मिश्रताम्बूलपूरितानना ।
 महामृगमदोहामकुङ्कुमारुणविग्रहा ॥ १३ ॥
 अनौपम्यगुणोपेतचिबुकोद्देशशालिनी ।
 कम्बुग्रीवा महादेवी मृणालललितैर्भुजैः ॥ १४ ॥
 राजद्विद्रुमवलीव बाहुवल्लिविराजिता ।
 रक्तोत्पलदलाकारसुकुमारकराम्बुजा ॥ १५ ॥
 कराम्बुजनखज्योत्सना-वितानितनभस्तला ।
 बाहुमूलाप्तकेयूरकटकोर्मिविराजिता ॥ १६ ॥
 भुवनोत्पत्तिकल्याणकण्ठसूत्रसमन्विता ।
 सुवृत्तनिविडोत्तुङ्गकुचभारालसा शिवा ॥ १७ ॥
 मुक्ताहारलतोपेत-समुन्नतपयोधरा ।
 दिव्यकञ्चुकसंराजद्रत्नचित्रविचित्रिता ॥ १८ ॥
 शातोदरी निम्ननाभी क्षाममध्यमसुन्दरी ।
 त्रिवलीवलनायुक्तमध्यदेशसुशोभिता ॥ १९ ॥
 अनर्घ्यरत्नघटितकाञ्चीदामनितम्बिनी ।
 नितम्बविम्बद्विदरोमराजीवराङ्कुशा ॥ २० ॥
 रत्नाङ्कुरस्फुरत्तेजो-व्याप्तत्रैलोक्यमण्डली ।
 कदलीललितस्तम्भसुकुमारोरुराजिता ॥ २१ ॥
 लावण्यकदलीतुल्य-जङ्घायुगलमण्डिता ।
 गूढगुल्फदङ्गद्वप्रपदाजितकच्छपा ॥ २२ ॥

तनुदीर्घाङ्गुलीभास्वन्नखचन्द्रविराजिता ।
 नवरत्नस्फुरत्तेजो-मञ्जीरव्याप्तदेवता ॥ २३ ॥
 ब्रह्मविष्णुमहेशानस्फुरन्मौलिपदाम्बुजा ।
 पीतवस्त्रपरीधाना राजद्रकोत्तरीयका ॥ २४ ॥
 रौहित्यजितसिन्दूरजपादाडिमराणि ।
 रक्तपुष्पनिविष्टाऽपि रक्ताभरणभूषिता ॥ २५ ॥
 पर्यंकवन्धनश्लाघ्य-स्वस्तिकासनशालिनी ।
 सर्वशृङ्गारवेपाढ्या सर्वालङ्कारशोभिता ॥ २६ ॥
 जगदाह्लादजननी जगद्रञ्जनकारिणी ।
 जगदाकर्षणकरी जगत्कारणरूपिणी ॥ २७ ॥
 सर्वदेवमयी देवी सर्वमन्त्रमयी परा ।
 सर्वतीर्थमयी देवी सर्वशास्त्रमयी प्रिये ! ॥ २८ ॥
 सर्वतन्त्रमयी देवी सर्वाचारस्वरूपिणी ।
 सर्वसौभाग्यजननी सर्वसौभाग्यसुन्दरी ॥ २९ ॥

प्रिये ! । प्रोक्तलक्षणा श्रीपराशक्तिः श्रीरासे द्विभुजा । अन्यत्र चतुर्भुजाऽपि ।
 'कनककटकयुग्मं बाहुयुग्मे निधेही' त्यादिशङ्कोरकेद्विभुजा ।
 'धनुर्वाणान् पाशं सृणिमपि दधाना करतलैरि' त्याद्युक्तेश्चतुर्भुजाऽपि ।
 एवमेव सर्वास्वपि शक्तिषु श्रीरासे तु संश्रोतव्यम् ।
 तद्वद् द्विनेत्रा एव सर्वाः, तृतीयं नेत्रं त्वलक्ष्यम् कचिद्विकचति ।
 शृणोषि तन्वि ! एतत् किञ्चित् श्रीरासेश्वर्याः पराशक्तेः स्वरूपं वर्णितं, समग्रं वर्णयितुं
 शिवोऽपि न शक्तः ।

रसिके ! इदानीं श्रीरासेश्वरस्य परमशिवस्य स्वरूपं प्रेक्ष्यतां, लीलाकलेवरं न केनापि
 शक्यं कलयितुं, तथापि मानसविलासाय मनागुच्यते ।

शुद्धस्फटिकसङ्काशः शीतरश्मिसमप्रभः ।
 कुन्दपुष्पाभधवलः कर्पूरद्युतिसन्निभः ॥ १ ॥
 तुषारकणसङ्काशः क्षीरफेनोज्ज्वलच्छविः ।
 महामुक्तानिभः स्वच्छो मालतीकुसुमोज्ज्वलः ॥ २ ॥
 कोटिकन्दर्पलावण्यः सदा षोडशवार्षिकः ।
 नवीनयौवनोन्मत्तो ज्योतिर्ज्वालोहसत्तनुः ॥ ३ ॥
 नातिह्रस्वो नातिदीर्घो नातिपीनो न वा कृशः ।
 रुचिरावयवः शश्वत्सच्चिदानन्दविग्रहः ॥ ४ ॥
 न क्षुधा न तृषा तस्य न जरा जातु जन्म वा ।
 न कालो नाङ्गवैकृत्यं पूर्णानन्दमयः प्रभुः ॥ ५ ॥

विचित्ररत्नविभ्राजि-किरीटाश्रितमस्तकः ।
 शशिखण्डसमुल्लासिचूडामणिविमण्डितः ॥ ६ ॥
 सुवर्णतन्तुखचितदिव्यवस्त्रोत्तमाङ्गकः ।
 सुगन्धोल्लासितिलकैः कस्तूरीविन्दुदीपितः ॥ ७ ॥
 लसद्विशालभालः श्रीनिवासेन समन्वितैः ।
 कन्दर्पधनुराकारस्फुरद्भूलतिकाश्रितः ॥ ८ ॥
 कन्दर्पकेलिकलोललसलोचनपङ्कजः ।
 कीरचञ्चूस्फुरन्नासः कर्णाश्रद्रत्नकुण्डलः ॥ ९ ॥
 सद्रत्नकुण्डलोदञ्चत्-कपोलतलमण्डितः ।
 अनङ्गपूर्णराकेशस्फुरदाननमण्डलः ॥ १० ॥
 आरकोष्ठयुगश्चापि रत्नाश्रद्रदनावलिः ।
 श्रीरसोल्लासलसितरसनः सस्मिताधरः ॥ ११ ॥
 प्रोदञ्चच्चिबुकः कान्ते ! कम्बुग्रीवाविराजितः ।
 शोभमानस्कन्धयुग्मो राजमानकराम्बुजः ॥ १२ ॥
 स्वर्णोदञ्चच्चञ्चसूत्रस्फुरत्सव्यांससुन्दरः ।
 रत्नाङ्गदैश्च कटकैः स्फुरद्भस्तोऽङ्गुलीयकैः ॥ १३ ॥
 ध्वजाम्बुजादिसहस्रप्रोल्लसत्करपल्लवः ।
 चिदानन्दब्रह्मरस-स्रवद्भस्तलः शिवे ! ॥ १४ ॥
 इन्द्रनीलमहामुक्ताप्रवालावल्युरःस्थलः ।
 चञ्चच्चिन्तामणिवातलसदेकावलिः प्रिये ! ॥ १५ ॥
 अनौपम्योदरः श्रीमन्निम्ननाभिविशोभितः ।
 रोमराजीराजमानः शृङ्खलाप्रोल्लसत्कटिः ॥ १६ ॥
 पट्टकूलोपसंव्यानो राजमानोत्तरीयकः ।
 बहुमुख्योल्लसच्चैलरोचमानकलेवरः ॥ १७ ॥
 सौगन्धिघनलिप्ताङ्गोऽभ्लानपुष्करमालिकः ।
 योनिलिङ्गादिसन्मुद्रा-लाञ्छितोरःस्थलादिकः ॥ १८ ॥
 रत्ननूपुरयुग्मेन प्रोदञ्चच्चरणद्वयः ।
 उद्यद्दिनेशलक्ष्मांशुजालतुल्यनखावलिः ॥ १९ ॥
 चामराम्भोरुहच्छत्र-ध्वजाद्यङ्कितपत्तलः ।
 चिदानन्दब्रह्मविद्याप्रोदञ्चद्रत्नपादुकः ॥ २० ॥
 विरञ्चिविष्णुरुद्रेश-सदाशिवकिरीटकैः ।
 नीराजितपदाम्भोजः पूर्णात् पूर्णः परात्परः ॥ २१ ॥

सखिभिर्वेष्टितः श्रीमान् सरूपैः शतकोटिभिः ।
 सहस्रकोटिभिस्तद्ब्रह्मणीभिर्विराजितः ॥ २२ ॥
 विचित्ररत्नपर्यङ्के ब्रह्माद्यङ्घ्रिविशोभिते ।
 निषण्णो रसशालायामनिशं परमः शिवः ॥ २३ ॥
 रासेश्वर्याञ्जलुहर्यां शक्तौ शृङ्गारतत्परः ।
 पीयूषोऽसकलोलैर्विलसन्नयनाननः ॥ २४ ॥
 कामकेलिकलालुब्धः कन्दर्पकुतुकान्वितः ।
 भावुकैर्भोगमोक्षाद्यैः पूजितः परिचारकैः ॥ २५ ॥
 वेदान्तागमसद्विद्यासन्दोहैरभिवादितः ।
 सर्वात्मा सर्वमन्त्रात्मा सर्ववीजमयोऽव्ययः ॥ २६ ॥
 सर्वशक्तिमयः साक्षादुद्यत्सर्वशिवात्मकः ।
 निष्प्रपञ्चः प्रपञ्चात्मा पुरुषः पुरुषोत्तमः ॥ २७ ॥
 अक्षरोऽप्यक्षरातीत-स्तुर्यातीतस्तुरीयकः ।
 शब्दानिर्वचनीयोऽपि सम्राट् श्रीनगरस्य वै ॥ २८ ॥
 अर्द्धनारीश्वरः सोऽपि सकलो निष्कलश्च सः ।
 चराचरप्रपञ्चस्थ-समग्रमिथुनात्मकः ॥ २९ ॥

श्रूयते शक्त्या ?

दिङ्मात्रमेतच्छ्रीपरमशिवस्य स्वरूपं दर्शितम् । न किल, सकललक्षणदर्शने श्रीमहा-
 सरस्वत्यपि समर्था ।

भो राजहंसि ! समग्रोपनिषद्ग्रहस्य महावाक्यार्थभूतं परमहंसैः सेव्यं श्रीशक्तिशिव-
 द्वन्द्वं श्रीरसशालायां शृङ्गारादिभी रसैरनवरतं रमते । न चासौ लीलामूर्तिः किलार्थहलं
 दीक्षितैरपि द्रष्टुमुत मनुं शक्या पशुभिः । किन्तु ।

गुरोः कृपा यत्र भवेत् प्रभूता श्रीदेवतायाश्च महान् प्रसादः ।
 तस्यैव पुंसो रसशास्त्रबोधस्तस्यात्र भक्तिर्न खलापनोद्येति ॥ १ ॥
 यस्य देवे पराभक्तिर्यथा देवे तथा गुरौ ।
 तस्यैते कथिता ह्यर्थाः प्रकाशन्ते महात्मनः ॥ २ ॥

किमुक्तम् ?

केचिदत्र नीरसाः पाशाष्टकव्यानद्धबुद्धयो जीवन्मुकाभिमानिनो दिङ्मूढाः पातञ्जल-
 मीमांसासाङ्ख्यवेदान्तादिषु शुष्कशास्त्रदर्शनेषु कापथापथप्रान्तरकान्तरादिलक्ष्णेषु सरान्ति ।
 न हि ते त्वस्मदर्शितायां वत परमशिवशक्तिलीलामूर्तौ श्रद्दधते । विक्षिप्तत्वात् । अतस्ते सर्वे
 पशव एव । वेदाः प्रमाणमिति जल्पन्तोऽपि परमेश्वरप्रणीताखिलवेदार्थभूतागमातिरहस्यशक्ति-
 शिवाद्वयस्वरूपं नो प्रतियन्ति । यद्यत् सावयवं तत्तद्विनाशीत्यनेककुत्सिततर्काकुलमतिभिः
 किमस्मदर्शितं श्रीसामरस्यस्वरूपं प्रतीयेत ?

शक्ते ! श्रीपरमहंसा एव निरवयवसावयवपरिच्छिन्नादिविविधान्धमोहैर्न शक्यमवबोद्धु-
मैहिकामुष्मिकैः पशुभिरिति निविडं निर्णीय सामरस्योपदेशेन पशुत्वं पराकृत्य श्रीपराशक्ति-
परमशिवसंलग्नममलैरुपचारैरर्चयन्ति ॥

इति श्रीहंसमिदुविरचिते श्रीहंसविलासे भक्तियोगे श्रीशक्ति-
शिवमूर्तिवर्णनं नामैकोनचत्वारिंशोऽध्यायः ॥ ३९ ॥

श्रीहंसः । शृणोतु शक्तिः । भक्तिर्नवधा यथा ।

श्रवणं स्मरणं शक्ते ! कीर्त्तनं पादसेवनम् ।

अर्चनं वन्दनं दास्यं सख्यमात्मनिवेदनमिति ॥

श्रीरसिकैरिह प्रोक्तनवविधभक्त्या श्रीशक्तिशिवमिथुनमुपास्यम् ।

श्रीभक्तेर्नवप्रकारास्तु तत्तत्समयैस्तत्तल्लक्षणैर्विज्ञातव्याः ।

अथात्र त्रिविधभक्तियोगतो मिश्रभक्तियोगोऽधुना भण्यते । मनोवाक्कायैरेव साध्यः ।

प्रिये ! यद्यपि नित्यावदातो नित्यार्चितो नित्यतृप्तः श्रीपरमशिवः क्षुल्लकैरैहिकैरपारैः

पदार्थैः पूजयितुमशुक्तः । मायामयेऽसद्देशे तस्यावाहनाद्यमप्ययोग्यम् । तदप्यागमरहस्य
विहितत्वात् किमप्यनुचितमिति मन्तव्यम् । शक्तिशिवात्मकमेव सर्वं जगदित्यतस्तद्दृष्ट्या तु
न कश्चित् काव्यपराधः, जीवस्त्वर्चनविधावपराधोऽत्येवेत्यतस्तद्भावं व्युदस्य हंसोऽहमिति
सान्द्रं विभाव्येह समग्रं विश्लेष्यम् ।

किञ्च ।

स्वाधीनोऽपि श्रीभगवान् भक्ताधीन इति सर्वत्र श्रुतत्वाद् भगवद्भक्तयोरीपदपि नो
दोषाशङ्का । यत्र भगवान् तत्र भक्तः, यत्र भक्तस्तत्रापि भगवान् प्रेमसम्बन्धत्वात् । दिव्यदृशैव
विलोक्य नेतरदृष्ट्या । चेद्रसिकानां पशुदृक् स्यात् तदा पशुरसिकयोः को विशेषः । एव-
मादीन्यादौ श्रीपरागमवचनान्याकर्ण्य शक्तिशिवयो रहस्यार्चनमाचरणीयमिति शिक्षा ।

ललने ! अर्चनोपक्रमे तदनु रूपं स्थलं निर्मातव्यम् ।

तत्रेदं तत्त्वम् ।

प्रागुदीरितं श्रीतिरस्करीण्याद्यं श्रीचिन्तामणिमन्दिरान्तमिहैव कच्चिन्निष्पादितदेशे
यथाविभवं विभाव्य, तत्तत्तत्त्वं यथोक्तवर्त्मना स्मरणार्चननमस्कारस्तुतिभिः सन्तोष्य हंसी-
हंससन्दोहसमावृतः स्वयं सह शक्त्या सुस्नातः शोभनोभरणभूषितो मनोज्ञानाद्रोपचारान्
सम्प्राप्य वक्ष्यमाणविधानेन श्रीपरमहंसगुरुमिथुनाज्ञयाऽर्चनं विरचयेत् ।

प्रिये ! तत्र तु प्राक् सपर्यासम्भारं साधयेत् । कूर्मादिलक्षणाः कतिचनाधाराः कानिचित्
कनकरजतताम्रादिनिष्पन्नानि पृथग्-विधानि पात्राणि । यथाविभवमासनादीनि । पाथः,
सौगन्धिद्रव्यम्, अञ्जनं, पक्तैलं, स्वर्णदोरकाः, कङ्कतिकाः, अलङ्काराः, अक्षताः पुष्पमालिकाः,
दशाङ्गधूपः, अनेके दीपाः, नानाविधं पक्वान्नलक्षणं नैवेद्यं, ताम्बूलादिमुखवासः, आरात्तिकं,
निर्मलं दर्पणं, छत्रं, चामरं, तालवृन्तकं, वीणा, मृदङ्गः, वेणुः, झल्लर्यः, काहलानि च विवि-
धानि वादित्राणि, हिरण्यदक्षिणाः एवमादीनि विचित्रवस्तूनि यथाक्रममासादयेत् । सर्वेषां
वस्तूनामासादनं त्वागमरहस्यपद्धतिभेदेन विधातव्यम् ।

प्रिये ! तवापि तत्पद्धतिस्तु विदिताऽस्ति अतोऽत्र न भण्यते ।

किञ्च ।

स्वपरितः साङ्गं श्रीनगरं विचिन्त्य श्रीचिन्तामणिमन्दिरान्तर्गतमात्मानमपि विभाव्य, आत्मसंमुखं सुवर्णादिसमुद्भूतं सिंहासनमासाद्य तदुपरि कौसुमतूलिकाद्यास्तीर्य, तद्वायुकोणे स्वगुर्वर्धमासनं निधाय तत्परितः यावन्ति हंसमिथुनानि तावन्त्यासनान्यासाद्य, सकलत्रस्य स्वस्याप्यासनमासादयेत् ।

भोः कलत्राकर्णयसि ?

हंसी । निशम्यते स्वामिन् ! उच्यतामग्रतः ।

श्रीहंसः—अयि अङ्गने ! अपचितौ चराचरलक्षणा प्रत्यक्षं श्रीमूर्तिरपेक्ष्या । आगमादिषु शास्त्रेषु तु विशेषतोऽचेतना नानामूर्त्यो निरूपिताः । कुतः । यथा दृपदाद्युद्भूतासु प्रतिमास्व-चेतनासु भक्तजनानां भावस्तिष्ठति न तथा चेतनासु ।

किञ्च । वुभुक्षा-पिपासा-शोकमोहजरागद्वेषाद्यनेकविधं दुःखजालं न सामञ्जस्येनाचरा-स्वालोक्यते । श्लिष्टविस्पष्टहृद्यादिकं च न किञ्चन वचनं, क्वचित्कदाचिच्चरवदाचरन्त्योऽपि परिचर्यावशात् तथापि तदाचरणस्य सर्वत्र प्रासिद्धयम् ; एवमादीन्यनेकलक्षणान्यालोक्य शास्त्रकारैरर्चाविधावचरा मूर्तयः सम्भाविताः ।

ललने ! अस्तु तेषां तादृग्लक्षणास्वस्मादिसमुद्भूतास्वचरासु नानाप्रतिमासु शास्त्रो-दितत्वात् सद्भावः ।

नास्मत्प्रभृतिषु श्रीहंसेषु तु तद्रोचते ।

यद्यपि सर्वत्र ब्रह्माण्डे चैतन्यं चिद्विलासविद्विरालोक्यते न क्वचित् किमप्यचेतनम् । चिन्मयशिवशक्त्युत्पन्नत्वात् । तदपि स्तोतृत्वोऽजृम्भिततनुषु चित्सफूर्त्यदर्शनादचेतनत्व-मित्युच्यते । समग्रतत्त्वसमुल्लसच्छरीरेषु तु स्फुटमेव चैतन्यमालोक्यते अतश्चेतनमचेतनं चेति जगति द्वैविध्यमयबुध्यते विबुधः ।

‘अशानानशने अभीत्यादि श्रुतेः । चेतनाऽचेतनविभागो हि सर्वत्र श्रूयते च दृश्यते ।

किञ्च ।

चतुर्विधो भूतग्रामः । उद्भिज्जस्वेदजाण्डजजरायुजलक्षणः ।

तत्रोद्भिज्जे गूढचैतन्यादचेतनत्वं, अन्यत्र तु चेतनत्वम् ।

यद्यपि स्वेदजाण्डजयोः स्फुटं चैतन्यमालोक्यते, तदपि जरायुजे यथा चित्सफूर्तिर्न तथा तयोरित्यतस्तस्यैव श्रेष्ठम् । तत्रापि मानुष्यं श्रेष्ठम् । तत्रापि च श्रीसामरस्योल्लासिजनेप्थौ-त्कर्ण्यम् । यथा श्रीविद्याल्लासिनि मानुषे चिदुल्लासो न तथाऽन्यस्मिन्दृष्टः श्रुतो वेत्यतः श्रीपरम-हंसेष्वेव चैतन्यं न तादृगन्यत्र कुत्रचिच्चैतन्यमिति सिद्धम् ।

किमुक्तम् ?

हंसि ! ब्रह्मादिस्तम्भपर्यन्तेषु प्रपञ्चान्तःपतितेषु शरीरेषु यत्र श्रीसामरस्योल्लासः समुल्लसति तच्चेतनमन्यचेतनवदाचरदप्यचेतनमेवेत्यवैतु भवती । ‘दृतय इव श्वसन्त्यसुभृत’ इति भागवतेऽपि

यद्यपि । सर्वत्रैव सामरस्योल्लासः स्फुरति, तथापि तद्गुरुमन्तरेण तत्स्वरूपज्ञानराहित्यात् नान्यत्र चैतन्यम् । अतोऽचेतनाभ्यो मूर्तिभ्यश्चेतना मूत्तयः समीचीनाः ।

प्रिये ! एवं पौर्वापर्येण पारमार्थिकं पारम्पर्यमालोच्य हंसशरीरेष्वेव श्रीशिवार्चनमुचितम् । यद्यपि हंसविद्योल्लसितचेतनस्य तनूः पिपासाबुभुक्षाशोकमोहजराभ्रमरणाद्यैर्नेकविधैर्दोषैर्दुष्टाऽस्ति, तथापि तद्गतश्चेतनोऽपि तदुत्थदूषणैर्दर्पणप्रतिबिम्बवन्न दुष्यते तर्हि तादृङ्मूर्त्ता बाहृतः श्रीपरमेश्वरस्तद्दोषैः कथं दुष्येत ।

उक्तञ्च

सर्वयात्री यथा सूर्यः सर्वभक्षी यथाऽनलः ।

योगी भुक्ताऽखिलान् भोगौस्तथा पापैर्न लिप्यते ॥ १ ॥

क्रियमाणानि कर्माणि ज्ञानप्राप्तेरनन्तरम् ।

न स्पृशन्ति हि तत्त्वज्ञं जलं पद्मदलं यथा ॥ २ ॥

योगी लोकोपकाराय भोगान् भुङ्क्ते न काङ्क्षया ।

अनुगृह्णन् जनान् सर्वान् भोगार्थमदति क्षितौ ॥ ३ ॥

इत्यादि ।

किञ्च

चराचरलक्षणेऽस्मिन्प्रपञ्चे सर्वत्र शिवावेव स्वेच्छया स्वकलाया मोहमायाया वशे भूत्वा विलसतः ।

किन्तु भ्रान्त्या देवोऽहं दानवोऽहं मनुष्योऽहं ज्येष्ठोऽहं कनिष्ठोऽहं पापिष्ठोऽहमिति भूताद्यावेशेनैव बद्धन्ताबुद्ध्यवचभोगैर्दुष्यते । स्वास्थ्येन शिवावावामिति ब्रुवतोभोग-भोगायतन-भोगसाधन-भोक्ताद्युद्भूता न क च काचिदोषाशङ्का ।

हंसी । ननु कस्यचित् शरीरमाविश्य कश्चन प्रेतः परैर्दत्तखाद्यपेयादिना तुष्यति, ताडनादिना च दुःखायते तद्वदश्वरोऽपि स्यात् ।

श्रीहंसः । मैवम् । अतृप्तत्वादुकलक्षणमखिलं खलु प्रेतस्य तु स्यात् ।

नेश्वरे नित्यतृप्ते निःसङ्गेऽसच्छरीराधिष्ठितेऽपि शक्यं किञ्चित् कल्पयितुं, स्वतन्त्रत्वात् ।

प्रेतस्तु परायत्तत्वात् सर्वं शरीरमासाद्यते । न हि श्रीशः ।

हंसी । भोः स्वामिन् ! एवं चेच्छरीरसिकशरीराधिष्ठिते परमेश्वरे तत्सम्पादितसदस-कर्म तोषाय च रोषाय नो स्यात् तर्हि तत्सर्वं व्यर्थमभवेत् ।

बहुविधैर्वलिभिः समर्चितोऽपि हंसकलेवरे नेश्वरस्तुष्येत् । कुत्सितकर्मभिश्च नापि क्लिश्येत् । तदा विधिनिषेधलक्षणेषु कर्तव्याकर्तव्येषु प्रवृत्त्यादिकमेव न स्यात् । नैष्कल्यात् अतोऽत्र समाधातव्यम् ।

श्रीहंसः-साधु साधु शोधयित्रि ! श्रूयताम् आत्मरूपः श्रीपरमशिवः सर्वत्र साक्षितया विलसन् सदसत्कर्मभ्यां मौढ्यात्तोषरोपोत्थं सुखदुःखलक्षणं फलं पश्यतीव ।

किमुक्तं, सत्कर्मणा परमात्मा तुष्ट इव लक्ष्यते, रुष्ट इवासत्कर्मणेति प्रतिकलितवत् ।

किञ्च, मनसाऽपि परमात्मा यादृश्यो भाव्यते तादृश एव दृश्यते । नैतावता तात्त्विकौ तोषरोपौ तस्मिन्स्तः, मानसविलासमात्रमेवैतत् प्रतिपत्तव्यम् ।

किञ्च, यावदर्थोऽर्चनमर्चक इतीपञ्जीवत्वाङ्गीकृतः त्वान्नेदव्यवहारः, तावदसच्छरीरे परिच्छिन्ने नित्यमूर्तिरपरिच्छिन्नोऽपि निध्यातः, परिच्छिन्नोऽस्तत्कलेवर इव परमशिवो विधिनिषेधलक्षणाभ्यां कर्मभ्यां तुष्टो रुष्ट इवापि दृश्यत एव, तदनु रूपं फलमपि ततः प्राप्यत एव, तदपि परमात्मभूते श्रीपरमशिवे मा वास्तवी तुष्टी रुष्टिश्च कल्पयितव्या । शारीरोपाधिवशात् सर्वा व्यवहृतिः ।

अतोऽक्षरक्षरलक्षणायां श्रीहंसरूपायां साम्बशिवमूर्तीं पूज्यायां कुतर्कैः शङ्कावकाशो न कश्चित् प्रसज्यते ।

चतुरे ! चतुरे ! अतःपरं प्रस्तुतं प्रतिपद्यस्व ।

हंसी-धन्याऽहं धन्याऽहम् अधुनाख्यं भणत ।

श्रीहंसः । कचित्सामान्यासनोपवेशिते श्रीहंसमिथुने श्रीविद्याप्रदे ध्यानोकलक्षणां श्रीगुर्वी श्रीगुरुं च विचिन्तयेत् ।

तदनुज्ञयाऽन्यत्र कस्मिंश्चिदलितलक्षणान्विते श्रीरसिकद्वन्द्वे पुरोकलक्षणां श्रीपराशक्तिं तादृग्लक्षणं श्रीपरमशिवं च संस्मृत्य, अपरत्र निखिलेषु श्रीरसिकमिथुनेषु त्रिपुराद्यान् परिवारान्निध्याय, श्रीस्वगुर्वनुज्ञया पुरासंस्थापितपाद्यपात्रतः पाद्यमानाय्य कोष्णं तदन्यत्र किञ्चिदुद्धृत्य कनकादिनिष्पन्ने कस्मिंश्चिन्महतिपात्रे श्रीगुर्व्याश्चरणारविन्दद्वयमाधाय तेन पाद्येन शनैः स्वयं निक्षिप्तेन स्वस्त्रिया मर्द्दनपूर्वकं वाद्यवादनविशिष्टानि सामाद्यगायनानि च श्रीगायकैर्गापयन् धावयित्वा सूक्ष्मांशुकेन च मार्जयित्वा रत्नपादुकोपरि निधाय नमस्कृत्य, स्वस्त्रीप्रक्षिप्तया पाद्यजलधारया स्वयं च श्रीगुरोश्चरणकमलयुगलं शनैर्विमर्द्दनपूर्वकं निर्णेनिज्य प्रमृज्य च स्वर्णपादुकोपरि निवेद्य नमस्कुर्यात् । श्रीगुरुपूजने गुरुमन्त्र एव सर्वत्र, तदनन्तरं श्रीपराशक्तेश्चरणनलिनप्रक्षालनं तदवशिष्टपाद्यपाथसा तन्मन्त्रेण प्राग्वद्विधाय । श्रीपरमशिवस्यापि पादावनेजनमेव तन्मन्त्रेणैव विधातव्यम् । परिवाराणां चानुकमेण शनैः शनैः पृथक् पृथक् शक्तिपूर्वाणां चरणकमलानि तेनैव नेनिज्यात्, नाममन्त्रैः, इति पाद्यदानम् ।

अथ सखीकः ससखः स्वयं तत्पादोदकं स्वमूर्ध्नि नेत्रयोश्च न्यस्याचम्य चार्घ्यमानयेत् । पूर्वस्थापितार्घ्यपात्रतस्तदाहार्यं पूर्ववत् स्तोत्रं स्तोत्रमन्यत्र नीत्वा स्वस्वमन्त्रैः श्रीगुर्व्याः प्रभृति सर्वेषां मस्तकेषु शनैः समर्प्य प्रणमेत् । इत्यर्घ्यदानम् ।

अथ मधुपर्कमानीय यथोक्तप्रकारेण पृथक् पृथक् रसिकानामास्येषु मन्दं मन्दं तत्तन्मन्त्रैः समर्प्य प्रणामं कुर्वीत इति मधुपर्कदानम् ।

तथैवाचमनीयमानीय प्राग्वन्मन्त्रपूर्वकं श्रीरसिकद्वन्द्वानां वदनकमलेष्वेव विधानयेत् । इत्याचमनम् ।

ततः साष्टाङ्गं प्रणम्य रत्नमुकुरं दर्शयित्वा दन्तधावनविधिनाऽऽननशुद्धिं विधाय वकनेत्राद्यं च निर्मलचैलखण्डैः पृथक् पृथक् परिमार्ज्य । ततः श्रीकलशतः स्तोत्रं स्तोत्रममृतं चानीय पृथक् पृथक् पानपात्रेषु कृत्वा हंसवृन्दं पाययित्वा ताम्बूलवीटिकां दत्वा दर्पणं दर्शयित्वा प्रणमेत् ।

इति श्रीहंसमिडुविरचिते श्रीहंसविलासे भक्तियोगे पूजनविधिवर्णनं नाम चत्वारिंशोऽध्यायः ॥ ४० ॥

ग्रीहंसः । श्रूयते हंस्या ?

अथ कचिद्रहसि स्फटिकादिनिष्पादितं पीठं परितः प्रतीसीरां प्रसार्य खालीनामंसेषु-
भयतः सर्वासां हंसीनां हस्ताम्बुरुहाणि धारयित्वा पुरतो मुरलीमृदङ्गवीणादीनि वादित्राणि
वाद्यन्तीभिर्गीतकानि च गायन्तीभिर्गायिकाभिः साकं, विना स्वामिना, केवलं कान्तैव जवनि-
कान्तरे सम्पादितं स्नानपीठं सकलाः शक्तीः शनैर्नयेत् । ततः सा स्त्रीर्मज्जनासनस्य समीपे
संस्थापितसामान्यासनेषु ताः समुपवेश्य क्रमेण सर्वासां निचोलान् शनैरुत्सार्य वेणीप्रथित-
कनकदोरकांश्च सहचरीभिश्छोटयित्वा काञ्चनरचितकङ्कृतैः केशान् प्रसारयित्वा कङ्कोलामल-
कादिपङ्केन च निघृष्य श्रीखण्डागरुकुङ्कुमादिनिष्पादितेन यक्षकर्दमेन च शरीराणि चम्पक-
मल्लिकादिनानाकुसुमसुवासितस्नेहाभ्यङ्गपूर्वकं शनैरुद्धृत्य । स्नानपीठोपरि पुरा श्रीगुर्वी-
मुपवेश्य प्रागासादितस्नानामृतघटीरानीय तन्मन्त्राद्यमुच्चरन्ती सा स्वसखीभिः कनककलशो-
धृततद्घटामृतधारापातान् कारयन्ती तत्कलेवरं केशादिपत्तलान्तं बहुलजलैः प्रक्षालयेत् ।

अथ मृदुलचैलेनाकेशनखं तद्वपुः परिमार्ज्यार्द्रवखं च परित्याग्य इष्टित्यन्यत् साधारण
प्रावरणमावृत्य पृष्ठतश्चिकुरान् विकीर्य कचिन्नैवोपवेशयेत् । एवमेव मूलं सञ्जपन्ती साऽर्चकी
गायनवादनपुरःसरं श्रीमहाराज्ञीं पराशक्तिं स्नानविधिना सुस्नाप्य तत्परिवाररूपाश्चेतराः शक्ती
मूलैर्नैव स्नपयेत् । इति स्नानम् ।

इत्थं सकलाः शक्तीः स्नपयित्वा तदाचमनीयेन चाचमनं कारयित्वा पुरासादितं विचि-
त्रममूलं नूतनं सौवर्णतन्तुभिरुतं मुक्ताजालिकाभिरुल्लासितं हीरककणिकाभिर्मनोहारिवस्त्र-
वृन्दमुपानीय यत्नतः संवस्त्रयेत्, तत्रैवं क्रमः ।

प्रागुरुपर्णीं चण्डातककूर्पांसकोत्तरासङ्गादिलक्षणानि बहुमूल्यानि चैलानि परिधाप-
यित्वा श्रीरासेश्वरीं पराशक्तिं च चामीकरवर्णचण्डातकं रत्नमुक्ताजालिकोल्लसितनीलचोली-
दाडिमीकुसुमसभिमाप्रपद्मीनप्रावारमित्थंविधानि कनकतारमुक्तालताहीरकादिविचित्रमहार्घ-
रत्नखचितान्याच्छादनानि परिधाप्य । तत्कलात्मिकाश्चेतराः शक्तीर्विविधांशुकविशेषान्
परिधापयेत् । इति वस्त्रदानम् ।

किमुक्तं कान्ते ! आकर्ष्यते भवत्या ? यस्मिन्नवसरे आप्लाव्यार्थं तिरस्करिष्यन्तरे मज्जन-
मन्दिरे वा स्वशक्त्या शक्तयो नीयन्ते तत्समय एवार्चको यथाविधि कचिद्विरचितं पृथगाप्ला-
व्यपीठं प्रति श्रीगुरुं श्रीरासेश्वरं च तद्रश्मिरूपानपरान् रसिकांश्च स्नानार्थं नीत्वा सुगन्धि-
तैलेन तत्कलेवराणि प्रक्षयित्वा कपीतनाद्यजनितपङ्केनोद्धर्तयेत् । इत्थं परिकर्मपूर्वकं श्रीगुरुमुख्यं
सकलं शिववृन्दमाप्लाव्यविधिना स्नापयित्वा शुचिना वाससा चोपसंस्कृत्य सामान्यवसन-
मापाद्य आर्द्रवासो विहाप्यान्यत्रानीय वस्त्राणि च परिधापयेत् ।

श्वेतवर्णान्येव शिरोऽंशुकोत्तरीयान्तरीयाणि श्रीगुरवे समर्प्य शोणक्षौमोपसंव्यानप्रच्छ-
दपटसौवर्णशिरोवसनलक्षणानि वस्त्राणि श्रीरासेश्वराय प्रदाय तद्रश्मिभ्योऽपि वस्त्रवैचित्र्य-
मर्पयेत् आचमनं दत्वाऽलङ्कुर्यात् ।

अथ हंसी तस्यामेव प्रतीसीरायां वाऽन्यत्रालङ्करणालये सर्वाः शक्तीर्नीत्वा पृथगासनेषु-
पवेश्य प्राक् स्थापितं महासुरभितैलं कनकचषकेषु सखीभिरानयित्वा श्रीगुर्व्याः कुन्तलेषु
चेतस्ततो विकीर्णेषु शनैः शनैस्तेनाभ्यञ्जयित्वा, अलकांश्च कनककङ्कृतिकया सम्यक् प्रसार्य
स्वर्णसूत्रैः समौक्तिकादिभिः कबरीं विरचय्य प्रणमेत् ।

एवमेव श्रीमहाराज्ञाः पराशक्तेस्तैलाभ्यङ्गपूर्वकं प्रसाधन्या धम्मिल्लसाधनं विधाय । तत्-
कलानां च यथाविधि पृथक् पृथक् वेणीविरचनं विदधीत । अथ सा स्मेरास्या स्वहस्तौ
प्रक्षाल्य सिन्दूरपूरेण सर्वासां सीमन्तानांपूर्य प्राग्-गृहीताष्टगन्धमानयित्वा श्रीगुर्वादीनां
शक्तीनां ललाटमण्डलेषु द्वितीयातारकेश्वरतुल्यं चित्रकं विरचय्य तन्मध्येऽपि मृगमदविन्दू-
निष्पाद्य हस्तस्तनद्वयोदरेषु यक्षकईमादिनाऽनुलिप्य प्रणमेत् ।

हंसेनापि श्रीगुरुप्रभृतीनां शिवानां भालतलेषु तदष्टगन्धेनार्द्धचन्द्राकाराणि समृगमद-
विन्दूनि तिलकानि निर्माय कण्ठकराद्युपदिग्धव्यम् ।

अयि अङ्गने ! अर्चयामर्चकस्तु स्वशक्तिं प्रति स्वसखायं पुनः पुनः प्रहिण्वैस्तमुखा-
त्तत्रानुष्ठितमाकर्ण्य पश्चात्तत्कर्मानुतिष्ठेत् ।

शक्तिभ्योऽनर्पितः पदार्थः प्रागेव शिवेभ्यो नो देयः, शक्तिप्राधान्यात् ।

अथ हंसी रत्नाभरणभाजनमाहार्य, श्रीगुर्वीप्रभृतीः शक्तीः परिष्कारैः शनैर्भूषयेत् । तत्र
किरीटं तु श्रीपराशक्तेर्मस्तक एव दातव्यं नान्यस्याः शिरसि । श्रीपराशक्तेरपि मुकुटस्य
त्वनावश्यकत्वम् । कचित्कदाचित्तद्वत्ते कदाचित्तु न । तत्रापि केवलं शक्तैस्तु सर्वदैव शिवायाः
शिरसि मुकुटं धारयितव्यम् ।

मिथुनभक्तास्तु शिवस्यैव शिरसि श्रीशक्तिदत्तं किरीटमारोपयन्ति । नो शक्तेः ।

काञ्चनरचितं नानारत्नव्रातखचितं किरीटं चूडामणिं च मूर्द्धकमले निधाय, ततश्चात-
कुम्भोद्भवां मुक्तादिरत्नपङ्क्तिप्रसन्नां बालपाद्यां सीमन्तस्योभयतः सन्निवेद्य ललाटतले तु
मौक्तिकगुच्छोलसिता महाहीरान्तरा ततहाटककृमा पत्रपाद्यापि शनैर्निवेशनीया ।

किञ्च कनककल्पितैश्चन्द्रादित्यमण्डलतुल्यैर्महामणिमञ्जुलैस्तालपत्रैः कर्णानलङ्कृत्य
ललन्मौक्तिकयुगोलोलसिताभिररत्नरत्नरुचिराभिनीसाभूषाभिर्नासिकाः परिष्कृत्य । सुवर्ण-
शलाकया दिव्याञ्जनैकीकृतकज्जलं गृहीत्वाऽमृताखणानि मदोद्घूर्णानि कमलदलायतानि शफरी
चपलानि शक्तीनां नयनानि शनैः कज्जलयेत् । अथ श्यामशोणशुभ्राभानां मरकतपद्मरागहीर-
काणां निर्मिताभिस्तिसृभिर्गुलिकाभिर्विततं च मुक्तालताशतकान्तरगताभिर्गवेषकं कण्ठे व्यान-
ह्य महामुक्ताफलप्रबालवज्रमरकतादीनां महार्घ्यमणीनामेकावल्यादयो हारविशेषाः शक्तीनां
हृदयावलम्बिनः कण्ठे निधेयाः । तथैव तासां प्रकोष्ठेषु तत्तज्जाम्बूनदोत्पादितानि नानारत्न-
निकररोचिष्णूनि कटकान्याधाय शुद्धशातकुम्भोद्भूषिता मणिकणाङ्कितकनककङ्कणप्रोता विद्रुम
विरचिता वलयावलीश्चारोप्य, ललदनन्तमणिगुच्छानि दिव्यहेमनिर्मितान्यङ्गदान्यावध्य बाहु-
मूलान्तिकप्रगण्डेषु, मण्डितमहामणिमस्तकाः कनकोर्मिताश्चाङ्गुलिमुद्रा विन्यस्य नूतनजतुद्रवेण
करजान् रञ्जयित्वा नमस्कुर्यात् ।

अथार्चकी शक्तीनां ककुक्षतीषु कनककिङ्किणीजालिकोल्लासिनीः सप्तकाश्चारोप्य, रत्न-
निकुरम्बविरोचमानं नीवीबन्धनाय जाम्बूनदनिष्पादितं दोरकनिकरं च समर्प्य, हाटकाल्पि-
ताननर्ध्वरत्नघटितान् सर्वासामङ्घ्रिसरोरुहेषु हंसकान् विन्यस्य तद्वन्मणिमण्डलीमण्डिता
मधुरध्वानमञ्जुला हेमधुंशुरूराधाय खचितपद्मरागादिमहामणिमयूखभ्राजिष्णून्पुुरानानह्य ।

सुवर्णसम्भूताः कणत्काञ्चनकिङ्किणीनिकरा विचित्ररत्नरुचिराः श्रीपादुकाः पदपद्मेषु
समर्प्य विनिर्मललाक्षारसेन पत्रखानारज्य पीयूषं पाययित्वा ताम्बूलवीटकानि च चर्वयित्वा

शूकरादिना कफाद्युत्प्रेषणार्थं सख्या किञ्चित्पतदाहलक्षणं पात्रं ग्राहयित्वा रत्नादर्शान् प्रदश्ये
प्रणामं कुर्वीत । इत्यलङ्करणोपचारः ।

एवमेव सहस्रश्रीगुर्वाद्यान् शिवान् स्वर्णोपवीतादिभिः समुचितैरनेकैरलङ्कारैरलङ्कृत्या-
मृतादि दत्त्वा प्रणमेत् ।

प्रिये ! इत्थं नानामण्डनमण्डलीभिः श्रीशक्तिस्वरूपिणीः सर्वा नारीश्च श्रीशिवात्मकान्
सर्वाभ्यान् मुदितमनस्कौ श्रीनारीनरौ मण्डयित्वा, अर्चकी तु जय शक्ते ! इत्युच्चैरुच्चरन्तीषु
सहचरीषु प्रणम्यासु सर्वासु च पूर्ववदंसावलम्बनपूर्वकं श्रीगुर्वीप्रभृतौः समग्राः शक्तीः स्वस्व-
शिवानां सन्निकर्षं नीत्वा तत्तद्वामपार्श्वेष्वभिवादनपूर्वकमुपवेश्य नमस्कुर्यात् ।

अथार्चकः स्ववनितालङ्कुतोत्तराङ्गः परिष्कृतां श्रीशक्तिशिवसंहतिं श्रीमदूर्दनारीश्वरात्मिकां
सम्बन्धमानो वादितेष्वातोद्येषु गायत्सु च गायकेषु जय शिवेति समुच्चरत्सु सालम्बनं मन्द-
मन्दमुत्थाप्य श्रीभोजनभवनं लम्बयित्वा वायुभागे सशक्तिकं स्वगुरुं, सम्मुखे श्रीपराम्बालङ्कुतं
परमेश्वरं, परितो विविधाभिधानिकं शिवशक्तिस्वरूपं तत्परिजनसन्देहं मध्यमोत्तमाधमलक्षणे
प्रासनेष्वद्रुतमुपवेश्य, साष्टाङ्गं प्रणम्य परैरुपहारैरर्हयेत् ।

अथादौ संस्थापितं पुष्पवृन्दं पात्रान्तरेणाहृत्य पूर्वं साङ्गनं स्वगुरुं मल्लिकामालत्यादि नाना-
वल्लीसमुत्पन्नसुमविशेषैर्निष्पादितेन मालादिकेनाभ्युत्तिष्ठन्तौ श्रीहंसौ भृशं भूषयित्वा चम्पक-
वकुलदिविचित्रप्रसूनस्तवकग्रथितगुणनिकायेन कौसुमकृत्येन श्रीरासेश्वरयोः कण्ठाद्यमलङ्कृत्य
कनकमलकुलकृतां महामालिकां च कण्ठाद्यङ्घ्रिपर्यन्तं व्यालम्बयन्तीं ललद्रनप्रान्तां चारोप्य
परिवारानपि नानापुष्पस्तवकनिर्मितमालाभिर्भूषयेत् । इति पुष्पपूजा ।

सुगन्धिघननिष्पादितमवीरं सर्वोपरि बहुलं प्रक्षिप्य गुलालं च विकीर्य अन्यान्यपि
सुगन्धिद्रव्याणि लोकप्रसिद्धानि सर्वेभ्यो मिथुनेभ्यो दत्त्वा केतकीपत्राणि च यत्र तत्र सन्निवश्य
श्रीरासेश्वरावमृतेन त्रिः प्रतर्प्य ताम्बूलं च ताभ्यां विलभ्य, तदनुज्ञया तदन्तर्गतं तद्रश्मिमिथुन-
वृन्दममृतविन्दुभिः साक्षतपुष्पैश्च सन्तर्प्य च सम्पूज्य नमस्कुर्यात् इत्यावरणपूजा ।

अथ दशविधधूपं पुरासम्पादितं तत्रानीय क्वचित् कनकपात्रान्तरेऽङ्गारानाहृत्य तत्र धूप
माधाय, गन्ध्रादिभिस्तदभ्यर्च्य, दक्षहस्ते धृत्वा घण्टां वादयन्तौ तदुत्थधूमेनाभितः सकलं
हंसमण्डलं सुरभीकुर्वीत इति धूपोपचारः ।

अथ गालितं सुरभीसर्पिरानीय निर्मलं च तैलं, कार्पासग्रीवासूत्रजनिता वर्तीश्च, काञ्चना-
दिरचितानि रत्नघटितानि पात्राणि च तेषु घृतं च तैलमप्यापूर्य तत्र क्रमात् श्वेतरक्तवर्ती-
र्विन्यस्य अथ ताः प्रज्वाल्य वामदक्षिणपार्श्वयोस्तैलघृतदीपकानां पङ्क्तिद्वयं कृत्वा महतीं
च वर्तीं पात्रान्तरे कृत्वा प्रज्वाल्य गन्ध्राक्षताबीरगुलालपुष्पैश्च तां सम्पूज्य हस्ताभ्यां तत्पात्रं
गृहीत्वोत्थाय, नेत्रतः समग्रं शीरसिकमिथुनवृन्दमुल्लासयेत् । इति दीपदानम् ।

अहो अङ्गने ! ज्ञायते त्वया ? पुष्पादिसमग्रमग्रिमर्चनकृत्यं तु स्वस्त्रिया श्रीरासेश्वरे
विधेयं, स्वयं तु श्रीरासेश्वर्यामनुतिष्ठेत् । मन्त्रस्तु श्रीगुरुदत्त एव सर्वत्र ज्ञेयः ।

एवं प्रदीपकैः समस्तरसिकानां मूर्तीरालोक्य कृतकृत्यमात्मानं मन्वानौ प्रागासादितं नैवेद्यमानीय तप्तहाटकोत्थितान्यनर्घ्यरत्नखचितानि च भोजनस्थालान्याहृत्य विचित्र-
रत्नचूर्णविरचितेषु मण्डलेषु श्रीरसिकानामग्रतः सन्निवेश्य तेषु स्थालादिषु विचित्रपात्रेषु
शनैर्नानाभक्ष्याणि परिवेष्याताम् ।

इति श्रीहंसमिदुप्रकाशिते श्रीहंसविलासे भक्तियोगे नैवेद्यान्त-
पूजावर्णनं नाम एकचत्वारिंशोऽध्यायः ॥ ४१ ॥

हंसी । भोः प्राणजीवन ! परिवेषणक्रमः कथमित्युदीर्यताम् ।

श्रीहंसः । शृणु शक्ते ! तमप्यभिदध्महे । पुराऽन्नपूर्णां स्मरन्तौ तौ श्रीरसिकौ श्रीगुर्गुण्यो-
र्भाजने नैर्ऋतिभागे स्तोत्रं स्तोत्रं लवणं प्रतिपाद्य तदनन्तरं श्रीरासेश्वरयोः पात्रे तत् परिवा-
राणां स्थालेषु चेति एकैकस्य मिथुनस्यैकैकं स्थालं शाकादिपात्राणां तु पार्थक्यमिति । एक-
स्मिन्नपि स्थाले स्त्रीपरिविष्टं पुरुषपरिविष्टं चेति विभागद्वयं पृथक्त्वेन विज्ञातव्यम् ।

अथ राजिका-रजनी-कुस्तुम्बरी-सैन्धव-विश्वा-जीरक-बाह्मीक-बेल्ल-
जादिभिर्वासितानि दधि-तक्र-चुक्रिकादिभिश्चांम्लीकृतानि च कर्कटीकोषातकी
कूष्माण्ड-सूरण-वृन्ताक-कारवेल्ली-फल-कर्कोटक-पटोल-मेघनाद-मधुर-
तुम्बीफलादिभिर्नानाशाकजातिभिर्निष्पादितानि शाकानि परिवेष्य । ततः सामुद्र-
हरिद्रा-मरीच-कटुतैलराजिकादिभिः साधितानि निम्बाम्र-कर्कटार्द्रककरमर्दकरीरा-
द्यैर्विविधवस्तुभिर्विरचितानि सन्धानान्यपि किञ्चित् किञ्चित् पात्रेषु सन्न्यस्य । अन्यत्
परिवेष्येतां मधुशर्करादिभिर्मिश्रीकृतं पायसं ! आर्द्राकृतगोधूमसूक्ष्मतरपिष्टनिष्पादिताः
सघृतपाचिताः पूरिकाः । तद्वन्माषद्विदलानां पिष्टेन विरचितास्तैलपका वटकाः । तन्निर्मिता
एव पर्पटाः । तथैव गोधूमलक्षणपिष्टतन्तु-जनितं भोज्यं सेव इति ख्यातम् । वह्निसाधित-
दुग्धखण्डोद्भवाश्चैलादिलसिताः पिण्डाः ।

घृतपक्वगोधूमपिष्टचूर्णनिर्मिताः शर्करादिसंमिश्रा लड्डुकाः । पोलिका अपि लोकख्याता
बहुविधाः । पक्वान्नानि च लोकप्रसिद्धानि, ततः सूक्ष्मतरतन्दुलोत्पादितो भक्तः । निस्त्व-
गाढकीसृष्टाः सूपाः । उष्णीकृतं शर्करादिभिश्च माहिषं क्षीरं । तद्वत् प्राक् प्रहरचतुष्टयान्तरे
निष्पादितं दधि । हैयङ्गवीनमपि । पक्वानि च कदलीफलानि । आम्राणि,
राजीफलानि । जम्बूपनसखर्बूजादीनि च तत्तद्वृत्तजातानि नानाफलानि नालिके-
राणि च ।

चर्व्य चोष्यं लेह्यं पेयमित्यादिलक्षणं नानाविधं भक्ष्यं स्थालादिषु श्रीमिथुनानां
क्रमेण शनैः शनैः परिवेष्य, सद्यस्तापितं माहिषं सर्पिरपि यद्येष्टं सौवर्णचक्रेषु विश्राप्य
विस्मृतं तु स्मारं स्मारं श्रीमिथुनभाजनेषु विश्राणयन्तौ श्रीरसिकौ मूलविद्यां जपेताम् ।

इति परिवेषणविधिः ।

अथात्र समग्र-श्रीमिथुनमण्डलीनामनुज्ञया सह ललनया श्रीललिताचर्कोऽनर्ध्वरत्नखचि-
तानि काञ्चनचपकाणि संशोधितसुधापूर्णानि स्वकरसरोरुहेष्वादाय । श्री-हृस्यपद्धतिप्रद-
शितविधिनाऽमृतोपस्तरणमसीत्यादि महामन्त्रस्मरणपुरःसरं श्रीगुर्व्याद्याः शक्तीः श्रीगुर्वादिकौ-
च्छिवांश्च शनैः शनैः पाययित्वा जय शिवेत्युच्चैरुच्चरन् सुवाद्यानि च वादयन् सुगीतकानि-
गायत्सु श्रीगायकेषु तत्सु श्रीमिथुनमण्डलीं मादयेत् ॥

अथ जमत्सु श्रीमिथुनेषु काचन कश्चिद्वा पीयूषं पश्यति चेत् पुनः पुनरन्तराले पाययि-
तव्यम् । तथैव लेहं पेयं चर्व्यं चोष्यं वाऽपेक्षितं चेद्भवत्यो वा भवन्तो लान्विवति पुनः पुनः
प्रपृष्यम् । इत्थं श्रीरसिकद्वन्द्वानि सद्भक्त्या यथाविधि भोजयित्वा कृतकरपुटौ तदग्रतस्तिष्ठन्तौ
दम्पती रङ्गकिङ्कराभ्यां निवेदितैः श्रुलकैरसन्मयैर्भोज्यवस्तुभिर्भवत्यो भवन्तश्च सुहितीभव-
न्विवति वारं वारं प्रार्थनां कुर्वन्तौ सद्भावेन सर्वं हंससन्दोहं सुप्रसाद्य ।

श्रीरासेश्वरोच्छिष्टं शेषिकद्वन्द्वाय दत्त्वा तदुच्छिष्टं च श्रीगुर्व्यादिशक्तिशिवमण्डल्युच्छिष्टं
चान्यत्रात्मार्थं प्रयत्नेन संरक्ष्य ।

अमृतापिधानमसीति मन्त्रं स्मरन्तौ पुनरप्यमृतं प्रेम्णा पाययेतां । बृहत्कनकपात्रे यक्ष-
कर्दमेन तत्करकमलानि तौ प्रक्षाल्य वदन्ताम्बुजानि च जलगण्डूपैः संशोध्य, अङ्गप्रोच्छन-
वस्त्रेण वक्रादि परिमृज्य प्रणमेताम् ।

इति भोजनविधिः ।

अथ सुरप्रसुनेलाचूर्णीकृत-क्रमुक-शकलीकृत-जातीफलशुभ्रखदिरस्वच्छचूर्णचन्द्रादि-
मिधिविधैर्वस्तुभिः सह पुटीकृतानि नागवल्लीदलानि मन्दं चर्वयित्वा विमलमुकुरेषु महामणि-
मण्डलमण्डितेषु वक्रकुशेशयानि प्रदर्श्य नीराजयेताम् ।

यथा कनकस्थालेऽष्टगन्धेन सकर्णिकमष्टदलं कमलमालिख्य तेष्वष्टसु पत्रेषु सर्पिषा-
पूरितानि सद्भर्त्तासंयुतानि पात्राणि विन्यस्य । कर्णिकायां तु कर्पूरपूर्णं रमणीयं पात्रमाधाय ।
सदक्षिज्योतिषा समग्रा वर्तीर्धनसारं च सङ्गुक्षयित्वा तत्पुञ्जनपूर्वकं करकमलाभ्यां पात्र-
मुद्धृत्योर्ध्वोभूय तद्दीपपात्रं श्रीमिथुनानां पदपद्मादि मस्तकान्तं मुहुर्मुहुर्भ्रामयन्तौ सगीतवादित्रं
श्रीशिवमिथुनमण्डलीं निर्मञ्छेताम् । एवं नीराज्य तत्पुरस्ताद्दीपपात्रं मुक्त्वा प्रणमेताम् ।

इति नीराजना ॥

ततः सललनः ससखः सहंसः पुष्पपुञ्जेन स्वाञ्जलिमापूर्य मन्त्रस्तोत्रगीताद्युच्चार्य श्रीरासे-
श्वरयोः श्रीपादुकोपरि तां निक्षिप्य नमस्कुर्यात् ।

इति मन्त्रपुष्पाञ्जलिः ।

अथ श्रीफलाक्षतपुष्पहस्तः श्रीरसिकमण्डलीं सखीकः ससखः परिक्रम्य तत्फलं श्रीपा-
दुकापुरतो निधायार्क्षतसौमनस्यानि च तदुपरि प्रक्षिप्य स्तम्भास्यः साष्टाङ्गं शतशः प्रणा-
मान् कुर्वीत, एवं प्रदक्षिणां दत्त्वा प्रमुदितमनस्कः श्रीप्रसादस्वीकारार्थं सप्रणामं 'भोऽर्द्धनारी-
श्वर सकलत्रं समित्रं मां करुणया नियुग्वमि' त्यभ्यर्ध्य ।

'भोः शिष्य सखीकः ससखस्त्वमस्ममहानैवेद्योच्छिष्टावशिष्टलक्षणं प्रसादं सत्वरमभ्य-
वहरेति' प्रणत्या तद्दत्तानुज्ञां मस्तके धृत्वा भोजनं कुर्वीत ।

यथा । स्ववनिताया वामतो वामावलिमुपवेद्य, स्वापसव्यतः सर्षीश्रोपवेद्य, श्रीमहा-
प्रसादं सललनः स्वयं सर्वमण्डल्याः पात्रेषु परिवेष्य, स्वस्वाम्युपदिष्टमार्गेणादौ सुधामखिल-
मण्डलीं पाययित्वा स्वस्त्रियमपि निपाय्य स्वयं च मूलविद्यां स्मरन्नास्वाद्य, श्रीरासेश्वराख्या
परस्परदेशेन च सुमुखः सुखं भुञ्जीत ।

भोजनान्तरालेऽपि यथारुचि पीयूषं निपीयः करास्यक्षालनादिकं च बहिर्विधाय सत्वरं
ताम्बूलं स्वीकृत्य, उच्छिष्टं निरस्य भूमिमुपलिप्य माङ्गल्यचूर्णविरचितेन स्वस्तिकादिना च
तां भूषयेत् ।

इति श्रीमहाप्रसादस्वीकारः ।

इत्थं चतुर्विधभोज्येन स्वजनं स्वात्मानं चाप्याययित्वा कृतार्थमात्मानं मन्वीत । अथ
प्रतप्तचामीकरविरचितां चिन्तामण्यादिमहामणिघातखचितां कनकदण्डद्योतमानां मध्यास्तृत-
कौसुम्भतूलिकामानद्वयस्वस्वप्रान्तललन्मुक्तावलिकनककमलमुकुलां प्रबलवाहकैरुदा श्रीमहा-
शिखिकां च काञ्चनचक्रविरोचमानं सहस्रधवलध्वजविभूषितशेखरं तरलतरतुरङ्गमयुक्तं च
श्रीरथं तथैव श्रीरश्मिसंहतेरुपवेशनाय शुभ्रदयामनीलपीतशोणवर्णविराजमानान्विमलमणि-
समुल्लसद्बल्लगान् मौक्तिकलतोल्लसदुभयप्रान्तसुकुमलपल्याणललितांश्चपलतान् तुरगैश्च
धिमलोदुपवर्णं विगलद्गण्डमदमाद्यन्मधुलिङ्गाकुलं चित्ररत्नव्रततिविराजिविचित्रकाञ्चनध्वज-
विभ्राजमानं समुपलिप्तसिन्दूरपूरकुम्भशोभमानं कणत्काञ्चनकिङ्किणीजालमञ्जुलमहामञ्जीर-
रोचिष्णुचरणचतुष्टयं मधुरघोषमञ्जुहाटकघण्टिकोल्लासिगलमाच्छादितपट्टकूलपृष्ठं श्रीमङ्गल-
मातङ्गं तथाचान्तश्चरानुचरपुरश्चरपार्श्वचरलक्षणान् पादातान् प्रतिहारंश्चेतस्ततः समानीय ।
चतुरङ्गं श्रीसैन्यं सम्माननं कुर्वन्नभ्यर्च्य तत आयुधशालायामास्थापितान्यायुधान्यप्याहृत्य ।
पुरा श्रीपराशक्तैरायुधानि सम्पूज्य चतुर्हस्तां तां ध्यात्वा तस्याः करपङ्कजेषु तानि धारयेत् ।

धनुः, बाणाः, पञ्च, पाशम्, अङ्कुशं, मुकुटं-न धृतं चेत् पूर्वं तद्विभूयात् तथैव श्रीराज-
राजेश्वरस्य चतुर्षु पञ्चशाखपङ्कजेषु पानपात्रं चिन्मुद्रां विशूलं रहस्यशास्त्रपुस्तकं चेत्यर्चन-
पूर्वकं निदधीत । परिवारेषु हेतिधृतेरनावश्यकत्वम् । एवमायुधानि धारयित्वा सप्रणाममाङ्गीं
गृहीत्वा दिव्यदुन्दुभ्यानकगोमुखाद्युद्धोषपुरःसरं जय शिवेत्युच्चैः शब्दायमानेषु परिजनेषु
श्रीगुर्वी यथोक्तारये स्वस्त्रिया उपवेद्य श्रीनगरमहासाम्राज्ञीं श्रीराजराजेश्वरीं पराशक्तिं तु
शिखिकायामुपवेद्य तत्कलात्मिका इतराः शक्तीश्च विचित्रतुरगेष्वपवेशयेत् । स्वयं तु श्रीनार्थं
स्वगुरुं विशोभने स्यन्दन एव सन्निवेश्य श्रीनगरमहासाम्राज्ञं परमशिवं च मङ्गलमातङ्गे
तुहिनाचलसन्निभे सुवर्णनिर्मितनिश्रेण्याऽधिरोहयित्वा मध्यदेशे समास्तीर्णतूलिकायामुपवेद्य
तत्पुरतोऽङ्कुशकरं महामात्रं तत्पृष्ठे च मध्याह्नमार्तण्डमण्डलसन्निभं ललन्मुक्तावलिप्रान्तं
दिव्यजाम्बूनददण्डं छत्रं ग्राहयित्वा छत्रग्राहिणमास्थाप्य ।

तत्पार्श्वयोरुपर्येव करिणं सितकरोचमाने च चामरे हस्ताभ्यां लापयित्वा चामरग्राहिणा-
बुपवेशयेत् । अन्तश्चरोऽपि कश्चित् तत्र तत्समीप एव रक्षणीयः !

अपरांश्च तद्रश्मिरूपान् पुरुषान् नानाऽभ्येष्टारोह्य नमस्कारं कुर्यात् ।

अथ गुर्वीश्रीराजराजेश्वर्योः पादुकाश्चतस्रः स्वस्त्रिया स्वीकार्याः । स्वयं च श्रीगुरु-
श्रीराजराजेश्वरयोरुपानचतुष्टयं साभिवादनमुपाददीत । नो तत्परिजनेषु तु पदरक्षकावश्यकता ।

अथ श्रीमहामङ्गलगजस्याग्रतः स्वजनतासहितः स्वयं मृदङ्गादिमहातोद्यवादनपुरःसरं सामधुनीर्गाययन् चलेत् । तद्वदेव सकलाग्रगतश्रीशक्तिसैन्यमध्यभ्राजिष्णुश्रीराजराजेश्वरीशिखिकायाः पुरतः स्वस्ती च स्वालिमण्डल्या प्रतिष्ठेत् । एवं सहर्षं श्रीमहाराजसभायाः सन्निकर्षं ससैन्यं श्रीशक्तिशिववृन्दं मन्दं मन्दं प्रापय्य ससम्भ्रमं स्वस्त्रिया श्रीगुर्वी रथादुत्तार्य पादुके प्रदाप्य श्रीराजराजेश्वरीं च शिविकातश्चावरोह्य श्रीपादुके च प्रतिपाद्य तत्कलाश्च तुरङ्गमतः प्रोत्तार्य सर्वाः शक्तयः स्कन्धावलम्बनपूर्वकं शक्तिसभायां सम्पादितेषु स्वस्वांसनेषु समुपवेशनीयाः । तथैव स्वयमपि श्रीगुरुं स्यन्दनादुत्तार्य श्रीराजराजेश्वरमपि मङ्गलगजात् रत्नाग्निरौहिण्याऽवरोह्य तद्रश्मिवर्गं च तुरङ्गतश्चोत्तार्य श्रीपादुकादानपुरःसरं शिवसभायां निष्पादितेषु नानापीठेषु शनैरुपवेशयेत् । काञ्चनछत्रं मस्तकोपरि धारयित्वा श्रीराजराजेश्वरयोः मक्षिकादीनां निवारणाय तत्पार्श्वयोश्चामरकरावनुचरौ संरक्ष्य प्रस्वेदशोषणाय च तालवृन्तधारिणौ दर्पणकरं ताम्बूलहस्तं पतदहग्राहिणमप्यूर्ध्वीकृत्य अन्येऽपि निदेशकारिणः प्रतीहारप्रभृतयः केचन किङ्कराः शिवस्य समीपे शक्तिसमीपे काञ्चन किङ्करो रक्षणीयाः स्वसखायश्च शिवस्याग्रत उत्तिष्ठेयुः । स्वयमपि नातिदूरे कृतकरपुटस्तिष्ठेत् । तद्वत् स्वालिभिः सार्द्धं स्वललनाऽपि श्रीमहाराज्ञ्याः समीपे तिष्ठेत् । अन्यत् करितुरगरथपदातिलक्षणं चतुरङ्गं सैन्यं तु सन्मानपूर्वकं स्वस्वस्थानं प्रेषयेत् । इत्थं श्रीमहाराजसभां शोभयित्वा तत्रश्रीनगरगता दिव्यनर्तकीराट्टय गन्धर्वाश्चाकार्य छन्दोऽलङ्काररसोल्लसितानि स्वरतालरागोचितानि श्रुत्यर्थ-गर्भितानि ध्रुवपदानि गाययन्तौ तौ हंसौ तदग्रे वाग्वधूटीर्नाटयेत् ।

इति श्रीहंसमिष्टुप्रकाशिते श्रीहंसविलासे भक्तियोगवर्णने नृत्यान्तोपचारवर्णना नाम द्विचत्वारिंशल्लासः ॥ ४२ ॥

अथाह हंसी । भो भो रमण ! श्रीराजसभायां श्रीराजराजेश्वर्याः पुरतः श्रीमहाराजराजेश्वरस्याग्रे च छन्दोऽलङ्काररसस्वरतालरागाद्युदञ्चितध्रुवपदानां यद्गायनं स्वामिभिरुदीरितं तल्लक्षणाकर्णनाय चित्तमुत्सहते ।

अत आलस्यमपास्य सम्यगुच्यताम् ।

श्रीहंसः । धन्या त्वं धन्या त्वं प्रबुद्धे ! ध्रियतां तदप्यभिधमहे यथाज्ञानं किञ्चित् शास्त्र-वाहुल्यभयात् ।

तत्रादौ छन्दोलक्षणानि वचमः । अक्षरसङ्ख्यावच्छेदत्वं छन्दस्त्वं । तत्रिविधम् ।

प्रथमं तु गणछन्दो मात्राछन्दस्ततः परम् ।

तृतीयं त्वक्षरछन्दस्त्विति छन्दस्त्रिधा मतम् ॥

गणाश्चाष्टौ मयरसतजमन-संज्ञकाः । एषां लक्षणानि तु पैङ्गलसूत्रैः 'धीधीखीम्' इति त्रिगुरुर्मगणः ।

वरासाय् इति आदिलघुर्यगणः ॥ २ ॥

कागुहार इति मध्यलघू रगणः ॥ ३ ॥

वसुधास्, इत्यन्तगुरुः सगणः ॥ ४ ॥

सातेक्त अन्यलघुस्तगणः ॥ ५ ॥

कदासज्, इति मध्यगुरुर्भगणः ॥ ६ ॥

किं वदम् । इति आदिगुरुर्भगणः ॥ ७ ॥

नहसन्, इति त्रिलघुर्भगणः ॥ ८ ॥

इति गणलक्षणम् ।

एषां दैवतफललक्षणं तु ॥

मो भूमिः ध्रियमातनोति यजलं वृद्धिं रवद्धिर्मूर्तिं सो वायुः परदेशदूरगमनं तव्योम शून्यं फलम् ।

जः सूर्यो रुजमादधाति विपुलं मेन्दुर्यशो निर्मलं नो नाकः सुखमच्युतं फलमिदं प्राहुर्गणानां पृथगिति ॥ १ ॥

हृद्यधनधरखभ इत्यष्टावक्षराणि दग्धानि ।

हानियुद्धायुःक्षयस्त्रीनाशाध्वीरस्वरोगक्षीणत्वाशुभलक्षणानि भवन्त्येषां फलानि ! अत एव कवित्वादौ दुष्टानि ।

किञ्च ।

अकचटतपयश इत्यष्टवर्गाद्यक्षराणां कवित्यादौ दैवतफलानि तु

आचेन्दुः स्थिरकीर्तिमायुरचलं के भूसुतः शूरतां

चे हः संवृतिहास्य टे सुरगुरुः सौभाग्यमत्यद्भुतम् ।

ते शुकः सुयशोथ पे रविसुतो मान्द्यं च येऽर्को मूर्तिं शे

राहुः खलु शून्यतां वितनुते चेद्रघपद्यादिषु ॥ १ ॥

तत्रापि ।

देवतावाचकाः शब्दा ये च भद्रादिवाचकाः ।

ते सर्वे नैव निन्द्याः स्युर्लिपितो गणतोऽपि वेति ॥ २ ॥

अथ मात्रालक्षणम् ।

अइउकल इति पञ्च मात्रासंज्ञकानि अक्षराणि एषां कला ह्रस्वं लघु चेति नामभेदः ।

गुरुशब्देन आइऊएओऔअंअः संयोगादिः छादिश्चेत्यक्षराणि । कचित् पादान्ते लघु-
रपि गुरुः । दीर्घमपि गुरुनाम ।

इति मात्रादिलक्षणम् ।

एवमादिदोषाऽदोषदर्शननैपुण्येन कवित्वं निवधीत ।

वृत्तमपि छन्दो नाम ।

तत्रादावक्षरच्छन्दसि दृश्यन्ते । एकाक्षरात् प्रभृति षड्विंशतिवर्णपर्यन्तमेकैकचरणरचनया-
छन्दसां नाना नामानि भवन्ति ।

यथा । उक्ता १ अत्युक्ता २ मध्या ३ प्रतिष्ठा ४ सुप्रतिष्ठा ५ गायत्री ६ उष्णिक् ७ अनुष्टुप्
८ बृहती ९ पङ्क्तिः १० त्रिष्टुप् ११ जगती १२ अतिजगती १३ शकरी १४ अतिशकरी १५ अष्टिः
१६ अत्यष्टिः १७ धृतिः १८ अतिधृतिः १९ कृतिः २० प्रकृतिः २१ आकृतिः २२ विकृतिः २३
संस्कृतिः २४ अभिकृतिः २५ उत्कृतिः इति ।

एष्वप्युक्तादिषु लघुगुरुभेदतो नानाविधानि च्छन्दांसि सन्ति ।
यथा ।

एकेनैव गुरुणा एकश्चरणः । एवं चतुश्चरणं श्रीछन्दः । श्री श्रीः ।
श्रीः श्रीरिति ॥ १ ॥

चतुश्चरणमेवाक्षरच्छन्दः । इत्येकाक्षरभेदः ॥ १ ॥

गुरुद्वयेनापि श्रीनामकच्छन्दः ।

यथा । वामा, वामा ।

श्यामा, श्यामा, ॥ १ ॥

लघुगुरुभ्यां वर्णाभ्यां महीछन्दः ।

यथा । शिवे, शिवे ।

भजे, भजे, ॥ २ ॥

लघुद्वयेन मधुच्छन्दः ।

शिव, शिव ।

शिव, शिव, ॥ ३ ॥

गुरुलघुभ्यां सारच्छन्दः ।

नाथ, नाथ ।

नौमि, नौमि ॥ ४ ॥

इतिद्वयक्षरभेदाः ॥ २ ॥

गुरुत्रयेण तालीछन्दो नारी वा ।

श्रीशक्ते, श्रीशक्ते ।

आरक्ते ह्यव्यक्ते ॥ १ ॥

रगणेन मृगीछन्दः प्रिया वा ।

हे शिवे, हे शिवे ।

श्रीपरे, श्रीपरे ॥ २ ॥

यगणेन दाक्षीछन्दः ।

शिवोऽहं शिवोऽहम् ।

न कोऽहं न कोऽहम् ॥ ३ ॥

सगणेन रमणछन्दः ।

ललिते, ललिते ।

त्रिपुरे, त्रिपुरे ॥ ४ ॥

तगणेन पञ्चालछन्दः ।

रासेशि, रासेशि ।

राजस्व, राजस्व ॥ ५ ॥

नगणेन कमलछन्दः ।

रमणि, रमणि ।

रमय, रमय ॥ ६ ॥

जगणेन मृगेन्द्रच्छन्दः ।

रमस्व, रमस्व ।

रमेश सुरेश ॥ ७ ॥

भगणेन मन्दिरच्छन्दः ।

शङ्करि, शङ्करि ।

सुन्दरि, सुन्दरि ॥ ८ ॥

इति त्र्यक्षरभेदाः ॥

अथ चतुरक्षरभेदाः ।

तीर्णच्छन्दः ।

श्रीरासेश, हे कामेश ।

अत्रायाहि, भक्त पाहि ॥ ४ ॥

इति चतुरक्षरभेदः ।

सुप्रतिष्ठाभेदे पञ्चाक्षरप्रस्तारे सम्मोहाछन्दः ।

श्रीविद्ये शक्ते, तिष्ठ त्वं भक्ते ।

कुर्वन्ती नित्यं, श्रुत्यन्तस्तुत्यम् ॥ ५ ॥

षडक्षरप्रस्तावे गायत्रीभेदे विधुरेखाछन्दः ।

पीयूषेण प्रीता, वेदान्ताद्यैर्गीता ।

सा शक्तिः श्रीविद्या, क्रीडत्वत्राऽनिन्या ॥ ६ ॥

उष्णिग्भेदे सप्ताक्षरप्रस्तारे समानिकाछन्दः ।

सुन्दरी करोतु सा । श्रीपुरे स्थिता हि या ।

वासमस्मदानने । सत्पदप्रकाशने ॥ ७ ॥

अनुष्टुब्भेदे षष्ठाक्षरे त्रिद्युन्मालाछन्दः ।

साकं कान्तेन श्रीशक्ते ! मातर्मा पश्य श्रीतल्पे ।

पीत्वेदं पीयूषं शुद्धं, कुर्वन्ती त्वं क्रीडायुद्धम् ॥ ८ ॥

बृहतीभेदे नवाक्षरे महालक्ष्मीछन्दः ।

श्रीमहाराजराजेश्वरी, मद्भुदम्भोऽहान्तश्चरी ।

आत्मनाथेन सार्द्धं सदा, खेलतु श्रीरसेनोन्मदा ॥ ९ ॥

दशाक्षरे पङ्क्तिभेदे संयुताछन्दः ।

त्रिपुरेश्वरि त्वमिहोद्धृतं सुरसेवकैर्मृतीकृतम् ।

पिव तीर्थमुत्तममम्बिके ! दधती रसं मयि सेवके ॥ १० ॥

एकादशधर्णे त्रिष्टुब्भेदे नीलस्वरूपाछन्दः

हे ललिते त्वमिहैव विहारं किं न करोषि सुधारसंसारम् ।
 श्रीपुरतुल्यमिदं हि शरीरं नास्ति ममेश्वरि ! खेलनधीरम् ॥ ११ ॥
 द्वादशाक्षरे जगतीप्रस्तारे सारङ्गच्छन्दः ।
 दिव्ये मदीये शरीरे शिवाकान्त । साकं स्वशक्त्या रमस्व त्वमुद्भान्त ।
 नो चेन्नय श्रीपुरे सुन्दरे देव ! कान्तासमेतं तनूतस्तु मामेव ॥ १२ ॥
 त्रयोदशवर्णोऽतिजगतीभेदे तारकच्छन्दः ।
 शृणु शङ्करि ! किं न शृणोषि वचो मे ।
 स्मरणेन गता दिवसा बहुशस्ते ।
 न तथापि कुतो हृदयं तव हृष्टं ।
 मलिनं वत किन्तु मनो मम दुष्टम् ॥ १३ ॥
 शकरीप्रस्तारे चतुर्दशाक्षरे चक्रच्छन्दः ।
 वन्दितमसुरसुरमुनिभिरमलं
 सम्प्रति शिवचरणकमलयुगलम् ॥
 दिव्यसुखसदनमखिलरसमयं
 प्राप्य मम तु गतमिह मरणभयम् ॥ १४ ॥
 पञ्चदशाक्षरेऽतिशकरीभेदे निशिपालच्छन्दः ।
 अग्न्य तव पादसरसीरुहमिदं शुभं
 कोटिसितरश्मिरविमण्डलसमप्रभम् ॥
 मद्भुदि निधाय दयया सुरनिषेवितं
 जैव्यतिमिरं वत निवारय मयि स्थितम् ॥ १५ ॥
 अष्टिप्रस्तारे षोडशाक्षरे चञ्चलाच्छन्दः ।
 अम्बिके रमस्व रासमण्डले समं शिवेन ।
 मौक्तिकादिरत्ननिर्मिते च मिथुसेवकेन ।
 चर्व्य-चोष्य-लेह्य-पेय-पूरिते समादरेण ।
 शोभिते च वेणुशर्शरीमृदङ्गशब्दितेन ॥ १६ ॥
 सप्तदशाक्षरेऽत्यष्टिभेदे मालाधरच्छन्दः ।
 नवतरणिसन्निभा विमलपूर्णचन्द्रानना ।
 कनककलशस्तनी शफरिकारुफुरल्लोचना ।
 लसितदशनावलिः सरसपद्मविम्बाधरी ।
 वसतु मम मानसे सुरसमर्चिता सुन्दरी ॥ १७ ॥
 अष्टादशवर्णाधृतिप्रस्तारे, क्रीडाचक्रच्छन्दः ।
 महाराजराजेश्वरी श्रीपराम्बा गतारत्नतल्पे ।
 प्रसूनस्फुरत्तूलिके सोपबर्हेऽमले केलिकल्पे ।
 समालिङ्ग्य सम्पूर्णचन्द्रोज्ज्वलं यौवनोन्मत्तमीशं ।
 जयत्यद्भुतं केलियुद्धेन सङ्क्रीडमाना रतीशम् ॥ १८ ॥

एकोनविंशाक्षरेऽतिधृतिभेदे धवलच्छन्दः ।

कमलदलनयनममल-शशिवदनममरं

रतिकृतिषु कुशलतरमनुपमकरमजरम् ।

मणिखचितमुकुटमभिनवचपुरतिरुचिरं

रमय परमशिवमुपगतमिह सति सुचिरम् ॥ १९ ॥

विंशाक्षरे कृतिप्रस्तारे गीतच्छन्दः ।

ललितेश शङ्कर सुन्दरीवर शक्तिकान्त सुधानिधे ।

त्रिपुरापतेऽनुपमाकृते श्रुतिसेव्य हे करुणाम्बुधे ।

शिवनाथ भो नवयौवनोन्मद हे प्रभो मम मन्दिरे ।

सह कान्तयात्र कुमारय त्वमुपेत्य सम्प्रति सुन्दरे ॥ २० ॥

एकविंशवर्णे प्रकृतिभेदे स्रग्धराच्छन्दः ।

उद्यत्सूर्यारुणाभाऽमृतरुचिरवचाः सर्पवन्नीलकेशी ।

सिन्दूरारक्तवस्त्रा हिमकरवलयाकारघक्रा महेशी ।

विम्बोष्ठी पद्मपत्रायतनयनयुगा पङ्कविल्वस्तनी या ।

रम्ये श्रीरङ्गतले सह शिवपतिना क्रीडतां सुन्दरी सा ॥ २१ ॥

द्वाविंशाक्षरे आकृतिभेदे मदिराच्छन्दः ।

भो ललितेश्वर सर्वमनोहर सुन्दरशङ्कर ! शक्तिपते ! ।

देव दयार्णव नोद्धरसि त्वमरे पतितं वत मामनृते ।

नाथ समुद्धर मामनृतादधुना तु लगत्यहितं सकलं ।

प्राप्य भवावशमत्र गुहं मम किं बुडनं जगति प्रबलम् ॥ २२ ॥

त्रयोविंशवर्णे विधृतिभेदे सुन्दरीच्छन्दः ।

शिवपञ्चककले सुललिततले मञ्जुलमौक्तिकजालमये ।

धृतकौसुमतूलेऽनिशमनुकूले स्थापितपूजनवस्तुचये ।

मुदिता सह पैत्या विलसनमत्या सर्वसखीपरिवारवृता ।

नवयौवनमत्ता परशिवसत्ता श्रीललिता ह्यधुनाऽधिगता ॥ २३ ॥

चतुर्विंशाक्षरे संस्कृतिप्रस्तारे किरीटीच्छन्दः ।

श्रीनगरेश्वरि हे शिवसुन्दरि ! काममनोहरि विश्ववशङ्करि ।

पूर्णसुधाकरमुख्यमृते, कमलाक्षि, कुशोदरि, देव्यरुणाधरि ।

श्रीललिते, कुलकल्पमनल्पमिदं त्वमुराकुरु, तल्पमये, सति ।

त्वं सुरताय शिवेन सहाय मदाद्यजनापितमम्ब ! दयावति ॥ २४ ॥

पञ्चविंशतिवर्णे अतिकृतिभेदे सुन्दरच्छन्दः ।

गुरुनाथपदाम्बुरुहार्चनतस्तव रासपदं विदितं सति ! सर्व !

श्रुतिमौलिभिरप्यनिशं प्रणतं हरिरुद्रविरञ्चिनिषेव्यमपूर्वम् ।

अत एव निरस्य जगन्निखिलं मलिनं विपदास्पदमम्ब मयेदं ।

मनसा वचसा किययाप्यमृतेश्वरि ! भज्यत उत्तममेतदखेदम् ॥ २५ ॥

षड्विंशवर्णो उत्कृतिप्रस्तारे सुखदच्छन्दः ।

नयनद्वय ! पश्य पदाम्बुहं, शृणु गायनमत्र शुभं श्रवणद्वय ! ।

सदनं चरणद्वय ! गच्छ शिवस्य, मन ! स्वमपीश्वरमेव विचिन्तय ।

रसने ! शिवनाम सदैव हि कीर्त्तय मूर्तिमरे करयुग्म समर्चय ।

शिवमेव शिरो नम जीव ! शिवाय च कर्मसमेतमिदं वपुरर्पय ॥ २६ ॥

इत्यादि ।

प्रिये ! श्रूयते, एवमेकाक्षरात् प्रभृति षड्विंशाक्षरावधि प्रतिपादमेकैकाक्षरवृद्ध्या उक्ता-
दिषु प्रस्तारेषु श्रीप्रभृतीनि नानाविधानि वर्णवृत्तानि भवन्ति ।

समाधयवत्वात् गणवर्तनीयत्वाच्च समवृत्तानि गणवृत्तानि चेत्यवगन्तव्यम् ।

केचित्तु आर्याछन्दसां गणछन्दस्त्वमुशन्ति ।

आर्याछन्दस्तु अर्धसमं मात्राछन्द इत्यन्ये ।

यथा ।

विहर विहारिणि ! रासे करुणादृशमपि कुरुष्व मयि दासे ।

जय रसिकेश्वरि शक्ते ! कामं शिववर्णमसम्पृक्ते ॥ १ ॥

इत्याद्यार्याभेदो नानाविधः पैङ्गलेऽस्ति ।

अथ मात्राछन्दांसि

तत्र पैङ्गलसूत्रम् । वैतालीयं द्विः स्वरा अयुक्पादे युगवसवोऽन्तेर्लङ् ।

अर्थः । यत्र अयुक्-प्रथमे तृतीये च पादे द्विः स्वराः चतुर्दशलकारा भवन्ति । युग्-द्वितीये
चतुर्थे च पादे द्विर्वसवः षोडशलकाराः तेषां चतुर्णां पादानामन्ते रगणलकारगकाराः कर्तव्याः ।
ल शब्देन लघुः ग शब्देन गुरुः । तद्वैतालीयं नाम छन्दो भवति ।

यथा ।

मणिमन्दिरमध्यगोऽमले रतितरुणे सुमत्तुलिकोज्ज्वले ।

ललिते ! स्वशिवाङ्गसङ्गता विलसाये श्रुतिमौलिसंस्तुता ।

एतद्वेदे तु औपच्छन्दसिक १ मापातलिकं २ प्राच्यवृत्ति ३ रुदीच्यवृत्तिः
४ प्रवृत्तकं ५ चारुहासिनी ६ अपरान्तिका ७ इत्यादीन्यर्द्धसमाना मात्राछन्दांसि ।

किञ्च ।

मात्रासमाना तु, वानवासिका १ शिखा २ पिचूलिका तु ३ एकोनविंश-
मात्राः प्रथमे, द्वितीये एकत्रिंशत्, उभयोरन्ते गुरुश्चैवं द्विपदी ॥

अथ विषमावयवत्वाद् विषमाणि वर्णछन्दांस्युच्यन्ते ।

पैङ्गलसूत्रम् । उद्रतामेकतः रजौ स्लौ, न्तौ जौग् भनौ ज्लौ ग् रजौ रजौग् ।

व्याख्या । यत्र प्रथमे पादे सकार-जकार-सकार-लकारैर्दशैव, । द्वितीये नगणसगण
जगण-गकारैर्दश । तृतीये भकार-नकार-जकार-लकार-गकारैरेकादश । चतुर्थे सकार-जकार

सकार-जकारगकारैस्त्रयोदश, तद् उद्गता नाम च्छन्दः । एकत इति प्रथमं पादं द्वितीयेन सह बिलम्बेन पठेदित्यर्थः ।

ललितेश तल्पमिदमेहि । रतिसमुचितं सुमोज्ज्वलम् । ब्रह्महरिहरशिवप्रणतं । कृपया पराम्ब ! सुरताय सत्वरम्-इति । तद्भेदे ॥ सौरभकं ललितं च ।

किञ्च ।

उपस्थितप्रचुपितम् ।

तद्भेदे, वर्तमानं, शुद्धविराड् ऋषभं चेति ।

एवमाद्यानि विषमवृत्तानि ।

उपचित्रकं, द्रुतमध्या, वेगवती, आख्यायिकी, विपरीताख्यायिकी, हरिणप्लुता, अपरचक्रं, पुष्पिताग्रा, यवमती, शिखा ।

तद्भेदे खञ्जाऽपि ।

इत्यादीन्यर्द्धसमानि वर्णवृत्तानि ।

श्रूयते हंस्या ? अपराण्यपि कतिचन लौकिकानि दोहाप्रभृतीनि मात्राछन्दांसि सन्ति ।

आद्ये त्रयोदश प्रोक्ता मात्राश्चैकादशापरे ।

तद्भेदोत्तरार्द्धं यद्दोहाछन्दस्तदुच्यते ॥ १ ॥

यथा ।

यस्मिन् देशे सुन्दरी, तं सद्देशं जीव ।

गच्छ त्वं नित्यं मुदा कान्ताङ्गं कामीव ॥ १ ॥

विपरीततया चैतत् सौरठेत्यभिधीयते ॥ २ ॥

एकादशलकारात्मपादपङ्क्तौ तु यत्र ह ।

रसिकं तद्विजानीयाच्छन्दः पिङ्गलभाषितम् ॥ ३ ॥

त्रिंशन्मात्रात्मकाः पादाश्चत्वारो गद्ययान्तिकाः ।

प्रोकं चतुष्पदीछन्दः पिङ्गलेन हि यत्र तत् ॥ ४ ॥

चतुर्दशकलं रान्तं यत्र पादचतुष्टयम् ।

सुलक्षणं प्रविक्ष्येयं छन्दस्तत् पिङ्गलोदितम् ॥ ५ ॥

एकत्रिंशत्कलापूर्णं यत्र पादद्वयं तु सा ।

थत्ता दशाष्टविशेषु विरामैः पिङ्गलोदिता ॥ ६ ॥

थत्तानन्दो रुद्रमुनित्रयोदशसु चेषतिः ।

पूर्यते नृपमात्राभिर्यत्र पादचतुष्टयम् ॥ ७ ॥

तत् पादाकुलकं द्वेयं गुरुयुग्मान्तिकं वरम् ।

अरिल्लहं तदा प्रोक्तमन्ते चेल्लघु संस्थितम् ॥ ८ ॥

चतुर्विंशतिमात्राख्याश्चत्वारश्चरणाः शुभाः ।
 रुद्रविश्वविरामाश्च यत्र तत् काव्यसंज्ञकम् ॥ ९ ॥
 दोहान्तेऽन्तिमपादेन युक्तं काव्यार्धमुत्तमम् ।
 तदन्तेऽप्यपरा दोहा ज्ञेया कुण्डलिका तु सा ॥ १० ॥
 अष्टाविंशतिमात्राख्यं यत्र पादद्वयं तु सा ।
 उललाला पञ्चदशसु त्रयोदशसु चेषतिः ॥ ११ ॥
 काव्यं चतुःपदं पूर्वमुलालाद्विपदी ततः ।
 पदद्वै षट्पदं ज्ञेयं छन्दः पिङ्गलसम्मतम् ॥ १२ ॥
 आद्ये नृपकला दीर्घद्वयान्ताश्च चतुर्दश ।
 द्वितीयेऽपि च गुर्यन्तास्तद्वद्वोत्तरार्द्धकम् ॥ १३ ॥
 यत्र पिङ्गलनागेन प्रोक्तं तच्चोबुलाभिधम् ।
 विषमेषु च पादेषु कलाः स्युस्तिथिसङ्ख्याकाः ॥ १४ ॥
 समयो रुद्रसङ्ख्याताः प्रान्ते दोहाऽपि यत्र वै ।
 राजसैन्याभिधं तच्च छन्दः पिङ्गलदर्शितम् ॥ १५ ॥
 पञ्चविंशकलाख्यौ द्वौ पादौ विंशतिवर्णकौ ।
 यत्र स्यातां रकारान्तौ गगनाङ्गा तु सा स्मृता ॥ १६ ॥
 दशाष्टमनुविश्रामा द्वात्रिंशलघुभूषिताः ।
 वेदपादा हि दीर्घान्ता यत्र पद्मावती तु सा ॥ १७ ॥
 एकचत्वारिंशदपि कलाः स्युश्चरणद्वये ।
 यत्र श्रीपिङ्गलेनोक्ता खञ्जा सा रजणान्तिमा ॥ १८ ॥
 गुरुद्वयान्तौ द्वौ पादौ सप्तत्रिंशत्कलात्मकौ ।
 झुलणा सा यत्र यतिर्दिक्त्रयेऽपि च सप्तसु ॥ १९ ॥
 आद्ये गजाश्विमात्राश्च द्वात्रिंशलघुवोऽपरे ।
 लघ्वन्ता यत्र सा ज्ञेया शिखा पिङ्गलसम्मता ॥ २० ॥
 चतुश्चत्वारिंशदपि भगकारद्वयान्तिमाः ।
 मात्राश्चार्यार्द्धमप्यन्ते यत्र माला तु सा मता ॥ २१ ॥
 दोहार्द्धे तु कलाः पञ्च लान्ताः पादद्वये शुभाः ।
 यत्र सा चुलियालाख्या फणिपिङ्गलजल्पिता ॥ २२ ॥
 जान्ताश्चतुर्षु पादेषु मात्राः षोडश षोडश ।
 यत्र प्रज्जुलिका सा तु विज्ञेया वृत्तकोविदैः ॥ २३ ॥
 द्वात्रिंशलघुभिर्दीर्घप्रान्तैः पादचतुष्टयम् ।
 दिक्ष्वष्टसु च विधामौ गुरुद्वन्द्वावसानिकौ ॥ २४ ॥

तृतीयो भुवनेष्वन्ते यत्र दण्डकला तु सा ।
 दशमात्रात्मकैः पादैश्चतुर्भिर्दीपकः स्मृतः ॥ २५ ॥
 श्रीमत्पिङ्गलनागेन गुरुलघ्ववसानिकैः ।
 त्रयोविंशतिमात्राभिर्गङ्गयान्ताभिरुत्तमम् ॥ २६ ॥
 स वै दृढपटः प्रोक्तो यत्र पादचतुष्टयम् ।
 गान्तो विश्वेषु विश्रामः पुनर्दशसु स स्मृतः ॥ २७ ॥
 एकविंशतिमात्राढ्यैः श्रुतिपादैः प्लवङ्गमः ।
 भगणाद्यैरकारान्तैः प्रोदितः फणिनोत्तमः ॥ २८ ॥
 दन्तमात्रात्मकैः पादैश्चतुर्भिर्गवसानिकैः ।
 अपि वा गुरुयुग्मान्तैः प्रोक्ता लीलावती शुभा ॥ २९ ॥
 अष्टाविंशतिमात्राभिर्यत्र पादचतुष्टयम् ।
 गुर्वन्तं पूर्यते सा तु हरिगीताभिधानिका ॥ ३० ॥
 तिस्रो विरतयस्तत्र नन्दसागरभानुषु ।
 द्वात्रिंशलघुसम्पूर्णैः पादैर्गुर्ववसानिकैः ॥ ३१ ॥
 त्रिभङ्गी यत्र यतयो दशाष्टाष्टसेषु च ।
 नयनाशिकलैः पादैश्चतुर्भिर्दुर्मिला मता ॥ ३२ ॥
 दिगष्टमनुषु प्रोक्ता विरामाश्च त्रयः शुभाः ।
 मतरुस्वगकारैस्तु भूषिता यतिरन्तिमा ॥ ३३ ॥
 अग्निनेत्रकलापूर्णैश्चरणैर्गुरुपूर्वकैः ।
 रगणान्तैर्भवेच्छन्दः सर्पोक्तं हीरसंज्ञकम् ॥ ३४ ॥
 चतस्रो यतयः षट्सु षट्सु षट्सु च पञ्चसु ।
 चन्द्रवह्वक्षरैः पूर्णं पादान्ते चैकमेवगम् ॥ ३५ ॥
 प्रोक्तं तज्जलहरणं यत्र पादचतुष्टयम् ।
 विरामौ द्वौ प्रविज्ञेयौ नृपेषु तिथिपूत्तमौ ॥ ३६ ॥
 खाद्यिमात्रात्मकैः पादैर्गातैः कामहराभिधम् ।
 विरामा दिग्गजेन्द्रेषु वसुष्वपि च यत्र ह ॥ ३७ ॥
 तत्रापि तु तृतीयान्ते सर्वत्र गुरुरिष्यते ।
 शशिनेत्रकलैः पादैर्गुरुलघ्ववसानिकैः ॥ ३८ ॥
 मरहट्टाभिधं छन्दः पिङ्गलेन प्रकीर्तितम् ।
 यत्र दिक्षु च नागेषु खट्वेषु यतयः शुभाः ॥ ३९ ॥
 चतुर्विंशतिमात्रात्मपादैः प्रोक्ता तु दिण्डिका ।
 आदौ शुद्धं ततो द्वित्वद्वयं पञ्चालघुत्रयम् ॥ ४० ॥
 विरामेष्वपि सर्वेषु पिङ्गलेन प्रदर्शितम् ।
 तिस्रो यत्रैव यतयो वसुष्वष्टसु चाष्टसु ॥ ४१ ॥

आदौ दोहा तदन्येन चरणेन न संयुता ।

दिण्डिका यत्र सा प्रोक्ता पिङ्गलेनामृतध्वनिः ॥ ४२ ॥

प्रिये ! एवमादीन्यनेकविधानि छन्दांसि श्रीपिङ्गलप्रोक्तानि कथित्वरचनोपयोग्यानि भवन्ति । किञ्च ।

वर्णप्रस्तारे ॥

यत्रादौ नगणद्वन्द्वं ततो रगणसप्तकम् ।

दण्डकः स तु विज्ञेयः सप्तविंशतिवर्णकः ॥ १ ॥

प्रतिपादं तथैकैको रगणो यत्र वर्द्धते ।

तत्र स्युः पिङ्गलप्रोक्तनानादण्डकजातयः ॥ २ ॥

न पर्यन्तोस्ति वृत्तानां प्रस्तारगणनाविधौ ।

पिङ्गलप्रोदितं वृत्तचिह्नं किञ्चिदिहोदितम् ॥ ३ ॥

इति श्रीहंसमिहिविरचिते श्रीहंसविलासे छन्दोलक्षणकथनं नाम-
त्रयश्चत्वारिंशोऽङ्काः ॥ ४३ ॥

१	२	३	४	५	६	७	८	९	१०	११	१२
दोहा	सोरठा	रसिक	चतुष्पदी	सुलक्षण	यत्ता	यत्तानन्द	पादाकुलक	अरिहह	काव्य	कुण्ड- लिका	उल्लाख
१३	१४	१५	१६	१७	१८	१९	२०	२१	२२	२३	२४
पदपद	चोयुला	राज- सैन्य	गगनाङ्गा	पद्मावती	खजा	झूलणा	शिखा	माला	बुलि- याला	प्रज्जु- लिका	दण्ड- कला
२५	२६	२७	२८	२९	३०	३१	३२	३३	३४	३५	३६
दीपक	दण्डपट	द्वयङ्गम	लीलावती	हरिगीता	त्रिभङ्गी	दुर्मिला	हीर	जल- हरण	काम- हरा	मरहटा	अमृत- ध्वनि

४३ उल्लासः.

श्रीहंस-हंसि ! सादरं पुनरपि श्रूयताम् । अलङ्कारलक्षणान्याचक्ष्महे । अलङ्कारा अप्य-
नेकशः सन्ति कतिचित्तेषां दर्शयामः ।

शब्दार्थनिष्ठत्वेन चमत्कारविशेषकारित्वमलङ्कारत्वमिति सामान्यलक्षणम् ।

नीचादिवस्तूनां याथातथ्येन स्वरूपकथनं जातिः ॥ १ ॥

वस्तुनोवस्त्वन्तरेण तुल्यत्वे उपमा ॥ २ ॥

साधर्म्येण द्वयोरभेदो रूपकम् ॥ २ ॥

वस्तुनो वस्त्वन्तरेण तुल्यप्रत्ययः प्रतिवस्तूपमा ॥ ३ ॥

वस्तुनि तुल्यवस्त्वन्तरस्य निश्चयो भ्रान्तिमान् ॥ ४ ॥

प्रतिषेधायोक्तिर्वा प्रतीतिराक्षेपः ॥ ५ ॥

तुल्यत्वेनेदमिदं वेति बुद्धिः संशयः ॥ ६ ॥

कारणत्वेनेदं त्विदमेवेति बुद्धिः संशयनिश्चयः ॥ ७ ॥

दृष्टान्त-दार्ष्टान्तिकयोः क्रियया योग्यार्थकथनं दृष्टान्तः ॥ ८ ॥

केनचिद्धर्मेण तुल्ययोरप्युभयोर्मध्ये एकतरस्याधिक्यं व्यतिरेकः ॥ ९ ॥

साम्यादिदमेतन्न इदमेतदेवेति निषेधपूर्वकमुक्तिरपह्नुतिः ॥ १० ॥

तुल्यैककालक्रियया उपमानेन सह तुल्यं कर्तुमुपमयस्य योजना तुल्ययोगिता ॥ ११ ॥

सदर्थस्यासदर्थेन कल्पना उत्प्रेक्षा ॥ १२ ॥

उक्तार्थस्य दाढ्यायान्यार्थस्य न्यासोऽर्थान्तरन्यासः ॥ १३ ॥

वाच्यवस्तुनः सदृशं वक्तुमन्यार्थस्योक्तिः समासोक्तिः ॥ १४ ॥

कारणमन्तरा स्वाभाविकगुणोत्कर्षभावनात् कार्यदर्शनं विभावना ॥ १५ ॥

आदिमध्यावसानेषु स्थितेनैकपदेन वाक्यार्थसङ्गतिसम्भवो दीपकम् ॥ १६ ॥

वस्तुत्कर्षं वक्तुमसम्भाव्योक्तिरतिशयः ॥ १७ ॥

कार्योत्पादनकर्तुस्तदुत्पादनसामर्थ्यघटनायुक्तिप्रकाशनं हेतुः ॥ १८ ॥

साक्षादनुक्तस्याप्यर्थस्य कल्प्यमानार्थेन ज्ञानं पर्यायोक्तिः ॥ १९ ॥

कार्योपक्रमे दैवात् कारणान्तरप्राप्तिसम्भवः समाहितम् ॥ २० ॥

तुल्येनातुल्येन वा वस्तुना सहार्थस्य परिवर्तनसम्भवः परिवृत्तिः ॥ २१ ॥

प्रोक्तपदार्थैः सह यथाकममर्थानां सम्बन्धो यथासंख्यम् ॥ २२ ॥

केनचिदप्ययोग्यत्वेन वस्तुना सह सम्बन्धस्यासम्भाव्योक्तिर्विषमः ॥ २३ ॥

कार्यकारणयोरेककालमुत्पत्तिकथा सहोक्तिः ॥ २४ ॥

पठनोपक्रमे शब्दार्थाभ्यां कृतमतात्त्विकं यद् विरोधप्रतिभानं स विरोधः ॥ २५ ॥

प्रस्तुतार्थस्योत्कृष्टमर्थान्तरक्षुपलक्षणं यत्र स्वोचितं सम्भवति सोऽवसरः ॥ २६ ॥

निर्द्धारितसारतो यथाशक्ति यतस्ततः सारसारनिर्धारणं सारः ॥ २७ ॥

भङ्गाभङ्गैस्तैरेव पदरनेकार्थैकवाक्योक्तिः श्लेषः ॥ २८ ॥

अत्युत्तमानां पदार्थानामतिनीचानां चैकत्रग्रन्थनं समुच्चयः ॥ २९ ॥

प्रस्तुतवस्तुतो वस्त्वन्तरस्य प्रशंसाऽप्रस्तुतप्रशंसा ॥ ३० ॥

पूर्वपूर्ववस्तुवैशिष्ट्यनिष्ठानां पदार्थानामुत्तरोत्तरं पुनर्विचिन्ना एकावली ॥ ३१ ॥

भूतभविष्यद्वर्तमानकालवर्त्तिनोऽनुमेयस्य वस्तुप्रत्यक्षात्तच्चिह्नतो ज्ञानसम्भवो-

ऽनुमानम् ॥ ३२ ॥

साधारणस्य कस्यचिद्वस्तुनोऽन्यत्र तस्य निवृत्त्यर्थमेकस्मिन् स्थाने प्रतिपादनं
परिसङ्ख्या ॥ ३३ ॥

प्रश्ने सति स्फुटं वा गुह्यं स्फुटगुह्यमुत्तरं भवति तत् प्रश्नोत्तरम् ॥ ३४ ॥

अनेकालङ्काराणां मिश्रत्वं सङ्करः ॥ ३५ ॥

इत्यादयोऽर्थालङ्काराः ॥

अथ शब्दालङ्काराः ।

कमलादिपदार्थाङ्गभूतदलादीनां सन्धिषु तद्रूपैरक्षरैः कमलादिवस्तुविरचना
चित्रम् ॥ १ ॥

उपक्रान्तपदार्थाद् भङ्गपदेन श्लेषपदेन वाऽन्यार्थस्योक्तिर्वक्रोक्तिः ॥ २ ॥

तुल्यश्रवणानामक्षराणां पुनः पुनः पाठोऽनुप्रासः ॥ ३ ॥

भिन्नार्थानां चरणानां पदानां वा वर्णानामसंयुक्तं संयुक्तं वा पुनः पुनः पठनं
यमकम् ॥ ४ ॥

इति शब्दालङ्काराः ॥

हंसि ! एवमादयोऽनेकशः कवित्वादिष्वलङ्काराः समुल्लसन्ति तेषां मध्ये केषांचिल-
क्षणानि दर्शितानि ।

लक्षणं नाम असाधारणधर्मवचनम् ।

अलमतिविस्तरेण ।

१	२	३	४	५	६	७	८	९	१०	११	१२	१३	१४
जति	उपमा	रूपक	प्रतिबन्धरूपा	प्रतिमान	आक्षेप	संशयः	संशय निधय	दृष्टान्त	व्यतिरेक	अपहृति	तुल्य योगिता	उपप्रेक्षा	अर्थान्तर न्यास
१५	१६	१७	१८	१९	२०	२१	२२	२३	२४	२५	२६	२७	२८
समासोक्ति	विभावना	दीपक	अतिशय	हेतु	पर्यायोक्ति	समाहित	परिस्थिति	यथासद्व्यय	विषम	सहोक्ति	विरोध	अवसर	सार
२९	३०	३१	३२	३३	३४	३५	३६	३७	३८	३९	४०		
श्लेष	समुच्चय	अप्रस्तुत प्रशंसा	एकावली	अनुमान	परिसङ्ख्या	प्रश्नोत्तर	सङ्कर	चित्र	वक्रोक्ति	अनुप्रास	यमक		

अथ रसानाचक्ष्महे ।

शृङ्गारहास्यकरुणा रौद्रवीरभयानकाः ।

वीमत्साद्भुतसंज्ञौ च शान्तश्चेति रसा नव । १ ॥

अथ सामान्यरसलक्षणम् । विभावानुभावसात्त्विकव्यभिचारैरुपचीयमानः स्था-
यिभावः परिपूर्णो रस्यमानो रसः ॥ अथवा ।

विभावानुभावव्यभिचारिभावैर्मनोविश्रामः क्रियते स रसः ॥
अथवा ।

प्रबुद्धा स्थायिभाववासना रसः । इति सामान्यलक्षणम् ।

भावस्तु । रसानुकूलो विकारो भावः ।

विकारो द्विविधः । आन्तरः शारीरश्च ।

तत्रान्तरो द्विविधः । स्थायिभावो व्यभिचारिभावश्च ।

शारीरस्तु सात्त्विकभावः ।

इतरभावस्यात्मभावत्वोपनायकत्वे सति सजातीयविजातीयभावानभिभाव्यः प्रथमः
सकलप्रधानो मनोविकारः स्थायी भावः ।

चरमपर्यन्तस्थायित्वादस्य स्थायित्वव्यपदेशः ।

इति स्थायिभावलक्षणम् ।

इतस्ततो रसेषु सञ्चारित्वमनेकरसनिष्ठत्वं वाऽनेकरसव्याप्यत्वं व्यभिचारित्वम् ।

इति व्यभिचारिभावलक्षणम् ।

सत्त्वं जीवछरीरम् । तस्यधर्माः सात्त्विकाः । एतेषामपि व्यभिचारिवत् सर्वरससाधा-
रणम् ।

इति सात्त्विकभावलक्षणम् ।

अथ विभावानुभावयोर्लक्षणम् ।

विशेषेण भावयन्त्युत्पादयन्ति रसानिति ते विभावाः ।

विभावो द्विविधः । आलम्बनविभावः उद्दीपनविभावश्च ।

तल्लक्षणं तु । यमालम्ब्य रस उत्पद्यते स आलम्बनविभावः ॥

यो रसमुद्दीपयति स उद्दीपनविभावः ।

अनुभावलक्षणं तु ।

ये रसाननुभावयन्त्यनुभवगोचरतां नयन्ति तेऽनुभावाः ।

अनुभावश्चतुर्धा । कायिकमानसाहार्यसात्त्विकभेदेन । कायिका भुजक्षेपणादयः ।

मानसाः प्रमोदादयः ।

नाट्ये चतुर्भुजत्वज्ञानादयः आहार्याः ।

सात्त्विका रोमाञ्चादयः ।

अथ दृष्टयः । तत्र स्थायिभावजा दृष्टिरष्टधा । स्निग्धा १ तुष्टा २ दीना ३
क्रुद्धा ४ दृप्ता ५ भीता ६ जुगुप्सिता ७ विस्मिता ८ ॥ शान्ताऽपि ९ ।

अन्या अपि व्यभिचारिभावजाः शून्यादयो विंशतिधा, कान्तादयोऽ-
ष्टा रसदृष्टयः समुदायेन पद्मत्रिंशदृष्टयः ॥ ३६ ॥ कणितया अन्या अपि दृष्टयः सन्ति
बह्व्यः । सर्वासां लक्षणानि तु रसशाम्भ्रतः प्रतिपत्तव्यानि विस्तरमिया न भण्यते ॥

प्रिये ! जागृहि जागृहि, सम्प्रति शृङ्गारादीन् रसान् वर्णयामः ।

यूनोः परस्परं परिपूर्णः प्रमोदः,

सम्यक् सम्पूर्णो वा रतिभावः शृङ्गारः ।

दृष्टवस्तुसमीहाजनिता मनोविकृतिरपरिपूर्णा रतिः ।

रतिः स्थायी भाव इत्यर्थः ।

सा रतिः कचिद्दर्शनेन कचित् स्मरणेन कचिच्छ्रवणेन च जायते ।

शृङ्गारो द्विधाः संयोगो विप्रलम्भश्च ।

तत्र, दर्शनस्पर्शनसंलापादिभिरितरेतन्मनुभूयमानं सुखम्, परस्परसंयोगेनोत्पद्यमान
आनन्दो वा संयोगशृङ्गारः । संयोगो बहिरिन्द्रियसम्बन्धः ।

किञ्च ।

यूनोरन्योन्यं मुदितपञ्चेन्द्रियसम्बन्धाभावो वाऽभीष्टाप्रप्तिर्विप्रलम्भशृङ्गारः ।

इति शृङ्गारलक्षणम् । विशेषश्च ।

शृङ्गारः श्यामवर्णश्च कथितः कृष्णदैवतः ।

आलम्बनविभावाश्च शृङ्गारे नायिकादयः ॥ १ ॥

नायिकास्तु त्रिविधाः । स्वकीया १ परकीया २ सामान्या ३ चेति ।

तासां लक्षणानि । स्वामिन्येवानुरक्ता स्वकीया ॥ १ ॥

अप्रकटपरपुरुषानुरागा परकीया ॥ २ ॥

वित्तमात्रोपाधिकसकलपुरुषाभिलाषा सामान्या ॥ ३ ॥

किञ्च ।

त्रयोदशविधा स्वीया द्विविधा च पराङ्मना ।

एका वेद्या पुनश्चाष्टाववस्थाभेदतो मताः ॥

किमुक्तम् ?

सुग्धा १ मध्याधीरा २ मध्याऽधीरा ३ धीराऽमध्या ४ प्रगल्भाधीरा ५

प्रगल्भाऽधीरा ६ धीराऽप्रगल्भा ७ धीराज्येष्ठा ८ अधीराज्येष्ठा ९

धीराधीराज्येष्ठा १० धीराकनिष्ठा ११ अधीराकनिष्ठा १२ धीराधीरा-

कनिष्ठा १३ इति त्रयोदशविधा स्वकीया ।

परोढा कन्यका इति द्विधा परकीया ।

सामान्या तु एकैव ।

इत्थं स्वीयाद्यं नायिकात्रयं षोडशविधम् ।

पुनरपि षोडश नायिका अष्टाभिरवस्थाभिः प्रत्येकमष्टविधाः ।
अवस्थास्तु ।

प्रोषितभर्तृका १ खण्डिता २ कलहान्तरिता ३ विप्रलब्धा ४ उत्का ५
वासकसज्जा ६ स्वाधीनपतिका ७ अभिसारिका ८ एवं समुदायेनाष्टविंशत्यु-
त्तरं शतं भवति ॥ १२८ ॥

एतासां लक्षणानि ।

अङ्कुरितयौवना मुग्धा ॥ १ ॥

समानलज्जामदना मध्या ॥ २ ॥

पतिमात्रविषयकालापकेलिकोविदा प्रगल्भा ॥ ३ ॥

परिणीतत्वे सति भर्तुरधिकस्नेहा ज्येष्ठा ॥ ४ ॥

परिणीतत्वे सति भर्तुर्न्यूनस्नेहा कनिष्ठा ॥ ५ ॥

मध्यादिचतसृषु धीरादिभेदाः ।

तत्र व्यङ्ग्यकोपप्रकाशा धीरा ॥ ६ ॥

अव्यङ्ग्यकोपप्रकाशाऽधीरा ॥ ७ ॥

व्यङ्ग्याव्यङ्ग्यकोपप्रकाशा धीराऽधीरा ॥ ८ ॥

इति स्वीयाभेदाः ॥ १३ ॥ परेणान्येन ऊढा परिणीता परोढा ॥ १४ ॥

अपरिणीता कन्यका ॥ १५ ॥

इति परकीया ।

सामान्यालक्षणं तु पुरा उक्तम् ॥ १६ ॥

देशान्तरगते प्रेयसि सन्तापव्याकुला प्रोषितभर्तृका ॥ १ ॥

अन्योपभोगचिह्नितः प्रातरागच्छति पतिर्यस्याः सा खण्डिता ॥ २ ॥

पतिमवमत्य पश्चात्परितप्ता कलहान्तरिता ॥ ३ ॥

सङ्केतनिकेतने प्रियमनवलोक्य समाकुलहृदया विप्रलब्धा ॥ ४ ॥

सङ्केतस्थलं प्रति भर्तुरनागमनकारणं चिन्तयति सा उत्का ॥ ५ ॥

उत्काष्ठितेत्यर्थः ।

वास एव वासकस्तत्र सज्जति तत्पादिकं सा वासकसज्जा ॥ ६ ॥

स्वाधीनः पतिर्यस्याः सा स्वाधीनपतिका ॥ ७ ॥

स्वयमभिसरति वाऽभिसारयति साऽभिसारिका ॥ ८ ॥

किञ्च ।

मुग्धादिषु तिसृषु सामान्यतः पुनरन्यसम्भोगदुःखिता, गर्विता, मानवतीति भेदाः ।

परकीयायां तु गुप्ता, विदग्धा, कुलटा, लक्षिताऽनुशयना, मुदिताद्याः कतिचन सन्ति

भेदाः ।

तासां लक्षणानि तु रसशास्त्रे दृष्टव्यानि ।

पुनर्मुग्धायां च नवोढादिभेदाः ।

इत्थं रसशास्त्रे नाना नायिकाः ।

तासां नायकश्चतुर्विधः ।

अनुकूलो १ दक्षो २ धृष्टः ३ शठ ४ श्रेति ।

रूपसौभाग्यसम्पन्नः कुलीनः कुशलो युवा ।

अनुद्धतः सूनृतगीः ख्यातो नेताऽत्र सद्गुणः ॥ १ ॥

इति सामान्यनायकलक्षणम् ।

नीलीरागोऽनुकूलः स्यादनन्यरमणीरतः ।

दक्षिणश्चान्यचित्तोऽपि यः स्यादधिकृतः स्त्रियाम् ॥ १ ॥

प्रियं वत्तयप्रियं तस्याः कुर्वन्त्यो विकृतः शठः ।

धृष्टो ज्ञातापराधोऽपि न विलक्ष्योऽवमानितः ॥ २ ॥

इति चतुर्विधनायकलक्षणम् ।

शृणोपि श्रीनायिके ! शृङ्गारे दशविधो हावः ।

नारीणां स्वभावात् शृङ्गारचेषा हावः । इति सामान्यलक्षणम् ।

लीला विलासो विच्छित्तिर्विभ्रमः किलकिञ्चित्तम् ।

मोदायितं कुट्टमितं विव्वोको ललितं तथा ॥ १ ॥

विहृतं चेति विज्ञेया दश हावास्तु योषिताम् ।

तत्र लीलाविलासविच्छित्तिललितानि शारीराणि ॥

मोदायितविव्वोकविभ्रमकुट्टमितविहृतान्यान्तराणि ।

किलकिञ्चित्तमुभयसङ्गकीर्णम् । एतेषां लक्षणानि तु ब्रूमहे ।

प्रियानुकरणं लीला रम्यैर्वैषक्रियादिभिः ।

प्रियभूषणवचनाद्यनुकृतिर्लीला ॥ १ ॥

गतिस्थानासनादीनां मुखनेत्रादिकर्मणाम् ।

तात्कालिकं यद्वैशिष्ट्यं विलासः प्रियसङ्गजम् ॥ २ ॥

गमनवदनभूनयनादीनां यः कश्चिदुत्पद्यते विशेषः स विलासः ।

आकल्पकल्पनाल्पायाऽपि विच्छित्तिः कान्तिपोषकृत् ।

अथवा ।

सखीयत्नादेव धृतिर्मण्डनानां प्रियागसि ।

सेर्ष्यावज्ञा वरस्त्रीभिर्विच्छित्तिरिति केचन ॥ ३ ॥

कतिपयभूषण-विन्यासो विच्छित्तिः ॥ ३ ॥

वल्लभप्राप्तिवेलायां मदनावेशसम्भ्रमात् ।

विभ्रमो हारमाल्यादि-भूषास्थानविपर्ययः ॥ ४ ॥

वागङ्गभूषणानां स्थानविपर्यासो विभ्रमः ॥ ४ ॥

गर्वाभिलाषरुदितस्मितासूयाभयकुधाम् ।

सङ्करीकरणं हर्षादुच्यते किलकिञ्चित् ॥ ५ ॥

श्रमाभिलाषभयक्रोधानां सङ्करः किलकिञ्चित् ॥ ५ ॥

कान्तस्मरणवार्तादौ हृदि तद्भावभावतः ।

प्राकट्यमभिलाषस्य मोदायितमुदीर्यते ॥ ६ ॥

वार्तावैमुख्ये सति भूयोदर्शनस्पृहा मोदायितम् ॥ ६ ॥

स्तनद्वारादिग्रहणे हृत्प्रीतावपि सम्भ्रमात् ।

बहिः क्रोधा व्यथितवत्, प्रोक्तं कुट्टमितं तु तत् ॥ ७ ॥

अदुःखे दुःखचेष्टा कुट्टमितम् ॥ ७ ॥

दृष्टेऽपि गर्वमानाभ्यां विव्वोक्तः स्यादनादरः ।

गर्वातिमानसम्भूतोऽनादरात्मको विकारो विव्वोक्तः ॥ ८ ॥

विन्यासभङ्गिरङ्गानां भ्रूविलासमनोहरा ।

सुकुमारा भवेद्यत्र ललितं तदुदीरितम् ॥ ९ ॥

सकलाङ्गसमीचीनविन्यासो ललितम् ॥ ९ ॥

हीमानेर्ष्यादिभिर्यत्र नोच्यते स्वविवक्षितम् ।

व्यज्यते चेष्टयैवेदं विहृतं तदुदीरितम् ॥ १० ॥

प्रियसन्निधावभिलाषापरिपूर्तिर्विहृतम् ॥ १० ॥

पतेषां हावानामपि प्रत्येकमनुभावविभावा बहवः सन्ति किं विलेख्यम् ।

इति दश हावलक्षणानि ।

वनिते ! । विप्रयोगशृङ्गारस्तु-देशान्तरगमनाद्, गुरुनिदेशाद्, अंभिलाषाद्, ईर्ष्यातः
शापात्, समयाद्, दैवाद्वैहल्याच्चोत्पद्यते । किञ्च स च विप्रलम्भशृङ्गारश्चतुर्धा पूर्वानु-
रागः १ मानः २ प्रवासः ३ करुणः ॥ ४ ॥

स्त्रीपुंसयोर्नवालोकादेवोल्लसितरागयोः ।

ज्ञेयः पूर्वानुरागोऽयमपूर्णस्पृहयोर्दशा ॥ १ ॥

मानोऽन्यवनितासङ्गादीर्ष्या विकृतिरुच्यते ॥ २ ॥

प्रवासः परदेशस्थे प्रिये विरहसम्भवः ॥ ३ ॥

स्यादेकतरपञ्चत्वे दम्पत्योरनुरक्तयोः ।

शृङ्गारः करुणाख्योऽयं वृत्तवर्णन एव सः ॥ ४ ॥

इति चतुर्विधो विप्रयोगशृङ्गारः ।

किञ्च अवस्थादुत्थायमन्यदप्यनेकविधं शृङ्गारौपयोगिकमग्रे कथयिष्यामः ।

अथ शृङ्गारस्योद्दीपनविभावाः ।

ऋतुमाल्यालङ्कारैः प्रियजनगान्धर्वकाव्यसेवाभिः ।

उपवनगमनविहारैः शृङ्गाररसः समुद्भवति ॥

चन्द्रचन्दनादयोऽपि ।

इत्यादयः शृङ्गारस्योद्दीपनविभावाः ।

इति विभावद्वयम् ।

शृङ्गारस्यानुभावास्तु ।

नयनवदनप्रसादैः स्मितमधुरवचोभूतिप्रमोदैश्च ।

विविधैरङ्गविकारैस्तस्याभिनयः प्रयोक्तव्यः ।

कटाक्षभुजक्षेपणादयोऽपि ।

इत्यनुभावाः ।

स्तम्भः स्वेदोद्य रोमाञ्चः स्वरभङ्गोऽथ वेपथुः ।

वैवर्ण्यमधुप्रलयो जृम्भेति नव सात्त्विकाः ।

इति सात्त्विकभावाः ।

आलस्यग्लानिनिर्वेदश्रमशङ्कानिद्रौत्सुक्यापस्मारसुप्तविवोधोन्मादजाड्यासूया इति-
विप्रलम्भे ।

संयोगे तु आलस्यौग्रयजुगुप्सा वर्ज्याः ।

इति व्यभिचारिभावाः ।

इति भावपञ्चकोल्लसितः शृङ्गाररसः ॥ १ ॥

हासस्य परिपोषो हास्यः ।

उत्तममध्यमाधमभेदेन हास्यरसस्त्रिविधः ।

तत्रोत्तमानां स्मितहसिते २ । मध्यमानां विहसितोपहसिते २ । अधमानां
मपहसितातिहसिते २ । लक्षणान्यपि ।

अव्यक्तदशनमपाङ्गसुषुप्तवीक्षितं स्मितम् ॥ १ ॥

ईषद्विकसितकपोलमुत्फुल्लाननमीषल्लक्षितदन्तं हसितम् ॥ २ ॥

इत्युत्तमे ।

समयोचितमुत्तमस्वनमाकुञ्चितमुखमाविर्भूतवदनगगं विहसितम् ॥ ३ ॥

उत्फुल्लनासापुटं कुटिलदृष्टिवीक्षितं कुञ्चितग्रीवं स्फुटतरस्वनमुपहसितम् ॥ ४ ॥

इति मध्यमे ।

उद्यदश्व कम्पितमौलि स्फुटतरस्वनमपहसितम् ॥ ५ ॥

अत्युद्धतमतिवहुलाश्व स्फुटतरस्वनमाश्लिष्टपार्श्वजनमारब्धकर्तालमतिहसितम् ॥ ६ ॥

इत्यधमानाम् ।

वर्णोऽस्य रक्तः ।

देवता कन्दर्पः ।

कुतूहलकृतवचनवेषवैसादृश्यकृतो मनोविकारोऽपरिपूर्णो हासः स्थायी भावः ॥ १ ॥

विपरीताऽलङ्कारैर्विकृताचाराभिधानवेषैश्च विकृतैरर्थविशेषैर्हास्यरसः सम्यगुद्भवति ।

इति विभावाः ।

विकृताकारैर्वाक्यैरङ्गविकारैर्विकृतवेषैश्च ।

हास्यं जनयेद्यस्मात् स विज्ञेयो रसो हास्यः ।

इत्यनुभावाः ।

सात्त्विकास्तु सर्वत्र पूर्वोक्ता एव ।

अवहित्थालस्यनिद्राप्रबोधाभ्यसूया व्यभिचारि भावाः ।

इति हास्यरसलक्षणम् ।

शोकस्य परिपोषः करुणः ।

आशाविच्छेदे सति सर्वेन्द्रियक्लमो वा करुणः ।

वर्णोऽस्य कपोतचित्रः ।

दैवतं वरुणो ।

यमो वा ।

इष्टविश्लेषजनितो रत्यनालिङ्गितो मनोविकारोऽपरिपूर्णः शोकः स्थायिभावः ॥ १ ॥

इष्टजनस्य विनाशाच्छापात् क्लेशाच्च बन्धनाद्व्यसनात् ।

एतैरर्थविशेषैः करुणरसः सम्यगुद्भवति ।

इति विभावाः ॥ २ ॥

निश्वसितश्वसनरुदितैर्मोहप्रलापपरिदेवनैश्चैव ।

अभिनेयः करुणाख्यो देहविघातादिभिश्चापि ।

इत्यनुभावाः ॥ ३ ॥

मोहनिर्वेददैन्यजाड्यविषादभ्रमापस्मारोन्मादव्याध्यालस्यवेषधुस्तम्भस्वरभेदकम्पा व्यभिचारिभावाः

इति करुणरसः ॥ ३ ॥

परिपूर्णक्रोधो रौद्रः ।

सर्वेन्द्रियाणामौद्धत्यं वा ।

वर्णोऽस्य रक्तः ।

दवतं रुद्रः ।

अवहादिकृतः प्रमोदप्रतिकूलोऽपरिपूर्णो मनोविकारः क्रोधः

स्थायी भावः ॥ १ ॥

आयुधखड्गाभिभवा-द्वैकृतभेदाद्विदीरणाच्चापि ।

सङ्ग्रामसम्भवार्थादेभ्यः सञ्जायते रौद्रः ।

इति विभावाः ॥ २ ॥

नानाप्रहरणसङ्कुल-शिरसः कम्पः कराग्रनिष्पेयैः ।

घोरैरर्थविशेषै-स्तस्याभिनयः प्रयोक्तव्यः ।

इत्यनुभावाः ॥ ३ ॥

उत्साहस्मृतिस्वेदावेगामर्षरोमाञ्चचञ्चलतोम्रतास्वरभेदकम्पा व्यभिचारिभावाः ॥४॥

इति रौद्ररसलक्षणम् ॥ ४ ॥

परिपूर्ण उत्साहः सर्वेन्द्रियग्रहणो वा वीरः ।

वर्णोऽस्य गौरः ।

दैवतमिन्द्रः ।

युद्धवीर-दानवीर-दयावीरभेदेन वीररसस्त्रेधा ।

युद्धवीरे, प्रतापाध्यवसायादिप्रभव उत्साहः ।

दानवीरे, दानाध्यवसायादिप्रभवः ।

दयावीरे, आर्द्रतादिप्रभवः ।

शौर्यदानदयान्यतरकृतो मनोविकारोऽपरिपूर्ण उत्साहः स्थायिभावः ॥ १ ॥

उत्साहाध्यवसाया-दविषादित्वादविस्मयान्मोहात् ।

विविधादर्थविशेषाद्वीररसो नाम सम्भवति ।

इति विभावाः ॥ २ ॥

शौर्यैर्धैर्यैर्वीर्यैरुत्साहपराक्रमप्रधानैश्च ।

वाक्त्र्यैराक्षेपयुतैर्वीररसः सम्यगभिनयः ।

इत्यनुभावाः ॥ ३ ॥

उत्साहधृतिमतिगर्ववेगामर्षोम्रतारोमाञ्च व्यभिचारिभावाः ॥ ४ ॥

इति वीररसः ॥ ५ ॥

भयस्य परिपोषः सर्वेन्द्रियविक्षोभो वा भयानकरसः ।

वर्णोऽस्य श्यामः ।

दैवतं कालः ।

अपराधविकृतरविकृतसत्त्वादिजनितोऽपरिपूर्णो मनोविकारो भयं स्थायिभावः ॥१॥

विकृतरवसत्त्वदर्शन-सङ्ग्रामारण्यशून्यगृहगमनात् ।

गुरुनुपयोऽपराधात् कृतकस्य भयानको ज्ञेयः ।

इति विभावाः ॥ २ ॥

करचरणनेत्रमस्तक-सर्वाङ्गानां प्रकम्पनैश्चैव ।

शुष्कोष्ठतालुकण्ठैर्भयानको नित्यमभिनेयः ।

इत्यनुभावाः ॥ ३ ॥

स्तम्भस्वेदगद्गदतारोमाञ्चववर्ण्यशङ्कामोहावेगदैर्न्यचापलत्रासापस्मारप्रलयमूर्च्छा व्य-
भिचारिभावाः । इति भयानकरसः ॥ ६ ॥

जुगुप्सायाः परिपोषः सर्वेन्द्रियसङ्कोचो वा बीभत्सरसः ।

वर्णोऽस्य नीलः ।

दैवतं महाकालः ।

अदृश्यदर्शनस्पर्शनस्मरणजनितोऽपरिपूर्णो मनोविकृतिर्जुगुप्सा स्थायिभावः ॥१॥

अनभिमतदर्शनेन च गन्धरसस्पर्शशब्ददोषैश्च ।

उद्वेजनैश्च बहुभिर्बीभत्सरसः समुद्भवति ॥

इति विभावाः ॥ २ ॥

आनननेत्रविघूर्णन-लोचननासा-मुखावरणैः ।

अव्यक्तपादपतनैर्बीभत्सः सम्यगभिनेयः ॥

इत्यनुभावाः ॥ ३ ॥

अपस्मारमतिव्याधिमोहावेगवैवर्ण्यानि व्यभिचारिभावाः ॥ ४ ॥

इति बीभत्सरसः ॥ ७ ॥

विस्मयस्य परिपोषोऽद्भुतरसः ।

वर्णोऽस्य पीतः ।

दैवतं ब्रह्मा ।

चमत्कारदर्शनस्पर्शनस्मरणजनितोऽपरिपूर्णो मनोविकारो विस्मयः स्थायिभावः ॥१॥

यत्त्वतिशयार्थयुक्तं वाक्यं शिल्पं च कर्म रूपं च ।

तत्सम्बन्धैरर्थै रसोऽद्भुतो नाम सम्भवति ।

इति विभावाः ॥ २ ॥

स्पर्शग्रहणोल्लासैर्ह्रीहाकारैश्च साधुवादैश्च । वपथुगद्गदवचनैः स्वरभेदैरभिनयस्तस्य ॥
इत्यनुभावाः ॥ ३ ॥

सम्भरोमाञ्चस्वेदगद्गदताविभ्रमता व्यभिचारिभावाः ॥ ४ ॥

इत्यद्भुतरसः ॥ ७ ॥

निर्वेदस्य परिपोषः द्वेषतुषप्रशमनो वा शान्तरसः ।

दोषाः कामक्रोधलोभादयः । निर्वेदः स्थायिभावः ॥ १ ॥

विषयदोषविचारविरक्त्यादयो विभावाः ॥ २ ॥

आनन्दाक्षुण्णकहर्षगद्गदवचनादयः अनुभावाः ॥ ३ ॥

इति शान्तरसलक्षणम् ॥

मायारसोपि दशमो वाच्यः ।

प्रबुद्धा मिथ्याज्ञानवासना मायारसः ।

मिथ्याज्ञानं स्थायिभावः ।

सांसारिकभोगार्जकधर्माधर्मा विभावाः ॥

पुत्रकलत्रसाम्राज्यादयोऽनुभावाः ॥

इति मायारसलक्षणम् ॥ १० ॥

इति श्रीहंसमिडुपठिते श्रीहंसविलासे ऽलङ्कारनवरसवर्णनं नाम
चतुश्चत्वारिंशोऽध्यायः ।

कोष्टकसङ्ख्या.

१	२	३	४	५
रस ९	धृष्टार १	हास्य २	करुण ३	रौद्र ४
स्थायिभाव	रति	हास	शोक	क्रोध
अनुभाव	कटाक्षादि	नेत्रसङ्कोचादि	देवनादि	भ्रूभङ्गादि
विभाव	नायिका चन्द्रादयः	विकृतवागादि	शोच्यादि	सपत्नादि
व्यभिचारिभाव	आलस्यादि	निद्रालस्यादि	उच्छ्वाससादि	सेनादर्शन
सात्त्विकभाव	स्तम्भादयः	०	०	०
वर्ण	श्याम	शुभ्र	कपोत	रक्त
दैवत	विष्णु	काम	यम	रुद्र

६	७	८	९	१०
वीर ५	भयानक ६	वीभत्स ७	अद्भुत ८	शान्त ९
उत्साह	भय	जुगुप्सा	विस्मय	निर्वेद.
सहायान्वेषणादि	वैवर्ण्यादि	निष्ठीवनादि	स्तम्भादि	रोमाञ्चादि
जैतव्यादि	भयवस्तु	दुर्गन्धि	लोकातिग वस्तु	परमार्थस्वरूप
धृतिमत्यादि	वेगादि	मोहादि	वितर्कादि	हर्षादि
०	०	०	०	०
गौर	कृष्ण	नील	पीत	शुभ्र
इन्द्र	काल	महाकाल	ब्रह्मा	नारायण

श्रीहंसः अथ स्वरभेदः प्रोच्यते ।

निपाद^१र्षभ^२-गान्धार^३-पङ्क^४-मध्यम^५-धैवता^६ ।
ज

पञ्चमश्चेति सप्तामी तन्त्रीकण्ठोत्थिताः स्वराः ॥ १ ॥

एते सप्त स्वराः ।

वायुः समुद्गतो नाभेः कण्ठशीर्षसमाहृतः ।

नदत्युपभवद्यस्मात्तैनेष ऋषभः स्मृतः ॥ २ ॥

वायुः समुद्गतो नाभेः कण्ठशीर्षसमाहृतः ।

नानागन्धवहः पुण्यो गान्धारस्तेन हेतुना ॥ ३ ॥

कण्ठोरस्तालुनासाभ्यो जिह्वाया दशनादपि ।

षड्भुस्तु जायते यस्मात्तेन षडोऽत्र कथ्यते ॥ ४ ॥

जनुदेशोत्थितो वायुरवः कण्ठसमाहृतः ।

नाभिं प्राप्नो महानादो मध्यस्थस्तेन मध्यमः ॥ ५ ॥

धीमद्भिर्धार्यते यस्माद्धैवतस्तेन कथ्यते ।

स तु भावप्रदानत्वाल्ललाटे व्यवतिष्ठते ॥ ६ ॥

समुद्गतेन नाभेरुरोनासाकण्ठमूर्द्धसु ।

विचरन् पञ्चमस्थानप्राप्त्या-पञ्चम उच्यते ॥ ७ ॥

षड्भुं रौति मयूरस्तु गावो नर्हन्ति चार्षभम् ।

अजाविकौ च गान्धारं कौञ्चो नदति मध्यमम् ॥ ८ ॥

पुष्पसाधारणे काले कोकिलो रौति पञ्चमम् ।

अश्वस्तु धैवतं रौति निषादं रौति कुञ्जरः ॥ ९ ॥

ऋषभं चातकोऽपि ।

दर्दुरो धैवतम् ।

उन्मत्तगजाश्वा अपि पञ्चमं खवन्तीति ।

उच्चैर्निषादगान्धारौ नीचैर्ऋषभधैवतौ ।

शेषास्तु स्वरिता ज्ञेयाः षड्भुपञ्चममध्यमाः ॥

हास्यशृङ्गारयोः कार्यौ स्वरौ पञ्चममध्यमौ ।

षड्भुर्षभौ तथा ज्ञेयौ वीररौद्राद्भुते रसे ॥

गान्धारश्च निषादश्च कर्त्तव्यौ करुणारसे ।

धैवतश्चैव कर्त्तव्यो वीभत्से च भयानके ॥

स्वयं यो राजते नादः च स्वरः परिकीर्तितः ।

स्वरैश्च निखिलं व्याप्तं तद्विशेषं पृथक् पृथक् ॥

इति स्वरलक्षणम् ।

अन्यच्च ।

सामवेदास्वरा जाताः स्वरेभ्यो ग्रामसम्भवः ।
 ग्रामेभ्यो जातयो जाता जातिभ्यो रागसम्भवः ॥
 ग्रामरागोद्भवा भाषा भाषाभ्यश्च विभाषिकाः ।
 विभाषाभ्योऽपि सञ्जातास्तथैवान्तरभाषिकाः ॥
 स्वराः सप्त त्रयो ग्रामा मूर्छना एकविंशतिः ।
 द्वाविंशतिश्च श्रुतयस्त्वेतेभ्यो रागसम्भवः ॥
 षड्वादयः स्वराः सप्त ग्रामौ च ष मध्यमौ ।
 केचिद्गान्धारमप्याहुः स तु नेहास्ति भूतले ॥
 चतुर्दशैव श्रुतयस्तावन्मानाश्च मूर्छनाः ।
 गीयन्ते मानवैर्भूमावन्यास्तु त्रिदशालये ॥
 चतुःश्रुतिस्त्रिश्रुतिश्च द्विश्रुतिश्च चतुःश्रुतिः ।
 चतुःश्रुतिस्त्रिश्रुतिश्च द्विश्रुतिश्चेति ते स्वराः ।

। अथ तालाः ।

आदितालो हंसकश्च ततः कन्दुकसंज्ञकः ।
 क्रीडातालस्तथ लघुशेखरो मलयस्तथा । १ ॥
 त्रिपुटाख्यश्च तुरगलीलाख्यः सन्निपातकः ।
 खण्डो जम्पश्चाचुपुट-श्चम्पुटो रङ्गदर्पणौ ॥ २ ॥
 भृङ्गः सुरङ्गतालश्च मुकुन्दस्तदनुस्मृतः ।
 राजतालस्ततः प्रोक्तो गजलीलस्तथापरः ॥ ३ ॥
 ततः शरभलीलाख्यतालश्चापि द्वितीयकः ।
 उमातिलकसंज्ञश्च वनमाली ततः स्मृतः ॥ ४ ॥
 विद्याधराभिधो ज्ञेयस्ततो राजविनोदकः ।
 ततो ललिततालश्च प्रेदितः कोकिलाप्रियः ॥ ५ ॥

। एतेषां लक्षणानि ।

एक एव लघुर्यस्मिन्नादितालः स कथ्यते ॥ १ ॥
 लघुर्गुल्लघुर्यत्र स तालो हंसकः स्मृतः ॥ २ ॥
 लघुद्वयं विरामान्तं तालः कन्दुकसंज्ञकः ॥ ३ ॥
 एक एव प्लुतो यस्मिन् क्रीडातालः स कथ्यते ॥ ४ ॥

लघुगुरुर्भवेद्यत्र स तालो लघुशेखरः ॥ ५ ॥
 मलयाख्ये भवेत्ताले गुरुर्लघुरतो गुरुः ॥ ६ ॥
 द्रुतद्वन्द्वं लघुद्वन्द्वं ताले त्रिपुटसंज्ञके ॥ ७ ॥
 द्रुतद्वयं विरामान्तं ताले तुरगालीलके ॥ ८ ॥
 एक एव गुरुर्यत्र सन्निपातः स कथ्यते ॥ ९ ॥
 द्रुतमेकं भवेद्यत्र स तालः खण्डसंज्ञकः ॥ १० ॥
 द्रुतद्वयं विरामान्तं लघुनैकेन क्षम्पकः ॥ ११ ॥
 ताले चाचुपुटे ज्ञेयं गुरुर्लघुयुगं गुरुः ॥ १२ ॥
 ताले च चम्पुटे ज्ञेयं गुरुद्वयं लघुप्लुते ॥ १३ ॥
 रङ्गताले च विज्ञेयो लघुश्चैको गुरुद्वयम् ॥ १४ ॥
 लघुद्वयं गुरुश्चैकस्तालोयं दर्पणः स्मृतः ॥ १५ ॥
 गुरुर्लघुद्वयं यत्र भृङ्गतालः स कथ्यते ॥ १६ ॥
 विरामान्तं द्रुतद्वन्द्वं गुरुश्चैकः सुरङ्गके ॥ १७ ॥
 द्रुतद्वन्द्वं गुरुद्वन्द्वं भवेत्ताले मुकुन्दके ॥ १८ ॥
 लघुत्रयं गुरुद्वन्द्वं ताले शरभलीलके ॥ १९ ॥
 लघुत्रयं विरामान्तं ताले द्वितीयसंज्ञके ॥ २० ॥
 उमातिलकताले तु द्रुतौ लघुगुरु स्मृतौ ॥ २१ ॥
 द्रुतमेकं प्लुतौ द्वौ च वनमालीतितालके ॥ २२ ॥
 राजतालाभिधाने तु लघुद्रुतौ लघुस्ततः ॥ २३ ॥
 लघुद्रुतौ गुरुर्यत्र तालोऽयं गजलीलकः ॥ २४ ॥
 प्लुतश्च गुरुरेकत्र तालो विद्याधरः स्मृतः ॥ २५ ॥
 राजविनोदताले स्याद्गुरुद्वन्द्वमथ प्लुतः ॥ २६ ॥
 गुरुद्वयं भवेद्यत्र तालो ललितसंज्ञकः ॥ २७ ॥
 कोकिलाप्रियताले वै द्रुतत्रयमुदाहृतम् ॥ २८ ॥
 अथ लघुगुरुप्लुतद्रुतलक्षणम् ।
 लघुः शुद्धो गुरुर्वक उभाभ्यां च प्लुतौ भवेत् ।
 प्लुतस्त्रिमात्रको ज्ञेयो द्रुतः स्यादर्धमात्रकः ॥ १ ॥

लघोगुरोः प्लुतस्यापि भवेत्तालः पृथक् पृथक् ।
मिलितानामपि भवेत्प्रस्तारस्तस्य कथ्यते ॥ २ ॥

॥ अथतालप्रस्तारः ॥

ताले पादस्थिता मात्रा गणयेत्पुरुषिकाः ।
तावतीभिस्तु मात्राभिः प्रस्तारो निखिलो भवेत् ॥ १ ॥
ताले पादस्थिते मूलादाद्याद्दीनमथो लिखेत् ।
तच्च मध्याह्नये ज्ञेयस्तत्पृष्ठे स्याद्यथोपरि ॥ २ ॥
मध्यं पृष्ठाधितैः सार्द्धं मात्राभिर्गणयेद्बुधः ।
मध्यस्याग्रे च विलिखेन्मात्राः पूरणहेतवे ॥ ३ ॥
पूरणाय विधिश्चैष पूर्वं स्थूलास्ततः कृशाः ।
बहुमात्रो भवेत्स्थूल-स्ततो हीनः कृशो भवेत् ॥ ४ ॥
द्रुतस्तु न भवेन्मूलमन्ये मूलाः कलामयाः ।
पवं पुनः पुनः कुर्याद्यावत्सर्वद्रुतो भवेत् ॥ ५ ॥

। इति तालप्रस्तारः ।

। अथ वर्णप्रस्तारः ।

पादे सर्वगुरावाद्या-लघुन्यस्य गुरोरधः ।
यथो परि तथा शेषं भूयः कुर्यादलुं विधिम् ॥ १ ॥
ऊने दद्याद्गुरुनेव यावत् सर्वलघुर्भवेत् ।
प्रस्तारोऽयं समाख्यात-श्छन्दोविचितिवेदिभिः ॥ २ ॥

। अथ ध्रुवपदलक्षणं रागार्णवे ।

हिमवत्कन्यकाप्रीत्या देवदेवेन शम्भुना ।
शुद्धरागान् विनिष्पीडय सरसं समलङ्कृता ॥ १ ॥
शुद्धरागसमुत्पन्नं छायालिङ्गमनोहरम् ।
अबलाबालगोपाल-क्षितिपालैस्तु गीयते ॥ २ ॥
आद्यो ध्रुवस्ततो मण्डः प्रतिमण्डो निसारुकः ।
अद्रुतालस्ततो रास एकताली च सम्मताः ॥ ३ ॥

इत्यष्टौ सालगसूडभेदाः ।

तत्रादौ ध्रुवकलक्षणम् ।

। तथाहि ।

न विवेकं विना ज्ञानं ध्यानं नात्र रसं विना ।
श्रद्धया न विना दानं न गानं ध्रुवकं विना ॥ १ ॥
उत्तमः पदपदः प्रोक्तो मध्यमः पञ्चभिस्तथा ।
कनिष्ठस्तु चतुर्भिः स्यादेवं स्युर्ध्रुवकास्त्रिधा ॥ २ ॥

एकधा तु द्विखण्डं स्याद् यत्रोद्गाहस्ततः परम् ।
 तृतीयं किञ्चिदुच्चं स्यात् खण्डं गमकशोभनम् ॥ ३ ॥
 ततो द्विखण्डमाभोग-स्तृतीयं तस्य खण्डकम् ।
 उच्चङ्गमकयुक्तं वा स्वनाम्ना चाङ्कितं तु तत् ॥ ४ ॥
 उद्गाहः स्यादखण्डं च न्यासः स ध्रुवको मतः ।
 एवं हि पदपदः प्रोक्तो ह युत्तमो ध्रुवको बुधैः ॥ ५ ॥
 पञ्चपादस्य तूद्गाहिपदयुग्मं प्रशस्यते ।
 तृतीयं चोच्चखण्डं स्याद्विरामस्थमिदं त्रयम् ॥ ६ ॥
 आभोगश्चैक एव स्याद् द्वितीयं चोच्चखण्डकम् ।
 तुल्यनामाङ्कितं चैतदिति मध्यमलक्षणम् ॥ ७ ॥
 चतुःपादस्य तूद्गाहे यदेकं स्यात्ततः पदम् ।
 किञ्चिदुच्चं द्वितीयं स्याद् द्विरभ्यस्तमिदं द्वयम् ॥ ८ ॥
 आभोगे चैकमेव स्यात् किञ्चिदुच्चं द्वितीयकम् ।
 प्रभुनाम्नाङ्कितं चैतत् कनिष्ठस्येति लक्षणम् ॥ ९ ॥
 पण्णां पदानां वा वर्णनियमो वा द्वयोर्भवेत् ।
 पदयोर्वर्णनियमो ध्रुवाणां हि द्विधा गतिः ॥ १० ॥
 पदद्वये यदा वर्णनियमः क्रियते बुधैः ।
 तदा पदानि चान्यानि भवन्ति नियमं विना ॥ ११ ॥
 एकादशाक्षरात्पादादेकैकाक्षरवर्धिधैः ।
 खण्डैर्ध्रुवाः षोडश स्युः षड्विंशत्यक्षरावधि ॥ १२ ॥
 रसतालादिवर्णैश्च ध्रुवाणां लक्षणं शुभम् ।
 प्रोक्तं रागार्णवे सर्वं सङ्क्षेपादिह कथ्यते ॥ १३ ॥

॥ अथ षोडशध्रुवाणां नामानि ॥

जयन्तः शेखरोत्साहौ ततो मधुरनिर्मलौ ।
 कुन्तलः कमलश्चारु-नन्दनश्चन्द्रशेखरः ॥ १४ ॥
 कामदो विजयाख्यश्च कन्दर्पो जयमङ्गलः ।
 तिलको ललितश्चेति ध्रुवाः षोडश कीर्तिताः ॥ १५ ॥

एतेषां लक्षणानि ।

आदिताले जयन्तः स्यात् शृङ्गाररससंयुतः ।
 रुद्रसङ्ख्याक्षरपदो ह्यायुर्वृद्धिकरः परः ॥ १६ ॥
 उत्साहः स्याद् रसे हास्ये ताले कन्दुकसंज्ञके ।
 वंशाभिवृद्धिकृत्पादस्त्रयोदशमिताक्षरः ॥ १७ ॥

क्रीडाताले ध्रुवः स स्यात् पक्षवर्णाङ्घ्रिनिर्मलः ।
 शृङ्गाररससंयुक्तः श्रोतुस्तेजोऽभिवर्द्धनः ॥ १८ ॥
 वर्णैः षोडशभिः पादः कुन्तलो लघुशेखरे ।
 इष्टार्थदः शौर्यदः स्यादद्भुताख्यरसान्वितः ॥ १९ ॥
 वर्णैश्च सप्तदशभि-रङ्घ्रिः शृङ्गारके रसे ।
 कमलो मलयाख्ये वै ताले ह्यायुर्विवर्द्धनः ॥ २० ॥
 नन्दद्वयाक्षरैः पादो नन्दनः सर्वसिद्धिदः ।
 पूर्णः शृङ्गारवीराभ्यां कन्दुके च विधीयते ॥ २१ ॥
 कल्याणदो भवेद्द्वीरे ध्रुवकश्चन्द्रशेखरः ।
 द्विदिग्वर्णपदं यत्र त्रिपुटे च विधीयते ॥ २२ ॥
 एकविंशतिवर्णाङ्घ्रिर्भवेच्छृङ्गारके रसे ।
 कामदोऽभीष्टदः पुंसां ताले तुरगलीलके ॥ २३ ॥
 विजयाख्यो ध्रुवः स स्याद् द्वाविंशत्यक्षराङ्घ्रिकः ।
 सन्निपाते तथा ताले शृङ्गारेऽभीष्टदो रसे ॥ २४ ॥
 त्रयोविंशतिवर्णाङ्घ्रिर्ध्रुवः कन्दर्पसंज्ञकः ।
 वीरे वा करुणे वा स्यात् खण्डताले सुखप्रदः ॥ २५ ॥
 द्विप्रद्वादशवर्णाङ्घ्रि-स्ताले वै झम्पके भवेत् ।
 वीरशृङ्गाररसयो-र्जयकञ्जं जयमङ्गलः ॥ २६ ॥
 पञ्चविंशाक्षरः पादो यस्यासौ तिलकाह्वयः ।
 ताले चाचुपुटे ज्ञेयो वीरे वाग्यद्भुतेऽपि वा ॥ २७ ॥
 यः पङ्क्तिशतिवर्णाङ्घ्रिः स स्यात्सर्वार्थसिद्धिदः ।
 ललिताख्यश्चम्पुटाख्ये ताले शृङ्गारपोषकः ॥ २८ ॥

॥ इति षोडशध्रुवाः ॥

अथ मण्ठकलक्षणम् ।

उदाहो ध्रुपदश्च स्यादाभोगस्तदनन्तरम् ।
 नियमस्त्रिविधो ज्ञेयो मण्ठकस्य विचक्षणैः ॥ २९ ॥

अथ मण्ठकभेदाः ।

गेयप्रियः कलापश्च कमलः सुन्दरस्तथा ।
 बल्लभो मङ्गलश्चेति षडेते मण्ठकाः स्मृताः ॥ ३० ॥
 लक्षणानि च

हंसताले रसे वीरे कर्तव्यो गेयमण्ठकः ।

रङ्गताले कलापश्च रसे रौद्राभिधानके ॥ ३१ ॥

दर्पणे च रसे शान्ते कमलो मण्डको भवेत् ।
 सुन्दरखिपुटे ताले वीरे वाप्यद्भुते रसे ॥ ३२ ॥
 मलये वल्लभो ज्ञेयो रसे चाद्भुतसंज्ञके ।
 भृङ्गताले मङ्गलाख्यो मण्डकश्चाद्भुते रसे ॥ ३३ ॥
 इति मण्डकाः ॥ ६ ॥

अथ प्रतिमण्डकाः ।

तारश्चाप्यमरश्चैव विचारः कुन्दसंज्ञकः ।
 चत्वारः कथिताश्चैते प्रतिमण्डास्तु शम्भुना ॥ ३४ ॥
 सुरङ्गताले गातव्यस्ताराख्यः प्रतिमण्डकः ।
 अमरः प्रतिमण्डस्तु ताले वै सन्निपातके ॥ ३५ ॥
 ताले कन्दुकसंज्ञे तु विचारः प्रतिमण्डकः ।
 खण्डताले तु कुन्दाख्यः प्रतिमण्डः प्रगीयते ॥ ३६ ॥
 एते प्रतिमण्डकाः ॥ ४ ॥

अथ निसारकभेदाः ।

कान्तारः समराख्यश्च वैकुण्ठो वाञ्छितस्तथा ।
 विशालश्च तथानन्दः षोढा निःसारको भवेत् ॥ ३७ ॥
 समरो गीयते सद्भिस्ताले कन्दुकं नामनि ।
 मुकुन्दाख्ये तु वैकुण्ठो द्वयोः निःसारकः सदा ॥ ३८ ॥
 ताले शरभलीले तु वाञ्छितो वाञ्छितप्रदः ।
 ताले द्वितीयसंज्ञे तु विशालाख्यो निसारकः ॥ ३९ ॥
 नन्दो निःसारको नित्यं क्रीडाताले प्रगीयते ॥ एते निःसारकाः ।

अथाऽद्रुतालाः ।

शङ्कः कीलश्चविजयस्तारो निःशङ्क एव च ।
 मकरन्दोऽपरो ज्ञेयस्त्वद्रुतालोऽपि षड्विधः ॥ ४० ॥
 गेयः शङ्कोऽद्रुतालश्च ताले वै लघुशेखरे ।
 शम्पताले तु कीलाख्योऽद्रुतालो गीयते बुधैः ॥ ४१ ॥
 विजयो गीयते नित्यं ताले तुरगलीलके ।
 उमातिलकताले वै ताराख्यस्त्वद्रुतालकः ॥ ४२ ॥
 निःशङ्कः स्यात्त्वद्रुतालो वनमाल्यभिधानके ।
 राजतालाभिधाने तु मकरन्दोऽद्रुतालकः ॥ ४३ ॥

एतेऽद्भुतालाः ॥ ६ ॥

अथ रासकभेदाः ॥

चतुर्द्धा रासकः प्राक्तो गीतवाद्यविशारदैः ।

विनोदो वरदो नन्दः कम्बुजश्चेति कीर्तिताः ॥ ४४ ॥

आदिताले विनोदाख्यो रासको गातृसौख्यदः ।

वरदो रासको गेय-स्ताले वै गजलीलके ॥ ४५ ॥

गीयते रासको नन्दो नित्यं विद्याधरामिधे ।

ताले राजविनोदाख्ये कम्बुजो रासकः शुभः ॥ ४६ ॥

एते रासकाः ।

अथैकतालीभेदाः ।

एकताली त्रिधा प्रोक्ता गीतवाद्यविशारदैः ।

रामा च चन्द्रिका तद्व-द्विपुलेत्यथ लक्षणम् ॥ ४७ ॥

खण्डताले तु रामाख्या चैकताली प्रगीयते ।

एकताली तु ललिते ताले वै चन्द्रिका शुभा ॥ ४८ ॥

विपुलाख्या चैकताली ताले स्यात्कोकिलाप्रिये ।

इति ध्रुवाद्येकतालीपर्यन्तानां सालगसूडगीतानां लक्षणानि ॥

अथ शुद्धसूडगीतनामानि ।

एलाकरणठेकीभिर्वर्त्तन्या द्रुमडेन च ।

लम्भरासैकतालीभिः शुद्धसूडोऽष्टभिः स्मृतः ॥ ४९ ॥

शुद्धसूडोऽन्यदेशे तु गीयते विरलैः क्वचित् ।

अतो न विस्तरेणोक्तो दक्षिणेषु तु गीयते ॥ ५० ॥

। अथ रूपकम् ।

उद्गाहश्चान्यधातुः स्यात् ध्रुवकश्चान्यधातुकः ।

मेलापकोऽन्यधातुः स्यादाभोगश्चान्यधातुकः ॥ ५१ ॥

चतुर्धातुकमेतद्वि रूपकं कीर्त्यते बुधैः

। इति रूपकलक्षणम् ।

। अथ गमकम् ।

स्फुरितं कम्पितं लीनं तिप्पितान्दोलिते तथा ।

आहतं त्रिकमिन्नं च गमकं सप्तधा स्मृतम् ॥ ५२ ॥

। इति गमकम् ।

। अथ प्रत्यन्तरम् ।

उद्दिष्टवस्तु रागादौ किञ्चिदाधिक्यचित्रितम् ।

न धातुमातुनिष्पन्नं प्रत्यन्तरमितीरितम् ॥ ५३ ॥

। अथ खलोत्तारम् ।

पूर्वरूपकसंसिद्ध-छायासंस्कृतरूपकम् ।

तत्स्थानप्रोचनीचं च खलोत्तारं प्रकीर्तितम् ॥ ५४ ॥

। इति खलोत्तारलक्षणम् ।

इति श्रीहंसमिदुपठिते श्रीहंसविलासे ।

स्वरतालादिकथनं नाम पञ्चचत्वारिंशोऽष्टासः ।

१	२	३	४	५	६
आदि १	जयन्त १	तालाः	ध्रुवका १६	मण्ठक	प्रतिमण्ठक
हंसक २	शेखर २	त्रिपुटताल ८	चन्द्रशेखर १०	गेयप्रिय १ हंसताल १	तार १ सुरङ्गताल १
कन्दुकताल	उत्साह ३	तुरगलील ११	कामद ११	कलाप २ रङ्गताल २	अमर २ सन्निपात २
	मधुर ४	सन्निपातताल १२	विजय १२	कमल ३ दर्पणताल ३	विचार ३ कन्दुक ३
क्रीडाताल ५	निर्मल ५	खण्डताल १३	कन्दर्प १३	सुन्दर ४ त्रिपुट ४	कुन्द ४ खण्डताल ४
लघुशेखर ६	कुन्तल ६	झम्पकताल १४	जयमङ्गल १४	वल्लभ ५ मलयताल ५	
मलयताल ७	कमल ७	चावुपुटताल १५	तिलक १५	मङ्गल ६ सुङ्गताल ६	
कन्दुकताल ८	नन्दन ८	चम्पुटताल १६	ललित १६		

७	८	९	१०	११
निःसारक	अद्दुताल	रासक	एकताली	शुद्धसूड
कान्तार १	शङ्क १ लघुशेखर १	विनोद १ आदिताल १	रामा १ खण्डताल १	पल्ल १
समर २ कन्दुकताल २	कील २ झम्पताल २	वरद २ गजलीलताल २	चन्द्रिका २ ललित २	करण २
वैकुण्ठ ३ मुकुन्द ३	विजय ३ तुरगलील ३	नन्दः ३ विद्याधरताल ३	विपुला ३ कोकिलाप्रियताल ३	टेकी ३
वाञ्छित ४ शरभलील ४	तार ४ उमातिलक ४	कम्बुज ४ राजविनोदताल ४		वर्तनी ४
विशाल ५ द्वितीयताल ५	निःशङ्क ५ वनमाली ५			दुग्गड ५
नन्द ६ कीडाताल ६	मकरन्द ६ राजताल ६			लम्भ ६
				रास ७
				एकताली ८

इति पञ्चचत्वारिंशोऽष्टासीयकोष्ठकानि ॥

श्रीहंसः-श्रूयते श्रीरागिण्या रागभेदोऽथ निरूप्यते ।

रागार्णवे

भैरवः पञ्चमो नाटो मल्लारो गौडमालवः ।

देशाख्येति षड्रागाः प्रोच्यन्ते लोकविश्रुताः ॥ १ ॥

बङ्गपालो गुणकरी मध्यमा दीर्घसन्तकः ।

धनश्रीश्चेति पञ्चैते रागा भैरवसंश्रयाः ॥ २ ॥

ललितो गुर्जरी देशी वैराटी रामकृत्तथा ।

मता रागार्णवे रागाः पञ्चैते पञ्चमाधयाः ॥ ३ ॥

नटनारायणः पूर्वं गन्धारः सालगस्तथा ।

ततः केदारकर्णाटौ पञ्चैते नाटसंश्रयाः ॥ ४ ॥

मेघो मल्लारिका मालकौशिकः प्रतिमञ्जरी ।
 आशावरी च पञ्चैते रागा मल्लारसंश्रयाः ॥ ५ ॥
 हिन्दोलस्त्रिगुणांधाली गौडी कोलाहलस्तथा ।
 पञ्चैते गौडनामानं रागमाश्रित्य संस्थिताः ॥ ६ ॥
 भूपाली हरिपालश्च कामोदी धोरिकस्तथा ।
 वेलावली च पञ्चैते रागा देशाखमाश्रिताः ॥ ७ ॥
 अन्ये च बहवो रागा जाता देशविशेषतः ।
 मारुप्रभृतयो लोके ते च तद्देशिकाः स्मृताः ॥ ८ ॥
 न रागाणां न तालानामन्तः कुत्रापि विद्यते ।
 सन्तोषाय शिवस्यैते गेया बुधजनैः सदा ॥ ९ ॥
 यथा नयति कैलासं न गङ्गा न सरस्वती ।
 तथा नयति कैलासं नगं गानसरस्वती ॥ १० ॥

। अन्यत्रापि ।

भैरवः प्रथमो रागो द्वितीयो मालकौशिकः ।
 हिन्दोलस्तु तृतीयोऽपि चतुर्थो दीपकः स्मृतः ॥ १ ॥
 श्रीरागः पञ्चमः प्रोक्तः षष्ठस्तु मेघसंज्ञकः ।
 पञ्च पञ्च स्त्रियस्तेषामष्टावष्टौ च पुत्रकाः ॥ २ ॥
 भैरवी पुष्करी स्नेहा बङ्गाली च विलावली ।
 एताः पञ्च स्त्रियो ज्ञेया भैरवस्य पतिव्रताः ॥ ३ ॥
 गुण्डगिरी च गन्धारी मालगिरी जितश्रीस्तथा ।
 धनाश्रीः पञ्चमी प्रोक्ता पञ्चैताः कौशिकस्त्रियः ॥ ४ ॥
 भूपाली च देवगिरी वसन्ती सुन्दरी तथा ।
 आभीरी पञ्चमी प्रोक्ता हिन्दोलस्य पतिव्रताः ॥ ५ ॥
 सारङ्गी गुर्जरी तोडी कामोदी प्रतिमञ्जरी ।
 स्त्रियः पञ्च शुभाः प्रोक्ता दीपकस्य पतिव्रताः ॥ ६ ॥
 कर्णाटी चापि वैराटी सावेरी गवरी तथा ।
 पञ्चमी सैन्धवी प्रोक्ता श्रीरागस्य पतिव्रताः ॥ ७ ॥
 सोरठी मालरी चैवाशावरी कानरी तथा ।
 रामगिरी पञ्चमी च मेघरागपतिव्रताः ॥ ८ ॥

। अथ पुत्राः ।

पञ्चमो देशाखो हर्षो बङ्गालो मधुमाधवी ।
 विलावलश्च ललिताः भैरवस्याष्ट पुत्रकाः ॥ ९ ॥

मारुमेवाडमिष्टाङ्ग-वर्धराश्चन्द्रकान्तकः ।

शेखरो भ्रमिरानन्दो मालकौशिकनन्दनाः ॥ १० ॥

मङ्गलश्चन्द्रबिम्बश्च सूर्मा नन्दी विभासकः ।

वर्द्धनविनोदवसन्ताश्च हिन्दोलस्याष्ट पुत्रकाः ॥ ११ ॥

कालिङ्गः कज्जलो रामः कामलः कुशमञ्चकौ ।

लाहुलश्चापि हेमालो दीपकस्याष्ट पुत्रकाः ॥ १२ ॥

कल्याणो मालवो गौडो गम्भीरो गुणसागरः ।

अङ्गो बिहागरः कुम्भः श्रीरागस्याष्ट पुत्रकाः ॥ १३ ॥

कानरो नटकेदारौ जालन्धरगदाधरौ ।

टङ्कसूहशङ्कराभरणा मेघस्याष्ट सुता इमे ॥ १४ ॥

एते परस्परं मिश्रीभूताः सहस्रशो रागा नानानामानः सम्भवन्तीति दिक् ।

१	२	३	४	५	६	७
भैरव १	भैरवी १	पुष्करी २	स्नेहा ३	वङ्गाली ४	विलावली ५	पञ्चमः १
मालकोश २	गुण्डगिरी १	गन्धारी २	मालगिरी ३	जितश्री ४	धनाश्री ५	मारु १
हिन्दोल ३	भूपाली १	देवगिरी २	वसन्ती ३	सुन्दरी ४	आभीरी ५	मङ्गल १
दीपक ४	सारङ्गी १	गुर्जरी २	तोडी ३	कामोदी ४	प्रतिमञ्जरी ५	कालिङ्ग १
श्रीराग ५	कर्णाटी १	वैराटी २	सावेरी ३	गवरी ४	सैन्धवी ५	कल्याण १
मेघ ६	सोरठी १	मालरी २	आशावरी ३	कानरी ४	रामगिरी ५	कानर १

८	९	१०	११	१२	१३	१४
देशाख २	हर्ष ३	वङ्गाल ४	मधु ५	माधव ६	विलावल ७	ललित ८
मेवाड २	मिष्टाङ्ग ३	वर्धर ४	चन्द्रकान्त ५	शेखर ६	भ्रमि ७	आनन्द ८
चन्द्रबिम्ब २	सूर्मा ३	नन्दी ४	विभास ५	वर्द्धन ६	विनोद ७	वसन्त ८
कज्जल २	राम ३	कामल ४	कुश ५	मञ्चक ६	लाहुल ७	हेमाल ८
मालव २	गौड ३	गम्भीर ४	गुणसागर ५	अङ्ग ६	बिहा ७	कुम्भ ८
नट २	केदार ३	जालन्धर ४	गदाधर ५	टङ्क ६	सूह ७	शङ्कराभरण ८

भैरवः श्वेतवर्णश्च नीलवर्णो हि कौशिकः ।
 हिन्दोलः पीतवर्णश्च रक्तवर्णो हि दीपकः ॥ १ ॥
 कर्कूरवर्णः श्रीरागो मेघस्तु श्यामलः स्मृतः ।
 । इति वर्णाः ।

भैरवो विद्यते वक्त्रे कण्ठे वै मालकौशिकः ।
 वक्षःस्थले च हिन्दोलो दीपकश्चापि चक्षुषि ॥
 श्रीरागो नाभिदेशे तु मेघो गुह्यं समाश्रितः ॥ १ ॥
 भैरवः शरदि प्रोक्तः शिशिरे मालकौशिकः ।
 हेमन्ते चापि हिन्दोलो वसन्ते दीपकः स्मृतः ॥
 श्रीरागो ग्रीष्मकाले तु वर्षायां मेघसंज्ञकः ।
 उपसि भैरवो राग-श्चोदये मालकौशिकः ॥
 एकयामे तु हिन्दोलो मध्याह्ने दीपकः शुभः ।
 श्रीरागस्तु दिनान्ते हि निशीथे मेघसंज्ञकः ॥ १ ॥
 विशेषस्तु रागार्णवादाववलोकनीयः ।

किञ्च ।

यस्य यस्य च या भार्या पुत्रश्चापि च यस्य यः ।
 तत्तत्तस्य तु गातव्यं स्वस्ववेला शुभप्रदा ॥ १ ॥
 अन्यभार्याऽन्यरागे तु चान्यवेला अन्यपुत्रकः ।
 गायिनो नरकं यान्ति हत्या चापि समाप्यते ॥ २ ॥
 युक्तो गायति यो नरोऽनवरतं रागेन्यदीयां
 वधूमन्यस्मिन् खलु चान्यदीयतनयं कालेऽप्यनुके तथा ।
 प्रायो याति भयानकं स निरयं, सर्वे दिनान्ते शुभाः
 ख्याताः पुत्रवधूकुलेन सहिता रागास्तु कैश्चिदुधैः ॥ ३ ॥
 गीते वाधे च नृत्ये च रक्तिः साधारणो गुणः ।
 सा चेदस्ति किमन्येन दूषणेन गुणेन वा ॥ ४ ॥
 सुस्वरं सरसं चैव सरागं मधुराक्षरम् ।
 सालङ्कारं प्रमाणं च षड्विधं गीतलक्षणम् ॥ ५ ॥
 स्वरेण पदसंयुक्तं छन्दसा च सुसंयुतम् ।
 समात्रं च सतालं च सुगीतं तेन भण्यते ॥ ६ ॥
 शद्धानुशासनज्ञानमभिधानप्रवीणताम् ।
 गणच्छन्दोर्थवेदित्वमलङ्कारेषु कौशलम् ॥ ७ ॥

तौर्यत्रितयचातुर्यं हृद्यशरीरशालिता ।
लयतालकलाज्ञानं विवेकोऽनेककाकुषु ॥ ८ ॥
देशीरागेषु विनित्वं वाक्पटुत्वं सभाजयः ।

। इत्युत्तमः ।

प्रबन्धगात्रनिष्णातो विविधाकृतिकारकः ।
रागरागाङ्गभाषाङ्गक्रियाङ्गोपाङ्गकोविदः ॥ १ ॥
तदेतन्नारदादिभ्यो दत्तमादौ स्वयम्भुवा ।
नारदेन ततो गानं पृथिव्यामवतारितम् ॥ २ ॥
बालो वेत्ति मृगो वेत्ति वेत्ति गानरसं फणी ।
यतो गीते विलीनास्ते सर्वथा चित्तवृत्तिभिः ॥ ३ ॥
अपि ब्रह्मपरानन्दादिदमभ्यधिकं परम् ।
जहार नारदादीनां चित्तानि कथमन्यथा ॥ ४ ॥
ब्रह्मा येन विमोहितो मधुरिपुः शक्रः शिवावल्लभो-
गन्धर्वासुरयक्षराक्षससुरा विद्याधराः किन्नराः ।
सिद्धाः पञ्चजना विहङ्गमपशू रङ्गा मृगा जानका-
ल्लोलोष्यं निखिलं, करोतु सततं रागः स नो मङ्गलम् ॥ ५ ॥

इति रागादिलक्षणम् ।

किञ्च ।

नरत्वं दुर्लभं लोके विद्या तत्र सुदुर्लभा ॥ कवित्वं दुर्लभं चापि शक्तिस्तत्र सुदुर्लभेति-
पुराणान्तरे कवित्वप्राशस्यात् सद्भक्तैर्गद्यपद्यादिलक्षणैरनकरात्मनिबद्धैः काव्यैः कृत्वा
श्रीशक्तिशिवैक्यस्वरूपमुल्लास्यम् ॥

अथ हंसी-भोः कवे ! गद्यपद्यकाव्यलक्षणमप्युच्यताम् ।

हंसः-छन्दोनिबद्धं पद्यम् ।

तद्रहितं गद्यम् ।

रसात्मकं वाक्यं काव्यम् ।

कवीश्वरि ! यद्यपि-

प्रशान्तशास्त्रार्थविचारचापलो निवृत्तनानारसकाव्यकौतुकः ।

‘काव्यालापांश्च वर्जयेदि’त्यादि सद्भक्तेषु काव्यस्य प्रातिपिध्यम् ।

तथापि ।

‘काव्यालापाश्च ये केचिद् गीतकान्यखिलानि च । शब्दमूर्त्तिधरस्यैते विष्णोरंशा
महात्मनः’ इत्यादि वाक्यैः काव्यस्य परमेश्वरंशत्वाच्च कश्चन निषेधः ।

फलमपि श्रूयते ।

लाभः पूजा ख्यातिर्धर्मः कामश्च मोक्षश्च । इष्टानिष्टप्राप्तित्यागौ ज्ञानं फलानि काव्यस्य ॥
इत्यादि ।

सनकशुकनारदव्यासादयोऽपि जीवन्मुक्ताः सन्तः कवित्वप्रबन्धरचनानु प्रवृत्ताः ।

प्रिये ! यद्यपि कवित्वरचनायां दोषबाहुल्यमाविरस्ति तदपीश्वरगुणवर्णने न कश्चिदोषः ।

उक्तञ्च श्रीभागवते व्यासं प्रति नारदेन अवद्धमपीत्यादि ।

श्रीपरमेश्वरगुणवर्णनव्यतिरिक्ते काव्ये तु समीचीनेऽपि दोषस्तत्रैव श्रूयते ।

यथा

‘न यद्वचश्चित्रपदं हरैर्यशः ।’

इत्यादि ।

किञ्च ।

काव्यस्य शब्दार्थौ शरीरम् ।

रस आत्मा ।

गुणाः शौर्यादिवत् ।

दोषाः काणत्वादिवत् ।

रीतयोऽत्रयवसंस्थानवत् ।

अलङ्काराः कुण्डलादिवत् ।

किमुक्तम् ?

शब्दार्थरसगुणरीत्यलङ्कारोल्लसितं काव्यस्वरूपम् ।

भाषाचतुष्टयस्यापि काव्याङ्गत्वम् ।

अत्राह हंसी । अन्यच्च विज्ञापितं परन्तु गुणरीतिभाषाः क भणिताः ?

हंसः-सत्यं सत्यं नोदितं हि तत् सम्प्रति श्रावयामः ।

उत्कर्षसम्पादकत्वं गुणत्वम् ।

औदार्यं समता कान्ति-रर्थव्यक्तिः प्रसन्नता ।

समाधिः श्लेष ओजोऽथ माधुर्यं सुकुमारता ॥

इति कवित्वे दशगुणाः ।

लाटी हास्यरसे प्रयोगनिपुणे रीतिः प्रबन्धीकृता

पाश्वाली करुणे भयानकरसे शान्ते रसे मागधी ।

गौडी वीररसे च रौद्रजरसे वत्सोमदेशोद्भवा (?)

वीभत्साद्भुतयोर्विदर्भविषया शृङ्गारभूते रसे ॥ १ ॥

इत्यादि षड् रीतयः ।

संस्कृतं प्राकृतं चैवाऽपभ्रंशो भूतभाषितम् ।

इति भाषाश्चतस्रोऽपि यान्ति काव्यस्य कायताम् ॥ १ ॥

संस्कृतं स्वर्णिनां भाषा शब्दशास्त्रेण निश्चितम् ।

प्राकृतं तज्जत तुल्यदैश्यादिकमनेकधा ॥ २ ॥

तस्मात् संस्कृतात् जातं तज्जं, तेन संस्कृतेन-

तुल्यं तत्तुल्यं, देशे भवं दैश्यं, तज्जतत्तुल्य-

दैश्यानि आदौ यस्य तद् पतादृशम् प्रकृतिः संस्कृतं,

तत्र भवं प्राकृतम् । अनेकधा वृत्तं सौरसेनी मागधी च ॥

अपभ्रंशस्तु यच्छुद्धं तत्तद्देशेषु भाषितम् ।

यद्भूतैरुच्यते किञ्चित्द्रौतिकमिति स्मृतम् ॥ १ ॥

ते ते च ते देशाः तत्तद्देशाः कर्णाटमहाराष्ट्रादयः, तेषु शुद्धम् अपरभाषाभिरमिश्रितं यद्भाषितं सोऽपभ्रंशः । भूतानां पिशाचानामिदं भौतिकं पैशाची भाषेत्यर्थः ।

इति भाषाचतुष्टयम् ।

हंसि ! प्राकृतगद्यपद्यैः श्रीपराशक्तिः प्रार्थ्यते ।

चिद् सत्ति तं अहम् मुहपउमे ।

अप्पणो णाधेण सद्धं ।

चलणचिद्धं पाडे हिअअं वुअम्मि णाच्च ।

अहंउत्तणेण कुणंती कलुणइदिहिं मण ।

अर्थः तिष्ठ शक्ते त्वं मम मुखपक्षे ।

आत्मनाथेन सार्द्धं ।

चरणचिद्धं पातय हृदयाम्बुजे ।

नृत्याखण्डत्वेन कुर्वन्ती करुणार्द्रां दृष्टिं मयि ।

इत्यर्थः ॥ द्वितीयं गद्यम् ।

सिरीविजे तुह्य पसाओ ममम्मि णिलंदरं अच्छु ।

एसो एवु मय मणोरथो ।

अर्थः ।

श्रीविद्ये तव प्रसादो मयि निरन्तरमस्तु, एष एव मम मनोरथः ॥ २ ॥

दिण्णं तुमे मज्झं सुहं सुमुहि तुहरासस्स ।

णत्थि अहुणा को वि अहिलासो मे मणे ।

किं वत्तव्वं ।

एह्मी तुह्माणं दंसणं अवेत्थिअं अत्थि ।

अर्थः-दत्त त्वया मह्यं सुखं सुमुखि त्वद्रासस्य ।

नास्त्यधुना कोप्यभिलाषो मे मनसि ।

किं वक्तव्यम् ।

इदानीं गुष्माकं दर्शनमपेक्ष्यमस्ति ॥ ३ ॥

दहं जम्मवीअं णक्खु दुहं किं वि अह्मेसु ।

णाअं तत्तं णिहिलं सिरीललिआये अह्मेहिं ।

रम्मउ रम्मउ सिरीतिउरसुंदली विज्जुली व महहिअअणहे ।

किंहिअं हुआ अह्मे कदत्था ॥ ४ ॥

अर्थः ।

दग्धं जन्मवीजं न खलु दुःखं किमप्यस्मासु ।

ज्ञातं तत्त्वं निखिलं श्रीललिताया अस्माभिः ।

रमतां रमतां श्रीत्रिपुरसुन्दरी विशुद्धिं मद्भूदयनभसि ।

किमधिकं जाता वयं कृतार्थाः ॥ ४ ॥

को इह विह्वलो

जं तुह रसिआ पलमसुहिणो ।

णवजोव्वणं इत्थिं तुहकलामत्त रमावेऊण बहुणो पुलिसा सुहिणो दिट्ठा ॥ ५ ॥

अर्थः

क इह विस्मयः

यत्तव रसिकाः परमसुखिनः ।

नवयौवनां स्त्रियं त्वत्कलामात्रां रमयित्वा बहवः पुरुषाः सुखिनो दृष्टाः ॥ ५ ॥

जिणउ जिणउ महाराअराइस्सरी सिरीविज्जा ण तारिस्सी इअरा सत्ती ।

अहो बह्वविज्जे तुमं पव्व अणवरदं अहोहिं सुमरिज्जसि ।

अदो अह्णे ण विहामो कत्तोवि ।

सच्चं सत्ति तुह भत्ते तंणेव रक्खसि ॥ ६ ॥

अर्थः

जयतु जयतु महाराजराजेश्वरी श्रीविद्या न तादृशी इतरा शक्तिः ।

भो ब्रह्मविद्ये त्वमेवानवरतमस्माभिः स्मर्यसे ।

अतो वयं न विभीमः कुतोऽपि ।

सत्यं शक्ते त्वद्भक्तान् त्वमेव रक्षसीत्यर्थः ॥ ७ ॥

। अथ पद्यानि ।

तुह चलणकमलजुअलं कर मह हिअअंदरे सुहं तिउले ! ।

होइ जणो जस्स सिवो संकंसा मारिसो माअे ॥ १ ॥

अर्थः

तव चरण कमलयुगलं कुरु मम हृदयांतरे शुभं त्रिपुरे ! ।

भवति जनो यस्य शिवः संस्पृशन्मादृशो मातः ॥ १ ॥

तं णमाम ललिदेसि जगंब बल्लहेण सहिदं हु सिवेण ।

संजणस्स हिअअे विहलंति विण्णुरुद्धचदुअस्सणिसेव्वं ॥ २ ॥

अर्थः

त्वां नमामि ललितेशि ! जगदम्ब बल्लभेन सहितां हि शिवेन ।

सज्जनस्य हृदये विहरन्तीं विण्णुरुद्धचतुरास्यनिषेव्याम् ॥ २ ॥

सुमरिज्जइ सत्ति तुह णामे सुमराविज्जइ मुत्तिदं जगम्मि ।

ण तधावि तुमं मइप्पसण्णा ण मइत्तो विगआ जदो णु भंती ॥ ३ ॥

अर्थः

स्मर्यते शक्ते त्वन्नाम स्मार्यते मुक्तिदं जगति ।

न तथापि त्वं मयि प्रसन्ना न मत्तो विगता यतो ननु भ्रान्ति-

रिति पर्यायः ॥ ३ ॥

इत्थंविधाः प्राकृतभाषाः ।

इति श्रीहंसमिद्धुभणिते श्रीहंसविलासे रागादिकथनं नाम षट्-
चत्वारिंशोऽध्यायः ॥ इति भक्तियोगः ।

श्रीहंसः-श्रूयते साध्व्या ? अधुना रश्मिं शृणुष्व ।

अथ तौ रसिकौ श्रीमदर्दनारीश्वरमूर्तिं श्रीरासशालां नीत्वा रासक्रीडां कारयेताम् ।
रासार्थः ।

राजमानचिदानन्दाखण्डसत्सामरस्यतः ।

सचराचरसेव्यत्वाद्रास इत्यभिधीयते ॥ १ ॥

रसमयः कश्चिच्चमत्कारविशेषो रासः, स च सर्वत्र व्याप्तः सामरस्यात् 'रसो वै स' इति श्रुतेः । रसः सच्चिदानन्दलक्षणं शक्तिशिवैकरूपं, तस्य विलासो रासः-अनिर्वचनीयालीला चमत्कृतिः इति तात्त्विकोर्थः ।

श्रुतिश्च ।

एषां भूतानां पृथिवी रसः पृथिव्या आपो रसोऽपामोषधयो रसः ओषधीनां पुरुषो रसः पुरुषस्य वाग्रसो वाच ऋग्रस ऋचः साम रसः साम उद्गीथो रसः स एव रसानां रसतमः परमः पराद्धर्थोऽष्टमो य उद्गीथः ।

इति सकलप्रपञ्चमूलभूतः श्रीमदुद्गीथरूपः परमशिवः पूर्णरसः ।

तन्मयः सकलप्रपञ्चो रासः रसाभिन्न एव 'सर्वं खल्विदं ब्रह्म' ।

'सर्वकर्मा सर्वकामः सर्वगन्धः सर्वरसः सर्वमिदमभ्यास' इत्यादि श्रुतिभ्यः ॥

कान्ते ! किं कथनीयं ? धिगबुधान् यदध्यक्षमुल्लसितः श्रीरासो नावबुध्यतेऽविचारवैवश्यात् । तिरस्करिणीकरकमलगताऽज्ञानपटप्रच्छन्नतया पामरैः किं प्रेक्ष्यते ? श्रीरसिका एव रसयन्ति राससुखम् ।

प्रिये ! प्रकाशमन्तरेण रूपवद् विचारादृते विपश्चिद्विरपि श्रीरासः कथङ्कारं शक्यः कलयितुम् ॥ अतोऽत्र वास्तवविचारैः श्रीरसिका एव कलयन्ति श्रीललितालीलां नेतरे । दुर्मुखास्तु मौख्याद्दूषणं ददते, का क्षतिः ?

युवते ! यस्य जीवस्य यादृग् ज्ञानं तेन वत तादृगेव जल्प्यते । जगति जीवास्त्वनन्ताः अतः सामरस्यलक्षणः श्रीरासो दुर्गुणसत्त्वानामगोचर इति ।

शृणुष्वे राजहंसि ! रासो द्विविधः, रहः प्रकाशभेदात् । आन्तरो बाह्यश्च । तत्रान्तरः श्रेष्ठः अन्यः सामान्यः । तत्राधिदैवतदृष्ट्या सप्रणामं सामान्यरासः प्रोच्यते । अथ ह खलु सकलजगदाधारभूता श्रीनगरमहासाम्राज्ञी श्रीपराशक्तिः काचन श्रीनगरान्तरे वर्त्तते सा तु नानास्त्रीपुंससनामरूपात्मिकाऽस्ति ।

'परास्य शक्तिर्विविधैव श्रूयते' इति श्रुतेः ।

अस्यानुभूतिप्रत्यक्षस्य परमशिवस्य श्रीपरानाम्नी शक्तिरेकैवास्ति तथापि नानामिथुननामरूपत्वान्नानाविधेव प्रतिभासते ।

श्रीरसिकैरेतादृशी दृश्यते ।

पशुमिस्तु श्रुत्यादिषु शास्त्रेषु श्रूयत एव ।

हृदयान्धैः सद्गुरुमन्तरा कथं द्रष्टुं शक्या ।

तस्या एव श्रीपराशक्तिरखण्डं खेलनाय परमशिवाख्यानिकं द्वितीयं पुरूपं वर्त्तते ।

तयोर्विलसनाय श्रीनगरमस्ति ।

तस्याः श्रीपराशक्तैर्नानानामरूपाः कोटिशः कलाः श्रीपुरान्तरे च स्फुरन्ति ।

‘एकैवाहं जगत्त्रयं द्वितीया का ममापरा । पश्येता दुष्ट ! मध्येव विशंत्यो मद्विभूतयः’

इति मार्कण्डेये ।

एकदा तु सैव श्रीपराशक्तिः सर्वत्र सर्वदा विलसन्त्यपि विशेषस्वविलासचमत्कारशापनाय कृष्ण इति पुमाख्यामाविष्कृत्य श्रीयमुनाभ्यर्णस्थितवृन्दावनभूमिकायां श्रीराधिकाद्याभिरात्म-
कलामूर्तिभिर्नानानामरूपाभिः शक्तिभिः सहाऽनन्यत्वेनैव रासक्रीडां कृतवतीति ।

कदाचिदाद्या ललिता पुंरूपा कृष्णविग्रहा । वेणुनादसमारम्भादकरोद्विशं जगत् ।
इति ।

तन्त्रराजे ॥

अहं वहामीह गतिं तदीयां रूपद्वयं नित्यमतोऽस्य विष्णोः । एकेन नित्यं नियतो
विहारस्तथा द्वितीयेन जगत्प्रवृत्तिः ॥ १ ॥

इति वृन्दावनमाहात्म्ये ब्रह्मवाक्यम् ।

तद्वत् श्रीनगर्यामपि परमशिव इति पुमभिधानं धृत्वा स्वाद्याभिः शतसहस्रकोटिभिः
शक्तिभिः समं रासक्रीडां कुरुते ।

तत्र प्रधानभूता श्रीपराशक्तिः परशिवस्य पट्टराज्ञी शुद्धस्वकीया, काश्चित्सामान्याः स्वीयाः
काश्चन परकीयावदाचरन्ति । सख्योप्यन्याः श्रीपट्टराज्ञीमुख्यानां दौत्याय चेताराः कतिचन
दूतीनाम्भ्यः नर्त्तक्यो वादक्यो गायक्यश्च बहुशः सन्ति श्रीपुरे ॥ तथैव सहस्रशः श्रीपरम-
शिवस्य सखायः सेवकाश्च । किं वक्तव्यं तदपेक्षयेत्तदिदं समग्रं जगत् ॥

एतावानस्य महिमा ततो ज्यायांश्च पूरुषः । पादोऽस्य सर्वभूतानि त्रिपादस्यामृतं दिवीति
श्रुतेः ।

त्रिपादूर्ध्व उदैत्पुरुषः पादोऽस्येहामभवत्पुनः ।

इत्यपि ।

स्मृतिश्च ।

विष्टभ्याहमिदं कृच्छ्रमेकांशेन स्थितो जगदिति ।

श्रुतिमूर्त्तय एव त्रिपुराप्रभूतयः सकलाः शक्तयः । तदर्थं मूर्तिभूताः श्रीपरमशिवस्य सर्वे
सखायः सर्वासां श्रुतीनां साररूपा श्रीपराशक्तिः पारंपूर्णशक्तिरनिर्वाच्या सर्वश्रुत्यर्थानां
परमार्थरूपः श्रीपरमशिवो वाङ्मनसयोरगोचरः ॥

श्रूयते तन्वङ्मया ? श्रीनगरे सर्वस्त्रीपुंसलक्षणा श्रीपराशक्तिरेव नानानामरूपेव भूत्वा
खेलायतीति दिक् ।

सकलं कलयितुं शिवोप्यकल्पः ।

रसिके ! समाकर्ण्यताम् ।

श्रीनगरमध्ये सर्वानन्दमयं नामास्ति पुरोत्तमम् । तत्र चिन्तामणिमन्दिरमास्ते तदेकदेशे
श्रीरासाय तप्तकनकोत्थिता महानर्धमणिवातखचिताः कोटिशः स्तम्भा भूम्यां रोपिताः
सन्ति, तेषु सद्गन्तोद्योतिताः सहस्रशः सौवर्णवलिकाः समारूढाः कर्णवलिकाश्च सकलस्तम्भ-
मध्यप्रदेशे सद्गल्लव्रततिजटितशातकुम्भोत्पन्नमहाकलशोज्ज्वलं शोभते शिखरम् । तन्मध्ये च

सूक्ष्मतरसौवर्णसूत्रसमुत्पन्नविपुलपटान्तश्चित्रिताईनारीश्वरस्वरूपोद्भासिमहामङ्गलध्वजः स्फुरति । दशसु दिक्षु च दिक्पालानां ध्वजाः पताकाश्च विचित्राः । तन्मण्डपाभ्यन्तरे तु चन्द्रातपलत्रचामरतालव्यजनमुकुरकौसुममालिकाप्रदीपपङ्क्तिकादीनि विविधान्युपकरणान्युल्लसन्ति ॥ वेणुवीणाभृदङ्गकाहलशर्शरीप्रभृतीन्यनन्तान्यातोद्यानि वर्तन्ते । वसन्तादिषु षड्ऋतुषु यद्यदुचितं वस्तुजातं तत् सर्वं तत्र न्यस्तम् । कोटिशः काञ्चनकलशा अमृतपूर्णाः, चपकानि च कतिचन, नानाविधानि वस्त्राणि, परिष्काराः, नैवेद्यं, कनककरण्डे निविडितनागवल्लीदलानि । इत्थंकारमनेकविधवस्तुजालोद्भासिनी श्रीरासशालाऽस्ति श्रीनगरगर्भे । तत्रादौ श्रीरासशालायां रिरंसया केवलं शिव एवागत्य तन्मध्यप्रदेशे सद्रत्नविरचितोर्ध्वासने तिष्ठन् मणिमण्डिततप्तसुवर्णसम्भूतं वेणुं वादयते ततस्तन्मुरलीनिनादेनाकारणमवबुध्य श्रीपराशक्तिप्रभृतीनि स्वान्तःपुराणि कृतमकृतं कृताकृतमिति समाप्य श्रीपरमशिवपार्श्वमुपयान्ति ।

अत्राह हंसी-भोः कूशलतरा! कृतमकृतं कृताकृतमिति पुनर्विशदं वग्धि ।

श्रीहंसः-महिले ! त्वमप्येधि सावधाना ।

काचित् शक्तिः मज्जनाङ्गरागालङ्करणचैलादिभिः स्वकलेवरमलङ्कृत्य स्थिता तावद्दंशी-शब्दमाश्रुत्य ताम्बूलपूर्णनना तदैव सवेगं प्रस्थिता; इत्यादिकं कृतमित्युच्यते ।

एका तु अकृतस्नानादिका तदैव धावति ।

अपरा चाधृताभरणा प्रतिष्ठते ।

इतराऽपि पारविष्टपकान्नाद्यं स्वर्णस्थालं परिहृत्य वैह्वलेन जिहीते ।

अन्या त्वाख्या दत्तं ताम्बूलमेवमेव व्युदस्यार्हत एवारात् । एवमाद्यमकृतमित्यादि वेद्यम् ।

किञ्च ।

काचन शक्तिः कज्जलाक्तवामाक्षी अनङ्केतरनेत्राकर्णितमणिवेणुनिनदोत्थाय पीठादियर्तिं वैवद्व्यात् ।

अपराऽपि चम्पकतैलाभ्यक्तचिकुरनिकराऽविरचितवेणिका वेणुरवाकर्णनमात्रात् प्रधावते ।

परिधत्तचण्डातकचोलिकाऽपरिधत्तपट्टकुलाऽवधृतवेणुस्वना चलति चेतरा ।

एवमादिकं तु कृताकृतमित्यवगन्तव्यम् ।

किं पुनः प्रेयसि वैह्वल्यात् कतिचन शक्तयस्तु वंशीशब्दश्रवणमात्रतः कन्दर्पमदमन्थराः । केशपाशे कर्णाभूषणं कर्णे नासाभूषां च घोणायामङ्गुलीयकमङ्गदाद्यं च कण्ठे हृदयालङ्करणं करयोश्चरणेषु घुरू बाह्वोरेवं प्रायोऽलङ्कारव्यत्यासमस्मरन्त्यः स्वस्वसद्गभ्यः श्रीरासशालां प्रति ससम्भ्रमं द्रवन्तीति ।

इत्थं निजनिजमन्दिरतो जवन्तीरनन्तनामरूपाः सहस्रशः शक्तीरालोक्य स्वस्वसहचर्योऽञ्चञ्चन्ति कतिचित् ।

किञ्च ।

श्रीमहाराज्ञीमुख्या अनन्ताः शक्तीरितिस्ततः सत्वरं धावन्तीर्निध्याय स्वस्थानतः श्रीपरमशिवस्य सहस्रशः सखायोऽपि सवेगं स्वामिनः पार्श्वे समायान्ति, गायकवाद्कभक्तजनवृन्दं च गच्छति ।

जाये ! यत्र तत्र जय शक्ते ! जय शिव ! जय गुगलकिशोरेति महानुत्थितः श्रीरासशालायां कोलाहलः शब्दः ।

आकर्णयति भवती ?

धन्या श्रीश्रीनगरी धन्या गावश्च गोपिका धन्याः । धन्यः श्रीगोपालो धन्याः सख्यः
सखायश्च ॥

इत्येवमादयः शब्दाः श्रीशैवभक्तवक्त्रेभ्यः समुत्तिष्ठन्ति श्रीरासशालायाम् ।

अथ हंसी-भोमोस्तात्त्विक ! उपक्रमत एतावत् पर्यन्तं भवतां भारत्यभ्युपगता अत्र तु
हृदयं सन्देहि । अतः पृच्छयसे किञ्चिद्वचनवैचित्र्यम् ।

श्रीहंसः-माशङ्क्यं पृष्टव्योऽसंशयमहं भवत्या ।

हंसी-श्रीशिवयो रासः स्वामिभिः ध्यायते खलु ।

किं पुनर्गावः गोपिका गोपाल इति तु श्रीराधाकृष्णरासे धूयते नात्र क्वचित् ; तत्
स्फुटीकरोतु कान्तः ।

श्रीहंसः-गृहिणि ! गृहाण हृदं मद्रदितम् ।

गोशब्देन वाणी तस्या बाहुल्यात् गाव इति बहुवचनम् ।

गावो वाण्यः श्रुतय इति यावत् तन्मूर्त्तयः शक्तय इति तात्त्विकोऽर्थः ।

गवां सामान्यानां श्रुतिमूर्त्तिसूतानां शक्तीनां कामेश्वर्यादीनां पालयित्री श्रीपराशक्ति
गोपीत्युच्यते ।

गोपालश्च परमशिव एव ।

किञ्च ।

वृन्दावनेऽपि राधाकृष्णयोर्विहरणाय श्रुतय एव गवां रूपाण्यादायाऽऽविर्भूताः न तु
साधारणधेनुजातिः ।

अन्या गोप्योऽपि श्रुतिमूर्त्तय एव ।

तदर्थभूताश्च गोपाः न तु बलवजातीयाः ।

अत एव गोकुलेश, गोपाल, गोविन्द, गिरन्धर, गिरिधर, गोपीनाथ, गोस्वामीत्यादयः
शब्दाः श्रीपरमशिववाचकाः ।

गोपी, गोपालिका, गोस्वामिनीप्रभृतयः श्रीपरशक्त्यर्थाः ।

नात्र काचन विचिकित्सा ।

श्रीशक्तिशिवयोः सर्वं सम्मतम् ।

किञ्चोपक्रान्तमाकर्णय ।

श्रीरासशालाभ्यन्तरं सत्वरमुपागताः श्रीमहाराज्ञीमुख्याः सकलाः शक्तीरालक्ष्य श्रीरासे-
श्वराह्वतः समग्रः आलिजनो व्यस्तखलितालङ्कारणाः पुनरलङ्कुर्वन्ति । श्रीगोपीपतिरेव श्रीगो-
पालीं स्वकरकमलैरलङ्कुर्वते । नानाभरणाद्यैरादौ श्रीपराप्रभृतीरखिलाः शक्तीर्मूषयित्वा श्रीरास-
क्रीडामारभते ।

अत्रावसरे सर्वासां प्रेमप्राचुर्येण श्रीपरमशिवः केवलमप्यनेकात्मकः शक्तिसङ्ख्यकः
प्रादुरास्ते ।

प्रिये ! श्रीनगरस्य महासम्राडित्यङ्कारं मिथुनीभूय मण्डललीलां रचयति ।

तत्र पार्थक्येन शक्तयोः शक्तयोरन्तराले शिवाः, शिवयोः शिवयोरभ्यन्तरतः शक्तय-
स्तिष्ठन्ति मण्डलीभूतसकलशिवशक्तीनां गर्भे श्रीगोकुलेश्वरौ तिष्ठतः, शिवानां वामकरेषु
शक्तीनां सव्यकराः सव्येषु च वामाः, शक्तीनां वामहस्तेषु शिवानां दक्षदोषः दक्षेषु च वाम-

पञ्चशाखाः, श्रीरासेश्वरस्य वामकरकमले श्रीगोस्वामिन्याः सव्यकरकमलम् । हस्तद्वयं मन्यद्भावदर्शनार्थमेवमेव तिष्ठति पाणिग्रहमन्तरेण क्रीडाया अनौचित्यात् ।

ततो नानावाद्यान्यादाय वादकगणो गायकगणो भक्तसमूहश्च श्रीगोकुलेशयोः सकलमण्डलक्षेप्योः पृष्ठतस्तिष्ठन्ति तत्र पुरा स्वरच्छन्दोविरामरागतानतालोऽसच्छ्रीसामश्रुतीर्गायत्सु श्रीमद्गद्गादिषु गायकेषु श्रीगोकुलनायकादिसकलमण्डली तत्तद्भावभावार्थं ज्ञापयन्तीतरेतरं नर्त्तयति ।

श्रुतिः-अभि त्वा शूर नो नुमोऽदुग्धा इव धेनवः । ईशानमस्य जगतः स्वर्दशमीशानमिन्द्र तस्थुषः ।

व्याख्या-हे शूर विक्रान्त इन्द्र सर्वैश्वर्यसम्पन्नपरमेश्वर ! त्वा त्वां अभिनोनुमः वयं भृशमभिष्टुमः तत्र दृष्टान्तः अदुग्धा इव धेनवः अकृतदोहाः गावः आदरेण यथा वत्सान् प्रति हंभारवं कुर्वन्ति तद्वद्वयं श्रुतयःस्तुम इत्यर्थः । कीदृशम् ? अस्य जगतः जङ्गमस्य ईशानमीश्वरम् । तस्थुषः स्थावरस्य ईशानं स्वर्दशं सर्वदशं सर्वज्ञमित्यर्थः । अस्या ऋचः साम रथन्तरनामकं गायन्ति । एवमन्येषामपि बहूनां साम्नां गानमुद्गात्रादयः कुर्वन्तीति दिक् ।

शृणोति हंसी ?

वयमपि सामगाः स्मः ।

किञ्च तदनन्तरं च जेगीयन्ते ।

इत्थं पूर्वतः श्रुतीर्गात्वा पश्चात् पदक्रमादि गायन्ति तदनन्तरमुपनिषदः ।

एवमादौ वेदान् प्रगाय करवन्धान् छोटयित्वा स्फुटभावदर्शनपुरःसरं सकलश्रुत्यर्थं सम्भृतानि गायन्ति ।

श्रीध्रुवपदगायने श्रीवाणी तु तत्रोपवीणयति ।

श्रीललिता तु तालं वादयते ।

मधुमती ध्वनयति मधुरध्वनिं मृदङ्गम् ।

श्रीराजमातङ्गी च तन्धारवीति ।

नदति च श्रीनन्दाया आनकः ।

रणति श्रीकालीकरकमलोऽसिकाहलवृन्दम् ।

श्रीजयायाः करेषु झर्झर्यः ।

विमलरत्नोलसिततप्तसुवर्णसम्भवो वेणुस्तु स्वनति श्रीपराशक्तः करपल्लवोलसितः ।

अङ्गने ! इत्थमनेकनामरूपात्मकमनन्तरत्नोद्योति श्रीवादित्रवृन्दं वादयानाः श्रीपरशक्तिप्रभृतयः श्रीपरमशिवमुख्यान् शिक्षयन्त्यः खेलयन्तीति दिक् ।

ततः परस्परं शिवशक्तिमण्डलं करकमलैर्मणिवन्धानावध्य बाहुंश्च निबध्य मुखपङ्कजैभ्यः फूत्कारस्वनं मुञ्चमानमितस्ततो वभ्रमीति श्रान्तमिवावलोक्य प्रीतिजनः सद्गुरुकैरास्यादि प्वाविर्भूतं प्रस्वेदं प्रोञ्छति ।

ततः श्रीमण्डललीलार्थमाविर्भूतः सर्वः शिवव्रातः श्रीपरमशिवेऽन्तर्गतः सकलशक्तिमण्डलीपरिवृत एक एव पुरुषः श्रीपरमशिवः ।

इति श्रीहंसमिदुप्रकाशिते श्रीहंसविलासे राजयोगे मण्डलकेलिकथनं नाम सप्तचत्वारिंशोऽष्टासः ।

श्रीहंसः-अथ पुनः श्रीपराप्रभृतयः सर्वाः शक्तयः श्रीपरमशिवेन साकं क्रीडितुकामाः केलिकुतुहलकलापमापादयन्ति ।

श्रीगोपाली स्वालीकरकमललातमहर्ध्वमणिमण्डितकनककलशतः काञ्चनचपकं पीयूषसेनापूर्वं श्रीगोपालं दक्षकरेण क्रीडीकृत्य भोः प्रेष्ट ! पिपासाऽस्तीति पाययति श्रीगोपी-
नाथोऽपि पुरा तां पाययित्वाऽथ निपीयते ।

श्रीसौभाग्यविद्या च स्वसखीमिराहतं विविधपकात्रपूर्णं सौवर्णस्थालं 'स्वीकृत्य स्वामिनोऽभिमुखमायाता अहो जीवन ! त्वां जिज्ञामयिषामीति स्वालीधृतकनकस्थालतः स्तोके स्तोके स्वयमुधृत्य तत् पकात्रं श्रीभगवन्तं भोजयति भगवानपि श्रीस्वामिनीमुखाभ्यः सर्वाभ्यः किञ्चित् किञ्चिदादौ स्पर्शयन्पुण्युक्ते उच्छिष्टं च भिदुमुखेभ्यो भृत्यजनेभ्यो विलभते ।

श्रीश्यामलाऽपि काञ्चनतन्तुग्रथिता विचित्ररत्नस्तवकान्तरा धवलारुणनीलवर्णानां फुलकमलानां कण्ठादापादलम्बायमाना मालिकाः सत्रपमारोपयति श्रीकान्तस्य कण्ठ कमलनाले ।

श्रीललिता च स्वाल्यापितं त्वगेलाजातीपत्रीपूगचूर्णलवङ्गजातीफलकस्तूरीकर्पू-
रादिपूरितं ताम्बूलमम्बुपाययन्ती चर्वयति चतुरवरं श्रीकान्तम् सोऽपि तदर्थं तां चर्वयित्वा तदनु स्वयं चर्वति तदर्थम् ।

श्रीकाली तु कोटिदलकमलमुपाददाना भोः प्रेयः ! जिघ्र जिघ्रेदं मधुरसौरभभृतं शतपत्रमित्यामिमुख्येन स्वामिनं शिङ्घयति ।

शिवोऽपि तदाघ्राय श्रीपट्टराज्ञीप्रभृतीः सर्वाः शक्तीरेकैकपत्रपरागार्पणेनाघ्रापयन् जिघ्रति ।

अन्यच्च ।

चित्राशक्तिः चन्द्रचन्दनमृगमदकङ्कोलादिमहासुगन्धघनेन श्रीगोवर्द्धनस्य निर्मल-
ललाटपटले स्मितास्यसरसिरुहा तिलकमालिखति ।

बाहुहृदयोदरादिषु च शक्तिमुद्राश्चित्रयति ।

अलिकतिलकान्तराले मृगमदविन्दुं रचयति ।

चर्वयति चान्यच्छरीरम् ।

श्रीताराशक्तिस्तु महामूल्यमुक्तास्तवकलतामाधत्ते मुकुटैकदेशे ।

श्रीभगमालिनी च भो भो भर्त्तस्त्वां परिरेप्सास्तीत्युचरन्ती ससम्भ्रमं श्रीसुन्दरवरं निजभुजवल्लीभ्यां परिभते ।

श्रीकामकलाऽपि कन्दर्पमदाकुला वामदृशा तद्भावं दर्शयन्ती श्रीवल्लभं कामाकुलं करोति ।

श्रीचिच्छक्तिः चकितहरिणनेत्रा सहर्षं श्रीभर्तुरभिमुखं तिष्ठन्ती साक्षं तद्गुहं चुम्बति ।

श्रीह्रसन्ती हृष्टहृदया श्रीविहारिणो हस्तलतामुत्तोल्य स्वकण्ठे स्तनमण्डले च निधाय तत्तलं सञ्चुम्ब्य हृष्यति ।

इत्थं नानानामरूपात्मिकाः कतिशः शक्तय इतस्ततः परमसुन्दरवरं परिवृताः कतिचनं केलिकुतुकानि प्रकुर्वाणाः श्रीरमणं रमयन्ति ।

श्रीशिवोऽपि सच्चिदानन्दमूर्तिः परिपूर्णः परात्परो निर्विकारो निरञ्जनो निर्लिप्तः
स्वाच्छन्द्येन सर्वाभी रमणीभिः सह रिरंसते ।

सुन्दरि ! मा शङ्क्यं किमप्यत्र प्राकृतम् अद्वैतत्वात् । यथेच्छस्य श्रीरासेश्वरस्य विहारार्थं
नानानामरूपत्वम् । तत्त्वतस्त्वेकमेव किञ्चित् ।

एकमेवाद्वितीयं ब्रह्म ।

सर्वं खल्विदं ब्रह्म ।

नान्योऽतोऽस्ति दृष्टा नान्योऽतोऽस्ति श्रोता नान्योऽतोऽस्ति मन्ते-
त्यादिश्रुतिभ्यः ।

प्राकृतं जगदप्यखिलं श्रीरासेश्वरादनन्यमेव ! अविद्याप्रभावाद् भिन्नमिव भासमानमपि
वस्तुतोऽभिन्नमेवेति सर्वश्रुतिसिद्धान्तः ।

स्वच्छन्दस्य श्रीभगवतो रासमात्रमेवेदं सर्वं प्रपञ्चजातमिति ।

श्रीनगरे यः शक्तिभिः सार्द्धं रासः स संविन्मयः ।

एष परिदृश्यमानो यो जगन्मयो रासः स त्वविद्यात्मकः ।

वासिष्ठेऽपि मोक्षप्रकरणे ।

सर्वशक्तिमयो ह्यात्मा शक्तिमण्डलताण्डवैः ॥

संसारं तन्निवृत्तिं च सर्वमासादयत्यलम् ॥ १ ॥

समचिन्मात्ररूपस्य सर्वस्यानाकृतेरपि ।

इच्छासत्ता व्योमसत्ता कालसत्ता तथैव च ॥ २ ॥

तथा नियतिसत्ता च महासत्ता च सुव्रत ! ।

ज्ञानशक्तिः क्रियाशक्तिः कर्तृताऽकर्तृताऽपि च ॥ ३ ॥

इत्यादिकानां शक्तीनामन्तो नास्ति परात्मनः ।

विचित्राः शक्तयो बह्व्यो नानाचारा मनोदृशाम् ॥ ४ ॥

उपासते मामनिशं पत्न्यः कान्तमिवोत्तम-

मिति वसिष्ठं प्रति शिवोक्तयः !

श्रीरमण इत्यङ्गारं रन्तुमनस्काः सकलशक्तीरालोक्य यथासुचि श्रीरासे रमयति ।

आलिङ्गनेन ललितां प्रेम्णैव पट्टरागिणीम् ।

विचित्रां चुम्बनेनापि सद्भावैर्भुवनेश्वरीम् ॥ १ ॥

भगस्य स्पर्शनेनापि भगवान् भगमालिनीम् ।

श्रीबालां बहुमान्येन तारां ताम्बूलदानतः ॥ २ ॥

शक्तिं कामकलां कान्तः कुचमण्डलमईनात् ।

हास्येनापि हसन्तीं तु श्रीकामेशीं कटाक्षतः ॥ ३ ॥

नित्याभ्युदयदानेन मालया चापि मालिनीम् ।

प्रसादेनापराः काश्चिच्छक्तीः श्रीरासमण्डले ॥ ४ ॥

आनन्दयति नादेशः समर्थः श्रीरसेश्वरः ।

एकदैवैक एवापि सर्वाभिः सह खेलतीति ॥ ५ ॥

किञ्च ।

काश्चित्तु चोलीचण्डातकोत्तरीयलक्षणवस्त्राणि परिधापयति ।

अपरान्तु चन्दनादिनाऽनुलिम्पति ।

अन्यस्यास्तु सीमन्ते सिन्दूरपूरं पूरयति ।

कस्याश्चित्रेत्रकमले अनक्ति कज्जलेन ।

श्रीवाण्याश्च वेणीं ग्रथ्णाति ।

एकस्यास्त्वङ्गान्यलङ्करोत्यलङ्कारैः ।

श्रीपट्टाङ्गीं पराशक्तिं प्रेमप्राचुर्येण पीयूषं पाययति ।

श्रीललितायाश्च ललाटमण्डले कुङ्कुमेन चित्रं रचयति ।

श्रीत्रिपुरां तु ताम्बूलं चर्चयति ।

भोजयति च मेरुण्डाप्रभृतीः काश्चित् ।

एवं विचित्राभिश्चेष्टाभिः श्रीरासमण्डले सकलाः शक्तीः सन्तोषयति श्रीरासनायकः ।

इत्यर्चनलीलालक्षणम् ।

अथ वाक्क्रीडा कथ्यते ।

तत्र तु सर्वास शक्तीनां वचनभाववैचित्र्यावलोकनाकर्णनोत्सुकः श्रीरासेश्वरस्तस्माद्रासमण्डलतः स्वमन्दिरं गच्छति तदाऽपरिपूर्णमनोरथाः श्रीमहाराज्ञीमुख्याः सकलाः शक्तयः कन्दर्पव्याकुलीकृताः मन्दं मन्दं स्वस्वसदनमुपागताः । सख्यः सखायश्च तत्तत्पृष्ठमनुसृताः ।

अथ श्रीगोकुलनाथः पराऽनवलोकितः कस्याश्चनाङ्गणनिकटमागत्य कपाटं कुट्टयन् तूर्णीं स्थितः तत्र तत्सखी समागत्य तदुद्घाट्य श्रीरासेश्वरमेकाकिनं निर्वर्ण्यनङ्गानलवशेनाश्लिष्यति तदा रे रे तव स्वामिनी केति तेन सा दूरीकृता तत्कुचमण्डलानुलेपलाञ्छितहृदयः श्रीगोकुलेशस्तद्गृहाभ्यन्तरमागत्य गृहाधीश्वरीं पश्यति ।

साऽपि प्रियतमं प्रेक्षमाणा कयाचित् सख्या रतिं कृत्वाऽत्रागत इतीर्ष्यावशादसत्कुरुते ।

तस्या वक्षसे कालुष्यं ज्ञात्वा भोः प्रेयसि ! श्रीपट्टाङ्गीमितया सत्वरमिहागतस्य मम प्रस्वेदतो हृदयानुलेपो दृष्टव्य इत्युपसङ्गच्छति ।

ततः प्रीतिप्रचुरतया तया सह रासक्रीडां कुरुते ।

शृणोषि यवीयसि ! ।

एकदाऽपि काचिन्महानाथिका दूतिकामाह्वय भोः सखि ! वचनचातुर्येण श्रीरङ्गनाथ-इहानीयतामिति प्रेषयति ।

साऽपि प्रेष्या तत्र गत्वा श्रीमहाराज्ञीपार्श्वे विलसतः श्रीमहावरस्य गले पुष्पमाला-मारोप्य श्रीपट्टाङ्गीं च पुष्पचोलिकाप्रदानेन प्रमोद्य दूरतः स्थित्वा भो भगवन् ! मद्गृहे किमपि कुतुकमुत्थितमिति भणति ।

किं कुतूहलं सम्यगुच्यतामिति पुनः पृष्टा सा मया तु नाथ ! तत्र ज्ञायते न च दृश्यते किन्तु किञ्चित् प्रयोजनमस्तीत्यतः श्रीगोपीपतिमिहानयेत्येव शब्दमात्रं श्रूयते । यादृशी श्रीपतेरिच्छते वक्ति ।

ततः श्रीस्वामिन्यनुज्ञातः श्रीनागरीनाथस्तथा साकं तद्वेश्मोपागतः ।

सा तु ससम्भ्रमं सपुष्पतुलिकां शय्यां विरचय्य तदुपरि श्रीपतिमुपवेश्य । भोः स्वामिन् !
क्षणं स्थायीतामित्युदीर्य तां महानायिकां समानयति तत्रागत्य तथा च तदुपगतं श्रीरङ्गं गन्ध-
पुष्पधूपदीपनैवेद्यताम्बूलादिभिः समर्च्य नातिदूरे स्थितम् ।

अथ तस्याः स्वान्तं बुद्ध्या कौतुकं त्विदमेवेति निश्चित्य तथा सह विहारं करोति
श्रीविहारी ।

ततस्तस्या नयनकमलचुम्बनतः श्यामायितोष्ठयुगलः स्वस्वामिन्या सह विहर्तु-
मागच्छति तदा दूरतस्तलाञ्छनं लक्षयित्वा लम्पटोऽयमिति नाद्रियते । तर्हि तत्समीपं
सभयमागत्य भोः स्वामिनि ! मालिन्या कौतुकदर्शनार्थं नीतस्य मम कज्जलवर्णं तत् पश्यतः
छायया दन्तच्छदौ श्यामीभूताविति सविनयं विज्ञाप्य नमस्यति ।

अथ प्रसन्ना सा रासेश्वरी मां विहाय स्वयमेव केवलं कुतूहलावलोकनाय प्रयातस्यैत-
त्कलमिति परिहस्य श्रीप्रेयसा रमते ।

इत्थं श्रीनागरवरः श्रीनगरान्तरे श्रीमहानागरीपराशक्तिप्रभृतिभिरनन्तनागरीभिः सम-
मनवरतं विचित्रकेलिकलोलकलापैर्यत्र तत्र श्रीरासं सामरस्यलक्षणमास्वादयति ।

इति वचनक्रीडालक्षणम् ।

अथ ऋतुलीला ।

अत्र श्रुतिः ।

वसन्त इक्षुरन्त्यो ग्रीष्म इक्षुरन्त्यः वर्षाण्यनु शरदो हेमन्तः शिशिर इक्षुरन्त्यः ।

इति ।

तत्रादौ सर्वेषां प्रवरे वसन्ते श्रीनगरान्तर्गताः कतिशो नागर्यः श्रीरासशालाभ्याशमु-
पस्थिता याः श्रीमहानागर्याः सकाशमागत्य वर्तन्ते ।

कतिपयसखायश्चापि श्रीनागरवरं परशिवमुपाश्रयन्ति ।

तत्र कनककुण्डादिषु कुङ्कुमादिनिष्पादितो रङ्गः अवीरपर्वतः गुलालौघश्च, घृष्टश्री
खण्डादिसुगन्धघनः, चम्पकादिपुष्पप्रचयरचितं तैलम् । केतकी कमलादि, इत्यादि सर्व-
वसन्तोपहारभरेण श्रीगोपीगोपालौ स्वस्वसहचरपरिवृतौ हेलविलासं कुरुतः ।

खेलत्सु सकलशक्तिशिववृन्देषु कङ्कणवलयकटिमेखलाघुङ्गुरुप्रभृतीनि सकलभूषणानि
सरागं शिञ्जते ध्वन्यते मृदङ्गदुन्दुभ्यादि । रणति च वीणायन्त्रादि, कणन्ति काहलझलरी
झंझरादयः, शब्दायन्ते तु बंशयः, सर्वतः शालां शब्दायमानेषु विचित्रवादित्रेषु श्रीललिते-
श्वरादयः शिवाः श्रीगोपालीप्रभृतयः शक्तयश्च परस्परं कुङ्कुमरङ्गगुलालादिभिरुभूलनादि
विविधखेलां खेलायन्ते । प्रेमगालीगर्भितनित्यवसन्तरागाणि गीतकान्यपि प्रगायन्ति ।

किं वाच्यम् ।

न वसन्तविलासेनापरस्तुल्यः ।

इति वसन्तऋतुलीला ।

अथ ग्रीष्मे ।

सर्वत्र श्रीरासशालायां महिकाशतपत्रादिफुल्लपुष्पप्रकरं विकीर्य यत्र तत्र परिकृतमहा-
रत्नकुण्डेषु कर्पूरादिमुवासिततोयमापूर्य तद्गतकाञ्चनस्तम्भमुखोद्गतान् परिपततो विपुषः
प्रेक्ष्य प्रफुल्लोचनलपनाः श्रीगोपीगोवर्धनदयः सकलाः शिवाः परस्परं श्रोखण्डाग्र-
कर्पूरसुगन्धिषमूहेनोद्वर्त्तयन्तः श्रीसारङ्गरागं शृण्वन्ति च स्वरन्ति ।

कतिपयगायकाः वेणुवल्लकीमृदङ्गादि मधुरध्वनिवाद्यवृन्दं वादयन्तः सहर्षं सारङ्गरागो-
द्व्यतिरहस्यश्रुतीः प्रगायन्ति नृत्यन्ति चेतरे भक्ताः । वालव्यजनैः कति कति भक्ता धर्म-
निवारणाय वीजयन्ति सुशीतलामृतमितरेतरं पाययन्तः प्रणमन्ति । किञ्च ।

श्राललितालपति ।

भोः प्रेष्ठ ! ग्रीष्मे तु सर्वथा जलक्रीडा प्रेयसीत्यतः श्रीपट्टराज्ञीप्रभृतीनां सर्वासां
जलकेलौ लिप्सास्तीति ।

अथ श्रीगोकुलेश्वरः सर्वासां रुचिर्जले खेलितुमिति मत्वा तत उरथाय सहसा कलालङ्कृतः
सहस्रांशुरिव शतकोटिशक्तिवलयितः श्रीमान्महामङ्गलमूर्तिः परशिवः सर्वानन्दमयपुरा-
निर्याति ।

व्रजति श्रीव्रजराजे श्रीनगरव्रजेषु सेवकव्रजाः प्रविकसितमलिकामालतीचम्पकवकुल-
कुन्दकमलप्रभृतिपुष्पव्रजं विकिरन्ति ।

कुसुमैरास्तीर्यमाणेषु महामाङ्गल्यमार्गेषु सकलशक्तिवेषितस्य श्रीगोपालस्य शनैश्चलतः
सङ्गीतगायनैस्तदनुसारतो वादित्रवादनैश्च सङ्गतवृन्दं नरीनर्त्तति ।

* किञ्च ।

रत्ननिकुरम्बनिबद्धसेतूनां स्वर्णसोपानशालिनां श्रीनगरान्तरवर्त्तिनां तटाकानां
निकटमायान्तं श्रीगोपीपतिं प्रेक्ष्य नातिदूरे समुदञ्चितोद्यानतरवस्तडागतपद्मवृन्दानि च
पम्फूलयन्ते ।

श्रीकल्याणरूपः परमार्थः श्रीपरमेशिवः करीव करेणुभिः श्रुतिस्वरूपिणीभिः श्रीनागरी-
मुखाभिः सकलाभिः शक्तिभिः सार्द्धं श्रीपुरान्तर्वर्तिषु नानासरस्सु विद्वत्स्य श्रीसुधासमुद्रं
सादरमाधयति ।

तत्रामृतसागरे शक्तिभिः समं प्रविश्य श्रीरङ्गनाथः सर्वास्ताः शक्तीर्युगपदेव संसेचते
ताश्चापि विह्वलन्त्यो वेल्द्वलयावलयः कणत्कङ्कणमेखला मधुरामोदेनारक्तवर्णेन करपल्लवाभ्या-
मुत्फालितेनामृतेन श्रीरङ्गं शीकन्ते ।

किञ्च स्वपृष्ठमारूढां काञ्चिदृष्ट्वा स्वयं श्रीवरोज्गाधजलाभ्यन्तरे बुडन् दूर उदकोपरि
समायाति ।

कापि च कान्तकरकमलं लात्वा तरति ।

इतरा तु रे कान्त ! त्वद्वलवल्गनेन ममामृतसागरे तितीर्षास्तीति श्रीगोपालस्य गलमव-
लम्ब्यैककरोण तरति ।

कञ्चित्परस्परं परिष्वजेते तद्वदितरेतरं चुम्बतः ।

एवमेवान्योन्यं चूचुकमाचोटयतः ।

इत्यङ्कुरं श्रीरासेश्वरः स्वामिनीप्रभृतिभिः सर्वाभिः सह वसन्तग्रीष्मयोः श्रीरासशाला-
दिषु नानास्थलेषु चामृतार्णवादिषु विविधजलेषु कुमारयतीति दिक् ।

इति ग्रीष्मलीला ।

अथ प्रावृट्क्रीडा ।

तत्र तावत् श्रीरासशालायां सुकोमलकार्पासपूरितारुणशलवस्त्रास्तृतायां श्रीनगराच्छक्तिसन्दोहः समागत्य श्रीरासेश्वरमुपास्ते तत्रानन्दलोललोचनोत्पलः परिधत्तरका-म्बरः कौसुम्भरङ्गभरकञ्चुकोत्तरीयोत्तमाङ्गपट्टिकोज्ज्वलो ज्वलन्मुकुटकुण्डलाङ्गदकटकोर्मिका-मालाशृङ्खलधुंधुवनूपुरः सकलचन्द्रिकोज्ज्वलचन्द्रोज्ज्वलः कन्दर्पकलाकेलिलम्पटः श्रीगोपिका-प्राणप्रियः श्रीपरमशिवः शतसहस्रशक्तिपरिवेष्टितः परिक्रीडते ।

अथ सौवर्णसिंहासनोपरि सम्मुखमुपविष्टया श्रीमहाराज्ञ्या सह श्रीगोपालो रत्नोलसप्र-वालपाशैश्चतुष्पटं द्यूतं वितनोति ।

तत्राष्टसु काष्ठासु कर्पूरपूरागरुकस्तुरीश्रीखण्डादिसमुत्थरजसा धूपः, मेघमण्डले विद्युदा-वलयः प्रदीप्यन्ते, मृदङ्गदुन्दुभिध्वनिभिः समञ्जीभूतेऽपि मन्दं मन्दं स्तनयति, स्फूर्जन्ति चाशनयः, शनकैः कूजन्ति च कीरकोकिकोकिलादयः, वाणी वाग्वादिनी मातङ्गी चोपवीणयन्ति मल्लाररागम् । इत्थं नानारङ्गकौतुककलोलोलसिता श्रीगोपाली श्रीवलभाद्धाङ्गाभ्रिता प्रावृषि ललति, सेवकाश्च श्रीशक्तिशिवसमुदायसमुदञ्चितौ श्रीरासेश्वरौ निषेवन्ते ।

इति श्रीवर्षाऋतुलीला ।

अथ शरल्लीला ।

तत्र तु प्रकुलं नन्दनवनमवबुध्य श्रीनन्दया शक्त्या गोस्वामी प्रार्थ्यते ।

भो भो नन्दन ! साम्प्रतं शरदि तु नन्दनवनं सुशोभते तद्वृत्तव्यं तत्र रन्तुमित्यभ्यर्थितः श्रीनागरीनन्दनः सकलसुन्दरीपरिवृतः श्रीनन्दनवनं प्रविशति ।

तत्र फलपुष्पदलपल्लवाद्बलसत्पादपपुञ्जं मल्लिकामालतीप्रभृतिलक्षकोटिलतिको-ल्लासिनानानिकुञ्जगुञ्जमधुवतादिविविधखगनिकरं यत्र तत्र तटाकान्तर्गतकुल्लाम्बुजवृन्दं श्रीनन्दनवनं निरीक्ष्य श्रीनागरीनाथो नानानिकुञ्जभवनेषु भामिनीभिः सह भक्तजनोद्गीय-मानभैरवाद्यनेकमाङ्गल्यरागेषु चान्तर्धानादिलक्षणैरनेकविहरणैर्विहरति वनस्थलयोरभेदात् स्थलक्रीडावद्वनक्रीडा ।

तत्रापि मण्डलार्चनवचनादिविविधविहारविधिवैदग्ध्येन श्रीरमणो रमते ।

किञ्च ।

अनन्तरत्नखचितजातरूपरचितायां समास्तृतसौमनस्यतूलिकायां सोपधानायां श्रीविलासदोलायां श्रीमहाराज्ञीसहितं श्रीमहाराजराजेश्वरं समुपवेश्य श्रीललितादिमाः शक्तयः प्रेङ्खोलयन्ति गायन्ति च गीतकानि, काचित् पीयूषं पाययति ।

एका तु बह्नीवृक्षाद्याहृतफुल्लपुष्पग्रथितां वैजयन्तीं च मालाममलकनककमलनिर्मितां मिथुनकण्ठे सहर्षमारोपयति ।

एवं-प्रायाभिर्विविधाभिः खेलाभिः श्रीगोपालौ विलसतः शरद्वृताविति ।

किमधिकं निरन्तरं श्रीनगरे रासातिरिक्तं न किञ्चित् ।

तत्र या याः शक्तयो ये ये शिवा या याः सख्यो दूयश्च ये ये भक्ताः पक्षिणः पशवश्च यत्किञ्चित्तत्सर्वं श्रीरासमेवानुभूय सुहितीभवति ।

नटति हसति गायति क्रीडतीत्यादिकाः क्रिया आचरतीति दिक् ।

इति शरल्लीला ॥

हेमन्तशिशिरयोस्तु विशेषाभावात् सामान्यतः क्रीडा ।

इति षड्भक्तुलीलालक्षणम् ।

इति श्रीहंसमिदुप्रकाशिते श्रीहंसविलासे बाह्यरासवर्णनं नामा-
ष्टचत्वारिंशोऽध्यायः ॥ ४८ ॥

अथ हंसी-भो भो राजहंस! श्रीकृष्णद्वैपायनायैः प्रदर्शितः केवलं प्रोक्तलक्षण एव रासः ।

श्रीमद्भिः स्वामिभिस्तु प्रागान्तरो रासः सूचितस्तत्कृपया किङ्कर्यां मयि स प्रकाशयताम् ।

किमेतेन बाह्यरासेनापरिपूर्णनेति ।

श्रीहंसः-सम्यक् सम्यक्, अवाच्य एवान्यत्र रहस्यरासः ।

किन्तु भवत्या अग्रे किमप्यवाच्यं नेत्यथापि सामान्यतः श्रीरहस्यरासः प्रकाशयते ।

श्रीमन्महामणिसमुल्लसिते श्रीमहाराष्ट्या महामन्दिरे स रासः प्रसिद्धः ।

स्वयमेव श्रीपरमशिवः श्रीपराशक्तैर्मक्तः श्रीपट्टराज्ञी यक्षकर्दमेनोद्वर्त्तनपुरःसरं
सुगन्धिवासितसुखोष्णजलेन शनैः शनैः सर्वाङ्गामर्दनपूर्वकं संस्नाप्य अङ्गोच्छन्नवस्त्रेण
तच्छरीरं सम्माज्यं चण्डातककञ्चुकोत्तरीयादीनि विचित्राणि वस्त्राणि परिधाप्य सिंहासनोपरी
समुपवेश्य श्रीभक्तियोगोक्तालङ्कारैरलङ्कृत्य सौरभधूपैर्धूपयित्वा प्रदीपपङ्क्तिरुद्दीप्य कनकासने
रत्नस्थालं दिव्यपक्वान्नपूर्णमासाद्य निर्मलामृतं पानपात्रेण स्वयं पाययित्वा स्वहस्तेनैव नाना-
न्नमादयित्वा चूपापयित्वा च रसालफलादीनि मुखप्रक्षालनपूर्वकं ताम्बूलं चर्वयित्वा नीराज्य
ततः श्रीस्वामिनीनिदेशेन स्वशरीरं गन्धपुष्पादिभिर्मूषयित्वा प्रेम्णाऽर्पितं श्रीपट्टराष्ट्याऽमृतं
तदुच्छिष्टश्लिष्टं प्रणतिपूर्वकं निपीय तदुच्छिष्टलक्षणं महाप्रसादं च स्वीकृत्य मुखशोधनपूर्वकं
तदुत्तमाम्बूलमास्वाद्य रासाय शय्यां विरचयति ।

कनककृत्ताः पीतनीलरक्तश्वेतरत्नव्रातखचिताश्चत्वारश्चरणाः ब्रह्मविष्णुरुद्रेश्वरमूर्त्तिमन्तः
सद्ब्रह्मसमूहोल्लसितं सौवर्णमीषाद्वयं च फलकयुग्मम् । मालतीमल्लिकाचम्पकादिविविधकोम-
लपुष्पनिष्पादिता पट्टिका सदाशिवस्वरूपा एतल्लक्षणाद्वैर्विनिर्मितं श्रीरासतल्पमासाद्य तदुपरि
वितस्त्युन्नतां सुकुमारकुसुमरचितां तूलिकामास्तीर्य पुष्पोच्छरीर्षाणि च निधाय श्रीरासेश्वरीं
समर्चिते तस्मिन्नुपवेश्य तदनुज्ञया तु सप्रणयं श्रीपरमशिवोऽप्युपविशति ।

अथ तत्र श्रीरासशय्यायां श्रीस्वामिन्याह्वया परमशिवः साधारणविशेषचन्द्रकलोद्दीपन
विलासवचन-परस्परामृतपान-ताम्बूलचर्वण-निष्प्रावरणकरण-क्रोडीकरण-स्तनमण्डलामर्दनाऽ-
धरादिसञ्चुम्बनासनादिभिः श्रीस्वामिन्या सार्द्धं दीव्यतीति दिक् । क्रीडनप्राचुर्यात् ।

अत्र हंसी-भोः केलिकुशल ! चन्द्रकलोद्दीपनालिङ्गनस्तनमर्दनचुम्बनासनानां लक्षणानि
विशेषेण प्रोच्यताम् ।

तत्र तु ममानुभवो न भवतीति ।

अथ श्रीहंस्याः सद्भावमालोक्य श्रीशिवदर्शितं वात्स्यायनशास्त्रं श्रावयामास स
हंसस्ताम् ।

श्रीहंसः-शृणु सुन्दरि! स्त्रीजातिश्चतुर्धा । तत्र पद्मिनी चित्रिणी हस्तिनी शङ्खिनी चेति चतुर्विधाः स्त्रियः ।

तासां वामाङ्गेषु कृष्णप्रतिपदादितः अमापर्यन्तं शुक्लप्रतिपदादितः पूर्णिमापर्यन्तं चानुक्रमेण मस्तकादि पादाङ्गुष्ठान्तं कृष्णे, अङ्गुष्ठादि मूर्द्धावधि शुक्ले चन्द्रकलास्तिष्ठन्ति ।

उक्तं चानङ्गरङ्गे ।

सीमन्ताक्ष्यधरे कपोलगलके कक्षौ कुचोरःस्थले
नाभिश्चोणिवराङ्गजानुविषये गुल्फे पदेङ्गुष्ठके ।
कृष्णाकृष्णविभागतो मनसिजस्तिष्ठेत् कमाद्योषितां-
वामाङ्गादधर्जुर्ध्वतोऽभिगमनान्मासस्य पक्षद्वये ॥ १ ॥

इति स्थानानि चन्द्रकलानाम् ।

कामः प्रोक्तस्थानेषु तिष्ठति तदुद्दीपनमन्तरेण तरुणीषु सन्तोषो न स्यात् अतोऽवश्यमेवादौ कन्दर्पोद्दीपनं विधातव्यम् ।

सीमन्ते करजान् ददीत नयने गण्डेऽपि सञ्चुम्बनं
दन्तेनाधरखण्डनं च नखरैः कक्षां च कण्ठं लिखेत् ।
श्रोणिं चाथ कुचं करेण सुदृढं गृह्णीत नाभौ पुनः
सन्दद्याच्च चपेटकं स्मरगृहे मातङ्गलीलायितम् ॥ १ ॥
कुर्याद्वक्षसि ताडनं तु शनकैर्मुष्ट्या सकृद्रुद्धिमान्
जान्वङ्गुष्ठपदेषु गुल्फविषये तैरात्मनो घातनम् ।
इत्थं चन्द्रकलाप्रदीपनविदो रागान्विता भोगिनो-
नीत्वा स्वीयवशं कुरङ्गनयनां विन्दन्ति सौख्यं परमिति ॥ २ ॥

सीमन्तस्थाने मस्तकमिति वा तत्र तु कचाकर्षणम् । इति सामान्येन चन्द्रकलाप्रदीपनं तासाम् ।

ग्रन्थबाहुल्यमिया विशेषतः पद्मिन्यादीनां तदुद्दीपनं नोच्यते ।

अथ तासां समयः ।

रात्रेश्चतुर्थचरणे नलिनी द्रवत्वं
संयाति चित्रदयिता प्रथमेऽथ यामे ।
प्रीत्यै तृतीयचरणः खलु शङ्खिनीनां
नक्तं दिनार्द्धमपि हस्तिवधूजनानाम् ॥

अथ पद्मिन्यादीनां लक्षणानि ।

प्रान्तारक्तकुरङ्गशावनयना पूर्णेन्दुतुल्यानना
पीनोत्तङ्गकुचा शिरीषमृदुला स्वल्पाशना दक्षिणा ।
फुल्लाम्भोजसुगन्धिकामसलिला लज्जावती मानिनी
इयामा काऽपि सुवर्णपङ्कजनिभा देवादिपूजारता ॥ १ ॥

उन्निद्राम्बुजकोशतुल्यमदनछत्रा मरालस्वना
तन्वी हंसवधूगतिः सुललितं वेषं सदा विभ्रती ।
मध्यं चापि वलित्रयाङ्कितमथो शुक्लाम्बराकाङ्क्षिणी-
सुग्रीवा शुभनासिकेति गदिता नार्युत्तमा पद्मिनी ॥ २ ॥

इति पद्मिनी ।

तन्वङ्गी गजगामिनी चपलदृक् सङ्गीतशिल्पान्विता-
नो ह्रस्वा न बृहत्तराऽथ सुकृशा मध्ये मयूरस्वरा ।
पीनश्रोणिपयोधरा सुललिते जङ्घे वहन्ती कुशे
कामाम्भो मधुगन्ध्यथाष्णमपि सा तुच्छोन्नतं वत्सला ॥ १ ॥
कामागारमसान्द्रलोमसहितं मध्ये मृदु प्रायशो-
विभ्रत्युलसितं च वचुलमथो रत्यम्बुनाढ्यं सदा ।
भृङ्गीदयामलकुन्तला च जलजग्रीवोरुभोगे रता
चित्रासक्तिमती रतेऽल्परुचिरा ज्ञेयाङ्गना चित्रिणी ॥ २ ॥

। इति चित्रिणी ।

स्थूला पिङ्गलकुन्तला च बहुभुक् कूरा त्रपावर्जिता-
गौराङ्गी कुटिलाङ्गुलीकचरणा ह्रस्वा नमस्कन्धरा ।
विभ्रत्येभमदाम्बुगन्धि रतिजं तोयं भृशं मन्दगा
दुःसाध्या सुरतेतिगद्गदरवा स्थूलोष्ठिका हस्तिनी ॥ ३ ॥

। इति हस्तिनी ।

दीर्घं बाहुशिरः कृशं पृथुमथो देहं वहन्ती तथा ।
पादौ दीर्घतरौ कटिं च बृहतीं स्वल्पस्तनी कोपिनी ।
गुह्यं क्षारविगन्धिना स्मरजलेनाल्पेन सान्द्रेः कचै-
रानीतं कुटिलेक्षणा द्रुतगतिः सन्तसगात्रा भृशम् ॥ १ ॥
सम्भोगे करजक्षतानि बहुशो यच्छत्यनङ्गकुला-
न स्तोत्रं न च भूरि भक्षति सदा प्रायो भवेत्पित्तला ।
स्वग्वस्त्राण्यरुणानि वाञ्छति दयाहीना च पैशुन्यभृत्-
पिङ्गा दुष्टमनाश्च घर्घरमहारुक्षस्वरा शङ्किनी ॥ २ ॥

। इति शङ्किनी ।

किञ्च हरिणी तुरगी हस्तिनी चेत्यपि त्रिधा ।
तल्लक्षणानि तु ॥

सान्द्राकुञ्चितकुन्तला समशिरास्तन्वी सुतुङ्गस्तनी-
फुल्लेन्दीवरलोचनाऽल्पविवरघ्राणा च तुच्छोदरी ।
आरक्ताधरपाणिपादयुगला पीनोरुकामालया-
प्रायः कोमलचञ्चलाङ्गुभुजका विस्तीर्णगण्डध्रुतिः ॥ १ ॥

ईर्ष्यालुः सुकुमारिका पिकरवाऽत्यन्तं रते लम्पटा
विभ्रत्यम्बुजमञ्जुगन्धि मदनस्पन्दं तथाऽवपाशना ।
सुश्रोणी सरलाङ्गुलिर्गजगतिश्चञ्चनना रागिणी-
क्षेया निम्नषडङ्गुलैः परिमितं गुह्यं वहन्ती मृगी ॥ १ ॥

॥ इति हरिणी ॥

मौलिं निम्नसमुन्नतं विदधती स्थूलजुसान्द्रैः कच-
नीलाभ्मोजदलेक्षणाऽतिगलकश्रोत्रानना कोमला ।
पीनश्रोणिपयोधरा शुभगतिर्गम्भीरनाभिहृदा-
किञ्चित् पृथ्वधरा च मांसलभुजा क्षामोदरी कोपिनी ॥ १ ॥
शोणाभ्मोरुहचारुपाणिचरणा निद्रालु भोजप्रिया
विस्तीर्णान्दधती कटिं चलमनाः कान्तेऽनुरागान्विता ।
कामाभ्मः पलपूतिगन्धि सुचिरात्सम्भोगकाले द्रवेत्-
विक्षेया चङ्ङवा नवाङ्गुलमितं गुह्यं वहन्ती बुधैः ॥ २ ॥

॥ इति तुरगी ॥

पीनघ्राणकपोलकर्णगलका प्रस्फारलम्बोष्ठिका-
पिङ्गाक्षी दरवक्रपर्वनिवहा पृथ्व्यल्पनीलालका ।
ह्रस्वस्थूलकराङ्घ्रिचाहुयुगला गम्भीररुक्षस्वरा-
कामार्त्ता सततं सुतीक्ष्णदशना दुष्टा च वीतत्रपा ॥ १ ॥
दुःशीला शबलाङ्घ्रिका पृथुकुचा कष्टैकसाध्या रता-
वत्यन्तं बहुभोजना च नितरां पापेषु बद्धस्पृहा ।
विभ्रत्येभमदोग्रगन्धमपि सा कन्दर्पनीरं सदा-
क्षेया भानुमिताङ्गुलैकमदनावासा बुधैर्हस्तिनी ॥ २ ॥

॥ इति हस्तिनी ॥

किञ्च ।

शशो वृषोऽश्वश्चेति पुमानपि त्रिधा ।

यथा !

प्रायः कोमलकुन्तलाः पृथुदशः शान्ताश्च तुच्छाशनाः-
सूक्ष्माङ्गाः शुचयः सुवर्चुलमुखाः स्थूलाल्पदन्तास्तथा ।
विभ्रन्तः करजानुपादजघनग्रीवोरुषु श्यामतां-
धन्याः स्वल्परताः सुगन्धिमदनाः स्पष्टा विनीताः शशाः ॥ १ ॥
षडङ्गुललिङ्गाश्चेति ।

इति शशलक्षणम् ।

कूराः प्रोन्नतमौलयो दृढभुजाः सुप्रौढवक्षःस्थला
 रुक्षाः कूर्मनिभोदराश्च कठिना रोमान्विताः पीवराः ।
 शोणान्तस्थिरदीर्घलोचनभृतश्चारकहस्तोदरा-
 व्यालोलान् वृषभा नवाङ्गुलमितं कामाङ्कुशं विभ्रति ॥ १ ॥

इति वृषलक्षणम् ।

दीर्घस्थूलशिरोरुहाश्चलदतिस्फारेक्षणाः क्रोधना-
 अत्यन्तं कृशदीर्घकन्धररदश्रोत्रानना लोभिताः ।
 पीनोरःस्थलदीर्घबाहुयुगला निद्रालवः सालसाः
 प्रौढा वक्रनखाङ्घ्रिजानुयुगला गम्भीरसम्भाषिणः ॥ १ ॥
 धृष्टाः खण्डरते रताश्च नितरां दीर्घाङ्गुलिश्रेणयः
 स्थूलस्त्रीरतिलालसा बहुभुजो गत्या तु पृथ्व्यन्विताः ।
 भूरिक्षारविगन्धिमन्मथजलप्रायास्तथा व्याकुला
 आदित्याङ्गुलसम्मितं च तुरगा लिङ्गं सदा विभ्रति ।

इत्यश्वलक्षणम् ।

अथ सममुच्चं नीचमत्युच्चमतिनीचमिति एतद्योगतः पञ्चविधं सुरतलक्षणम् ।
 हरिणीशशयोर्वृषाश्वयोः समयोगः करिणीतुरङ्गयोः ।
 भवतीह परस्परं द्वयोर्नितरां प्रीतिरनङ्गसङ्गरे ॥ १ ॥
 हरिणीवृषभं तथाश्विकातुरगं चोच्चमिति द्वयं रतम् ।
 तुरगीशशकं द्विपीवृषं स्मृतमेतद् द्वितयं तु नीचकम् ॥ २ ॥
 कुरङ्गीहययोर्योगे रतमत्युच्चकं विदुः ।
 हस्तिनीशशयोर्योगे रतं स्यादिति नीचकम् ॥ ३ ॥
 तत्र प्रशस्यं सुरतं समं स्यादुच्चद्वयं मध्यमेव विन्धात् ।
 नीचेऽधमेऽत्युच्चमथातिनीचमत्यन्तनिन्द्यं कविभिः प्रदिष्टम् ॥ १ ॥
 किमयो रुधिरौद्भवास्त्रिधा लघुमध्योरुबलाः स्मरालये ।
 जनयन्ति बलानुसारतो बहुकण्डूं वनिताजनस्य ते ॥ २ ॥
 प्रमाणहीनलिङ्गेन सा कण्डूर्नोपशाम्यति ।
 अतो न नीचसम्भोगे तुष्टिं गच्छन्ति योषितः ॥ ३ ॥
 वराङ्गमध्यं नारीणामत्यन्तं कोमलं स्मृतम् ।
 अतिप्रमाणलिङ्गेन नातस्तासां सुखं भवेत् ॥ ४ ॥
 समप्रमाणलिङ्गेन स्थूलेन सुदृढेन च ।
 शमयेन्मूलकण्डूतिं स्पन्दयंश्च मुहुर्मुहुः ॥ ५ ॥

हंसी-स्वामिन् ! योनिप्रमाणं कथं कलयितुं शक्यम् ।

श्रीहंसः-कौशेयस्य सूत्रस्य सूक्ष्मं सुकोमलं दोरकं नवनीतलिप्तं योनौ शनैः सञ्चारयेत् ।
यदा दुःखायते तदैव तं दोरकं निःकाश्य अङ्गुलैर्मिमीथ तावत्प्रमाणा योनिर्ज्ञेया ।

हंसी-द्रावस्वरूपं कथ्यताम् ।

हंसः ।

नारी विसृष्टकुसुमेषु जला रतान्ते नृत्यं करोति बहुवल्गनरोदने च ।

वैकल्यमेति मुकुलीकृतचारुनेत्रा शक्नोति नो किमपि सोढुमिति प्रयासेति ॥

श्रूयते हंस्या ? अन्यदपि कामशास्त्रं ब्रूमः ।

स्त्रीषु वयोवस्थाविशेषेण बालादिभेदोऽपि ।

यावत् षोडशसङ्ख्यमब्दमुदिता बाला ततस्त्रिंशत्-

यावत्स्यात्तरुणीति बाणविशिखप्रख्यं तु यावद्भवेत् ।

सा प्रौढेत्यभिधीयते कविवरैर्वृद्धा तदूर्ध्वं स्मृता

निन्या कामकलाकलापविधिषु त्याज्या सदा कामिभिः ॥ १ ॥

बाला नवीनसुरते मुदिता तमिस्त्रे

सञ्जायतेऽथ तरुणी महति प्रकाशे ।

प्रौढा प्रकाशतमसोः समुपैति सौख्यं

वृद्धा तु न कचन जीवितहारिणी स्यात् ॥ २ ॥

बाला ताम्बूलमालाद्यै-स्तरुणी भूरिभूषणैः ।

सुप्रेम्णा रज्यते प्रौढा वृद्धा स्वालापगौरवैः ॥ ३ ॥

किञ्च ।

कृशतनुरतिदीर्घा निम्नकक्षा च कृष्णा

सुचिरपतिवियुक्ता कामिनी स्यात् श्लथाङ्गी ।

पृथुलतरशरीरा गौरवर्णा च खर्वा-

सततसुरतयोग्या व्यूढकक्षा वृद्धा स्यात् ॥ ४ ॥

रोगादिश्रान्तदेहा चिरविरहवती मासमात्रप्रसूता

गर्भालस्या च नव्यज्वरयुततनुका त्यक्तमानप्रसन्ना ।

स्नाता पुष्पावसाने नवरतिसमये मेघकाले वसन्ते

प्रायः सम्पन्नरागा मृगशिशुनयना स्वल्पसाध्या रते स्यात् ॥ १ ॥

कन्दर्पयुद्धे प्रथमेऽल्पभावाश्चिरेण तृप्तिं वनिता लभन्ते ।

शीघ्रं द्वितीये धृतभूरिभावाः पुंसः क्रमोऽयं विपरीत उक्तः ॥ २ ॥

। अथ रताभिलाषचेष्टा ।

सङ्कुलालकान्मुहुः स्तनयुगं वस्त्रेण नाच्छादयेत्-

दन्तेनाप्यधरं दशेच्च विरमेत्सञ्जातलज्जा क्षणम् ।

प्रायश्चुम्बति बालकं निजवपुः कृत्स्नं समुज्जृम्भयेत्-

रथ्यां चापि रुणद्धि पश्यति च दोर्मूलं हस्त्यादरात् ॥ १ ॥

आलिङ्गैस्त्वसखीं प्रियं प्रलपति प्रत्युत्तरं याचते-
 प्रव्यक्तं न च भाषते स्मितमुखी व्रीडां वृथा धारयेत् ।
 व्याजेनैव विलम्बते प्रकुरुते मौलौ च कण्डूयनं
 नारीणां सुरतस्पृहा बुधजनैर्ज्ञेयेति भावैः सदा ॥ २ ॥
 अथानुरागिणी ।

लज्जां न धत्तेऽभिमुखं च पश्येत्
 पादेन भूमिं विलिखेत्तथा च ।
 व्यनक्ति गात्रं कुरुते च हास्यं
 दृष्ट्वा कटाक्षं नयने विदध्यात् ॥ १ ॥
 पृष्टाऽस्फुटं सस्मितमेव वाक्यं-
 शनैर्वदेच्चानुसरेद्व्रजन्तम् ।

विलोक्य तं व्याजकथाप्रसङ्गा-
 दुच्चैर्वदेत्स्वं परिदर्शयन्ती ॥ २ ॥
 तन्मित्रवर्गे प्रणयं विदध्या-
 दित्यादिवात्तामसरुच्च पृच्छेत् ।
 कति स्त्रियोऽस्यालयगाः सुरूपाः
 कस्यामयं प्रेम भृशं विधत्ते ॥ ३ ॥
 मृदनाति दृष्ट्वा स्वकुचं करेण
 संस्फोटयेदङ्गुलिकाः सजृम्भम् ।
 भूषाविहीना न ददाति तस्मै-
 स्वदर्शनं याचितमप्यजस्रम् ॥ ४ ॥
 पुष्पादिना हन्ति तथातिवारं-
 संकाशयेन्मार्ष्टिं भुजं करेण ।
 व्याजेन गच्छेत्सदनं कराङ्गि-
 वक्त्रेषु धर्मांस्तु वहेद्विलोक्य ॥ ५ ॥
 इत्यादिचिह्नैरनुरागयुक्तां-
 ज्ञात्वा विदग्धां मृगशावकाक्षीम् ।
 सम्प्रेषयेत्तां प्रति निर्विशङ्कं
 दुतीन्वराकामकलाप्रवीणः ॥ ६ ॥

। अथ सुखसाध्याः ।

निर्लज्जा विधवा कलासु कुशला गोष्ठीपरा दुर्भगा
 क्लीबस्थूलकठोरवामनजरद्वैरूपभार्यास्तु याः ।
 द्वारावस्थितशीलिकाऽतिचपला बन्ध्या महामानिनी
 प्रत्यग्रा तरुणी महाविरहिणी साध्याः सुखेनाङ्गनाः ॥ १ ॥

। अथ दुःसाध्याः ।

भर्तृस्नेहवती दृढैकवनिता प्रेम्णा विहीना भृशं
सेर्ष्या भूरिसुता त्रपाभरयुता गुर्वादिभीता स्थिरा ।
प्रायेणार्थवती तथा परजनालापे विरक्ता सदा
निलोभा व्यभिचारकर्मणि बुधैर्दुःखेन साध्याः स्मृताः ॥ २ ॥

। स्त्रीणां वैराग्यहेतुः ।

कार्पण्यादतिमानरोगविरहोद्योगादिपारुष्यतो
मालिन्यात्समयहतादिभयतः शोकाद्विद्रादपि ।
भर्तृणां तनुतादिभिश्च वपुषः काठिन्यतः शङ्कना
दोषाणां च वृथा प्रयान्ति वनिता वैराग्यमुच्चैः सदा । १ ॥

। विरक्तालक्षणम् ।

नाति पश्यति भर्तारं नोत्तरं सम्प्रयच्छति ।
वियोगे सुखमाप्नोत संयोगे चातिसीदति ॥ २ ॥
शय्यामुपागता शेते वदनं माष्टिं चुम्बिता ।
तन्मित्रैर्द्वेष्टि मानं च विरक्ता नाभिवाञ्छति ॥ ३ ॥

। अथ स्त्रीणां नाशहेतुः ।

पितृसदननिवासः सङ्गतिः पुंश्चलोभिः
प्रवसनमपि पत्युर्वार्धके सेर्ष्यता च ।
वसतिरपि च पुंभिर्दुष्टशालैः स्ववश्यं
क्षतिरपि निजवृत्तेर्योषितां नाशहेतुः ॥ १ ॥

। अगम्या ।

कन्या प्रव्रजिता सती रिपुवधूर्मित्राङ्गना, रोगिणी
शिष्या, ब्राह्मणवल्लभाऽथ पतितोन्मत्ता च सम्बन्धिनी ।
वृद्धाऽऽचार्यवधूश्च गर्भसहिताऽज्ञाता, महापापिनी
पिङ्गा, कृष्णतमा, सदा बुधजनैस्त्याज्या इमा योषिताः ॥ १ ॥

। अथ सुरतत्याज्यस्थानावसराः ।

बह्विब्राह्मणपूज्यवर्गनिकटे नद्यां च देवालये
दुर्गादौ च चतुष्पथे परगृहेऽरण्ये झमशाने दिवा ।
सङ्क्रान्तौ शशिसंक्षयेऽथ शरदि ग्रीष्मे ज्वरात्तौ व्रते
सन्ध्यायां च परिश्रमेषु सुरत कुर्यान्न विद्वान् कचित् ॥ १ ॥

। विहितप्रदेशः ।

विस्तीर्णे ललिते सुधाधवलिते चित्रादिनाऽलङ्कृते
रम्ये प्रोन्नतचत्वरेऽगरुमहाधूपादिपुष्पान्विते ।
सङ्गीताङ्गविराजिते स्वभवने दीपप्रभाभासुरे-
निःशङ्कं सुरतं यथामिलपितं कुर्यात्समं कान्तया ॥ २ ॥

। अथ प्रीतिः ।

नैसर्गिकी विषयजा समा चाभ्यासिकी तथा ।
चतुर्विधा तु विद्वद्भिर्दम्पत्योः प्रीतिरुच्यते ॥ १ ॥
अभ्यासविषयासाध्या दम्पत्योः सहजा तु या ।
सान्द्रा निगडभूता च प्रीतिर्नैसर्गिकी मता ॥ २ ॥
मालाचन्दनभोज्याद्यैर्विषयवर्द्धिता तु या ।
प्रीतिर्विषयजा प्रोक्ता, समयोगे समा स्मृता ॥ ३ ॥
आखेटदेवपूजादि-केलिसङ्गीत-कर्मसु ।
अभ्यासयोगाद्या वृद्धा प्रीतिः साऽभ्यासिकी मता ॥ ४ ॥

। अथ दर्शनम् ।

प्रत्यक्षं चापि चित्रं च स्वप्नं च श्रवणं तथा ।
दम्पत्योर्दर्शनं प्रोक्तं बुधैरेतच्चतुर्विधम् ॥ १ ॥

। स्त्रीस्वभावः ।

भोजनं द्विगुणं स्त्रीणां बुद्धिः कृत्ये चतुर्गुणा ।
निश्चयः षड्गुणः पुंभ्यः कामवेगस्तथाष्टधा ॥ १ ॥

। समागमस्थानम् ।

धात्रीसखीशून्यगृहेषु रात्रौ-
स्त्रीपुंसयोः स्यान्मिलनं पुरस्तात् ।
भयोत्सवव्याधिनिमन्त्रणादि-
व्याजेन वाट्यादिषु सौरताय ॥ १ ॥

। अथ सङ्केतः ।

आद्ये यामे तु शङ्खः स्यान्महाशङ्खो द्वितीयके ।
पद्मस्तृतीयके यामे महापद्मश्चतुर्थके ॥ १ ॥
रामस्तु पञ्चमे यामे विरामः षष्ठसंज्ञके ।
प्रवरः सप्तमो यामः प्रत्यूषश्चाष्टमः स्मृतः ॥ २ ॥
दाडिमं तु द्विजे ज्ञेयं पनसं क्षत्रिये स्मृतम् ।
कदलीफलकं वैश्ये शूद्रे चाम्रफलं स्मृतम् ॥ ३ ॥

राजपुत्रे द्वितीयेन्दुः सम्पूर्णेन्दुश्च भूपतौ ।
 मध्येहि यून्यऽपक्वं तु बाले पक्वं च वृद्धके ॥ ४ ॥
 ब्राह्मण्यां कुन्दपुष्पं स्याद्राजपुत्र्यां च मालती
 मल्लिका वैश्यपुत्र्यां तु द्रुपुत्र्यां तु कैरवी ॥ ५ ॥
 कामुके भ्रमरः प्रोक्तः कामिन्यां चूतमञ्जरी ।
 तथाऽऽवहानेऽङ्कुशः प्रोक्तः प्राकारे चारणे स्मृतः ॥ ६ ॥
 देहार्पणे रक्तसूत्रं जीरं जीवसमर्पणे ।
 भल्लातकफलं भीतौ भयाभावे हरीतकी ॥ ७ ॥
 छिन्नवस्त्रं तु विच्छेदे सदशाग्रन्थि सङ्गमे ।
 एकस्नेहे तथा चैकं द्वयोः स्नेहे तु तद् द्वयम् ॥ ८ ॥

। अथ कामावस्था ।

दृष्टिःप्रेम पुरा भ्रमोऽथ मनसि प्रोक्तोऽथ सङ्कल्पको-
 निद्रोच्छित्तिरतः शरीरतनुता लज्जाविनाशस्ततः ।
 वैराग्यं विषयेष्वथो निगदिते ह्युन्मादमूर्च्छे ततो-
 मृत्युः स्यादिति पण्डितैः स्मरदशा उक्ता दशैव क्रमात् ॥ १ ॥

। अथ दूत्यः ।

मालाकारवधूः सखी च विधवा धात्री नटी शिल्पिनी-
 सैरन्ध्री प्रतिगेहिका च रजकी दासी च सम्बन्धिनी ।
 बाला प्रव्रजिता च भिक्षुवनिता तक्रस्य विक्रेयिका-
 मान्या कारवधूर्विदग्धपुरुषैः प्रेप्या इमा दूतिकाः ॥ १ ॥

। अथ दूर्तलक्षणम् ।

सुवेपता दुःखसहिष्णुता च सुशीलता कोमलवाक्यता च ।
 सन्मित्रता च्छादितमन्त्रता च च्छन्दानुवर्तित्वमलक्षिता च ॥
 प्रोत्साहनं गुणकथाकथनं बलानां
 विश्वम्भणं बहुलता घनदर्शनं च ।
 गाढानुसङ्गरचनं वचनस्य सिद्धिः-
 कमेति षोडश मुने प्रवदन्ति दूत्याः ॥ २ ॥

इति वृन्दावनमाहात्म्ये ।

इति श्रीहंसमिहप्रकाशिते श्रीहंसविलासे चन्द्रकलोद्दीपनादि-काम-
 कलावर्णने एकोनपञ्चाशत्तमोल्लासः ॥ ४९ ॥

धीहंसः-प्रिये ! इत्थं कामदर्शनदर्शितविचित्रचेष्टादिसमुल्लसितनानानायिकास्वरूपकला-
लक्षणकोविदः सर्वदा निस्पृहः स्वनायिकाभिः साकं कारणवशात् परकीयाभिरपि स्वच्छन्दं
श्रीरसिकोऽपि रासक्रीडां करोति नात्मरूपक्षतिः ।

क्षयतामिदानीमालिङ्गनाद्यबाह्योपभोगलक्षणम् ।

तत्राद्यावालिङ्गनभेदाः ।

वृक्षाधिरूढं तिलतन्दुलाख्यं
लालाटिकं जाघनविद्वके च
ऊरुपगूढाह्वयदुग्धनीरे
तत्राष्टमं बहुरिवेष्टितं स्यात् ॥ १ ॥

इत्यष्टौ भेदा आलिङ्गनस्य ।

लक्षणानि तु ।

चरणकमलमेकेनाङ्घ्रिघनाक्रम्य भर्तुं-
रपरपदसरोजेनाश्रयन्ती तदूरुम् ।
तरुमिव भुजवलयपापीडय चुम्बेन्नताङ्गी
कथितमिह मुनीन्द्रैस्तद्धि वृक्षाधिरूढम् ॥ १ ॥
भुजगुह्यविपर्ययं मिथो घटयच्चेन्मिथुनं सुनिश्चलम् ।
तिलतन्दुलसंज्ञकं तदा परिभ्रमं कथयन्ति सूरयः ॥ २ ॥
मिथो ललाटाक्षिकपोलवक्त्रहृदाहुवल्ली मिथुनं घटेत ।
रसातिरेकाद्यदि निस्तरङ्गं लालाटिकं तत्प्रवदन्ति सन्तः ॥ ३ ॥
जघनपरिसरस्थं श्रोणिदेशं स्वभर्तु-
र्निजभुजलतिकाभ्यां गाढमालिङ्ग्य रागात् ।
लुलितवसनकेशा चुम्बनं यत्र कुर्यात्-
स्फुटमिह परिभ्रमं जाघनं तं वदन्ति ॥ ४ ॥
स्थितं पतिं मीलितनेत्रयुग्मं
पश्चात् प्रविध्येद्वनिता कुचाभ्याम् ।
गृह्णात्यसौ तामपि विन्दकाख्य
मालिङ्गनं तन्मुनिभिः प्रदिष्टम् ॥ ५ ॥
उद्दामकामोन्मथिताङ्गनाया
ऊर्वोर्युगं स्वरुयुगेन यत्र
आपीडयेत्कान्त उदीरितं त-
दूरुपगूढं परिभ्रमणं हि ॥ ६ ॥
अङ्केऽथ तल्पे पतिसम्मुखस्था
कान्ता समालिङ्गति यत्र गाढम् ।
मिथः प्रवेशं कुरुते निजाङ्गैः
स्यात् क्षीरनीरं परिभ्रमणं तत् ॥ ७ ॥

वल्लीव वृक्षं सरलाङ्गयष्टिः
 पतिं समालिङ्गति यत्र कान्ता ।
 चुम्बेच्च रागात् कृतमन्दसीत्का
 प्रोक्तं बुधैर्वल्लरिवोष्टितं तत् ॥ ८ ॥

। इत्यष्टविधमालिङ्गनम् ।

अथ चुम्बनभेदाः ।

तत्रादौ तत्स्थानानि ।
 अधराक्षिकपोलमस्तकं ।
 वदनान्तः स्तनयुग्मकन्धरे ।
 विहितानि पदानि पण्डितैः
 परिरम्भादनु चुम्बनस्य हि ॥ १ ॥

नवविधं चुम्बनं यथा ।

नारीमुखान्ते वदनं स्वकीयं-
 समानयेद्यत्र बलेन कान्तः ।
 सा नैव चुम्बेदतिकोपयुक्ता-
 स्याच्चुम्बनं तन्मिलिताभिधानम् ॥ १ ॥

दयितस्य निवेद्य वक्त्रके-
 निजवक्त्रं परिचुम्बिताधरम् ।

न पिबेदबला तदाननं-
 स्फुरिताख्यं किल चुम्बनं तदा ॥ २ ॥

करेण कान्तस्य निमील्य नेत्रे-
 जिह्वां मुखान्तर्विनिधाय यत्र ।
 चुम्बेद्विलोला परिमीलिताक्षी-
 तदूघट्टिताख्यं कवयो वदन्ति ॥ ३ ॥

करेण कान्ताजिवुकं गृहीत्वा-
 दशेत्पतिः पश्चिमभागवर्त्ती ।
 प्रियाधरं यत्र तु तिर्यगाख्यं
 प्रोक्तं कवीन्द्रैः खलु चुम्बनं तत् ॥ ४ ॥

दन्तैर्गृहीत्वा मदनात्तिलोला-
 ऽधरं विचुम्ब्याशु दशेत् स्वभर्तुः ।
 कान्तस्तदीयं कथितं मुनीन्द्रै-
 रित्युत्तरौष्ठं परिचुम्बनं तत् ॥ ५ ॥

आदाय दन्तच्छदमाशु पत्युः-
 कराङ्गुलीसम्पुटकेन नारी ।
 जिह्वाग्रदेशेन घटेद्दशेच्च-
 तच्चुम्बनं पिण्डितसंज्ञकं स्यात् ॥ ६ ॥

प्रियाधरं स्वाधरसम्पुटेन-
 पिबेत् पतिः साऽपि तथैव भर्तुः ।
 तत्सम्पुटाख्यं हनुवक्त्रसंज्ञं-
 स्यात्केलिजिह्वाननतस्तदेव ॥ ७ ॥
 सम्प्राप्तनिद्रां रहसि स्वकान्तां ।
 चिरागतश्चुम्बति यत्र भर्ता ।
 प्रोक्तं कवीन्द्रैः प्रतिबोधसंज्ञं
 तच्चुम्बनं सर्वरसातिरेकम् ॥ ८ ॥
 अधरौष्ठयुगेन कामिना-
 पतिवक्त्रौष्ठयुगं स्वजिह्वया ।
 परिपीडय विचुम्ब्य नृस्यति-
 कथितं तद्धि समौष्ठसंज्ञकम् ॥ ९ ॥

इति चुम्बनभेदाः ।

अथ नखदानविधानम् ।

ग्रीवाकरोरुजघनस्तनपृष्ठकक्षा-
 हृत्पार्श्वगण्डविषये नखराः खराः स्युः ।
 माने नवीनसुरते विरहे प्रवासे-
 द्रव्यक्षयेऽथ विरतौ च मदे प्रयोज्याः ॥ १ ॥

। इति तत्स्थानम् ।

नीरेखता निर्मलतोज्ज्वलत्वं-
 वर्द्धिष्णुताऽप्यस्फुटितत्वमेव ।
 अमाद्दिवं चेति गुणा नखानां-
 बुधैः षडुक्ताः किल कामशास्त्रे ॥ २ ॥

यथा ।

अव्यक्तरेखं कृतरामहर्षं-
 समर्पितं गण्डकुचाधरेषु ।
 यत् कर्म सम्पूर्णनखप्रभूतं-
 विज्ञास्तदेव च्छुरितं वदन्ति ॥ ३ ॥
 ग्रीवाकुचे वक्रनखप्रहारो-
 दत्तोऽर्द्धचन्द्रारूप उदीरितोऽसौ ।
 इत्येव चेदाभिमुखे प्रयुड्या-
 त्तदा बुधा मण्डलकं वदन्ति ॥ ४ ॥

द्वित्र्यङ्गुलादधिक एव नखप्रहारो-
 मूर्धोऽङ्गुलकुचदेशसमर्पितो यः ।
 रेखाह्वयं मदनकेलिकलाविदग्धाः
 प्राहुस्तमेव तरुणस्य हि तत्र भावः ॥ ५ ॥
 रेखा कृता सर्वनखैरधस्ता-
 दङ्गुष्ठमाधाय तु चूचुके या
 मयूरपादं किल तं वदन्ति-
 शशप्लुतं सर्वनखैः कुचाग्रे ॥ ६ ॥
 रेखात्रयं पृष्ठिकुचेऽथ गुह्ये
 कृतं भवेदुत्पलपत्रवद्यत् ।
 अन्वर्थसंज्ञं प्रवदन्ति तद्धि
 स्मर्त्तुं प्रवासावसरे दिशन्ति ॥ ७ ॥
 नखं प्रयुक्तं प्रणयाद्रसज्ञै
 र्यदेतदेवास्ति मनोभवस्य ।
 सर्वस्वमत्यन्तसुखैकहेतु
 नातोऽस्ति किञ्चिद्वरकामिनीनाम् ॥ ८ ॥

। इति नखक्षतभेदाः ।

अथ दन्तक्षतविधानोद्देशः ।

नखप्रदेशेषु रदाः प्रयोज्या
 ओष्ठाननान्तर्नयनं विहाय ।
 हिङ्गारसीकारविशेष उक्तो
 दन्तापणे कामकलाविदग्धैः ॥ १ ॥
 रागस्पृशः स्निग्धतराः समाना
 घनाश्च सूक्ष्माः सशिखाः सभासः ।
 दन्ताः प्रशस्ता अथ खर्वरूक्षाः
 करालबाह्या मलिनाश्च निन्द्याः ॥ २ ॥
 यथा ।
 अधरस्थितरागमात्रगं
 रदलेष्णं किल गूढकं विदुः ।
 दशनच्छदगण्डपीडना-
 दिदमुच्छूनकमुच्यते बुधैः ॥ ३ ॥

दन्तौष्ठयोर्योगविशेषसाध्यः

प्रवालपूर्णो मणिरेष उक्तः ।

अभ्यासयोगेन च दम्पतीभ्यां

संसाध्यते नान्यविनोदतस्तु ॥ ४ ॥

अधरे तिलके च कामिना-

रदयुग्मेन विखण्डने कृते ।

इति बिन्दुरुदीरितोऽखिलै-

र्दशनैः स्यात् किल बिन्दुमालिका ॥ ५ ॥

कपोलवक्षोगलमालदेशे

खण्डाभ्रकं स्याद्दशनाग्रलेख्यम् ।

तन्मण्डलाकारकमङ्गनाना-

मङ्गेषु शोभां लभते नितान्तम् ॥ ६ ॥

अखर्वसान्द्रा दशनावली या

कान्ता शरीरे क्रियते स्वभर्त्रा ।

प्रस्थानकाले स्मृतिहेतुभूता

तत् कौलचर्चं प्रवदन्ति विज्ञाः ॥ ७ ॥

। अथ केशग्रहणोद्देशः ।

स्निग्धा घनाः कुञ्चितनीलवर्णाः

केशाः प्रशस्तास्तरुणीजनानाम् ।

प्रेमप्रवृद्धयै विधिनैव मन्दं

ग्राह्या नरैश्चुम्बनदानकाले ॥ १ ॥

चिकुरान् परिकृष्य चुम्बति-

करयुग्मेन पतिः प्रियां यदि ।

समहस्तकमित्यथैकतो-

यदि हस्तेन तरङ्गरङ्गकम् ॥ २ ॥

परिवेष्टय करेण कुन्तलान्-

मदनार्त्तो यदि धारयेत्प्रियाम् ॥

रतिकैलिकलापकोविदाः

कथयन्तीति भुजङ्गवेल्लिकम् ॥ ३ ॥

कर्णप्रदेशस्थकचान् विगृह्य-

परस्परं चुम्बति यत्र नारी ।

पतिश्च रागात् सुरतावतारे

कामावतंसः स कचग्रहः स्यात् ॥ ४ ॥

। इति केशग्रहणभेदाः ।

आलिङ्गन ८	चुम्बन ९	नखक्षत ७	दन्तक्षत ७	केशग्रह ४
वृक्षाधिरूढ १	मिलित १	छुरित १	गूढक १	
तिलतन्दुल २	स्फुरित २	अर्धचन्द्र २	उच्छूनक २	समहस्तक १
लालाटिक ३	घण्टिक ३	मण्डलक ३	प्रवालमणि ३	
जाघन ४	तिर्यक् ४	रेखाङ्क ४	बिन्दु ४	तरङ्गरङ्ग २
बिदक ५	उत्तरोष्ठ ५	मयूरपाद ५	बिन्दुमाल ५	
ऊरूपगूढ ६	पिण्डित ६	शशङ्कत ६	खण्डाग्र ६	भुजङ्गवेलिक ३
क्षीरनीर ७	सम्पुट ७	अन्वर्थ ७	कौलचर्च ७	कामावतंसः
बल्लरिवेष्टित ८	प्रतिबोध ८			
	समौष्ठ ९			

इति बाह्योपभोगलक्षणम् ।

फलं चागमान्तरे

अकरणे प्रत्यवायश्च ।

आलिङ्गने हरेद्रोगान् धनधान्यादि चुम्बने ।

नखदन्तक्षताद्यैश्च मोक्षश्चायुष्यवर्धनम् ॥ १ ॥

सम्भोगे च सुखं यद्यत्तद्विष्णोः परमं पदम् ।

सायुज्यं सङ्गमेन स्यात् सत्यमेव न संशयः ॥ २ ॥

आलिङ्गनं विना देवि ! कुप्री भवति पार्वति ।

विना नखक्षतं देवि ! लोके भवति निन्दितः ॥ ३ ॥

न दद्याच्चुम्बनं यस्तु दरिद्रो जायते ध्रुवम् इति ।

इति कुलचूडामणौ ।

। अथ योनिलक्षणम् ।

योनिरभ्यन्तरे काऽपि पञ्चकिञ्जल्ककोमला ।

काऽपि स्याद्दुटिकाकीर्णा काचिद्वलिचयाकुला ॥ १ ॥

गोजिह्वावत् खरस्पर्शेत्युक्तं भेदचतुष्टयम् ।

पूर्वपूर्वतरा तासु श्रेष्ठा श्रेया विचक्षणैः ॥ २ ॥

योनिमध्येऽस्ति नाड्येका कामाङ्कुशसमा हि सा ।

लिङ्गेन क्षोभिता सैव मदचारि निरन्तरम् ॥ ३ ॥

कामातपत्रात्सृजति स स्पन्द इति कीर्त्यते ।

वराङ्गरन्ध्रादूर्ध्वं तु नासिकाभं यदस्ति तत् ॥ ४ ॥

मन्मथछत्रमित्याहुराख्यं मदशिराचयैः ।

योनिरन्ध्रे नातिदूरात् पूर्णचन्द्राऽस्ति नाडिका ॥ ५ ॥

मनोजवारिसम्पूर्णा स्त्रीणां तिष्ठति सर्वदा ।

तद्विसृष्ट्या द्रुता नारी प्रोच्यते पूर्वसुरिमिरिति ॥ ६ ॥

। आगमेऽपि ।

भगे तदीये विद्यन्ते नाड्यस्तिस्त्रः प्रधानिकाः ।

एका तु नाडिका चान्द्री सौरी चान्या तु नाडिका ॥ १ ॥

आग्नेयी चापरा ज्ञेया पूजयेत्तास्तु साधकः ॥ १ ॥

अम्बु स्रवति चान्द्री सा पुष्पं स्रवति भानवी ।

बीजं स्रवति चाग्नेयी तास्तु नामभिरर्चयेत् इत्यादि ॥ १ ॥

। अथ सुरतप्रभेदाः ।

साम्यानुरूपान् प्रविधाय पूर्व-

विद्वः पुमान् बाह्यरतोपचारान् ।

विधिश्चल्यभीतवराङ्गदेशां

भजेत कान्तां स्मरकेलिरङ्गः ॥ १ ॥

दृढाऽपि नारी श्लथतामुपैति

प्रसारणादूरुयुगस्य सद्यः ।

अपि श्लथया संयमितोरुयुग्मा-

गच्छेद् दृढत्वं सुरतप्रसङ्गैः ॥ २ ॥

उत्तानकं तिर्यगथोत्थिताख्यं

स्थितं तथा व्यानतकं रतज्ञैः ।

पञ्चप्रकारं सुरतं प्रदिष्टं

तस्य प्रभेदान् क्रमतो ब्रवीमि ॥ ३ ॥

तत्र तावत् उत्तानकबन्धाः ।

निधाय पादौ रमणांसयोश्चे-

दुत्तानसुप्ता रमते पुरन्ध्री ।

रतिप्रबन्धं समपादसंज्ञं

प्रोचुस्तदा भोगविधानदक्षः ॥ १ ॥

उत्तानितायाः स्मरमन्दिरोप-
स्थितस्तद्वद्वयमुद्रहीत्वा ।
संस्थान्य बाह्यं कटितो रमेत
कान्तस्तदा स्यात् किल नागराख्यः ॥ २ ॥

स्त्रियोऽङ्घ्रिमेकं विनिधाय भूमा-
वन्यं स्वमौलौ निजपादयुग्मम् ।
पृथ्व्यां समाधाय रमेत भर्ता-
त्रैविक्रमाख्यं करणं तदा स्यात् ॥ ३ ॥

उत्तानसुप्ता निजपादयुग्म-
मूर्ध्वं विधत्ते रमणी कराभ्याम् ।
स्तनौ गृहीत्वाऽथ भजेत कान्तो-
बन्धस्तदा व्योमपदाख्य उक्तः ॥ ४ ॥

कान्तोरुयुग्मान्तरगः स्वहस्तौ
निधाय भूमौ रमते पतिश्चेत् ।
बन्धस्तदोक्तः स्मरचक्रनामा-
प्रेष्ठः सदा कामिजनस्य लोके ॥ ५ ॥

नारी स्वपादौ दयितस्य वक्षः-
स्थितौ समालिङ्ग्य करद्वयेन ।
किञ्चिन्नतोरु रमते तदाऽसौ
प्रोक्तो मुनीन्द्रैरविदारिताख्यः ॥ ६ ॥

उत्तानितोरुद्वयमध्यगामी
दृढं समालिङ्ग्य भजेत यत्र ।
कान्तो विलासिप्रिय एष बन्धः
सौम्याख्य उक्तः कविभिः पुराणैः ॥ ७ ॥

ऊर्वोर्युगं वक्रमुदञ्चितं च
कृत्वाम्बुजाक्षी भजते पतिं चेत् ।
आनन्दकर्ता तरुणीजनानां
बन्धोऽयमुक्तः किल जृम्भिताख्यः ॥ ८ ॥

कान्तोरुयुग्मं परिवर्तितं चे-
न्निष्पीडय कामाकुलचित्तवृत्तिः ।
रमेत भर्ता यदि चेष्टिताख्यं
तमेव बन्धं मुनयो वदन्ति ॥ ९ ॥

स्कन्धप्रदेशे विनिधाय जङ्घा-
 मेकां स्त्रियोऽन्यामथ संविदार्य ।
 अथो विनीय प्रबलं रमेत
 भर्ता तदा वेणुचिदारितं स्यात् ॥ १० ॥
 यदा स्त्रियः सन्ततमूख्युग्मं
 कृत्वोर्ध्वमालिङ्ग्य भजेत भर्ता ।
 उद्भुग्नकं स्यात्प्रमदाङ्घ्रियुग्मे
 कान्तोरसि स्थे स्फुटमाप्रदिष्टम् ॥ ११ ॥

। अथ तिर्यग्वन्धाः ।

कान्ताङ्घ्रिमेकं हृदये स्वकीये
 निधाय भर्ता शयने द्वितीयम् ।
 कुर्याद्रतिं चेदिति वीणिकाख्यः
 प्रौढाङ्गनायामिति कल्पनीयः ॥ १ ॥
 पार्श्वप्रसुप्तप्रमदापरिस्थः
 कान्तः समालिङ्ग्य रतिं करोति ।
 यत्र प्रदिष्टो मुनिभिः पुराणै-
 र्वन्धस्तदा स स्पुटनामधेयः ॥ २ ॥
 यद्यङ्गना कुञ्चितपादयुग्मं
 स्वनाभिदेशे परिकल्प्य भर्ता ।
 रतिं प्रकुर्यादिति कर्कटारख्यं-
 तदा कवीन्द्रैः करणं प्रदिष्टम् ॥ ३ ॥

। अथोपविष्टबन्धाः ।

प्रेङ्खाविलासं प्रसभं वहन्त्या-
 विपर्ययाज्जङ्घयुगस्य नार्याः ।
 पद्मासनं स्यादथ चैकजङ्घा-
 विपर्ययात् कृतपदं प्रदिष्टम् ॥ १ ॥

स्वजानुयुग्मान्तरनिर्गतौ चे-
 न्भुजौ स्वकण्ठे विनयेन्मृगाक्षी ।
 कान्तोऽपि कृत्वेति विधिं प्रगच्छे-
 तदा बुधैर्बन्धुरितारख्यमुक्तम् ॥ २ ॥

उक्तप्रकारैर्यदि दम्पती स्वौ-
 भुजौ तु कृत्वा मणिकूर्परस्थौ ।
 स्वैरं रमेते करणं प्रदिष्टं
 तदा कवीन्द्रैः फणिपाशसंज्ञम् ॥ ३ ॥

निधाय जङ्घायुगलं युवत्याः
 स्वकीययोः कूर्परयोः स्याः ।
 कण्ठे स्वबाहु परिणीय गच्छे-
 त्यतिस्तदा संयमनाख्यमेतत् ॥ ४ ॥
 मुखे मुखं बाहुयुगे स्वबाहु-
 जङ्घाद्वये जङ्घायुगं निवेद्य ।
 गच्छेत्पतिश्चेदिति कौर्मिकं स्या-
 दूर्ध्वोरुयुग्मात्परिवर्त्तिकाख्यम् ॥ ५ ॥
 स्त्रियं समाकुञ्चितपादयुग्मां
 तथैव भर्त्ता कृततिर्यग्ङ्गः ।
 भजेत चेत् कामकलाविदग्धो
 बन्धं तदा युग्मपदं वदन्ति ॥ ६ ॥
 विलासिनीकूर्पमध्यवर्त्ती-
 कटिं स्वकीयां भ्रमयेन्मुहुश्चेत् ।
 भजेत भर्त्तेति विनिर्दितां स्या-
 तन्मार्कटं संमुखसङ्गमेन ॥ ७ ॥

। अथोत्थितबन्धाः ।

संवेष्टयित्वा निजकूर्परेण-
 जान्वङ्गनाया अवलम्ब्य कण्ठम् ।
 रतिं प्रकुर्यादिति कूर्पराख्यो-
 बन्धः प्रदिष्टः स च जानुपूर्वः ॥ १ ॥
 उक्तप्रकारैः करणे यदैकः
 पादो भवेदूर्ध्वगतोऽङ्गनायाः ।
 तदा प्रदिष्टो हरिविक्रमाख्यो-
 बन्धः प्रियोऽयं तरुणीजनानाम् ॥ २ ॥
 कण्ठे भुजाभ्यामवलम्ब्य भर्त्तुः
 धोर्णि निजोर्वोर्युगलेन गाढम् ।
 सम्वेष्ट्य कुर्याद्रतमङ्गनाना-
 मुक्तः कर्वाण्डैरिति कीर्त्तिबन्धः ॥ ३ ॥

। अथ व्यानतबन्धाः ।

विन्यस्तपाण्यङ्घ्रियुगं धरिण्या-
 मधोमुखी धेनुवदग्रसंस्था ।
 स्त्रीः स्यादथास्याः कटिदेशवर्त्ती
 भर्त्ता भजेज्जेनुकमेतदुक्तम् ॥ १ ॥

अधोमुखीं मस्तकदोःकुचास्यै-
 भुवङ्गतां क्रामति यत्र नारीम् ।
 करीव भर्त्ता रतिलोलचित्त-
 स्तदेभसंज्ञं करणं प्रदिष्टम् ॥ २ ॥

। अथ पुरुषायितबन्धाः ।

जातश्रमं वीक्ष्य पतिं पुरन्ध्री-
 स्वेच्छात एवाथ रतेष्वतृप्ता ।
 कन्दर्पवेगाकुलिता नितान्तं
 कुर्वीत तुष्ट्यै पुरुषायितं सा ॥ १ ॥
 उत्तानमुप्तं दयितं भुजाभ्या-
 मालिङ्ग्य लिङ्गं विनिवेदय योनौ ।
 भजेन्नितम्बं परिचालयन्ती-
 नारी तदा स्याद्विपरीतबन्धः ॥ २ ॥
 सुप्तस्य पुंसो जघनोपरि स्थिता-
 सम्भ्रामयत्यङ्घ्रियुगं विकुञ्चितम् ।
 चक्राकृतिः स्त्री नरवद्विचेष्टते-
 तद्भ्रामराख्यं करणं समीरितम् ॥ ३ ॥
 प्रेङ्खविभ्रमवती स्मरयन्त्रे-
 भर्तृलिङ्गमुपधाय पुरन्ध्री ।
 भ्रामयेत्कटिमनङ्गविलोला-
 स्यात्तदा करण-मुत्कलिकाख्यम् ॥ ४ ॥
 विपरीतरते ससीकृता-
 दरहासाऽतिमनोरमानना ।
 कितवाद्य वशं गतोऽसि मे-
 स्मरयुद्धे विजितोऽसि चाप्यलम् ॥ ५ ॥
 इति मञ्जुरदत्यथाकुला
 सकचाकर्षणचुम्बिताधरा ।
 श्रममीलितचारुलोचना-
 द्रवतां याति तदा विलासिनी ॥ ६ ॥
 श्लथदेहलतां समूर्च्छनां-
 दरसम्मीलितलोचनोत्पलाम् ।
 समवेक्ष्य नितान्तनिःसहा-
 मवगच्छेदबलां द्रुतामिति ॥ ७ ॥

करिणीं हरिणीं च गर्मिणीं-
नवसूतामृतयोगिनीं कृशाम् ।
ज्वरितां च कुमारिकां रते-
विपरीते तु विवर्जयेत्सुधीः ॥ ८ ॥

। अथ करताडनसीत्कृतोद्देशः ।

कामयुद्धेऽङ्गयुग्मं स्यात् करताडनसीत्कृते ।
तच्चाडनं चतुर्धा स्यात् सीत्कृतं पञ्चधा स्मृतम् ॥ १ ॥
प्रसूतेनापहस्तेन मुष्टिना समपाणिना-
ताडनं स्याच्चतुर्द्वैवं तस्य स्थानानि सम्भूये ॥ २ ॥
पार्श्वे गुह्ये समतलं मुष्टिं पृष्ठेऽथ मूर्द्धनि ।
फणाकारं प्रसूतिकं योज्यं हृद्यपहस्तकम् ॥ ३ ॥

। अथ ताडनभेदाः ।

विपरीतरते यदाङ्गना-
हृदि मुष्ट्या परिताडयेत्पतिम् ।
करघातनकं तदा बुधै-
रिति सन्तानिकसंज्ञमुच्यते ॥ १ ॥
विस्तीर्णहस्तेन रतौ यदा स्त्री-
हन्यात्पतिं स्यात्सपताकसंज्ञः ।
अङ्गुष्ठकेनैव कृतप्रहारो-
विज्ञैः स उक्तः खलु बिन्दुमालः ॥ २ ॥
साङ्गुष्ठमध्याङ्गुलिकाप्रहारं-
शनैः पुरन्धी कुरुतेऽतिरागात् ।
यद्येष उक्तः कविभिः पुराणै-
रानन्दकृत् कुन्तल-नामधेयः ॥ ३ ॥

। अथ सीत्कृतभेदाः ।

हिङ्कृतं स्तनितं सूकृतं ऊत्कृतं फूत्कृतं तथा ।
उच्चारो मुखनासाभ्यां हिङ्कृतस्याभिजायते ॥ १ ॥
स्तनितं मेघगम्भीर-घोषवत् तदिदं स्मृतम् ।
सूत्कृतं तच्च भुजगाच्छ्वासवत्स्यादथोत्कृतम् ॥ २ ॥
वेणुविस्फोटनारावतुल्यं स्यादथ फूत्कृतम् ।
मेघबिन्दुर्यथा तोये निपतेत्तद्भवाकृतिः ॥ ३ ॥

सीत्कृतस्येति पञ्चव क्रमान्भेदाः समीरिताः ॥ ४ ॥

लावकोकिलकपोतहंसिका-

नीलकण्ठरुतसन्निभान् क्रमात् ।

सन्दधाति किल हिङ्गुलादिकां

श्चित्रभोगसमये विलासिनी ॥ ५ ॥

सुरते दशनच्छदो यदा

प्रमदायाः परिखण्डयते भृशम् ।

दयितेन तदाऽतिरागकृत-

क्रियते सीत्कृतमञ्जसा तथा ॥ ६ ॥

। इति सीत्कृतभेदाः ।

भोः कामकले ! श्रीसामरस्यशयनीये श्रीरासेश्वरीरासेश्वरौ रहसि सुरतरीत्युल्लसितं श्रीरासविलासं रसयतः । श्रीविलासतल्पे प्रविलसतोः श्रीशक्तिशिवयोः सतोः काश्चिद् वशिनीप्रमुखा अणिमादयश्च सख्यः सुरतसाहित्यसंहृत्या सहर्षं सेवोल्लासास्तिष्ठन्ति तत्र तु ।

श्रीअमृतेश्वरी परमामृतपूर्णपात्रेण पानं कारयति ।

चित्रा च चमत्कारितं चर्वणं चर्वयति ।

श्रीललिता तु ताम्बूलं ।

पद्मा च पतद्ब्रह्महस्ता तरसा थूकृतं गृह्णाति ।

वशिनी तु बालव्यजनेन प्रस्वेदमपसारयति ।

प्रोञ्छति च त्रिपुरा वस्त्रेण तद्वपुः ।

अणिमा तु श्रीस्वामिन्या वेण्यां मल्लिकामालतीकमलकेतकीपत्रपुष्पप्रचयं विरचयति । इत्थं कति कति सख्यः सुखशयने सुषुप्तस्य श्रीमदर्द्धनारीश्वरस्य सामरस्यमास्वादयतश्चरण-कमलं शुश्रूषन्ते सहर्षं च सम्वाहयन्ति ।

केचिन्मिष्टमुख्याः सखायः भूतिप्रभृतयो दास्यश्च ससम्भ्रमं पूर्णानन्दब्रह्मानुभवान्तराः श्रीसामरस्यचमत्कृतिमवगत्य निःशङ्कं च निखपं नृत्यन्ति हसन्ति च हासयन्ति श्रीहंससन्दोहं सरोमाञ्चं हर्षाभूणि मुञ्चन्ति वलन्ति चेतरेतरं कीर्त्तयन्ति गायन्ति च यथा-ज्ञानमिति दिक् ॥

प्रिये ! पूर्णानन्दोल्लसितः श्रीरहस्यरासः शिवोऽपि न ज्ञायते ।

तत् केन विजानीयादिति श्रुतेः ।

श्रीरहस्यरासज्ञानतो नो किमप्यन्यत् ।

कैवल्यमिदमेव ।

'तत्र को मोहः कः शोक एकत्वमनुपश्यत' इति श्रुतेः

धन्योऽहं श्रीरहस्यरासेन श्रीहंसः ।

इति श्रीहंसमिदुप्रकाशिते श्रीहंसविलासे श्रीराजयोगे रहस्यरास-कथनं नाम पञ्चाशत्तमोल्लासः ॥

श्रीहंसः-कान्ते ! किं वक्तव्यं ? यद्यपि निगमादिभिरौपस्थं दूषितम् ।

‘इयेतमदत्कमदत्कं इयेतं लिन्दु माभिगाम्’ इति श्रुतेः ।

अदत्कं दन्तरहितं लिन्दु पिच्छिलं इयेतं स्त्रीचिह्नमित्यर्थः ।

। भागवतेऽपि ।

स्वजनसुतात्मदारधनधामधरासुरतै-

स्त्वयि सति किं नृणां श्रयत आत्मनि सर्वरसे ।

इति सदजानतां मिथुनतो रतये चरतां-

सुखयति कोन्विह स्वविहते स्वनिरस्तभगे ॥ १ ॥

इति मिथुनीभूतान् भक्तानपि निन्दन्ति वेदाः ।

तर्हि श्रीभागवति मैथुनावकाशः केत्यतः श्रीपरागमरहस्य-वचनमेव मन्तव्यं नो दुष्टं किमपि ।

सुन्दरि ! वेदादिषु सुरतस्य या जुगुप्साऽस्ति सास्त्रीश्वरेणैव विज्ञायते न पामरैः ।

यद्यपि मैथुनं निन्द्यं तदपि श्रीरसिकानां तु बन्धमेव ।

शिचरहस्ये विहितत्वाद्यथा ।

भगस्य स्मरणे पुण्यं भगस्य दर्शने तथा ।

भगस्य पूजने पुण्यं भगस्य मैथुने तथा ॥ १ ॥

भगस्य मैथुने देवि ! यत् सुखं मम जायते ।

न तत्सुखं जपैर्होमैर्नदानैस्तपसाऽपि वा ॥ २ ॥

मैथुने तु कृते देवि ! यत् पुण्यं जायते भुवि ।

न तत् पुण्यसमं देवि ! कोटितीर्थेषु मज्जनात् ॥ ३ ॥

जपो होमस्तथा दानं दीक्षायागादिकल्पनम् ।

कृतं मैथुनभक्तस्य कलां नार्हन्ति षोडशीम् ॥ ४ ॥

त्रयोदशाब्दादूर्ध्वं हि पञ्चविंशतिवार्षिकी ।

अप्रसूता विशेषेण मैथुनार्हा भवेत्त्रिये ! ॥ ५ ॥

अप्रसूता विशेषेण प्रसूतात्वल्पसूतिका ।

अवश्यं मैथुनं कुर्याच्छक्तिमात्रं महेश्वरि ! ॥ ६ ॥

इत्यादीनि समयाचारादिषु रहस्यशास्त्रेषु सहस्रशो मैथुनप्रशंसापराणि वचनानि किमसच्चशास्त्रैर्धिकृतमेतावतेति ।

यदीश्वरः स्वभक्तान् सुरतकृत्ये प्रेरयति तर्हि पारमैश्वर्यविलासे किं शङ्क्यम् । स तु सकलसुखमूर्लं पूर्णमैथुनसुखमनुभवत्येव न कांचित्तात्त्विकी शङ्का कर्त्तव्या ।

बैकुण्ठे हि लक्ष्मीनारायणयोः सुरतम् ।

कैलासे तु गौरीरुद्रयोर्विहारः ।

ब्रह्मसदनेऽपि वाणीविरञ्चयोः ।

इन्द्रसदने शचीन्द्रयोः सुरतम् ।

सूर्येणापि कतिभिः स्त्रीभिः सह सुरतं न क्रियते ?

चन्द्रस्य तु रोहिणीप्रभृतिभिः सह मैथुनम् । स्वायम्भुवस्य शतरूपया साकम् ।

वसिष्ठस्यारुन्धत्या सह रासः ।

अगस्तेल्लोपामुद्रया समं मैथुनम् ।

श्रीरामचन्द्रस्य सीतया साकं सुरतम् ।

कृष्णेन तु राधिकायाः ।

कति कति कामिन्यः कृष्णेन न सम्भुक्ताः ? ।

यदि मैथुने दूषणं तदेते कर्तुमकर्तुमन्यथा कर्तुं समर्था अपि किं कान्ताभिः सार्धं मिथुनधर्मे स्थिताः ।

किन्तु ।

बहिर्मुखानां तिरस्कारार्थमन्तर्मुखीकरणत्वाय सुरतं निन्द्यते ।

तत्त्वतः सौरतसुखमेव पारमार्थिकमिति ।

कान्ते ! इत्थं धीनगरे नानानामरूपाभिः शतसहस्रशक्तिभिः समं श्रीशक्तिस्वरूप एव परमशिवः एकान्ते प्रकाशे च दिवानिर्गुणं श्रीरासलीलयोल्लसति ।

एष श्रीमत्याः पराशक्तेर्महिमा केन कथयितुं शक्यः ।

कदाचिद्रासश्चान्तं धीनगरस्य महासम्राजं श्रीपरशिवं शश्वत्सौभाग्यवत्या श्रीमहाराज्ञ्या परशक्त्या सार्द्धं विलासपत्यङ्के सुषुप्तं ध्यानागर्ग्यः श्रुतिमूर्त्तयः श्रीपूर्णधामाधः स्थित्वा वेणु-वीणादिसमुत्थसुमधुरस्वरेण श्रीभैरवादिनानारागाश्रितेन श्रुतितत्त्वस्तुतिगर्भितेन प्रबोधयन्ति ।

तत्रादौ श्रीपट्टराज्ञी जागर्त्ति ततः परमेश्वरः प्रबुध्यते ।

अथ प्रबुद्धौ श्रीरासनायकौ विज्ञाय कति कति नागर्ग्यः आलस्यश्च सेवकाश्च सेवार्थं तत्र गन्तुं त्वरन्तश्चिदिदिक् ।

इत्यधिदैवतरासवर्णनम् ।

अथाधिभौतिक उच्यते ।

तत्रापि क्रतुषु यद्यदुचितं तत् समीचीनम् । मर्यादायां स्थित्वा श्रीरसिकै रन्तव्यम् ।

भूतानि चतुर्विधानि तानि सर्वाण्येव रासक्रीडातरङ्गराणि ।

किन्तु, पारवश्यान्नावबुध्यते तत्तेषां जन्ममरणादि दुःखजालम् ।

अत एवादौ श्रीहंसरूपगुरुश्रृण्वया हंसो भूत्वा मनुष्यः पश्चाद्वीरासशास्त्रमाश्रित्य श्रीहंसमण्डलेन सह गायनवादनोद्यतश्छित्वाष्टौ पाशान् सुखेनैव रासविलासमनुतिष्ठेत् ।

हंस्या सहैव सुरतं न तु वायस्या ।

तत्रापि स्वजातिः श्रेष्ठा ।

यद्यपि विजातिर्हंसी तथापि तया समं न सुरतम् ।

हंस्याऽपि वायंसेन साकं सम्भोगो न कार्यः ।

मर्यादामङ्गीकृत्य वर्तितव्यम् ।

एकमपि द्वन्द्वं नोचेन्न स रासोत्सवः ।

केवलं हंसा हंस्यश्चापि नो रासे शुभाः ।

अधिदैवते तु एक एव शिवः, अनन्तशक्तिभिः सविहारः ।

अत्र तु, क्षणभङ्गुरत्वात् मलमूत्रश्लेष्मप्रचुरशरीरत्वाच्चाशक्ततयापि स्वस्त्रियैव सह विहरणम् ।

स्त्रियाऽपि स्वशिवेन सदा रन्तव्यम् ।

परस्परनिर्देशेन तु परसम्बन्धोऽपि न निन्द्यः । बलात्कामपि कामेन द्रव्यवार्त्तादिभिश्च प्रलोभ्य न मैथुनमाचरणीयम् । ऐहिकामुष्मिकभयापत्तेः । सर्वमन्यत्समानम् । केवलमर्चन-
क्रीडैव भारतवर्षे शुभा । इतरक्रीडानामनवकाशानधिकाराच्चेत्यधिभौतिकरासभेदः॥१॥

। अथाध्यात्मरासः ।

श्रीसद्गुरुकृपया स्वात्मरूपमासाद्य विशुद्धं प्रबुद्धबुद्ध्या सार्द्धं तत्सखीभूताभिः श्रद्धामेधा-
स्मृतिधृतिभक्तिप्रभृतिभिः कतिकतिशक्तिभिः साकं क्रीडितव्यं भावनामयत्वात् । एषा रास-
क्रीडा नीरसा ।

पूर्वोक्तात्स्वार्द्रा ।

केवलं स्त्रिया वा पुरुषेण वियोगे एषाथवाऽधिदैवतक्रीडा प्रगातव्या संछिष्टाभ्यां
स्त्रीपुंसाभ्यां तु सर्वदैवाधिदैवतदृष्ट्याऽऽध्यात्मदशाऽऽधिभौतिकरासक्रीडा कार्या ।

‘क्रियासिद्धिः सत्त्वे वसति महतां नोपकरणे’ इति वचनात् ।

अत्रोदकवात्तया किं क्षुत्तृषानिवृत्तिः ?

अत आत्मना हंसोहमित्यनुभूय सन्ततं संसारमनुसरताऽपि प्राणिनाऽधिभौतिकरास-
दशाऽश्रयणीया ।

तदभावेऽधिदैवतरासः कीर्त्तनीयः ।

अध्यात्मदृष्ट्याऽपि रासस्त्ववश्यमेव स्मरणीयः ।

पशुक्रीडया पुनर्जन्मापत्तिः ।

श्रीपारमहंस्यरासे तु न जातुचिदापच्छङ्का ।

। आगमरहस्येऽपि ।

योगिनो मदमत्ताश्च पतन्ति प्रमदोरसि ।

मदाकुलाश्च योगिन्यः पतन्ति पुरुषोरसि ॥ १ ॥

मनोरथं हि सम्पूर्णं कुर्वन्त्यपि परस्परम् ।

विकृतिं मनसो हित्वा यथोह्लासः प्रवर्त्तते ॥ २ ॥

इत्याद्यनेकवाक्यैराधिभौतिकरासस्त्वागमे प्रसिद्धः ।

अधिदैवतं तु लक्ष्यार्थत्वेन विज्ञातव्यम् ।

अध्यात्ममपि विज्ञानं चमत्कृतये ज्ञेयम् ।

वस्तुतः सामरस्ये तात्पर्यम् ।

लोकमर्यादा महतीत्यतस्तामीपत् संरक्ष्य सर्वदा श्रीसामरस्यविलासे स्थेयम् ।

निन्द्यं तु नाचरणीयम् ।

श्रीरासे नो किमपि निन्द्यम् ।

सर्वे श्रीरासे एव वर्तन्ते ।

पशुत्वाच्च हायते अतः शाठ्यान्नियते ।

किं किं निन्द्यमित्याशङ्कसे चेच्छृणुष्व-

श्रीरासे याऽस्माभिः सुधा भण्यते सा सुरोत्पत्तिं सुरेश्वरि ! ।
हात्वा दुर्जनैर्निन्द्यते सुरापानं
कुर्वन्तीति । अस्तु सुरैव सुधा तस्या दौर्लभ्यात् सुराऽपि सर्वैः स्वीक्रियते सर्वं सुरामयं भोज्यम्
आगमे रुद्रयामलादावुक्तत्वात् ।

यथा ।

अधुना देवि ! वक्ष्यामि सुरोत्पत्तिं सुरेश्वरि ! ।

यस्याः स्मरणमात्रेण दीक्षाफलमवाप्नुयात् ॥ १ ॥

समुद्रे मथ्यमाने तु क्षीराब्धौ सागरोत्तमे ।

तत्रोत्पन्ना सुरादेवी कुमारीरूपधारिणी ॥ २ ॥

नग्रा कालाग्निसदृशी कृतहासोल्लसन्मुखी ।

अष्टादशभुजा दिव्या नवकुम्भधरा तथा ॥ ३ ॥

नवपात्रधरा तद्वन्मदिरारुणलोचना ।

नानाकुसुमभूषाढ्या मुक्तकेशी त्रिलोचना ॥ ४ ॥

नानारत्नाङ्गदयुता मुक्ताहारलताञ्चिता ।

रत्नाङ्गुलीयशोभाढ्या तुङ्गपीनस्तनाञ्चिता ॥ ५ ॥

विचित्ररत्नखचितकाञ्चीगुणनितम्बिनी ।

रत्नसिंहासनगता परमानन्ददायिनी ॥ ६ ॥

तां दृष्ट्वा तुष्टुबुद्धेर्वि ! ब्रह्मविष्णुमहेश्वराः ।

ससुरासुरगन्धर्वाः सेश्वराः ससदाशिवाः ॥ ७ ॥

तदा प्रसन्नवदना वरदानोद्यता सुरा ।

आदौ पात्रं ददौ दिव्यमानन्दरसपूरितम् ॥ ८ ॥

सदाशिवाय देवेशि ! स नत्वा पात्रमग्रहीत् ।

पात्राद् बिन्दुः पपातोर्व्या जाता गुडलता ततः ॥ ९ ॥

बिन्दुपातात्कणा जाता-स्तेभ्यो जाताः सहस्रशः ।

इक्षुभेदाश्च खदिरा-ऋयूपणाद्याः सितादयः ॥ १० ॥

क्रमुका नागवल्ली च स्रवन्ती च महेश्वरि ! ।

गौडी चेतयुता प्रोक्ता सर्वार्थफलदायिनी ॥ ११ ॥

ततो ददौ परं पात्रमीश्वराय सुरा शिवे ! ।

पात्राद्बिन्दुः पपातोर्व्या जाता गोधूमजातयः ॥ १२ ॥

तत्कणेभ्यस्तदन्ते च जाता वै धान्यजातयः ।
 पैथी प्रोक्ता सुरा देवि ! परमानन्ददायिनी ॥ १३ ॥
 ततो ददौ परं पात्रं विष्णवे प्रभविष्णवे ।
 पात्राद्विन्दुः पपातोर्व्यां सन्विज्जाता ततः प्रिये ! ॥ १४ ॥
 तत्कणेभ्योऽपि देवेशि ! तद्भेदाः कनकादयः ।
 अन्ये च बहवो जाता भेदा मदनवर्द्धनाः ॥ १५ ॥
 विजयेति मया प्रोक्ता वैष्णवी परमार्थदा ।
 ततो ददौ परं पात्रं श्रीसुरा परमेष्ठिने ॥ १६ ॥
 पात्राद्विन्दुः पपातोर्व्यां जातः शीघ्रं परूषकः ।
 तत्कणेभ्योऽपि सज्जाता भेदाः क्षौद्ररसादयः ॥ १७ ॥
 पानकं प्रोक्तमीशानि ! सर्वसाधारणं परम् ।
 ततो ददौ परं पात्र-मिन्द्रायामृतपूरितम् ॥ १८ ॥
 पात्राद्विन्दुः पपातोर्व्यां जातं जातीफलं ततः ।
 तत्कणेभ्योऽपि सज्जाता भेदाश्चामलकादयः ॥ १९ ॥
 पानकं नाम तद्विष्यं रसायनमुदाहृतम् ।
 ततो ददौ परं पात्रं गुरवे गिरिजे सुरा ॥ २० ॥
 पात्राद्विन्दुः पपातोर्व्यां गुडपुष्पं ततः शिवे ! ।
 जातास्तत्कणजा भेदा नालिकेरफलादयः ॥ २१ ॥
 पानकं नाम देवेशि ! रसायनमिदं परम् ।
 ततो ददौ परं पात्रं शुक्रायामृतपूरितम् ॥ २२ ॥
 पात्राद्विन्दुः पपातोर्व्यां जाताः खर्जूरपादपाः ।
 तत्कणेभ्योऽपि सज्जाता भेदा वादामकादयः ॥ २३ ॥
 पानकं तदपि प्रोक्तं दिव्यं सन्तोषकारकम् ।
 ततो ददौ परं पात्रं सूर्याचन्द्रमसोः सकृत् ॥ २४ ॥
 पात्राद्विन्दुः पपातोर्व्यां जाता सज्जीवनौषधिः ।
 तत्कणेभ्योऽपि सज्जाता विविधौषधयः शिवे ! ॥ २५ ॥
 पानकं तदपि प्रोक्तं सर्वसारस्वतप्रदम् ।
 दत्त्वा दिव्यं रसं देवि ! सुरा तत्र तिरोदधे ॥ २६ ॥
 ते सर्वे परमेशानि ! सुरानन्दैकनिर्भराः ।
 सदाशिवादयो देवाः सुरायै च वरं ददुः ॥ २७ ॥
 ये पिवन्ति परं पानं परमानन्दकारकम् ।
 ते सर्वे यान्ति परमं पदं शाश्वतमव्ययम् ॥ २८ ॥
 विना गौडीं विना माध्वीं सुरां यः पूजयेच्छिवाम् ।
 शिवं नारायणं रुद्रं स भवेन्निरयास्पदम् ॥ २९ ॥

अदीक्षितः पशुर्देवि ! दीक्षितोऽप्यसुरः पशुः ।
 तस्मात् सुरां शिवेऽभ्यर्च्य पूजायां वैष्णवोत्तमः ॥ ३० ॥
 पिबेद्वौडीं तथा माध्वीं पैथीमासवमुत्तमम् ।
 पानकं च शुभं सर्वं पूर्वाभावे परं परम् ॥ ३१ ॥
 इतीदं परमं तत्त्वं कौलिकानां रहस्यकम् ।
 आनन्देश्वरसर्वस्वं गोपनीयं स्वयोनिवत् ॥ ३२ ॥
 इत्यादि ।

श्रीबालमीकिरामायणे बालकाण्डे च ।
 वरुणस्य ततः कन्या वारुणी रघुनन्दन ! ।
 उत्पपात महावीर्यां वाञ्छयमाना परिग्रहम् ॥ २७ ॥
 दितेः पुत्रा न तां राम ! जगृहुर्धरुणात्मजाम् ।
 अदितेस्तु सुता वीर ! जगृहुस्तामनिन्दिताम् ॥ २८ ॥
 तेनाभवन् सुरा देवा दैतेयाश्चासुराः स्मृताः ।
 हृष्टाः प्रमुदिताश्चासन् वारुणीग्रहणात्सुराः ॥ २९ ॥

इत्यादि सुरैरेवामृतं पीतं नान्यैः ।

सुरया देव्या यदृत्तं तद् अमृतं सुरेत्यपि ।

किञ्च ।

सर्वम् अत्राद्यं सुरारसलेशेभ्यः उत्पन्नम् उल्लासमयत्वात् अक्षयत्वात् अमृतमित्या-
 चक्षमहे ।

सुरायां शास्त्रान्तरे तु ब्रह्महत्यादिकं पातकं श्रूयतेऽतः शास्त्रविद्विनिन्द्यते सुरा ।

तद्विकारा गुडगोधूमादयस्तु गृह्यन्ते ते निर्दुष्टाः पितृपुत्रादिवत् । म्लेच्छादुत्पन्ना म्लेच्छा
 इवेति यद्यपि जारधर्मेण म्लेच्छाज्जातो ब्राह्मणकुले न म्लेच्छः तद्वत् सुरैव शप्तास्ति न तद्विकाराः
 तथाऽपि म्लेच्छाज्जातमात्रस्तु म्लेच्छतुल्यः पश्चात्संस्कारैर्ब्राह्मणः सम्पाद्यते तद्वत् संस्कृता
 विकाराः शुद्ध्यन्ति । नैवमेव । साक्षात्सुरा तु न शप्ता तद्विकाररूपो रसः शप्तः अतो विकारजातं
 सर्वं दूषितं, तत्र ज्ञायतेऽतज्ज्ञैः 'सुरापानं न कर्त्तव्यम्' इति जल्पन्ति, तद्विकारा गोधूमशर्करा-
 दयस्तु भक्ष्यन्ते अतो धिगज्ञानं यत्र विचार्यते । को विचारः । सुरासमुद्रमवमत्य दुग्धाब्धौ
 निर्मथ्यमाने सुरासमुद्रवर्त्तिनी श्रीसुरारूपा निका शक्तिः तद्रसपूर्णकलशकरा दुग्धसिन्धोरा-
 विर्भूता तया प्रेम्णा समर्पितोऽमृतरसः सदाशिवेश्वररुद्रविष्णुब्रह्मेन्द्रबृहस्पतिशुक्रसूर्यचन्द्रैः
 पीतः पश्चात् तदुत्पन्नद्रव्यविशेषैः रुद्रविष्णुब्रह्माद्यैर्विनिर्मितः सुरारसस्तच्छायाभूतः सर्वै-
 र्देवैरास्वादितः तत्प्रभावतस्त ईज्याः सेव्याश्च समर्थाः । अथ कदाचिदैत्या अपि देवानां तद्र-
 हस्यं ज्ञात्वा श्रीमार्गवाचार्यमुपास्य तद्रसमलिहन् तद्विदित्वा रुद्रविष्णवादिभिः स रसः शप्तः
 पश्चात् तद्रसमन्तरानुत्पत्ताः सर्वे सुराः ।

असुरास्तु निरदुःशास्तच्छापमवगणय्य तद्रसं पपुः अतो निन्द्याः क्रूराश्च निरयिणः
 निर्वीर्यत्वापत्तेः सुरैस्त्वे कभीय चिन्तितम् । अहह किं कर्त्तव्यमिति । ततो ब्रह्मविष्णुरुद्रान्
 ससुरान् इन्द्र इयाज । तत्रेश्वरसदाशिवावप्यागतौ यज्ञावसाने वरं वृष्विति श्रीसदाशिवेन इन्द्रं

प्रत्युक्तम् । तर्हि इन्द्रशुकाद्यैः सुरैः सुरायां वाञ्छाऽस्ति सा तु कलहेन कलुषीकृता इति सदाशिवोऽभिष्टुतः ततः परमेश्वरोदीरितया ऽऽकाशवाण्या भोः सदाशिव ! स्वशिवां प्रत्यागमशास्त्रं प्रकाशयेत्युदितम् ततः सदाशिवेन तत्तन्मन्त्रैस्तत्तच्छापेभ्यः सुरां मोचयित्वा शोधनविधानेन संशोधिता सा सुरेभ्यः समर्पिता तज्जातं सर्वमप्यभिमन्य शोधितमेवेत्यागमे प्रसिद्धम् ॥

उक्तञ्च रुद्रायामले देवीरहस्ये ॥

यदा प्रभृति लोकेऽस्मिन् सुरा ख्यातिमुपागता ।

तदा सर्वे सुरा देवि ! ब्रह्मविष्णुहरादयः ॥ १ ॥

तत्संसर्गोद्भवानन्दनिर्भरान्तरमानसाः ।

असुरा राक्षसा यक्षा गन्धर्वा मानवादयः ॥ २ ॥

कालेन कलशस्थाऽभूत् सुरादेवी सुरेश्वरि ! ।

कलिना कालरूपेण बाधिते जगति प्रिये ! ॥ ३ ॥

भजन्ति च सुरां दिव्यां मन्त्रसंस्कारसंस्कृताम् ।

शप्ता शुकेण देवेशि ! कचचर्वणहत्यया ॥ ४ ॥

शुक्रशापवशाद्देवा ब्रह्मविष्णुशिवादयः ।

ब्रह्मर्षयः सुरायै तु ददुः शार्पं यथाक्रमम् ॥ ५ ॥

ब्रह्महत्या सुरापानं समं ज्ञेयं महेश्वरि ! ।

सुरा शप्ता यदा देवैस्तदा दैत्या मुदं ययुः ॥ ६ ॥

सुरां पीत्वा तु दितिजैर्देवा बलविवर्जिताः ।

स्वर्गान्निपाकृता देवि ! पुरन्दरपुरःसराः ॥ ७ ॥

तदा जिष्णुं पुरस्कृत्य देवा यत्नमतन्वत ।

सदाशिवादयो देवि ! प्रादुर्भूता मखोत्तमे ॥ ८ ॥

वरं वृणु यथाभीष्टं देवनायक ! सांप्रतम् ।

तं तु चाशु प्रयच्छामो गच्छामो निलयं स्वकम् ॥ ९ ॥

तदा शुक्रोऽब्रवीद्देवि ! पुरस्कृत्य गुरुं शिवे ! ।

तृणाप्रविन्दुमात्रेण सुरायाः प्राशितेन च ॥ १० ॥

या तृप्तिर्जायतेऽस्माकं न सा घृतघटीशतैः ।

सा शप्ता ब्रह्मणा देवि ! विष्णुना शङ्करेण च ॥ ११ ॥

तां विना निर्बला जाताः शक्राद्याश्च पराजिताः ।

तदा सर्वे सुरा देवं शिवमीश्वरमन्ययम् ॥ १२ ॥

तुष्टुवुः परया भक्त्या प्रणिपत्य पुनः पुनः ।

ॐमेकाक्षराय रुद्राय त्वकारायात्मरूपिणे ॥ १३ ॥

उकारायादिदेवाय विद्यादेहाय वै नमः ।

तृतीयाय मकाराय शिवाय परमात्मने ॥ १४ ॥

सूर्याग्निसोमवर्णाय यजमानाय वै नमः ।
 नमस्ते भगवन् रुद्र ! भास्करामिततेजसे ॥ १५ ॥
 भीमाय व्योमरूपाय शब्दमात्राय वै नमः ।
 महादेवाय सोमाय ह्यमृताय नमो नमः ॥ १६ ॥
 इति स्तुत्वा परं देवं भैरवं शिवमीश्वरम् ।
 प्रणमुः सकला देवा ब्रह्मविष्णुहरादयः ॥ १७ ॥
 तदा वागुदभूद्व्योम्नः पञ्चव्योमशरीरिणाम् ।
 सुरेयं सर्वदा सेव्या सकलैस्तु मुमुक्षुभिः ॥ १८ ॥
 युक्त्याऽनया प्रसङ्गेन यथावदनुपूर्वशः ।
 चतुर्थवेदरूपोऽहं ऋग्यजुःसामरूपवान् ॥ १९ ॥
 अथवाऽहं च मन्त्रात्मा परमात्मा शिवोऽव्ययः ।
 वेदानालोडय वेदार्थं मन्त्ररूपं विधाय च ॥ २० ॥
 कुरुकुल्लं महाविद्यां सदाशिव प्रकाशय ।
 आगमं नाम शास्त्रं तु चतुःषष्ट्यात्मकं परम् ॥ २१ ॥
 तस्मिन् सुरविशुद्धिं तु प्रकाशय मनूत्तमैः ।
 इति वाणी शिवोद्भूता विरराम यदा परा ॥ २२ ॥
 तदा सदाशिवं देवं तुष्टुवुः प्रणताः सुराः ।
 ॐकाररूपिणे देव नमस्ते विश्वरूपिणे ॥ २३ ॥
 नमो देवादिदेवाय महादेवाय वै नमः ।
 अर्द्धनारीशरीराय साङ्ख्ययोगप्रवर्तिने ॥ २४ ॥
 वेदशास्त्रार्थगम्याय शाश्वताय नमो नमः ।
 दीनार्त्तत्राणकर्त्रे च नमस्ते दिव्यचक्षुषे ॥ २५ ॥
 नमः सहस्रशीर्षाय नमः साहस्रिकाङ्क्षये ।
 नमो मन्त्राय चिद्व्योमवासिने परमात्मने ॥ २६ ॥
 इति स्तुतो महादेवो महात्मा श्रीसदाशिवः ।
 प्रोवाचागमशास्त्रं तु मोक्षमार्गं महात्मनाम् ॥ २७ ॥

इत्यादिकं च ।

पूजायां यद्यदानीतं भोग्यं भक्ष्यं च लेह्यकम् ।
 पेयं चोष्यं फलं पुष्पं सर्वं मन्त्रेण मन्त्रयेत् ॥ १ ॥
 विनाऽभिमन्त्रणेनैतद्यो मोहाद्भक्षयेच्छिवे ! ।
 स मान्त्रिकोऽपि देवेशि ! सहसा निरयी भवेत् ॥ २ ॥

इत्यादि

अथ शास्त्रोक्तवर्त्मना स्वहस्तेन निष्पादिता सन्मन्त्रसंस्कृता सुरा कथं जुगुप्सिता यद्यपि मद्यकारागारादाहता तथापि शोधिता सा नो दुष्टा वक्तव्या ।

सा जलमयी न भवति किन्तु तेजोमयीति तैलवद्दीपके ज्वलति । सा न पानीयं यद्यपि पानीयं तदपि ताम्बूलचूर्णतैलादिषु नानावस्तुषु तज्जलं घृते तक्रं तज्जलं च अन्यत् । हिङ्गु-शर्करागुडाद्यं सर्वं सङ्करं भवति परन्तु तत्तच्छुद्धिमन्त्रशोधितं शुद्धमेव, न निन्द्यमित्यूह्यं तत्त्व-विद्भिः । सच्छास्त्रमन्त्रैः संशोधितमपि चेदग्राह्यं तर्हि प्रायश्चित्तशास्त्रस्य वैयर्थ्यम् । वृत्रहा इन्द्रः ऋषिभिः श्रौतमन्त्रैः शुद्धः कृतः । पुराणादिषु त्वनेके शापादिपातकेभ्यः मोचिताः । आशौचा-दिदूषिताः केचिदशमोऽहनि क्षौरपूर्वकस्नानादिना शुचीभूय देवपितृप्रमुखान् सर्वान् पूजयन्ति एवं यदि प्रायश्चित्तशास्त्रस्य प्रामाण्यं तर्हि त्वदूष्यैव सुरा, नो चेत् पातकशास्त्रस्यापि किं प्रमाणम् । एवं तु नास्तिकत्वापत्तिः ।

अतः आगमदर्शिता सुरा ऽमृतमयीत्यागमप्रधानाः केचनामृतप्रतिनिधिरूपां सुरां स्वीकु-र्वन्ति अपरे च भङ्गां भक्षयन्ति । सा विष्णुना पिबत्सुराविन्दुतः समुत्पन्नास्तीत्यतो वैष्णवीति वैष्णवा विज्ञाय गृह्णन्ति । वैष्णवी तुलसी तुङ्गेति तस्या वैष्णवीति नामापि भवति ।

अतस्तन्मन्त्रमन्त्रिता सा भक्षिता न कचिन्निन्द्या सा रुद्रेण नारदाय दत्ता नारदेन च सनत्कुमाराय सनत्कुमारेणान्यस्मै ।

एवं पद्मपुराणादिषु भङ्गायाः प्राशस्त्यम् ।

इति श्रीहंसमिद्विप्रकाशिते श्रीहंसविलासे सुरादिकथनं नामैक-पञ्चाशदुल्लासः ॥ ५१ ॥

श्रीहंसः-प्रिये ! भङ्गामाहात्म्यमपीषदुच्यते ।

पद्मपुराणे ।

सनत्कुमार उवाच ।

देवर्षे ! भो ! द्विजश्रेष्ठ ! ब्रह्मपुत्र महामते ! ।

प्रष्टुमिच्छामि किञ्चित्त्वां तन्मे शंसितुमर्हसि ॥ १ ॥

मुने ! कस्य प्रभावेन मनस्ते निश्चलं सदा ।

एकनिष्ठं सदा हृष्टं नेत्रे चातिविलोहिते ॥ २ ॥

मुनीनां मुनिवर्योऽसि ब्राह्मणानां द्विजोत्तमः ।

ज्ञानिनां ज्ञानवीँश्चासि स्मार्त्तानां स्मृतिवित्तरः ॥ ३ ॥

तस्मात्त्वं दृश्यसे कस्य वीर्येण घूर्णितेक्षणः ।

एतन्मम समाक्ष्व शापितोऽसि मुरद्विषा ॥ ४ ॥

। सूत उवाच ।

इति पृष्ठस्तदा विप्रः कुमारेण विनीतवत् ।

एकान्ते समुपाविश्य घञ्चनं चेदमब्रवीत् ॥ ५ ॥

॥ नारद उवाच ॥

गोपनीयमिदं ब्रह्मन् यत्तु महामुत्सहे ।

आशया देवदेवस्य पुरागतेर्महोत्तमः ॥ ६ ॥

एतदत्यन्तगोप्यं मे किं करोमि वदामि ते ।
 इदं तु परमं गुह्यं गुह्याद्गुह्यतरं मम ॥ ७ ॥
 यो वदिष्यति सर्वत्र न स सिद्धिमवाप्स्यति ।
 एकदा पर्यटन् लोकान् कैलासमगमं द्विज ! ॥ ८ ॥
 तत्रापश्यं विरूपाक्षं कर्पूराद्भुतविग्रहम् ।
 त्रिनेत्रं कृत्तिवसनं मुण्डमालविभूषितम् ॥ ९ ॥
 नन्दिकेश्वरमुख्यैश्च गणैः सुपरिवेष्टितम् ।
 शेषस्योपरिपार्वत्या सूपविष्टं जगत्प्रभुम् ॥ १० ॥
 तत्समीपमथो गत्वा नत्वा दण्डवदानतः ।
 स्वागतं तेन संपृष्टं पर्यवोचि मया त्विदम् ॥ ११ ॥
 भगवन् देवदेवेश लोकनाथ जगत्प्रभो ।
 प्रष्टुमिच्छाम्यहं किञ्चि-त्तन्मे व्याख्यातुमर्हसि ॥ १२ ॥
 भगवं ! स्त्वं परं धाम तेजस्तेजस्विनामसि ।
 वेदानामादिकर्त्ताऽसि योगानां प्रभवस्तथा ॥ १३ ॥
 भगवन् ! येन मनसः स्थैर्यं हर्षश्च जायते ।
 तन्मे वद महाबाहो ! येन श्रेयोऽहमाप्नुयाम् ॥ १४ ॥
 । ईश्वर उवाच ।

शृणु नारद ! वक्ष्यामि तवानुग्रहकारणात् ।
 या मे गोप्यतरा वार्त्ता तां तुभ्यं कथयाम्यहम् ॥ १५ ॥
 नेयं प्रकाश्या सर्वस्य प्राणान्तेऽपि कदाचन ।
 तुभ्यं तु शिष्यभूताय प्रवक्ष्याम्यनसूयवे ॥ १६ ॥
 महौषधिममत्वेषा तां विधानेन साधय ।
 साधिता ज्ञानफलदा भविष्यति न संशयः ॥ १७ ॥
 यन्नाम्ना विजया देवी ब्रह्मपुत्री जयावहा ।
 भङ्गा भर्गप्रिया ब्राह्मी ज्ञानमार्गप्रदर्शिनी ॥ १८ ॥
 तस्या विधानं वक्ष्यामि शृणु तत्त्वेन सक्रमम् ।
 ॐकारत्रययुक्तेन कामवीजेन मन्त्रिता ॥ १९ ॥
 समानीता गृहे पश्चाज्जयायै ते नमो नमः ।
 ह्रींकारपूर्वमन्त्रेण चूर्णयेद्विधिवत् पुनः ॥ २० ॥
 सूक्ष्मवस्त्रेण सञ्चाल्य भर्जयेन्मृदुवहिना ।
 ॐकाराख्येन मन्त्रेण निर्जने यत्नमास्थितः ॥ २१ ॥
 ॐ ह्रीं श्रीं ह्रीं च हुंकारं षट् क्षत्रौस्फ्रैर्हुं फडित्यमुम् ।
 मनुमुच्चार्य विधिवन्निर्भयो मामनुस्मरन् ॥ २२ ॥

विजये ! त्वं महादेवी महादेवेन सेविता ।
 नानासिद्धिप्रदा सिद्धा समाधिफलदा भव ॥ २३ ॥
 ब्रह्मपुत्रि ! सुरश्रेष्ठसेविते विजयप्रदे ।
 भुक्तिमुक्तिप्रदे तुभ्यं नमोस्तु ज्ञानदा भव ॥ २४ ॥
 भर्गप्रिये ! ज्ञानमार्ग-प्रदर्शिनि नमोस्तु ते ।
 ज्ञानमार्गं प्रयच्छस्व विजये त्वां नमाम्यहम् ॥ २५ ॥
 इमान् मन्त्रान् समुच्चार्य त्रिराचम्य पुनर्जपेत् ।
 वाग्भवं पूर्वमुच्चार्य वदशद्वं ततो द्विधा ॥ २६ ॥
 वाग्वादिनि वदेद्ब्रह्मजायान्तो मनुरीरितः ।
 जपेदष्टोत्तरशतं सर्वसिद्धिप्रदं मुने ! ॥ २७ ॥
 अनेन क्रमयोगेन भक्षयित्वा महौषधम् ।
 योगयुक्तो मुनिर्ब्रह्म न चिरेणाधिगच्छति ॥ २८ ॥
 अस्याः प्रसादाद्देवर्षे ! योगवानस्मि निर्वृतः ।
 पतत्ते सर्वमाख्यातं यत्पृष्टोहमिह त्वया ॥ २९ ॥
 गोपनीयं प्रयत्नेन ह्यनाख्येयमिदं वचः ।
 शृणु भूयः प्रवक्ष्यामि वीर्यमस्याः समासतः ॥ ३० ॥
 त्रिविधेयं च लोकेऽस्मिन् प्रख्याता हि महौषधिः ।
 राक्षसी मानुषी दैवी तासां लक्षणमीरयेत् ॥ ३१ ॥
 यस्या भक्षणमात्रेण विवशः पुरुषः पशुः ।
 तमोगुणगतज्ञानः समुद्धृतविलोचनः ॥ ३२ ॥
 जायते तस्य मर्त्यस्य सा तु राक्षसिका मता ।
 या तु भक्षितमात्रेण कामसम्भोगलालसम् ॥ ३३ ॥
 कुर्यात्पुमांसमस्येयं मानुषां परिकीर्त्तिता ।
 या तु भक्षितमात्रेण सम्यग् ज्ञानं प्रयच्छति ॥ ३४ ॥
 न विवर्णं मुखं कुर्यात् न चोद्धृतविलोचनम् ।
 सा तस्य दैवी विज्ञेया यथावदनुपूर्वशः ॥ ३५ ॥
 प्रकाशिता तु हास्याय गोपिता सिद्धिदायिनी ।
 यो वा मूढमतिः सम्यग् इमां प्रकटयिष्यति ॥ ३६ ॥
 असूयकेभ्यो मूढेभ्यो रौरवे स पतिष्यति ।

। नारद उवाच ।

एतावदुक्त्वा वचनं समाश्वास्य च मां द्विज ! ।
 सगणः पश्यतो मेऽसौ तत्रैवान्तरधीयत ॥ ३७ ॥
 ततोऽहं तस्य देवस्योपदेशेन महौषधम् ।
 भक्षयन् रममाणश्च सञ्चरामि जगत्त्रयम् ॥ ३८ ॥

। सूत उवाच ।

श्रुत्वैतद्वचनं विप्र ! कुमारो हृष्टमानसः ।
 नमश्चकार देवेशं वाक्यं चेदमुवाच ह ॥ ३९ ॥
 धन्योऽसि कृतकृत्योऽसि मुक्तोऽसि मुनिसत्तम ! ।
 यस्य ते सिद्धिदा धन्या मान्या चेयं महौपधिः ॥ ४० ॥
 यस्या अनाशयादेव वयं दस्युवदास्थिताः ।
 संशीलनेन तु पुनर्भवतानुग्रहः कृतः ॥ ४१ ॥
 एतावन्तमहो कालं विधिना वञ्चिता वयम् ।
 यदियं न श्रुता देवी न चैव परिशीलिता ॥ ४२ ॥
 यस्याः शीलनमात्रेणाज्ञानं नाशमितं मम ।
 निशायां निचितं प्रातस्तमः सूर्योदये यथा ॥ ४३ ॥

प्रिये ! इत्यादीनि समयाचारतन्त्र-विजयाकल्पपुराणादिषु नानावाक्यानि भङ्गापानपरत्त्वानि सन्ति सादुपेति वक्तुं सद्भिः कथं शक्या ।

किञ्च ।

श्रौतेऽपि ।

ज्योतिष्टोमादौ कर्मणि होतृदानादयः परस्परानुज्ञापूर्वकं द्रोणकलशे निवेदितं सोमवल्ली-
 रसं चमसपात्रेणोद्धृत्य पिबन्ति च शस्त्रस्तोत्रादि गायन्ति ददति चेन्द्रादिभ्यः । 'स्वादिष्टया
 मदिष्टया पवस्व सोमधारया इन्द्राय पातवे सुतः' ।

विभ्राङ् बृहत्पिबतु सोम्यं मधु ।

पिवा सोममिन्द्रेत्यादिषु नानावैदिकमन्त्रेषु सुरेन्द्रादीनां सोमरसपानं प्रसिद्धम् ।

भगवति ! भङ्गारसवत् सोमरसोऽप्युल्लासजनकः तात्पर्यमुल्लास एव ।

सर्वमन्त्राद्यमपि हर्षवर्द्धनमाप्यायनकरं च तथापि यथारुच्यधिकोल्लासाय सेवकाः
 सुरासमयासोमादिरसमास्वादयन्ति । न तत्र काचन दोषाशङ्का शास्त्रदर्शितत्वात् स्वैरमन्त्राद्य-
 मप्यास्वादयितरि तु दोषः प्रसज्यते ।

अज्ञेने ! अस्मदादिषु तु प्रेमपूरगायनैरानन्दः समेधते निरन्तरं प्रेमप्राप्तेर्येण य
 आनन्दः स एव शोभनः किमन्योत्पादितानन्देन क्षणावस्थायिना सहजानन्द एवास्मदादीनां
 तु सम्मतः, नो कृत्रिमानन्दः ।

किञ्च ।

उल्लासाय प्राणाप्यायनार्थं च शर्करादिमिश्रं क्षीरं शीतलं सुवासितं च नीरम् ।

खण्डायुक्तदधिमन्थनोत्थितो रस एलादिवासितः श्रीखण्ड इति ख्यातः ।

रामठादिवासितनूत्नमृन्मृण्डे निक्षिप्तं तैलादिपक्वटकयुक्तं तक्रं काञ्चीति काश्यां प्रसि-
 द्धम् । चणकादिपिष्टकथितं बाह्लीकराजिकारजनिमरीचादियुतमपि च तक्रं कढीति ख्यातम् ।

इत्यादीनि नानापेयानि मधुरोल्लासजनकान्यस्मत्प्रभृतिभिस्तु निपीयन्ते उत्कटमदो-
त्पादकैर्विभ्रमकरैः किं सुरासम्बित्सोमाद्यैः ।

किञ्च ।

ये सुरादि सेवन्ते ते तत्पानानन्तरं पक्वमांसमप्यभ्यवहरन्ति ।

याज्ञिकास्तु पुरोडाशसंज्ञकम् ।

निगमागमोदितत्वान्न तन्निन्द्यम् ।

किञ्च ।

घृतशर्करादिसम्मिश्रा दुग्धपिण्डाः ।

गोधूमोत्थसूक्ष्मतरपिष्टतनुजनितं सेव्यमिति ख्यातम् ।

अन्यानि नानाविधानि पक्वाणानि लोकप्रसिद्धानि पुष्टिसम्पादकानि प्राणाप्यायनकराणि
च वर्यं त्वष्टाः ।

न पिशितानि ।

यैः सुरादि निषेव्यते तैरेव पिशितादि नेतरैः ।

मैथुनं तु न केषामप्यप्रियम् । ब्रह्मविष्णुरुद्रादिभिः सर्वैः शरीरिभिरौपस्थसुखं
त्वास्वाद्यते ।

तत्र किं शङ्कामहे ।

उपस्थं ह्यानन्दार्थमेवोत्थितम्, आनन्द एव तद्विषयः न मूत्रादिः । 'आनन्दो ब्रह्मणो रूपं'
स तूपस्थ एवानुभवितुं शक्यः । सामरस्यात् ।

हंसि ! शृणोषि ? मैथुनसमय एव सकलपाशादिभिर्मुच्यते । नान्यत्र तादृशी मुक्तिः ।
ननु गवादीनां सर्वदैव पाशाद्यभावः । कथं तेषां पशुत्वम् ?

'पाशबद्धः पशुः प्रोक्तः पाशमुक्तः सदाशिव' ।

इत्युक्तेः ।

सत्यम् ।

यद्यपि गवादिषु पशुषु घृणादयः पाशाः मैथुनसमयं विनाऽपि क्वचिन्न दृश्यन्ते तथापि
स्वात्मानन्दापरोक्षानुभूतिराहित्यात् तेषाम् । मनुष्याणामपि मैथुनतोऽन्यत्र च नापशुत्वम् ।

हंसा अपि संसारे सपाशा इव प्रवर्तन्ते मर्यादानिष्ठा मातङ्गाः कमलतन्तुबद्धा इव ।

किमेतावता पाशबद्धत्वम् ? मैथुनवेलायामन्यदापि केचन स्वैरमुन्मत्ताः पाशमुक्ता इवाव-
लोक्यन्ते किं तेषामपशुत्वम् ?

किन्तु ।

अपरोक्षानुभूतात्मानन्दरूपाः सपाशा निःपाशा अपि त एव मुक्ताः नेतरे ।

सुरतसमये तु पाशैः सर्वेऽपि मुच्यन्ते परन्तु तदानन्दानुभूतिचमत्कृतिस्तु श्रीरसिकेष्वे-
बोद्धव्यं नो तदनुभवरहितेषु ।

ननु ।

अननुभूतयाऽपि भुक्तया भङ्गया किं तस्मिन्नोल्लासः ? तद्वद्विदितात्मानन्दरूपैरपि सर्वैः
प्राणिभिः सुरतसुखचमत्कारस्त्वनुभूयते किं रसिकैरेव । नो चेत्प्रवृत्तिरेव कथम् ?

वाढम् ।

यद्यपि सर्वशरीरिभिः सुरतसुखमनुभूयते तथापि काकहंसयोर्विशेषः । वायसस्तु स्वरूपं न जानाति न च स्त्रीरूपं न चोपस्थितत्वं नागमदर्शिताङ्गनारीश्वरविलासं, न मुक्तिं न च पाशान् न रासं, केवलं कण्डूयनादिना रेतःपातमात्रं सुखमनुभवति ।

श्रीहंसः खलु स्वरूपादिसर्वं विज्ञाय सम्प्रयुक्ते ।

किं बहुना ।

हंसवायसयोः सुरतेऽपि महदन्तरं तत्तदनुपानानि विदित्वा भङ्गाफुकविषसुरादीनि भक्ष्यन्ते तेषां यादृक् सुखं न तादृशं तदज्ञानम् ।

प्रयोजनमुल्लासमात्रम् । परन्तु तत्र तत्त्वविदोऽन्तरं निरीक्षतः किमसत्तमैरुहापोहैः ।

तत्त्वज्ञानां तु शैवशास्त्रप्रदर्शितं सुरतमेव सत्तत्त्वं तदाशङ्कितदर्शितानि तद्यतिरिक्तानि सर्वाण्यसन्ति तत्त्वानि न चास्मद्रसिकैर्मन्तव्यानि ।

न यत्र सङ्गो मृगलोचनानां तत्तद्दिनं दुर्दिनमेव मन्ये ।

दिने दिने पञ्चमसङ्गमोऽस्तु ।

इत्यादि कौलरहस्योक्तेः ।

पञ्चमशब्देन मैथुनम् ।

नवीनकान्तारततपरेभ्यो ।

नमो नमः सेवकनायकेभ्यः ।

इत्यादीनि बहूनि वाक्यानि शैवरहस्ये सुरतपराणि सन्ति का शङ्का ?

सुविचिक्तः सम्यगनुभूत उपनिषदर्थभूतः श्रीशैवरहस्यप्रदर्शितश्चेन्नित्यः पदार्थः तर्हि तद्वदितरेऽपि वेदान्तादिदर्शिताः सकलाः पदार्थाः ।

एतदेव नास्तिक्यम् ।

श्रूयते सीमन्तिन्या ? ।

किमुक्तम् ।

श्रीपरमेश्वरप्रदर्शितेऽधिदैवतविलासेऽनिर्वचनीयममृतं पेयम् ।

स्वेच्छासम्पादितानि पक्वान्नानि भक्ष्याणि ।

स्वायत्तरेतःपातलक्षणं सुरतमित्यवैहि ।

किञ्चाधिभौतिके रासे त्वहमादीनां प्रागुदीरितं दुग्धाद्यं पीयूषदृष्ट्या पेयम् ।

पायसापूपलङ्घुरोटिकाद्यं भक्ष्यम् ।

शास्त्रदर्शितया स्त्रिया सह सुरतम् ।

तत्तल्लक्षणगायनाद्यम् ।

आध्यात्मिके रासेऽपि अग्रयत्नप्राप्तं जलादि पेयम् ।

तादृग् भक्ष्यमपि ।

गायनमात्रमेव सुरतम् ।

किञ्च ।

इतरेषां तु नानासिद्धिलुब्धमानसानां सुरादिकं पेयम् ।

पिशिताद्याद्यम् । यत्र कुत्राप्यासत्रासुखार्थं वा कुण्डगोलार्थं मैथुनम् ।
जपपूजापाठादिकं चेति ।

इतरेऽपि सङ्गा यथेच्छं पिवन्ति मद्याद्यम् । खादन्ति च मांसादि । यथारुचि सजातीयां
वर्णां विवर्णां च स्वीयां परकीयामपि स्त्रियं निषेवन्ते ते तु निरयिणः । शास्त्रगर्हितत्वात्पशु-
त्वाच्च जन्ममरणादिमहादुःखभाजः ।

काचक्षु कातराः पण्डाश्च हीनवीर्या आतुरा वृद्धा दरिद्राः कुत्सिताश्च सर्वसारस्यं सुरतं
शास्त्रान्तरेः कुत्सयन्ते । न तत्रैतावता शङ्का चेदशक्तः स्यात्तदप्यामरणं क्षणं क्षणं तत्कीर्त्तनं
न विस्मरणीयम् ।

किञ्च ।

हंसि ! श्रीरासे सुरतं ये जुगुप्सन्ते त एव जुगुप्सिताः । पौर्वापर्येण श्रीश्रुत्युत्तमाङ्ग-
भूतागमरहस्यं सद्गुरुसम्प्रदायतः प्रविज्ञाय तदनु निन्द्यं वन्द्यमिति वा वाच्यम् । एवमेव
निन्दया तु दुरितापत्तिः ।

चित्रमेतत् सुरतं कुर्याणा अपि विगर्हन्ते । किञ्च ते लज्जन्ते ? एष श्रीतिरस्करीणीप्रभावः
पियन्तः खादन्तः सम्विशन्तश्चापि यन्निन्दन्ति किं तद्वक्तव्यम् ।

विलासिनि ! विलोक्यतां लोकः । लोकोक्तौ किं प्रमाणं ? कामलोपहतनेत्रवद्विशुद्धमप्यशुद्धं
पश्यति अदुष्टं जानन्नपि पण्डितम्मन्यो द्वेषवशादुष्टमित्यपवदति । तन्मूर्खस्य का कथा
भवत्वेतत् किमसद्वाग्वादैः ।

भूरीणि शास्त्राणि महर्षिभणितानि । तेषु विवादा अपि बहवः । कस्य मतं समञ्जसं
कस्य नेत्यतः शैवशास्त्रमेवास्मदादीनां श्रीहंसानां तु सर्वतः सम्यग् यस्य यादृशी रुचिः तेन
तादृशी शास्त्रवृत्तिराश्रयितव्या ।

प्राग्वाध्याहीनत्वं सर्वेषां, न कश्चन स्वतन्त्रः येन सर्वैः किल साम्येन प्रवर्तितव्यम् ।
पारवश्यात् सर्वत्र वैषम्यम् ।

किन्तु ।

सद्गुरुसम्प्रदायं विदित्वा यथेच्छं प्रवर्तितव्यम् । न तदपि किञ्चिन्निन्द्यम् ।

येषां वृद्धा भक्तिरिहास्ति शास्त्रे-

प्रवर्तन्तां ते स्वशुभाय नूनम् ।

यस्यास्ति सा नैव स भिन्नशास्त्रे-

प्रवर्ततां निन्दकता तु नार्हा ॥ १ ॥

इति कुलप्रकाशोक्तेः ।

हंसी-भोः स्वामिन् 'यद्यपि शुद्धं लोकविरुद्धं नाचरणीयमि'ति लोकशुद्धाचरणे नो
जुगुप्सा ।

श्रीहंसः-सम्यक् सम्यक् सुन्दरि ! चेल्लोकशुद्धं तत्किं तेन लोकाचारेण यदि शास्त्रशुद्धं
लोकविरुद्धं भवेत्तदपि तदाचरणादैहिकमामुष्मिकमपि फलं केन निवारयितुं शक्यं केवलं
लोकशुद्धाचरणं लोके एव स्तुत्यं न परत्र । देहान्ते तु निरयापत्तिः । लोकशास्त्रयोरपि परस्परं

विरोधः । यल्लोक आचरति तच्छास्त्रेण निन्द्यते, यच्छास्त्राचरणं तल्लोके 'उदरं पूर्यते येन तत् सम्यक्' इत्युक्ता शास्त्रोक्तं केन पालयितुं शक्यमित्यसत्कुरुते, उभयोरपि शुद्धाचरणमिति तु दुर्लभतमम् । यथा शास्त्राचारः शास्त्रान्तरीयाचारैर्निन्द्यते तद्वल्लोकेऽपि लोकान्तराचारैर्लोक-
चापोप्याक्षिप्यते । यदि लोके शुद्धं विरुद्धं वा शास्त्रे तु शुद्धाचरणं स्यात् न तदाचरितेऽत्र
परत्र च काचिदापत् । तदाचारवन्तं लोकः किं कर्तुं निर्भर्त्सनया शक्तः ? सावधानात् ।
निविडलगुडकरं नरं बुक्क्यन्तोऽपि कुक्कुराः किं दण्डं शक्ताः ? आशीविषगारुडिवत् लोकः
किं भक्तस्य कर्तुं शक्तः ?

प्रिये ! तथापि शैबरहस्ये विहितत्वात् लोकविरुद्धं यत्तत् समक्षं नो विधेयम् ।

'गोपनीयं स्वयोनिवदि'त्युक्तेः ।

यथासुखमेकान्ते विधातव्यम् ।

तच्छुद्धं तु तदध्यक्षमनुष्ठेयम् । वस्तुतो यद्रहस्यं तत्र सारस्यम्, यत्प्रकटं तत्रैरसं लोके
शास्त्रेऽपि यद्यदुर्लभतरं सुन्दरं सरसं दृङ्मनसरञ्जनं वस्तु तत्प्रयत्नेन सर्वैर्यत्र तत्र गोप्यते
स्त्री कुचोपस्थादिकं गोपायति सारस्यात्, धनवन्तः स्वर्णरत्नादि । तद्वत् सर्वतः परमरहस्यं
सुरतं तत्तु गुप्ततरं कृतं चेच्छुभम् ।

यद्यपि लोकस्तदाचरणं जानाति तदप्यलक्ष्यं केन शक्यं कथयितुं लज्जाबाहुल्यात् ।

पुमांसः पुरन्ध्रश्च परस्परसमक्षं नो सुरतस्य नाममात्रमप्युच्चैरुच्चरन्ति न च तत्सा-
धनभूतयोर्भगलिङ्गयोरपि, रहस्यतमत्वात् ।

सुवर्णमुक्ताफलहीरकादि नानारत्नं चापि समर्प्य मैथुनमनुष्ठीयते मनुजाद्यैः । अतः सर्व-
स्माद्रत्नत्वात् सुरते सुखमधिकं मन्यामहे ।

ननु बुभुक्षितस्य किं तद्रोचते ? अतोऽन्नमेव ततोऽधिकमिति चेच्छ्रूयताम् ।

मैथुनार्थं धृतमेवेदं पुरा शरीरं प्राणिना ।

तत्र रेतसः प्राधान्यं, वीर्यं विना न सुरतस्य सिद्धिः ।

अन्नाद्रेत उत्पद्यते अतोऽन्नस्यापि सुरते पारम्पर्येण कारणता ।

विनाऽप्यन्नं देवा वीर्यवन्तः ।

नानात्रमदन्तोऽपि केचिदिह निर्वीर्याः ।

किन्तु-

अन्नाद्वाऽन्यस्माद्वाऽपि स्वतः समुल्लसितं वीर्यमेव प्रधानं मैथुने । अत्र तु परमात्ररसा-
दिना मनुष्यशरीरेषु शुक्रोत्पत्तिः जीवनमपि चात्रायम् । अतस्तदपि साधनभूतमेव ।

किञ्च

अखिलं खाद्यं पेयं परिधेयं चान्यदुपभोगादिकं मैथुनाङ्गसूतमेव, मैथुनं तु मुख्यम् ।

कृतार्थोऽहं श्रीसुरतकीर्तनैः श्रीमैथुनमित्युच्यमाने

दग्धीभवन्ति दुर्भगाः विदग्धास्तु वर्द्धन्ते ।

न गृहं न धनं न भूषणं वसनं नो न हि भक्ष्यमुत्तमम् ।

न यशो न च सन्ततिर्न वाक् सुरतं वै शरणं सदाऽस्तु मे ॥ १ ॥

इत्यादीनि रहस्यगायनानि श्रीरसिकैस्तु सर्वदैवकीर्त्यन्ताम् ।

इत्थं परिकीर्तयत्सु श्रीरसिकेषु यावज्जीवमत्र सुखं परत्र च श्रीशिवयोः सामरस्यावाप्तिः
इत्यतः सादरं स्मर्त्तव्यम् ।

श्रुतं वरवर्णिन्या ? अस्मद्दर्शिते श्रीरासे पेयं भक्ष्यमित्येतद्वयं तु लोकोत्कृष्टं शास्त्रशुद्धमपि ।
न तत्र किञ्चिच्छङ्क्यं येन जुगुप्सा स्यात् । मैथुनं तु केन न क्रियते यन्निन्द्यमित्याशङ्क्यम् ।
तदपि पण्डितपशवो निन्दन्ति चेत्तदाऽधिक्येन निन्दन्तु नाऽस्माकं क्षतिः ॥

भो हंसि ! किमभीक्ष्णं भणेत्यम् । मम बुद्धिप्रबुद्धा द्विक्षणावस्थायिनी, मर्त्यं शरीरं केवलं
मलीमसं क्षणमप्यत्रोदकाद्यं विना न निर्धनोति, मम प्राणः द्युनिशं रुजोऽपि पीडयन्ति, भिल्ल-
भूपा अपि प्रतिदिनं भाययन्ति, प्लुप्यते वपुरसच्चिन्तासंहतिभिः ।

दुःखमप्यावृतं मामभितः ।

दुःखजालं किलेदं जगत् तत्र सुखमहं किं लिप्सेयेत्यतः श्रीनाथसद्गुरुरपदपङ्कज
प्रसादतस्त्वया सार्द्धमखण्डदण्डायमानं श्रीनगरोल्लसितं श्रीशक्तिशिवयोः सामरस्यं शरणं
प्रपन्नोऽस्मि ।

यथा ।

न स्नानं न च सन्ध्यादि ध्यानं नो दानपूजने ।

नो तर्पणब्रह्मयज्ञौ श्रीरासः शरणं मम ॥ १ ॥

नावसथ्यं वैश्वदेवं नाग्निहोत्रं न च व्रतम् ।

न श्राद्धं सूतकाद्यं च श्रीरासः शरणं मम ॥ २ ॥

नोपोषणं च नोपास्तिः श्रीपञ्चायतनस्य तु ।

न सिद्धयो यन्त्रमन्त्राः श्रीरासः शरणं मम ॥ ३ ॥

न शङ्का न च भीर्नि हर्नि श्रीर्नो धीर्न गीरपि ।

नो कुटुम्बज्ञातिवर्गः श्रीरासः शरणं मम ॥ ४ ॥

न शत्रवो न मित्राणि न च सम्बन्धिवन्धवः ।

न दुःखं न च संसारः श्रीरासः शरणं मम ॥ ५ ॥

न विप्रः क्षत्रियो नाहं न वैश्यो नान्त्यजः खलु ।

न वर्णोऽहं न च ज्ञातिः श्रीरासरसिकोऽस्म्यहम् ॥ ६ ॥

नोपाध्यायो न शिष्योऽहं साग्निको न निरग्निकः ।

न होता यजमानश्च श्रीरासरसिकोऽस्म्यहम् ॥ ७ ॥

न व्रती न यतिर्नूनं न गृही ब्रह्मचर्यभाक् ।

न जापको नार्चकोऽपि श्रीरासरसिकोऽस्म्यहम् ॥ ८ ॥

स्वामिन्या श्रूयताम् । इत्थं यत्र तत्राहोरात्रं तन्त्रीं रणयन् केवलं रसनयैव स्वयं गायन्
भक्तौश्च भृशं गापयन् श्रीरासरसिकः पारमहंस्यरासमण्डले निखपं नरीनृत्यते ।

प्रिये ! एवं पारमहंस्यविहरणेन स्वकर्मोत्थितदेहे यावज्जीवमुषित्वा परमानन्दमनुभवन् ।
तदन्ते भवति ! श्रीरसिकः आयुषोऽवसाने तेजोमयं निरतिशयसुखं चिच्छक्तिस्वरूपं प्राप्य
नानारत्ननिकुरंगोद्योतितं विमानमारुह्य श्रीनगरं गच्छति ।

न स पुनरायाति मर्त्यलोके सर्पकञ्चकवटुइत्यति तत्कलेवरम् । श्रुतिरपि 'अहिनिर्व्वयनी
वल्मीके मृता प्रत्यस्ता शयीतैवमेवेदं शरीरं शेत इति' सदसत्कर्मापि न तं बाधते ।

'अशरीरं वा य सन्तं न प्रियाप्रिये स्पृशत' इति श्रुतेः । इह विहरणं तु श्रीपारमहंस्य-
धर्मेण नो चेज्जीवत्वापत्तिः । श्रीवसिष्ठेन रामायोपदिष्टशिखिध्वजविलसितवत्
श्रीपरागमोपदिष्टवच्च ।

अथवा पूर्णश्चेद्यथेच्छमपि विलसनम् ।

यावद्देहात्मविज्ञानं बाध्यते न प्रमाणतः ।

प्रामाण्यं कर्मशास्त्राणां तावदेवोपपद्यते ॥ १ ॥

वर्णाश्रमाभिमानेन श्रुतेर्दासो भवेन्नरः ।

वर्णाश्रमविहीनस्तु वर्तते श्रुतिमूर्द्धने ॥ २ ॥

इत्युक्तेः

कार्योऽकार्यं किमपि सततं नैव कर्तृत्वमस्ति

जीवन्मुक्तस्थितिमिह गतो दग्धवस्त्रावभासः ।

एवं देहे प्रविशति गते तिष्ठमाने विमुक्तो-

निलैगुण्ये पथि विचरतां को विधिः को निषेधः ॥ ३ ॥

इति श्रीहंसमिदुप्रकाशिते श्रीहंसविलासे रासयोगकथनं नाम
द्विपञ्चाशत्तमोऽध्यायः ॥ २ ॥

समाप्तोऽयं श्रीहंसविलासः । श्रीपराशक्तिरुल्लसति ॥

श्रीहंसविलासे वाक्योद्धारग्रन्थाः ।

- १ अथर्ववेदः ।
- २ अनङ्गरङ्गः ।
- ३ अपरोक्षानुभूतिः ।
- ४ आगमरहस्यम् ।
- ५ ऋग्वेदः (आश्वलायनः)
- ६ ऋगुवर्णनम् ।
- ७ ऐतरेयोपनिषद् ।
- ८ कपिलगीता ।
- ९ काठकोपनिषद् ।
- १० कानादसूत्रम् ।
- ११ काव्यदर्पणम् ।
- १२ काव्यादर्शः ।
- १३ कुट्टिजकातन्त्रम् ।
- १४ कुलचूडामणिः ।
- १५ कुलप्रकाशः ।
- १६ कुलगमः ।
- १७ कुलार्णवतन्त्रम् ।
- १८ कौलरहस्यम् ।
- १९ गणेशविमर्षिणी ।
- २० गौतमसूत्रम् ।
- २१ छन्दोमञ्जरी ।
- २२ छान्दोग्योपनिषद् ।
- २३ जैमिनिसूत्रम् ।
- २४ डामरतन्त्रम् ।
- २५ तन्त्रराजः ।
- २६ देवीभागवतम् ।
- २७ देवीरहस्यम् ।
- २८ निरुक्तम् ।
- २९ पद्मपुराणम् ।
- ३० परमहंसोपनिषद् ।
- ३१ पातञ्जलसूत्रम् ।
- ३२ परागमरहस्यम् ।
- ३३ पारस्करगृह्यसूत्रम् ।
- ३४ पञ्चीकरणम् ।
- ३५ प्राकृतच्छन्दोविधितिः ।

- ३६ बृहद्योगवासिष्ठम् ।
- ३७ बृहदारण्यकोपनिषद् ।
- ३८ भगवद्गीता ।
- ३९ भागवतम् ।
- ४० महानिर्वाणतन्त्रम् ।
- ४१ महाभारतम् ।
- ४२ मनुस्मृतिः ।
- ४३ माण्डूक्योपनिषद् ।
- ४४ मार्कण्डेयपुराणम् ।
- ४५ यजुर्वेदः (माध्यन्दिनः)
- ४६ याज्ञवल्क्यस्मृतिः ।
- ४७ योगवासिष्ठम् ।
- ४८ योगरसायनम् ।
- ४९ योगशास्त्रम् ।
- ५० योगिनीतन्त्रम् ।
- ५१ रसकौमुदी ।
- ५२ रसमञ्जरी ।
- ५३ रहस्यागमः ।
- ५४ रागकरूपद्रुमः ।
- ५५ रागाण्यः ।
- ५६ रामायणम् ।
- ५७ रघुयामलम् ।
- ५८ छलिताप्रियाती ।
- ५९ छलितासङ्ग्रहनाम ।
- ६० लिङ्गपुराणम् ।
- ६१ वात्स्यायनसूत्रम् ।
- ६२ विज्ञाननौका ।
- ६३ विजयाकरः ।
- ६४ यन्त्रासनमाहारण्यम् ।
- ६५ वेदस्मृतिः ।
- ६६ वेदान्तसूत्रम् ।
- ६७ शारदाशिल्पम् ।
- ६८ शिवरहस्यम् ।
- ६९ शिवमहिमस्तोत्रम् ।
- ७० शिवागमः ।
- ७१ शिवागमरहस्यम् ।

७२ श्रीनरारम् ।

७३ श्रीपरागमः ।

७४ समयाचारतन्त्रम् ।

७५ सामवेदः (कौथुमी)

७६ सामगानम् ।

७७ सङ्गीतकौमुदी ।

७८ सिद्धान्तसारः ।

७९ साङ्ख्यसूत्रम् ।

८० सुभगोदयः ।

८१ सौन्दर्यलहरी ।

८२ स्कन्दपुराणम् ।

८३ हठयोगप्रदीपिका ।

शुद्धिपत्रम् ।

पृष्ठम् । पङ्क्तिः ।	अशुद्धम् ।	शुद्धम् ।	पृष्ठम् । पङ्क्तिः ।	अशुद्धम् ।	शुद्धम् ।
१ १६	तत् का०	तत्का०	८ १७	मन्यत ॥	मन्यते ॥
” ”	स्वयं ज्यो०	स्वयंज्यो०	९ २	गृह	गृहे
” ३१	पराशक्ति	पराशक्तिः	” ४	आमथा०	आमया०
२ २	कश्चिद्	किञ्चिद्	१० १५	प्रेयसी ।	प्रेयसी-
” ३	०स्थित	०स्थितः	” १८	त्रिजगत्स्या०	त्रिजगत्या०
” ६	तदैव	तदेव	” ”	भूमेरू०	भूमेरु०
” ८	कश्चिद्	किञ्चिद्	” २९	तत्र	तत्र
” ९	तत्त्व०	तत्त्व०	” २२	०मन्ध०	०मन्ध०
३ ३	०स्मैशि०	०स्मै शि०	” २७	सूचीमुख ८	सूचीमुख ७
” ९	०निष्ठाः ।	०निष्ठाः	११ १६	यथेहै०	यथेहै०
” १०	धृत्वा ।	धृत्वा	” ३१	०रूढमानाः	०रूढमानाः
” १६	अस्मत् प्र०	अस्मत्प्र०	” ”	स्वाधेन	स्वाधेन
” २०	०प्येक०	प्येत०	” ३४	वैश्वर्गहै०	वै श्वर्गहै०
” २१	मिष्ठेति	मिष्ठुरिति	१२ ९	०रोपिता	०रोपितो
” २३	मिष्ठः	मिष्ठुः	” ११	०कम्प्य	०कम्प्या
” २६	मिष्ठश्च०	मिष्ठुश्च०	१३ २	लिङ्ग छि०	लिङ्गच्छि०
” २७	मिष्ठो वृतः	मिष्ठुर्वृतः	” ६	०योगर्ते	०योगर्ते
” १३	०स्मत् प्रे०	०स्मत्प्र०	” १२	०शिरोऽधरः	०शिरोधरः
” २८	०वर्षवा०	०वर्ष वा	” १८	ऋषि०	ऋषि०
” ”	तस्मि०	तस्मि०	” २२	येनेदृशी	येनेदृशी
” ३३	मिष्ठः	मिष्ठुः	” ”	गतिरद०	गतिरद०
४ ८	गर्भौ	गर्भौ	१४ १	येनेदृशी	येनेदृशी
” १६	एवं प्राया	एवम्प्राया	१५ १०	पूर्वा०	पूर्वा०
” ”	विभिन्न	विभिन्न	” ११	०मदीया दी०	०मदीयादी०
” २५	षोडशमे वर्षे	षोडशवर्षाया	” १६	अमी	अमी
” ”	पलित०	गलित०	” १९	०स्युद्धदतो	०स्युद्धदनो
” २६	द्वादशमे वर्षे	द्वादशवर्षाया	” २०	०पाज्य	०पाज्य
” ”	धारयन्ति	विभ्रति	” २२	०मौढ्व०	०मौध्व०
५ १३	प्रजावन्ते०	प्रजावन्त०	” २३	०दिष्टे	०दिष्टे
६ १४	०लोभान्त०	०लोभाञ्च०	” ३७	चेतस्त०	चेतः स्त०
” २२	धर्मः	धर्माः	१६ २	वयस्ये०	वयःस्ये०
८ ३	किं ल०	किंल०	” ८	विषयी ।	विषयी ।
” ”	कान्ताः-	कान्ता-	” १५	०द्रियन्ते ।	द्रियन्ते ।
” १०	वेद य	वेदस्य	” १९	०मवर०	०मवट०

पृष्ठम् । पङ्क्तिः । अशुद्धम् । शुद्धम् ।

१६	२०	नश्येत् ।	नश्येत् ।
”	२१	मुमुषो०	मुमुषो०
”	२७	०यन्ति ।	०यन्ति ।
”	२९	दृष्टाः	दृष्टाः
१७	१३	लक्षण	लक्षण
”	२८	प्रत्यभिज्ञारू०	प्रत्यभिज्ञारू०
१८	१	०स्तादृश०	०स्तादृश०
”	६	अरुढम्	अरुढम्
”	”	रुढम्	रुढम्
”	११	०विपर्यया०	०विपर्यया०
”	१७	कथं	कथम्
”	२८	०ध्यदुः०	०ध्यदुः०
१९	१०	०पेकवज्रा	०पेकवज्र
”	२८	किमथ	किमथ
”	२९	जल्पित०	जल्पित०
”	३४	तत् शोक०	तच्छोक०
२०	१	दशतु	दशतु
”	१०	सच्छ०	सच्छ०
”	१५	गृह०	गृह०
”	१६	वासिष्ठे	वासिष्ठे
२२	९	नन्व०	नन्व०
२३	२	हे	हे
”	९	ताद०	ताद०
”	१०	दृश्यते	दृश्यते
”	”	त्वादृशी	त्वादृशी
”	१२	०पू०	०पू०
”	१५	दृश्यते	दृश्यन्ते
”	१६	०कर्त्ति	०कर्षि
”	२२	नोद्वज्जि	नोद्वन्ति
”	३२	०योक्तृमां	०योक्तुं मा
२४	२	परिभूयेत्	परिभूयेत
”	५	समास्तृत०	समास्तृत०
”	”	०कौष्ठभ०	०कौष्ठभ०
”	१५	०स्तज् ज्ञै०	०स्तज्ज्ञै०
”	१७	यत् प्रस०	यत्प्र०
”	२१	कीदृग्	कीदृग

पृष्ठम् । पङ्क्तिः । अशुद्धम् । शुद्धम् ।

२५	२५	०पर्यायायाः	०पर्यायाः
२६	२	०निष्ठ०	०निष्ठ०
”	१९	षडध्वानं	षडध्वनः
२७	२५	गतायातं	गतायातं
२८	१	दत्वा	दत्वा
”	११	सम्भरन्ते यथा	यथा सम्भरते
२९	१०	०स्तत्त्व हीनो	०स्तत्त्वहीनो
”	१२	तत्त्व ही०	तत्त्वही०
”	१६	या	यो
”	१९	य स्तत्त्व०	यस्तत्त्व०
”	२१	०स्तेन	०स्ते न
३०	२०	नर वदु०	नरवद् द०
”	२१	शिववदु०	शिववद् द०
३१	१०	शिष्य ल०	शिष्यल०
”	१२	देशश्चा०	देशश्चा०
”	१७	०क्षु स्त्रि०	०क्षुस्त्रि०
३२	१	प्रच्छ०	प्रच्छ०
”	६	०निष्ठु०	०निष्ठु०
”	१५	जैह्यो०	जैह्यो०
३३	१९	गुरुकार्य	गुरुकार्ये
३४	२३	०योगेनम०	योगेन भ०
३५	२५	आनन्द कम्पो	आनन्दकम्पो
”	२८	सद्गुरु०	सद्गुरु०
”	३०	०बुद्धेः	०बुद्धे !
”	३१	सन्तः । सन्ति	सन्तः सन्ति
३६	६	वासिष्ठेऽपि	वासिष्ठेऽपि
”	१२	स्वपौरु०	स्वपौरु०
”	”	०निष्ठया	०निष्ठया
”	२४	ऽसता०	सता०
”	३२	वासिष्ठे०	वासिष्ठे०
”	३४	०पुरुषाय	०पुरुषाय
३७	१	विवेकिनं	विवेकिनम्
”	”	०रिणं	०रिणम्
”	”	उद्भ्रमं	उद्भ्रमम्
”	”	०ज्ञानं	०ज्ञानम्
”	”	त्यक्तं	०त्यक्तम्

पृष्ठम् । पङ्क्तिः । अशुद्धम् । शुद्धम् ।

३७	२	०न्मयं	०न्मयम्
"	७	उपर०	ऊपर०
"	"	०वदष०	०वद् दष०
"	२४	कश्चिद्	कश्चिद् द०
"	२८	०भेदः	०भेदः ?
३८	६	सकलामि०	सकलामी०
"	९	०वारिधेः	०वारिधेः
"	१७	०रूध्यात्	०रूध्यात्
३९	१०	फलमत्	फलवत्
"	१५	ईषद्	ईषच्
"	१६	तावत्	तावच्
"	"	०पेयोवय०	पेयोवय०
"	१७	०हविः सं०	०हविःसं०
"	"	०होत्र्यु०	होत्र्यु०
"	"	०यजू ऋ०	०यजुर्ऋ०
"	२१	०मनः सौ०	०मनःसौ०
"	२९	०सत्रम्	०सुत्रम्
४०	४	०थर्वणं	०थर्वणे
"	१०	०ष्टत्वं	०ष्टत्सम्
"	१३	०गृह्णति	०गृह्णति
"	१५	०क्षतं ।	०क्षतम् ।
"	"	सिन्धतां ।	सिन्धतम् ।
"	"	दोग्धाः	दोग्धीः
"	२४	ह	हे
"	"	यता	यतो
"	२७	०त्विजं ।	०त्विजम् ।
"	२९	कीदृशं	कीदृशम् ।
"	३२	च ध्रियते	च ध्रूयते
"	३३	कीदृशं ।	कीदृशम् ।
"	"	रत्नानां अ०	रत्नानाम०
४१	१	०भीष्टये	०भिष्टय
"	४	किमर्थमभी०	किमर्थमभि०
"	"	शंभोः	शंभोः
"	५	०थर्ववेदो०	०थर्ववेदो०
"	३१	०ज्ञाना	०ज्ञाना
"	३२	एकं अ०	एकम्

पृष्ठम् । पङ्क्तिः । अशुद्धम् । शुद्धम् ।

४१	३२	उमि०	ओमि०
"	३३	बहुप्रकाशः ।	बहुप्रकाराः ।
४२	६	०दरं ।	०दरम् ।
"	१७	किम्भूताः	किम्भूताः
"	२९	त्वद्	त्वद्
"	३१	मदर्थी	मदर्थ्य
४३	६	पृष्ठर्षेयं	पृष्ठर्षेयं
"	१८	कर्मजितो	कर्मचितो
"	"	पुण्यजितो	पुण्यचितो
"	२८	तत्त्वं	तत्त्वं
४४	१४	०भृतात्या०	०भृता त्या०
"	१८	०चापितं	०चायितं
"	१९	०गोमघ०	०गोमय०
"	"	०बाधो०	बाधा०
४५	६	मास्तो	मास्तो
"	१३	नाडी०	नाडि०
"	२१	दृषयत्प्र०	दृषाप्र०
"	२२	स्येयं	स्येयम् ।
"	३०	तथा सीत्कार	सीत्कारी शीतली तथा
४६	१	वायोः कृ०	बपुःकृ०
"	१०	रुद्धन्ती (?)	रुघन्त्री
"	३०	सम्भूता वह्निं	सम्भूतवह्निगो०
"	"	गो०	
"	३१	चन्द्रास्त्व०	चन्द्रास्त्र०
"	"	यत्सारः	यःसारः
४७	४	०यिनीं ।	०यिनीम् ।
"	५	एवमाघ०	एवमाथ०
"	१३	स्वसकाश०	स्वसकाशं०
"	१४	तूर्यं	तूर्यं
"	१८	तूर्यं	तूर्यं
"	२०	तूर्यां	तूर्यां
"	२५	०च्छून्य	०च्छून्यं
४८	११	०लोचने	०लोचनः
"	२७	०कुणके	०कुणपे
४९	८	नादको हि स०	नादकोटिस०

पृष्ठम् । पङ्क्तिः ।	अशुद्धम् ।	शुद्धम् ।
४९	१२ काष्ठ०	काष्ठ०
"	१६ वायु	वायुः
"	" प्रयत्नतः ।	प्रयत्नात् ।
"	२३ ०वर्जिताः ।	०वर्जितान् ।
"	२४ ०रब्ध क्रिय०	०रब्धक्रिय०
"	३१ श्रूयतां ।	श्रूयताम् ।
"	" १ लघिमा २	१ महिमा २
"	" महिमा ३	लघिमा ३
"	" प्राप्तिः ४	गरिमा ४
"	३२ प्राकाम्यं ५	प्राप्तिः ५
"	" ईक्षिता ६	प्राकाम्यं ६
"	" वक्षिता ७	ईक्षिता ७ वक्षिता ८
५०	२६ शुक्लानि	शुक्लानि
५१	१ ०संशता	०संशान्ता
"	२१ ०पीटक् ल०	०पीटग्ल०
"	२३ ०त्प्रायः शा०	०श्वायशा०
"	२६ पत्ति ।	पत्तिः ।
५२	३ ०हपलक्षि०	०हपलक्ष्यनुपलक्ष्य०
"	१९ ०स्थाना ?	०स्थानानि
"	२० ०रुक्मनुभा०	०रुक्मननुभा०
"	२१ ०ज्यापेक्षणं	०ज्योपेक्षणं
"	" ०योज्यायोगो०	०योज्यानुयोगो०
५३	१६ ०दुःस्थो	०दुःस्थो
"	२२ श्रीमताम्सु०	०श्रीमताम्सु०
५४	२३ भोक्त्री	भोक्त्री
"	२६ विद्ययाऽ	विद्यया
"	२७ सोऽ	सो
"	२९ अथा	यथा
"	३१ बन्धत	बन्धते
५५	१ ०धिष्ठाया०	०धिष्ठाया०
"	२८ ०मणिका	०मणिकाचन्द्रा०
"	२९ मूली०	भूली०
"	३० स्त्री पुष्टि०	०स्त्रीपुष्टि०
५६	६ ०कुड वश०	०कुडवश०
"	१७ अम्	अमी

पृष्ठम् । पङ्क्तिः ।	अशुद्धम् ।	शुद्धम् ।
५६	१८ ऽर्पितवन्तं	ऽर्पितवन्तः
"	२३ ०ज्यादृजु०	०ज्यादृजु०
"	२७ कश्चि०	किञ्चि०
"	२८ निरु०	निरू०
"	२९ ०मुखित	०मुखितः
"	३० आवरणं	आवरणशक्त्या
"	३१ ०स्वरूप०	०स्वरूपः
"	३२ समायेति	सा मायेति
"	" ०माणेन	०माणे न
५७	३ ०मत्पन्तालि-	०मत्पन्तालीकम् ।
"	५ ०धिष्ठितो	०धिष्ठितो
"	६ प्रवि०	प्रावि०
"	२० अत्र स्त्री	अत्र स्त्री-
"	" यत तो ।	यदतो
"	" ज्ञानधने	ज्ञानधने
"	२४ ०धिष्ठित०	०धिष्ठित०
"	२५ इ या०	ह्या०
"	२८ प्रियो	प्रिये
"	३२ भूयिष्ठो०	भूयिष्ठो०
"	३४ कचिद्वाधिष्ठ०	कचिद् द्राधिष्ठ०
५८	२ पृष्टव्यम्	प्रष्टव्यम्
"	६ ०ध्यात्ता०	०द्ध्यात्ता०
"	" ०रुहा०	०रूहा०
"	७ ०असं ।	०असम् ।
"	८ प्रियः	०प्रियः-
"	९ ०वै महा०	०वैमहा०
"	१५ विधना०	विविधना०
"	२३ स्वेतो(?) त्प०	स्वेनोत्प०
"	३० हंसी	हंसी-
"	३१ श्रीहंसः	श्रीहंसः-
"	" ०गत्येत०	०गत्यैत०
५९	२ ०परिक्षा०	०परीक्षा०
"	३ बलाने०	बलगने०
"	५ समूतः(?)	समेतः
"	७ ०प्यना लो०	०प्यनालो०

पृष्ठम् । पङ्क्तिः । अशुद्धम् । शुद्धम् ।

५९	९	०वार्पिकी	०वार्पिकीं
"	१२	०मयेक्ष०	०मपेक्ष०
"	"	कृत्रिम	कृत्रिम
"	१३	०बहलि०	०बहेलि०
"	१४	नेदिष्ट०	नेदिष्ट०
"	१५	०नुदन्पति	०नुदन्यति
"	१७	तस्यै	तस्मै
"	२०	न्युष्य	न्युष्य
"	२७	०दशनाऽपि	०दशनायितेन
"	२८	आकृष्टः	आकृष्टः
"	२९	त्वदं	त्वदहं
"	३४	०लदशा	०लदशा
६०	१	कयाचित्	कयाचिन्
"	"	त्वदष्टिं	त्वदष्टिं
"	५	०धैतद्वयं	०धैतद् द्वयं
"	"	क्षुत्तुडा०	क्षुत्तुडा०
"	६	या चिद्	कयाचिद्
"	"	०ऽसद्रूपोऽ०	०ऽसद्रूपोऽ०
"	७	०वत्वायि	०वत्वायि
"	१३	०प्यविषा०	०प्यविषा०
"	२३	श्रीहंसः	श्रीहंसः-
"	३२	०त्यवला	०त्यपलापान्तै०
"	"	पान्त्यै०	
"	"	०कल्पितैः	०कल्पितैः
"	३३	आरो	भारो
"	"	शास्त्रां	शास्त्रं
"	"	भारो	भारो
"	३४	०त्मचिदो	०त्मविदो
६१	१	०रस्थिरे०	०रः स्थिरे०
"	३	०रूपे	०रूपं
"	४	दुर्दष्टिः	दुर्दष्टिः
"	१४	शान्तहं	शान्तेहं
"	१५	०विनी	०विनीं
"	३१	किं	किं
"	३५	जगत्रये	जगत्त्रये
६२	६	०रसद०	०रस्तु०
"	९	सुक्ष्मा०	सुक्ष्म०
"	१४	तद्वि द्वि	तद्विद्वि
"	१८	वह्ने ऋ०	वह्ने ऋ०

पृष्ठम् । पङ्क्तिः । अशुद्धम् । शुद्धम् ।

६२	१९	०वरै०	०वरै०
"	२१	यस्मात्त्व०	यस्मात्त्व०
"	"	०दविधे०	०दविधे०
"	२२	दहेत्	दहेत्
"	२३	धर्पा द्व०	धर्पाद् द्व०
"	३१	हिते विद्या	हि ते विद्यात्तत्त्व०
"	३४	०न्मदव च०	०न्मद्वच०
६३	३०	विद्यताम्	विद्यताम्
६४	३	०न्मौना नृ०	०न्मौनाह०
"	८	०ष्यभानु०	०ष्यभानु०

अस्मिन् ६४ तमे पृष्ठे प्रथमपङ्क्तौ 'मनः' । इत्यतः

परं '५८' अङ्को निवेशनीयः । ततः परं 'पदम्' इत्यतः
परं '५९' अङ्को निवेश्यः । एवं ७६ पर्यन्ताः सर्वेऽङ्काः
श्लोकार्द्धस्थाने निवेश्या येन वाक्यभङ्गपरिहारः स्या-
दिति ॥

७८	२५	प	पञ्च
११०	२९	०वाय प०	०वायुप०
११२	११	शब्द०	शब्द०
१२५	३४	अमताब्धौ	अमृताब्धौ
१३८	१७	अश्रत्वा	अश्रुत्वा
१६२	३१	द्वय	द्वयं
१७६	३	०ववस्या०	०वैवस्या०
१८८	६	वसुह०	वसुह०
१९८	३२	श्रयते	भूयते
१९९	३	वष्णवा०	वैष्णवा०
२०२	३१	०तिष्ठन् ।	०तिष्ठत् ।
२१५	९	भीट्ठा०	भीद्रा०
२२५	२	प्रतीसीरां	प्रतितीसीरां
२२७	२०	सञ्चिवश्य	सञ्चिवश्य
२२९	२०	श्री हस्य०	श्रीरहस्य०
२३१	२१	छन्दाल०	छन्दोल०
२३७	३२	०ग कार्दश ।	०गकार्दश ।
२४१	२१	श्रीहंस-	श्रीहंसः-
२६८	२०	प्राशस्त्यात्	प्राशस्त्यात्
"	"	०रनकरा०	०रनेकैरा०
२७६	३२	बभ्रमीति	बभ्रमीति
३२०	६	काचतु	केचितु
३१७	२९	शर्कश०	शर्करा०



Gaekwad's Oriental Series

CATALOGUE OF BOOKS
1937

ORIENTAL INSTITUTE, BARODA

SELECT OPINIONS

Sylvain Levi: The Gaekwad's Series is standing at the head of the many collections now published in India.

Asiatic Review, London: It is one of the best series issued in the East as regards the get up of the individual volumes as well as the able editorship of the series and separate works.

Presidential Address, Patna Session of the Oriental Conference: Work of the same class is being done in Mysore, Travancore, Kashmir, Benares, and elsewhere, but the organisation at Baroda appears to lead.

Indian Art and Letters, London: The scientific publications known as the "Oriental Series" of the Maharaja Gaekwar are known to and highly valued by scholars in all parts of the world.

Journal of the Royal Asiatic Society, London: Thanks to enlightened patronage and vigorous management the "Gaekwad's Oriental Series" is going from strength to strength.

Sir Jadunath Sarkar, Kt.: The valuable Indian histories included in the "Gaekwad's Oriental Series" will stand as an enduring monument to the enlightened liberality of the Ruler of Baroda and the wisdom of his advisers.

The Times Literary Supplement, London: These studies are a valuable addition to Western learning and reflect great credit on the editor and His Highness.

GAEKWAD'S ORIENTAL SERIES



Critical editions of unprinted and original works of Oriental Literature, edited by competent scholars, and published at the Oriental Institute, Baroda

I. BOOKS PUBLISHED.

- Rs. A.
1. **Kāvya-mīmāṃsā**: a work on poetics, by Rājasekhara (880-920 A.D.): edited by C. D. Dalal and R. Anantakrishna Sastry, 1916. Reissued, 1924. Third edition revised and enlarged by Pandit K. S. Ramaswami Shastri of the Oriental Institute, Baroda, 1934 .. 2-0

This book has been set as a text-book by several Universities including Benares, Bombay, and Patna.

2. **Naranārāyaṇānanda**: a poem on the Paurāṇic story of Arjuna and Kṛṣṇa's rambles on Mount Girnar, by Vasutpāla, Minister of King Viradhavala of Dholka, composed between Samvat 1277 and 1287, i.e., A.D. 1221 and 1231: edited by C. D. Dalal and R. Anantakrishna Sastry, 1916 *Out of print.*
3. **Tarkasaṅgraha**: a work on Philosophy (refutation of Vaiśeṣika theory of atomic creation) by Anandajñāna or Anandagiri, the famous commentators on Saṅkarācārya's Bhāṣyas, who flourished in the latter half of the 13th century: edited by T. M. Tripathi, 1917. *Out of print.*
4. **Pārthaparākrama**: a drama describing Arjuna's recovery of the cows of King Virāṭa, by Prahlaḍanadeva, the founder of Pālanpur and the younger brother of the Paramāra king of Chandrāvati (a state in Mārāvār), and a feudatory of the kings of Guzerat, who was a Yuvarāja in Samvat 1220 or A.D. 1164: edited by C. D. Dalal, 1917 *Out of print.*
5. **Rāṣṭraudhavarṇśa**: an historical poem (Mahākāvya) describing the history of the Bāgulas of Mayūragiri, from Rāṣṭraudha, king of Kanauj and the originator of the dynasty, to Nārāyaṇa Shāh of Mayūragiri, by Rudra Kavi, composed in Śaka 1518 or A.D. 1596: edited by Pandit Ēmbar Krishnamacharya with Introduction by C. D. Dalal, 1917 *Out of print.*
6. **Līṅgānuśāsana**: on Grammar, by Vāmana, who lived between the last quarter of the 8th century and the first quarter of the 9th century: edited by C. D. Dalal, 1918 0-8
7. **Vasantavilāsa**: an historical poem (Mahākāvya) describing the life of Vastupāla and the history of

- Guzerat, by Bālachandrasūri (from Modheraka or Modhera in Kādi Prant, Baroda State), contemporary of Vastupāla, composed after his death for his son in Samvat 1296 (A.D. 1240): edited by C. D. Dalal, 1917 1-8
8. **Rūpakaṣaṭkam**: six dramas by Vatsarāja, minister of Paramardideva of Kalinjara, who lived between the 2nd half of the 12th and the 1st quarter of 13th century: edited by C. D. Dalal, 1918. .. *Out of print.*
9. **Mohaparājaya**: an allegorical drama describing the overcoming of King Moha (Temptation), or the conversion of Kumārapāla, the Chalukya King of Guzerat, to Jainism, by Yaśahpāla, an officer of King Ajayadeva, son of Kumārapāla, who reigned from A.D. 1229 to 1232: edited by Muni Chaturvijayaji with Introduction and Appendices by C. D. Dalal, 1918 .. 2-0
10. **Hammīramadamardana**: a drama glorifying the two brothers, Vastupāla and Tejahpāla, and their King Viradhavala of Dholka, by Jayasimhasūri, pupil of Virasūri, and an Ācārya of the temple of Munisuvrata at Broach, composed between Samvat 1276 and 1286 or A.D. 1220 and 1239: edited by C. D. Dalal, 1920 .. 2-0
11. **Udayasundarikathā**: a romance (Campū, in prose and poetry) by Soddhala, a contemporary of and patronised by the three brothers, Chchittarāja, Nāgārjuna, and Mummunirāja, successive rulers of Konkan, composed between A.D. 1026 and 1050: edited by C. D. Dalal and Pandit Embar Krishnamacharya, 1920 .. 2-4
12. **Mahāvidyāvidambana**: a work on Nyāya Philosophy, by Bhatta Vādindra who lived about A.D. 1210 to 1274: edited by M. R. Telang, 1920 .. 2-8
13. **Prācīnagurjarakāvyaśaṅgraha**: a collection of old Guzerati poems dating from 12th to 15th centuries A.D.: edited by C. D. Dalal, 1920 .. 2-4
14. **Kumārapālpratibodha**: a biographical work in Prakṛta, by Somaprabhāchārya, composed in Samvat 1241 or A.D. 1195: edited by Muni Jinavijayaji, 1920 7-8
15. **Gaṇakārikā**: a work on Philosophy (Pāśupata School), by Bhāsarvajña who lived in the 2nd half of the 10th century: edited by C. D. Dalal, 1921 .. 1-4
16. **Śaṅgītamakaranda**: a work on Music, by Nārada: edited by M. R. Telang, 1920 .. 2-0
17. **Kavīndrācārya List**: list of Sanskrit works in the collection of Kavīndrācārya, a Benares Pandit (1656 A.D.): edited by R. Anantakrishna Shastri, with a foreword by Dr. Ganganatha Jha, 1921 .. 0-12
18. **Vārāhaḡhyasūtra**: Vedic ritual (domestic) of the Yajurveda: edited by Dr. R. Shamasastri, 1920 .. 0-10
19. **Lekhapaddhati**: a collection of models of state and private documents, dating from 8th to 15th centuries A.D.:

- edited by C. D. Dalal and G. K. Shrigondekar,
1925 2-0
20. **Bhaviṣayattakahā or Pañcamīkahā : a romance in Apabhraṁśa language**, by Dhanapāla (*circa* 12th century): edited by C. D. Dalal and Dr. P. D. Gune, 1923 6-0
21. **A Descriptive Catalogue of the Palm-leaf and Important Paper MSS. in the Bhandars at Jessalmere**, compiled by C. D. Dalal and edited by Pandit L. B. Gandhi, 1923 3-4
22. **Paraśurāmakalpasūtra : a work on Tantra**, with commentary by Rāmeśvara: edited by A. Mahadeva Sastry, B.A., 1923 *Out of print.*
23. **Nityotsava : a supplement to the Paraśurāmakalpasūtra by Umānandanātha**: edited by A. Mahadeva Sastry, B.A., 1923. Second revised edition by Swami Tirvikrama Tirtha, 1930 5-0
24. **Tantrarāhasya : a work on the Prābhākara School of Pūrvamīmāṃsā**, by Rāmānujācārya: edited by Dr. R. Shamasastri, 1923 *Out of print.*
- 25, 32. **Samarāṅgaṇa : a work on architecture, town-planning, and engineering**, by king Bhoja of Dhara (11th century): edited by Mahamahopadhyaya T. Gaṇapati Shastri, Ph.D. Illustrated. 2 vols., 1924-1925 10-0
- 26, 41. **Sāadhanamālā : a Buddhist Tāntric text of rituals**, dated 1165 A.D., consisting of 312 small works, composed by distinguished writers: edited by Benoytosh Bhattacharyya, M.A., Ph.D. Illustrated. 2 vols., 1925-1928 14-0
27. **A Descriptive Catalogue of MSS. in the Central Library, Baroda**: compiled by G. K. Shrigondekar, M.A., and K. S. Ramaswāmi Shastri, with a Preface by B. Bhattacharyya, Ph.D., in 12 vols., vol. I (Veda, Vedalakṣaṇa, and Upaniṣads), 1925 6-0
28. **Mānasollāsa or Abhilaṣitārthacintāmaṇi : an encyclopædic work treating of one hundred different topics connected with the Royal household and the Royal court**, by Someśvaradeva, a Chalukya king of the 12th century: edited by G. K. Shrigondekar, M.A., 3 vols., vol. I, 1925 2-12
29. **Nalavilāsa : a drama by Rāmachandrasūri**, pupil of Hemachandrasūri, describing the Paurāṇika story of Nala and Damayanti: edited by G. K. Shrigondekar, M.A., and L. B. Gandhi, 1926 2-4
- 30, 31. **Tattvasaṅgraha : a Buddhist philosophical work of the 8th century**, by Śāntaraksita, a Professor at Nālandā with Pañjikā (commentary) by his disciple Kamalaśīla, also a Professor at Nālandā: edited by Pandit Embar Krishnamāchārya with a Foreword by B. Bhattacharyya, M.A., Ph.D., 2 vols., 1926 .. 24-0

- 33, 34. **Mirat-i-Ahmadi**: by Ali Mahammad Khan, the last Moghul Dewan of Gujarat: edited in the original Persian by Syed Nawab Ali, M.A., Professor of Persian, Baroda College, 2 vols., illustrated, 1926-1928 .. 19-8
35. **Mānavagṛhyasūtra**: a work on Vedic ritual (domestic) of the Yajurveda with the Bhāṣya of Aṣṭāvakra: edited with an introduction in Sanskrit by Pandit Rāmakrishna Harshaji Śāstri, with a Preface by Prof. B. C. Lele, 1926 .. 5-0
- 36, 68. **Nāṭyaśāstra**: of Bharata with the commentary of Abhinavagupta of Kashmir: edited by M. Ramakrishna Kavi, M.A., 4 vols., vol. I, illustrated, 1926, vol. II, 1934 Vol. I (*out of print*). .. 11-0
37. **Apabhraṁśakāvyaṭrayī**: consisting of three works, the Carcari, Upadeśarasāyana, and Kālasvarūpakulaka, by Jinadatta Sūri (12th century) with commentaries: edited with an elaborate introduction in Sanskrit by L. B. Gandhi, 1927 .. 4-0
38. **Nyāyapraveśa**, Part I (Sanskrit Text): on Buddhist Logic of Dinnāga, with commentaries of Haribhadra Sūri and Pārśvadeva: edited by Principal A. B. Dhruva, M.A., LL.B., Pro-Vice-Chancellor, Hindu University, Benares, 1930 .. 4-0
39. **Nyāyapraveśa**, Part II (Tibetan Text): edited with introduction, notes, appendices, etc., by Pandit Vidhusekhara Bhattacharyya, Principal, Vidyabhavana, Visvabharati, 1927 .. 1-8
40. **Advayavajrasaṅgraha**: consisting of twenty short works on Buddhist philosophy by Advayavajra, a Buddhist savant belonging to the 11th century A.D., edited by Mahāmahopādhyāya Dr. Haraprasad Sastri, M.A., C.I.E., Hon. D.Litt., 1927 .. 2-0
- 42, 60. **Kalpadrakośa**: standard work on Sanskrit Lexicography, by Keśava: edited with an elaborate introduction by the late Pandit Ramavatara Sharma, Sahityacharya, M.A., of Patna and index by Pandit Shrikant Sharma, 2 vols., vol. I (text), vol. II (index), 1928-1932 .. 14-0
43. **Mirat-i-Ahmadi Supplement**: by Ali Muhammad Khan. Translated into English from the original Persian by Mr. C. N. Seddon, I.C.S. (*retired*), and Prof. Syed Nawab Ali, M.A. Illustrated. Corrected reissue, 1928 .. 6-8
44. **Two Vajrayāna Works**: comprising Prajñopāyavinīś-cayasiddhi of Anaṅgavajra and Jñānasiddhi of Indra-bhūti—two important works belonging to the little known Tantra school of Buddhism (8th century A.D.): edited by B. Bhattacharyya, Ph.D., 1929 .. 3-0
45. **Bhāvaprakāśana**: of Śāradātānaya, a comprehensive work on Dramaturgy and Rasa, belonging to A.D. 1175-1250; edited by His Holiness Yadugiri Yatiraja Swami, Melkot, and K. S. Ramaswami Sastri, Oriental Institute, Baroda, 1929 .. 7-0

46. **Rāmacarita** : of Abhinanda, Court poet of Hāravarṣa probably the same as Devapāla of the Pāla Dynasty of Bengal (cir. 9th century A.D.) : edited by K. S. Ramaswami Sastri, 1929 7-8
47. **Nañjarājayaśobhūṣaṇa** ; by Nṛsimhakavi *alias* Abhinava Kalidāsa, a work on Sanskrit Poetics and relates to the glorification of Nañjarāja, son of Virabhūpa of Mysore : edited by Pandit E. Krishnamacharya, 1930 5-0
48. **Nāṭyadarpaṇa** : on dramaturgy, by Rāmacandra Sūri with his own commentary : edited by Pandit L. B. Gandhi and G. K. Shrigondekar, M.A. 2 vols., vol. I, 1929 4-8
49. **Pre-Diñnāga Buddhist Texts on Logic from Chinese Sources** : containing the English translation of *Salāśāstra* of Āryadeva, Tibetan text and English translation of *Vigraha-vyāvartanī* of Nāgārjuna and the re-translation into Sanskrit from Chinese of *Upāyahṛdaya* and *Tarkaśāstra* : edited by Prof. Giuseppe Tucci, 1930 9-0
50. **Mirat-i-Ahmadi Supplement** : Persian text giving an account of Guzerat, by Ali Muhammad Khan : edited by Syed Nawab Ali, M.A., Principal, Bahaudin College, Junagadh, 1930 6-0
- 51, 77. **Triṣaṣṭiśālākāpuruṣacaritra** : of Hemacandra, translated into English with copious notes by Dr. Helen M. Johnson of Osceola, Missouri, U.S.A. 4 vols., vol. I (*Ādiśvaracaritra*), illustrated, 1931 ; vol. II, 1937 26-0
52. **Daṇḍaviveka** : a comprehensive Penal Code of the ancient Hindus by Vardhamāna of the 15th century A.D. : edited by Mahamahopadhyaya Kamala Kṛṣṇa Smṛtītirtha, 1931 8-8
53. **Tathāgataguhyaka or Guhyasamāja** : the earliest and the most authoritative work of the Tantra School of the Buddhists (3rd century A.D.) : edited by B. Bhattacharyya, Ph.D., 1931 4-4
54. **Jayākhyasaṃhitā** : an authoritative Pāñcarātra work of the 5th century A.D., highly respected by the South Indian Vaiṣṇavas : edited by Pandit E. Krishnamacharyya of Vadtal, with one illustration in nine colours and a Foreword by B. Bhattacharyya, Ph.D., 1931 12-0
55. **Kāvya-lāṅkārasārasaṃgraha** : of Udbhaṭa with the commentary, probably the same as Udbhaṭaviveka of Rājānaka Tilaka (11th century A.D.) : edited by K. S. Ramaswami Sastri, 1931 2-0
56. **Pārānanda Sūtra** : an ancient Tāntric work of the Hindus in Sūtra form giving details of many practices and rites of a new School of Tantra : edited by Swami Trivikrama Tirtha with a Foreword by B. Bhattacharyya, Ph.D., 1931 3-0

- 57, 69. **Ahsan-ut-Tawarikh** : history of the Safawi Period of Persian History, 15th and 16th centuries, by Hasan-i-Rumlu : edited by C. N. Seddon, I.C.S. (*retired*), Reader in Persian and Marathi, University of Oxford. 2 vols. (Persian text and translation in English), 1932-34 19-8
58. **Padmānanda Mahākāvya** : giving the life history of Ṛṣabhadeva, the first Tirthāṅkara of the Jainas, by Amarachandra Kavi of the 13th century : edited by H. R. Kapadia, M.A., 1932 14-0
59. **Śabdaratnasamanvaya** : an interesting lexicon of the Nānārtha class in Sanskrit compiled by the Maratha King Sahaji of Tanjore : edited by Pandit Viṭṭhala Śāstri, Sanskrit Paṭhaśāla, Baroda, with a Foreword by B. Bhattacharyya, Ph.D., 1932 11-0
61. **Śaktisaṅgama Tantra** : a voluminous compendium of the Hindu Tantra comprising four books on Kālī, Tārā, Sundarī and Chhinnamastā : edited by B. Bhattacharyya, M.A., Ph.D., 4 vols., vol. I, Kālikhaṇḍa, 1932 2-8
62. **Prajñāpāramitā** : commentaries on the Prajñāpāramitā, a Buddhist philosophical work : edited by Giuseppe Tucci, Member, Italian Academy, 2 vols., vol. I, 1932 12-0
63. **Tarikh-i-Mubarakshahi** : an authentic and contemporary account of the kings of the Saiyyid Dynasty of Delhi : translated into English from original Persian by Kamal Krishna Basu, M.A., Professor, T.N.J. College, Bhagalpur, with a Foreword by Sir Jadunath Sarkar, Kt., 1932 7-8
64. **Siddhāntabindu** : on Vedānta philosophy, by Madhusūdana Sarasvatī with commentary of Puruṣottama : edited by P. C. Divanji, M.A., LL.M., 1933 11-0
65. **Iṣṭasiddhi** : on Vedānta philosophy, by Vimuktātma, disciple of Avyayātma, with the author's own commentary : edited by M. Hiriyanna, M.A., Retired Professor of Sanskrit, Maharaja's College, Mysore, 1933 14-0
- 66, 70, 73. **Shabara-Bhāṣya** : on the Mīmāṃsā Sūtras of Jaimini : Translated into English by Mahāmahopādhyāya Dr. Ganganath Jha, M.A., D.Litt., etc., Vice-Chancellor, University of Allahabad, in 3 vols., 1933-1936 48-0
67. **Sanskrit Texts from Bali** : comprising a large number of Hindu and Buddhist ritualistic, religious and other texts recovered from the islands of Java and Bali with comparisons : edited by Professor Sylvain Levi, 1933 3-8
71. **Nārāyaṇa Śataka** : a devotional poem of high literary merit by Vidyākara with the commentary of Pītāmbara : edited by Pandit Shrikant Sharma, 1935 2-0

72. **Rājadharmā-Kaustubha** : an elaborate Smṛti work on Rājadharmā, Rājanīti and the requirements of kings, by Anantadeva : edited by the late Mahamahopadhyaya Kamala Krishna Smṛtītīrtha, 1935 10-0
74. **Portuguese Vocables in Asiatic Languages** : translated into English from Portuguese by Prof. A. X. Soares, M.A., LL.B., Baroda College, Baroda, 1936 .. 12-0
75. **Nāyakarātna** : a commentary on the Nyāyaratnamālā of Pārthasārathi Mīśra by Rāmānuja of the Prābhākara School : edited by K. S. Ramaswami Sastri of the Oriental Institute, Baroda, 1937 4-8
76. **A Descriptive Catalogue of MSS. in the Jain Bhandars at Pattan** : edited from the notes of the late Mr. C. D. Dalal, M.A., by L. B. Gandhi, 2 vols., vol. I, 1937 .. 8-0
78. **Gaṇitatilaka** : of Śrīpati with the commentary of Siṃhatilaka, a non-Jain work on Arithmetic with a Jain commentary : edited by H. R. Kapadia, M.A., 1937 4-0
79. **The Foreign Vocabulary of the Quran** : showing the extent of borrowed words in the sacred text : compiled by Professor Arthur Jefferey of the School of Oriental Studies, Cairo. *Shortly*
80. **Tattvasaṅgraha** : of Śāntaraksita with the commentary of Kamalaśīla : translated into English by Mahamahopadhyaya Dr. Ganganath Jha, 3 vols., vol. I, 1937 .. 17-0
81. **Harṇsa-vilāsa** : of Harṇsa Mīṭṭhu : forms an elaborate defence of the various mystic practices and worship : edited by Swami Trivikrama Tīrtha and Mahamahopadhyaya Hathibhai Shastri, 1937 5-8

II. BOOKS IN THE PRESS.

1. **Nāṭyaśāstra** : edited by M. Ramakrishna Kavi, 4 vols., vol. III.
2. **Mānasollāsa** or **Abhilaṣītārthacintāmaṇi**, edited by G. K. Shrigondekar, M.A., 3 vols., vol. II.
3. **Alaṃkāramahodadhī** : a famous work on Sanskrit Poetics composed by Narendraprabha Sūri at the request of Minister Vastupāla in 1226 A.D. : edited by Lalchandra B. Gandhi of the Oriental Institute, Baroda.
4. **Sūktimuktāvalī** : a well-known Sanskrit work on Anthology, of Jalhana, a contemporary of King Kṛṣṇa of the Northern Yādava Dynasty (A.D. 1247) : edited by Pandit E. Krishnamacharya, Sanskrit Pāṭhaśālā, Vadtal.
5. **Dvādaśāranayacakra** : an ancient polemical treatise giving a résumé of the different philosophical systems with a refutation of the same from the Jain stand-

- point by Mallavādi Suri with a commentary by Simbasuri Gani: edited by Muni Caturvijayaji.
6. **Kṛtyakalpataru**: of Laksmidhara, minister of King Govindachandra of Kanauj: edited by Principal K. V. Rangaswami Aiyangar, Hindu University, Benares.
 7. **Bṛhaspati Smṛti**, being a reconstructed text of the now lost work of Bṛhaspati: edited by Principal K. V. Rangaswami Aiyangar, Hindu University, Benares.
 8. **A Descriptive Catalogue of MSS. in the Oriental Institute, Baroda**: compiled by the Library staff, 12 vols., vol. II (Śrauta, Dharma, and Gṛhya Sūtras).
 9. **Mādhavānalā-Kāmakandalā**: a romance in old Western Rajasthani by Gaṇapati, a Kāyastha from Amod: edited by M. R. Majumdar, M.A., LL.B.
 10. **Tattvopaplava**: a masterly criticism of the opinions of the prevailing Philosophical Schools by Jayarashi: edited by Pandit Sukhalalji of the Benares Hindu University.
 11. **Anekantajayapataka**: of Haribhadra Suri (c. 1120 A.D.) with his own commentary and Tippanaka by Murchandra the Guru of Vadideva Suri: edited by H. R. Kapadia, M.A.
 12. **Parama-Saṁhita**: an authoritative work on the Pancharatra system: edited by Dewan Bahadur S. Krishnaswami Aiyangar, of Madras.

III. BOOKS UNDER PREPARATION.

1. **Prajñāpāramitās**: commentaries on the Prajñāpāramitā, a Buddhist philosophical work: edited by Prof. Giuseppe Tucci, 2 vols., vol. II.
2. **Saktisaṅgama Tantra**: comprising four books on Kālī, Tārā, Sundarī, and Chhinnamastā: edited by B. Bhattacharyya, Ph.D., 4 vols., vols. II-IV.
3. **Nāṭyadarpaṇa**: introduction in Sanskrit giving an account of the antiquity and usefulness of the Indian drama, the different theories on Rasa, and an examination of the problems raised by the text, by L. B. Gandhi, 2 vols., vol. II.
4. **Gurjararāsāvalī**: a collection of several old Gujarati Rāsas: edited by Messrs. B. K. Thakore, M. D. Desai, and M. C. Modi.
5. **Tarkabhāṣā**: a work on Buddhist Logic, by Mokṣākara Gupta of the Jagaddala monastery: edited with a Sanskrit commentary by Pandit Embar Krishnacharya of Vadtal.
6. **A Descriptive Catalogue of MSS. in the Oriental Institute, Baroda**: compiled by the Library staff, 12 vols., vol. III (Smṛti MSS.).

7. **An Alphabetical List of MSS. in the Oriental Institute, Baroda**: compiled from the existing card catalogue by the Library Staff.
8. **Nīṭikalpataru**: the famous Nīti work of Kṣemendra: edited by Sardar K. M. Panikkar, M.A., of Patiala.
9. **Chhakkammuvaeso**: an Apabhramsa work of the Jains containing didactic religious teachings: edited by L. B. Gandhi, Jain Pandit.
10. **Saṁrāt Siddhānta**: the well-known work on Astronomy of Jagannatha Pandit: critically edited with numerous diagrams by Pandit Kedar Nath, Rajjyotisi, Jaipur.
11. **Vimalaprabhā**: the famous commentary on the Kālacakra Tantra and the most important work of the Kālacakra School of the Buddhists: edited with comparisons of the Tibetan and Chinese versions by Giuseppe Tucci of the Italian Academy.
12. **Niṣpannayogāmbara Tantra**: describing a large number of maṇḍalas or magic circles and numerous deities: edited by B. Bhattacharyya.
13. **Basatin-i-Salatin**: a contemporary account of the Sultans of Bijapur: translated into English by M. A. Kazi of the Baroda College and B. Bhattacharyya.
14. **Madana Mahārṇava**: a Smṛti work principally dealing with the doctrine of Karmavipāka composed during the reign of Māndhātā son of Madanapāla: edited by Embar Krishnamacharya.
15. **Triṣaṣṭīśalākāpuruṣacaritra**: of Hemacandra: translated into English by Dr. Helen Johnson, 4 vols., vols. III-IV.
16. **Vivāda Chintāmaṇi**: of Vachaspati Misra: an authoritative Smṛti work on the Hindu Law of Inheritance: translated into English by Mahamahopadhyaya Dr. Ganganatha Jha.
17. **Bṛhaspatitattva**: a Saiva treatise belonging to an early stratum of the Agamic literature written in old Javanese with Sanskrit Slokas interspread in the text: edited by Dr. A. Zeiseniss of Leiden.
18. **Aṇu Bhāṣya**: a standard work of the Suddhadvarha School: translated into English by Prof. G. H. Bhatt, M.A. of the Baroda College.
19. **Aparājitapṛcchā**: a voluminous work on architecture and fine-arts: edited by Mr. P. A. Mankad, L.C.E.
20. **Hetubindu**: the famous work of Dharmakīrti on Buddhist logic: edited from a MS. discovered at Pattan by Pandit Sukhalalji of the Benares Hindu University.

21. **A Descriptive Catalogue of MSS. in the Jain Bhandars at Pattan:** edited from the notes of the late Mr. C. D. Dalal, M.A., by L. B. Gandhi, 2 vols., vol. II.

For further particulars please communicate
with—

THE DIRECTOR,
Oriental Institute, Baroda.

**THE GAEKWAD'S STUDIES IN RELIGION AND
PHILOSOPHY.**

Rs. A.

1. **The Comparative Study of Religions :** [Contents: I, the sources and nature of religious truth. II, supernatural beings, good and bad. III, the soul, its nature, origin, and destiny. IV, sin and suffering, salvation and redemption. V, religious practices. VI, the emotional attitude and religious ideals]: by Alban G. Widgery, M.A., 1922 15-0
 2. **Goods and Bads :** being the substance of a series of talks and discussions with H.H. the Maharaja Gaekwad of Baroda. [Contents: introduction. I, physical values. II, intellectual values. III, æsthetic values. IV, moral value. V, religious value. VI, the good life, its unity and attainment]: by Alban G. Widgery, M.A., 1920. (Library edition Rs. 5) 3-0
 3. **Immortality and other Essays :** [Contents: I, philosophy and life. II, immortality. III, morality and religion. IV, Jesus and modern culture. V, the psychology of Christian motive. VI, free Catholicism and non-Christian Religions. VII, Nietzsche and Tolstoi on Morality and Religion. VIII, Sir Oliver Lodge on science and religion. IX, the value of confessions of faith. X, the idea of resurrection. XI, religion and beauty. XII, religion and history. XIII, principles of reform in religion]: by Alban G. Widgery, M.A., 1919. (Cloth Rs. 3) 2-0
 4. **Confutation of Atheism :** a translation of the *Hadis-i-Halila* or the tradition of the Myrobalan Fruit: translated by Vali Mohammad Chhanganbhai Momin, 1918 .. 0-14
- Conduct of Royal Servants :** being a collection of verses from the Viramitrodaya with their translations in English, Gujarati, and Marathi: by B. Bhattacharyya, M.A., Ph.D. 0-6

SELLING AGENTS OF THE GAEKWAD'S ORIENTAL SERIES

England

Messrs. Luzac & Co., 46, Great Russell Street, London, W.C. 1.

Messrs. Arthur Probsthain, 41, Great Russell Street, London, W.C. 1.

Messrs. Deighton Bell & Co., 13 & 30, Trinity Street, Cambridge.

Germany

Messrs. Otto Harrassowitz, Buchhandlung und Antiquariat, Querstrasse 14, Leipzig, C. 1.

Austria

Messrs. Gerold & Co., Stefansplatz 8, Vienne.

Calcutta

Messrs. The Book Co., Ltd., 4/3, College Square.

Messrs. Thacker Spink & Co., 3, Esplanade East.

Benares City

Messrs. Braj Bhusan Das & Co., 40/5, Thathari Bazar.

Lahore

Messrs. Mehrchand Lachmandass, Sanskrit Book Depôt, Said Mitha Street.

Messrs. Motilal Banarsidass, Punjab Sanskrit Book Depôt, Said Mitha Street.

Bombay

Messrs. Taraporevala & Sons, Kitab Mahal, Hornby Road.

Messrs. Gopal Narayan & Co., Kalbadevi Road.

Messrs. N. M. Tripathi & Co., Kalbadevi Road.

Poona

Oriental Book Supply Agency, 15, Shukrawar Peth.